

توسنای

(جلد سوم)

تالیف

آیت اللہ شہید مرتضیٰ مطهریؒ

بِسْمِ اللَّهِ الرَّحْمَنِ الرَّحِيمِ

حماسہ حسینی

جلد سوم

تالیف

استاد آیت اللہ شہید مرتضیٰ مطہری

ترجمہ

سید محمد سعید موسوی

کتاب الفیہ الامیۃ پاکستان

بِسْمِ اللَّهِ الرَّحْمَنِ الرَّحِيمِ

جملہ حقوق بحق ناشر محفوظ ہیں

نام	حماسہ حسینی جلد سوم
تالیف	استاد آیت اللہ شہید مرتضیٰ مطہری
ترجمہ	سید محمد سعید موسوی
تصحیح	سید رسالت کوثر
ترتیب و آرائش	طیب حسین کنانی، سید حسنین عابدی
حروف بندی	سید محمد صادق شرف الدین
ناشر	دار الثقافت الاسلامیہ پاکستان
طبع اول	شوال المکرم ۱۴۲۱ھ
طبع دوم	ربیع الاول ۱۴۲۶ھ

اللَّهُمَّ صَلِّ عَلَى مُحَمَّدٍ وَآلِهِ

مہینہ

تمام حمد و ستائش مختص ہے ذات بے ہمتا و یکتا کے لئے، ذات لطیف کی الطاف خاصہ، رحمتیں اور برکتیں ہوں ہادیان برحق انبیاء و آئمہ طاہرین بالخصوص حسینؑ فدائے اسلام و قرآن پر اور اس نہضت و قیام کے پہلے دن سے لے کر منجی بشریت کے ظہور تک کے تمام پیروان حقیقی پر۔ ذات قہار کی لعنت و نفرین ہو جادۃ الہی سے منحرف لوگوں پر اور اس سے منحرف کرنے والوں پر خواہ وہ کسی بھی رنگ و نسل سے تعلق رکھتے ہوں۔

الحمد للہ آیت اللہ شہید مرتضیٰ مطہریؒ کی مشہور زمانہ کتاب ”حماسہ حسینی“ کی تیسری جلد کا اردو ترجمہ عاشقان و شفیعہ گان مکتب حسینی کی خدمت میں پیش کرنے کی سعادت حاصل ہو رہی ہے۔

مناسب و موزوں ہوگا اس جلد میں لغت عربی میں لفظ حماسہ کے جو معنی بیان ہوئے ہیں اس کی بھی کچھ وضاحت ہو جائے، حماسہ حسینی کے مظاہر و مصادیق کو بیان کرتے ہوئے شہید مطہریؒ نے جس حماسہ کا مظاہرہ کیا ہے اس کیلئے وہ خود بھی خراج عقیدت کے مستحق ہیں اور ہمیں بھی ایسے ہی حماسہ کا مظاہرہ کرنے کی ضرورت ہے ان تمام باتوں کو ہم نے اس کتاب کے مقدمہ کا عنوان قرار دیا ہے۔

حماسہ:

”حماسہ“ ح۔م۔س یاش سے مرکب ہے، معروف معاجم لغت عرب معجم مقالیس لغت اور لسان عرب میں حماسہ کے درج ذیل معانی بیان ہوئے ہیں:

۱۔ شجاعت، جرأت دلیری اور اپنے موقف پر سختی اور شدت سے باقی رہنا۔

۲۔ جنگ و جہاد

۳۔ تنور کی آگ سے نکلنے والا شعلہ

۴۔ قریش اور ان کے ساتھ معاہدہ میں شامل دیگر قبائل پر مشتمل ایک گروہ، اہل لغت نے اس گروہ کو خمس یا احمس کہا ہے انھیں خمس یا احمس کہنے کی وجہ یہ ہے کہ یہ لوگ اپنے دین میں شدت اور سختی کو اپناتے تھے۔ ڈاکٹر محمد ابراہیم شریف اپنی کتاب ”مکہ و مدینہ دور جاہلیت اور عہد رسول ﷺ میں“ ص ۱۵۶ پر رقمطراز ہے کہ قبیلہ خمس اس قسم کے تشدد کا مظاہرہ اپنی ذاتی اور قومی حیثیت کو جا کر کرنے، خود کو دوسروں سے ممتاز گردانے اور دوسروں کو نیچا اور حقیر دکھانے کی خاطر کیا کرتا تھا، حج اور مقامات مقدسہ حج سے متعلق لکھی گئی کتابوں میں بھی اس کا ذکر موجود ہے اس قسم کے تشدد کے مظاہرہ کو علمائے تاریخ نے خرافات حج میں شمار کیا ہے قارئین کرام کی معلومات کے لئے ان خرافات کی مندرجہ ذیل چند مثالیں پیش کی جا رہی ہیں۔

۱۔ لباس طواف

قبیلہ پرستی کے مذموم عزائم کو فروغ دینے کیلئے انہوں نے عرب میں اس فکر کو متعارف کیا کہ قبیلہ حمد کے علاوہ کوئی اور اپنے لباس میں کعبہ کا طواف نہ کرے، اپنے مفادات کو مزید پروان چڑھانے کیلئے یہ لوگ ”مازر“ طواف کے نام سے ایک لباس بازار میں لائے طواف کرنے کے لئے لوگوں کو بازار سے یہ لباس خریدنا پڑتا تھا چنانچہ وہ افراد جو اس لباس کو خریدنے یا کرائے پر حاصل کرنے کی استطاعت نہیں رکھتے تھے مجبوراً برہنہ طواف کرتے تھے کیونکہ اپنے ذاتی لباس میں طواف کرنا انکے لئے ممنوع تھا یہ صورت حال لوگوں میں جنسی طغیانی کا سبب بنتی تھی یہاں تک کہ اس مقدس گھر میں لوگ گناہ کبیرہ کا ارتکاب کرنے لگے چنانچہ تاریخ کعبہ میں ملتا ہے کہ ایک مرد و عورت جن کا نام اساف و نائلہ تھا اس گھر کے اندر فعل قبیح کے مرتکب ہوئے خداوند عالم نے اسی لمحہ اور اسی جگہ دونوں کو مسخ کر کے پتھر بنا دیا قریش نے ان دونوں کو وہاں سے اٹھا کر اساف کو کوہ صفا پر اور نائلہ کو کوہ مروہ پر رکھ دیا تاکہ سعی کے دوران لوگ ان کو دیکھ کر عبرت حاصل کریں کافی عرصہ تک لوگ انہیں دیکھ کر اظہار نفرت کرتے رہے لیکن رفتہ رفتہ نفرت کے بدلہ مجسمے لوگوں کا بوسہ گاہ بن گئے یہ سلسلہ سنہ ۹ ہجری تک جاری رہا یہاں تک کہ پیغمبر اسلامؐ پر سورہ برائت نازل ہوئی جس میں اللہ نے فرمایا: ”اللہ اور اسے کا رسولؐ

دونوں مشرکین سے بیزار ہیں، اس آئیہ مبارکہ کے نازل ہوتے ہی آپؐ نے اعلان فرمایا کہ آج کے بعد کوئی بھی اس گھر کا برہنہ طواف نہیں کر سکتا۔

۲۔ وقوف عرفہ

دنیا بھر سے آنے والے حجاج ۹ ذی الحجہ کو سرزمین عرفہ میں وقوف کرتے ہیں دور قدیم سے دور حاضر تک اس عمل کو اہم ترین اعمال حج میں شمار کیا جاتا رہا ہے لیکن قبیلہ حس کے لوگ اپنی ذاتی انا نیت کی خاطر خود کو دوسروں سے ممتاز اور بیت کا مالک دکھانے کیلئے عرفات کی بجائے مزدلفہ میں قیام کرتے تھے وہ اسکا جواز یہ پیش کرتے تھے کہ چونکہ وہ اہل حرم ہیں اس لئے حرم سے باہر قیام نہیں کر سکتے جبکہ عرفات حرم سے باہر ہے یہ طرز عمل سنہ ۱۰ ہجری کو اپنے اختتام کو پہنچا۔

سنہ ۱۰ ہجری میں رسول اکرمؐ حجۃ الوداع کیلئے تشریف لائے تو جہاں آپؐ نے اور بہت سی خرافات کو ختم کیا وہاں اس امتیاز کو بھی مٹا دیا اس طرح ان کی نخوت کا یہ بت بھی ٹوٹ گیا۔

۳۔ سرزمین منیٰ میں محفل مشاعرہ

قبیلہ ”نخس“ کے افراد منیٰ میں قیام کے دوران سایہ میں نہیں بیٹھتے تھے تاکہ دوسروں پر یہ جتلا سکیں کہ وہ محبت بیت میں کتنا غرق ہیں، اس سرزمین میں پہنچ کر بھی خدا کی عبادت و بندگی کرنے کے بجائے انہیں اپنی حیثیت کو چمکانے کی فکر رہتی تھی اس مقصد کو حاصل کرنے کے لئے وہ محافل مشاعرہ کا اہتمام کرتے تھے جن میں طرح طرح سے اپنے آباؤ اجداد کی مدح سرائی ہوتی تھی قرآن کریم کی سورہ بقرہ آیت ۱۰۲ میں خدا نے ان کے اس عمل پر تنقید کی اور اسکی مذمت کرتے ہوئے حکم دیا کہ ان سب باتوں کو چھوڑ کر صرف اسے یاد کیا جائے اور اسی کا ذکر کیا جائے۔

۴۔ گھروں میں دروازوں سے داخل ہونے کو خلاف احترام گردانتا؛

قبیلہ ”نخس“ کے لوگ حالت احرام میں جب اپنے گھروں کو واپس لوٹتے تھے تو دروازہ سے داخل ہونے کی بجائے چھت سے پھلانگ کر اندر جاتے تھے قرآن کریم میں انکے اس غیر عقلی اور غیر طبعی فعل کی طرف

اشارہ کرتے ہوئے خداوند عالم فرماتا ہے کہ تم جس عمل کو فضیلت کے طور پر پیش کرتے ہو اس میں کوئی خیر نہیں بلکہ خیر اس میں ہے کہ خدا و آخرت پر ایمان کے بعد دروازہ سے اپنے گھر میں داخل ہو جائے (بقرہ ۱۸۹)۔

۵۔ ایام حج میں تبدیلی

قریش اپنی آمدنی کا بیشتر حصہ ایام حج میں کسب کیا کرتے تھے لہذا حاجیوں کی تعداد میں قلت و کثرت سے ان کی زندگی پر گہرے اثرات مرتب ہوتے تھے۔

ادھر یہ حال تھا کہ اطراف و اکناف سے آنے والے حاجی سخت سردی اور سخت گرمی سے متاثر ہوئے بغیر نہیں رہ سکتے تھے چنانچہ حج کو معتدل موسم میں رکھنے کی خاطر تاکہ زیادہ زیادہ سے تعداد میں حاجی جمع ہو سکیں، قریش حج کی تاریخ کو قمری کی بجائے شمسی حساب سے معین کرنے لگے اس طرح وہ اپنی مرضی کے مطابق حج کی تاریخوں میں تبدیلی کر لیا کرتے تھے، یعنی ایک سال محرم کے مہینہ کو دوسرے سال صفر کو اور پھر تیسرے سال دوبارہ ذی الحجہ کو حج کا مہینہ قرار دیتے تھے ہر سال میدان عرفہ چھوڑتے وقت آئندہ سال حج کے لئے حج کی تاریخوں کا اعلان کر دیا جاتا تھا سورہ مبارکہ توبہ کی آیت ۳۷ میں اللہ تعالیٰ نے اس عمل کو کفر قرار دیا ہے:

﴿انما لنسئى زیادة فی الکفر یضل بہ الذین کفروا یحلونہ عاما و یحرمونہ

عاما﴾ ”حرمت کے مہینوں میں تقدیم و تاخیر تو کفر میں ایک مزید کافرانہ حرکت ہے جس سے یہ

کافر لوگ گمراہی میں مبتلا رہتے ہیں کسی سال ایک مہینہ کو حلال کر لیتے ہیں اور کسی سال اسکو حرام کر

دیتے ہیں“

قبیلہ ”نخس“ کی طرف سے اعمال حج میں کی گئی ان تحریفوں سے بخوبی اندازہ لگایا جاسکتا ہے کہ مذہب کے معاملہ میں انکی سختی اور شدت پسندی فروغ مذہب کیلئے نہیں تھی بلکہ ان تمام اقدامات کا مقصد صرف اور صرف امتیاز کو ظاہر کرنا اور اپنے ذاتی مفادات کا تحفظ تھا۔

مندرجہ بالا مثالوں سے ہم یہ نتیجہ اخذ کر سکتے ہیں کہ مذہب میں تشدد اور سختی کا مظاہرہ کرنا، ہر شخص کے لئے اور ہر وقت مستحسن عمل نہیں ہوتا ہمیں پہلے یہ سمجھنا ہوگا کہ آیا مذہب میں تشدد اور سختی مستحسن ہے یا سہل انگاری، نرمی، فراخ دلی اور

وسعت نظری کا مظاہرہ کرنا بہتر ہے؟ اس بات کو سمجھنے کے لئے ایک مختصر سی وضاحت کی ضرورت ہے عام مشاہدہ کہ آج کل کی دنیا میں یہ دونوں رویے بظاہر ایک دوسرے سے متضاد اور مختلف ہونے کے باوجود باہمی طور پر مل کر مذہب کو گرانے اور لوگوں کو مذہب سے بدظن کرنے کے لئے استعمال کئے جاتے ہیں اگرچہ ان دو متضاد رویوں کے حامل افراد بظاہر ایک دوسرے کو سب و شتم کرتے نظر آتے ہیں لیکن تحقیق کی جائے تو معلوم ہوگا کہ دونوں گروہ اپنا حق زحمت ایک ہی جگہ سے لیتے ہیں کیونکہ دونوں کا حتمی انجام ایک ہی ہے اگر ایک گروہ تشدد کے نام سے مذہب کو پیچھے رکھنے کی کوشش میں مصروف ہے تو دوسرا ترقی و تمدن کے نام سے مذہب کو اسکے بنیادی اصولوں سے منحرف کر کے ایک آزاد اور لبرل دین میں تبدیل کرنا چاہتا ہے لہذا ضروری معلوم ہوتا ہے کہ تشدد اور وسعت نظری کے درمیان فرق کو واضح کیا جائے۔

حماسہ یا تشدد کی دو قسمیں ہیں:

حماسہ مذموم یا ناپسندیدہ تشدد:

قدیم زمانے سے ہی سب لوگ اس قسم کے تشدد کی مذمت کرتے آئے ہیں جن لوگوں کے پاس اپنے اہداف و مقاصد کے حصول کے لئے کوئی دلیل و منطق نہیں ہوتی وہ ان اہداف کے حصول کے لئے سختی پر اتر آتے ہیں اور تشدد کی راہ اپناتے ہیں اسکو مذموم یا ناپسندیدہ تشدد کہتے ہیں آج کل کی زبان میں اسے ڈکٹیٹر شپ، انتہا پسندی یا فرعونیت سے تعبیر کیا جاتا ہے۔

دور قدیم کی قطاع الطرق کشائی اور دور جدید کی استعمارگری یا دیگر چالیں، سب مذموم تشدد کی مثالیں ہیں تاریخ انسانی اس قسم کے واقعات سے بھری پڑی ہے بطور مثال ہم یہاں پر چند تاریخی واقعات کا تذکرہ کریں گے:

۱۔ قتل ہابیل:

جب خداوند عالم نے ہابیل کی قربانی کو قبول کر لیا تو قابیل نے حسد کے میں مارے ہابیل سے فرمایا ”میں تمہیں قتل کر دوں گا“، ہابیل نے کہا ”تو اگر میری طرف ظلم و تعدی کا ہاتھ بڑھائے گا، تب بھی میں ایسا نہیں کروں گا“، جیسا کہ قرآن مجید میں بیان ہوا ہے۔

﴿اذقر باقر با ناً فتقبل من احدهما ولم يتقبل من الآخر قال قتلنک قال انما يتقبل الله من المتقين لنسن بسطت الی یدک لتقتلنی ما انا بیاسط یدی الیک لا قتلک﴾
 ”جب دونوں نے قربانی دی اور ایک کی قربانی قبول ہو گئی اور دوسرے کی نہ ہوئی تو وہ کہنے لگا میں تجھے قتل کر دوں گا اس نے کہا اللہ تعالیٰ تقویٰ والوں کا ہی عمل قبول کرتا ہے اگر تم میری طرف قتل کیلئے ہاتھ بڑھاؤ گے بھی تو میں تمہاری طرف ہرگز ہاتھ نہ بڑھاؤں گا“ (مائدہ ۲۷، ۲۸)

۲۔ برادران یوسف -

برادران یوسف نے صرف اس بہانے کہ حضرت یعقوب حضرت یوسف + سے زیادہ محبت کرتے ہیں، آپس میں فیصلہ کیا کہ یا تو حضرت یوسف کو قتل کر دیا جائے یا انہیں کسی کنوئیں میں پھینک دیا جائے برادران یوسف کو اگر کوئی شکایت تھی بھی تو حضرت یعقوب سے تھی، حضرت یوسف سے کوئی غلطی سرزد نہیں ہوئی تھی، لیکن ان کے تشدد کا نشانہ حضرت یوسف بنے اور انہیں کنوئیں میں پھینکا گیا: ﴿اقتلوا یوسف او اطرحوه ارضاً یخل لکم وجہ ابیکم وتکونوا من بعدہ قوماً صالِحین﴾ (یوسف ۹)

۳۔ حضرت یوسف اور زلیخا:

جب زلیخا نے حضرت یوسف سے عمل نامشروع و نامعقول انجام دینے کی خواہش ظاہر کی تو جناب یوسف نے اسے مسترد کرتے ہوئے فرمایا ”میں اس سلسلے میں خدا سے پناہ مانگتا ہوں“ اس انکار کی پاداش میں زلیخا نے امراء سلطنت کی خواتین سے خطاب کرتے ہوئے کہا کہ اگر اس (یوسف) نے میری بات نہ مانی تو میں اسے سخت عذاب دوں گی۔

۴۔ حضرت موسیٰ -

حضرت موسیٰ کو خدا نے حکم دیا کہ فرعون کے دربار میں جا کر اسے ڈراؤ اور کہو کہ خدا پر ایمان لے آؤ ساتھ ہی یہ حکم دیا کہ دیکھو اس کے ساتھ اچھے اور نرم الفاظ میں گفتگو کرنا (سورہ طہ ۴۳) چنانچہ حضرت موسیٰ نے ایسا ہی کیا لیکن اس کے باوجود خود فرعون نے کہا میں اسے قتل کر دوں گا (سورہ غافر ۲۶) اور اسکے درباریوں نے

بھی کہا کہ موسیٰ کو ایسے آزاد چھوڑنا ٹھیک نہیں ہے، ان کو قتل کر دیا جائے (سورہ اعراف: ۱۲۷)

۵۔ حضرت علی -

حضرت علیؓ داماد رسول اللہ ﷺ تھے برجستہ صحابی رسولؐ تھے سب سے پہلے ایمان لائے تھے آنکھ کھولتے ہی آپؐ نے پیغمبر اکرمؐ کی زیارت کی اور انہیں کے دامن میں پرورش پائی ان تمام فضیلتوں کے باوجود معاویہ نے آپؐ پر سب و شتم کو نہ صرف جائز بلکہ خطبہ کا جزو لازم قرار دیا جبکہ تمام اسلامی فرقے اس کو ناجائز سمجھتے ہیں۔ والی کوفہ و خطیب امام جمعہ کو اس فعل فبیح سے روکنے کی پاداش میں حجر ابن عدی جیسے عظیم صحابی اور دیگر اصحاب رسول اللہؐ کو معاویہ کے غیض و غضب کا نشانہ بنا پڑا، یہاں تک کہ انہیں موت کی سزائیں دی گئی حالانکہ انہوں نے صرف اتنا کہا تھا کہ علیؓ پر سب و شتم نہ کرو اس جرم میں ان کا سر قلم کر کے شام بھیج دیا گیا۔

خوارج

اسلام کی ابتدائی تاریخ سے واقف لوگ بخوبی جانتے ہیں کہ حضرت علیؓ کے دور خلافت میں ایک ایسا فرقہ وجود میں آیا جس سے طول تاریخ میں پوری ملت خوفزدہ اور نالاں رہی ہے اس فرقہ کی حیثیت اپنے ابتدائی دور میں جنگ صفین میں حضرت علیؓ کی فتح کو شکست میں تبدیل کرنے کے لئے معاویہ اور عمرو بن عاص کی طرف سے پھینکے گئے ایک تیر کی سی تھی البتہ یہ تیر معاویہ کے ترکش میں نہیں تھا بلکہ خود علیؓ ہی کے لشکر میں تھا مگر اس کو بنانے والے معاویہ اور عمرو بن عاص تھا اگرچہ علیؓ کے مخالفین یہ تیر بنا کر اس وقت تو کامیاب رہے لیکن جہاں اس فرقہ نے علیؓ کو رالایا، وہاں اس سے معاویہ بھی ہمیشہ خوفزدہ رہا اس فرقہ کو مارقیین کہتے ہیں اور خوارج بھی کہا جاتا ہے۔

اس فرقہ نے علیؓ کو دومرتبہ شہید کیا پہلی مرتبہ جنگ صفین کے موقع پر جب انہوں نے صفوں کے پیچھے سے آکر علیؓ کے سینہ پر تلوار رکھ کر حضرت علیؓ کو جنگ ختم کرنے پر مجبور کیا اور بصورت دیگر خلافت سے عزل کرنے، معاویہ کے سپرد کرنے اور شہید کرنے کی دھمکی دی، یہ علیؓ کی شخصیت کا پہلا قتل تھا دوسری مرتبہ اسی فرقہ کے ایک شقی انسان نے ۱۹ رمضان المبارک کو علیؓ الصبح علیٰ کو حجاب عبادت میں شہید کر کے جسم اسلام پر ایسی

شدید ضرب لگائی جس نے تاریخ اسلام کا رخ ہی موڑ دیا۔

اس فرقے کی خصوصیات کے بارے میں مشہور ہے کہ یہ لوگ:

- ۱۔ علیؓ عثمانؓ معاویہ سب ہی کو کافر گردانتے ہیں
- ۲۔ گناہ کبیرہ کرنے والوں کو کافر اور واجب القتل سمجھتے ہیں
- ۳۔ غیر خوارج سے شادی کرنے کو ناجائز سمجھتے تھے
- ۴۔ اپنی جنگوں میں شریک نہ ہونے والوں کو بھی کافر سمجھتے تھے
- ۵۔ جہاں علیؓ کے دشمن تھے وہاں بنو امیہ کے بھی دشمن تھے

خوارج حضرت علیؓ اور ان کے پیروکاروں کو حکمین کے معاہدہ کو غلط ٹھہرانے میں قتل کا مستحق گردانتے تھے اور اس بنیاد پر ان کے خون کو ہدر سمجھتے تھے، چنانچہ انہوں نے حامل قرآن صحابی رسولؐ جناب اور ان کی زوجہ کو علیؓ سے دستبردار نہ ہونے کے جرم میں قتل کیا اسکے برعکس وہ یہود و نصاریٰ کو پیغمبر اسلام ﷺ کے معاہدہ ضمنی کا خیال کرتے ہوئے محترم سمجھتے تھے اور انہیں امانت رسولؐ گردانتے تھے گویا ان کی نظر میں مولا علیؓ امانت رسولؐ اللہ نہیں تھے اور یہود و نصاریٰ امانت رسولؐ تھے۔

خوارج کی خاص سیرت یہ تھی کہ وہ اصل کو چھوڑ کر فرع پر سختی سے کاربند ہونے کے احکام نافذ کرتے تھے آج امت محمدیؐ کے تمام فرقے کم و بیش اسی سیرت پر عمل پیرا نظر آتے ہیں آپس میں افہام و تفہیم کے دروازے سب ہی بند کئے ہوئے ہیں ہر ایک فرقہ افہام و تفہیم کو وقت کا ضیاع اور اپنے خلاف سازش گردانتا ہے اور ہر کسی نے دہشت گردی کی سیاست کو اپنایا ہوا ہے ہر فرقہ نے یہی رویہ یہود و نصاریٰ اور کفر و الحاد کی استعماری طاقتوں کے مقابل بھی اپنایا ہوا ہے آج مسلمان یہود و نصاریٰ کو، ایک کلمہ تو حید پڑھنے والے، محمدؐ کی رسالت کو تسلیم کرنے والے کعبہ کے معتقد صوم و صلوة اور حج و زکوٰۃ کے معتقد اپنے مسلمان بھائی سے بہتر قرار دیتے ہیں صرف یہی نہیں بلکہ خود اپنے ہی فرقہ میں کسی شخص کو اگر ان کے مزاج کا مخالف پاتے ہیں تو اسے بھی مخالف فرقہ سے منسوب کر کے خوفزدہ کراتے ہیں کچھ یہی صورتحال عزاداری امام حسینؓ میں خرافات کو رواج دینے والوں اور

ان خرافات کے حامیوں کی بھی ہے وہ بھی ان جعلی رسومات کے منکرین کو اسی طریقہ سے متہم کرتے ہیں۔
۷۔ امام حسینؑ:

یزید نے برسر اقتدار آنے کے فوراً بعد والی مدینہ ولید بن عتبہ کے نام ایک حکم بھیجا کہ اگر حسین بن علی + میری بیعت سے سرتابی کریں تو ان کا سرتن سے جدا کریں چنانچہ مروان بن حکم نے بھی ولید کو یہی مشورہ دیا کہ امام حسینؑ کو واپس جانے نہ دیا جائے بلکہ آپؑ کو گرفتار کر لیا جائے یا قتل کر دیا جائے لیکن ولید نے یہ کہہ کر اس کی بات ماننے سے انکار کر دیا کہ آیا حسینؑ کو صرف یہ کہنے پر کہ ”بیعت نہیں کروں گا“ قتل کیا جاسکتا ہے؟ صحیح عاشورا امام حسینؑ کبھی اپنے اصحاب سے دشمن کے سامنے جا کر انہیں وعظ و نصیحت کرنے کو کہتے اور کبھی خود تشریف لے جاتے تھے اور فرماتے تھے ”آخر تم لوگ کیوں میرے قتل کے درپے ہو، کس منطق کے تحت مجھے قتل کرنا چاہتے ہو؟ آیا میں مسلمان نہیں ہوں؟ کیا میں نے کسی کو بے گناہ قتل کیا ہے؟ یا میں دین سے منحرف ہو گیا ہوں، مرتد ہو گیا ہوں، کیا میں نے شریعت میں کوئی تبدیلی کی ہے؟ آخر تمہارے پاس میرے قتل کیا کا جواز ہے؟“ لیکن لشکر عمر ابن سعد نے جواب دیا کہ ”ہم آپؑ کی کوئی بات سننے کو تیار نہیں ہیں ہم صرف ایک بات جانتے ہیں اور وہ یہ کہ آپؑ یزید کی بیعت کریں“ ان کے پاس بس یہی جواز تھا جس کی پاداش میں وہ امام حسینؑ اور آپؑ کے اصحاب کو قتل کرنا چاہتے تھے۔

۸۔ دربار عبید اللہ بن زیاد

اسیران آل محمد ﷺ جب دربار ابن زیاد میں پہنچے تو اس لعین نے امام سجادؑ کی طرف اشارہ کرتے ہوئے پوچھا یہ کون ہے؟ امام سجادؑ نے فرمایا: ”میں علی ابن الحسینؑ ہوں“ تو اس نے کہا ”کیا علی ابن الحسینؑ کر بلا میں قتل نہیں ہوئے تھے؟“ آپؑ نے فرمایا ”وہ میرے بڑے بھائی علی اکبرؑ تھے جسے تمہارے لشکر والوں نے شہید کیا“ یہ سن کر ابن زیاد نے فوراً جلاؤ کو حکم دیا کہ آپؑ کا سرتن سے جدا کر دے یہ سنتے ہی جناب زینبؑ = نے خود کو آپؑ کے اوپر گر دیا اس نے حکم دیا کہ جناب زینبؑ کو بھی آپؑ کے ساتھ قتل کر دیا جائے لیکن عمر ابن کرین نے اسے اس ظلم سے باز رکھا۔

اس قسم کے تشدد کی بہت سی مثالیں دور جدید میں بھی موجود ہیں بہت سے اعمال و افعال ایسے ہیں جن کی کوئی منطق نہیں ہے مگر پھر بھی انہیں انجام دینے پر نہ صرف اصرار بلکہ اکثر ضد بازی کا مظاہرہ کیا جاتا ہے، خواہ اسکے نتیجے میں کتنی ہی قیمتی جانیں اور مال کا ضیاع ہی کیوں نہ ہو خود یہ موقف اس عمل میں تشدد کی دلیل ہے بطور مثال ہمارے ملک کے بعض علاقوں میں عید نوروز کے موقع پر جلوس نکالے جاتے ہیں حالانکہ عید نوروز کا مذہب اسلام سے دور کا واسطہ نہیں یہ تو ایران کے آتش پرست شہنشاہیوں کی تاج پوشی کا دن ہے ایک ایسا تہوار جس کا نہ اسلام سے کوئی تعلق ہے اور نہ ہمارے وطن پاکستان سے کوئی رشتہ ہے، اس کو مذہب کا جزء قرار دینا کہاں کی عقلندی ہے؟ خود ایران میں اس تہوار پر کوئی جلوس نہیں نکلتا پھر ہمارے یہاں اس موقع پر جلوس نکالنے، مخالفین سے ٹکڑاؤ اور تشدد آمیز رویہ اختیار کرنے کا کیا جواز ہے؟ جبکہ اس کی پاداش میں قیمتی جانیں تک ضائع ہو جاتی ہیں، یہ غیر منطقی تشدد نہیں تو اور کیا ہے؟ اسی طرح بعض علاقوں میں اعیاد مذہبی پر چراغان کرنے اور نہ کرنے کے مسئلہ میں بھی کتنی ہی جانیں ضائع ہو جاتی ہیں۔

اسی طرح ایک کلمہ گو مسلمان کو جو خدا کی وحدانیت پر یقین رکھتا ہے، حضورؐ کو آخری نبی برحق مانتا ہے، کعبہ کو قبلہ سمجھتا ہے، فروع دین پر عمل کرتا ہے فقط صحابہ کرام پر تنقید کرنے کی پاداش میں موت کا حقدار قرار دینا بھی ایک بدترین تشدد ہے گو کہ مذکورہ عمل مذموم ہے لیکن اسے بہانہ بنا کر ایک مسلمان کو قتل کرنا غیر منطقی تشدد کی ایک واضح مثال ہے گزشتہ کئی برسوں سے ہمارے ملک میں تشدد کا یہ سلسلہ پوری شد و مد کے ساتھ جاری ہے۔

تشدد مذموم اور عدم تفہیم

تشدد مذموم میں سب سے بڑی حماسہ گیری فریق مخالف سے افہام و تفہیم کے دروازہ کو بند کرنا ہے اس سے بدتر کوئی تشدد کا مظہر نہیں ہے پیغمبر اکرمؐ مشرکین سے افہام و تفہیم کا راستہ اختیار کرنے کی پیشکش کرتے تھے جس کا ذکر قرآن کریم میں آیا ہے آپؐ فرماتے تھے: ”ہم دونوں میں سے ایک گمراہ ہے اور ایک ہدایت پر، ایسا نہیں ہے کہ دونوں گمراہی پر ہوں یا دونوں حق پر ہوں آئیے ہم افہام و تفہیم کا راستہ اختیار کر لیتے ہیں“۔

مشرکین مکہ پیغمبر اسلامؐ کی اس پیشکش کے جواب میں کیا کہتے تھے قرآن کی آیت ملاحظہ ہو:

﴿وَقَالُوا قُلُوبُنَا فِي أَكْثَنِ مِمَّا تَدْعُونَا إِلَيْهِ وَفِي آذَانِنَا وَقْرٌ مِنْ بَيْنِنَا وَبَيْنَكَ حِجَابٌ فَاغْمِلْ أَمْرَنَا عَامِلُونَ﴾ ”اور کہتے ہیں کہ ہمارے دل جن باتوں کی تم دعوت دے رہے ہو، ان کی طرف سے پردہ میں ہیں اور ہمارے کانوں میں بہرا پن ہے اور ہمارے درمیان پردہ حائل ہے، لہذا تم اپنا کام کرو اور ہم اپنا کام کر رہے ہیں“ (فصلت/۵)

مذموم تشدد اور تفسیر باطل:

مذموم تشدد اپنانے والوں کا ہمیشہ سے یہ شیوہ رہا ہے کہ وہ کسی ایک کلمہ صحیح یا کلام مستند کو لے کر اس کی غلط تفسیر کرتے ہیں اور پھر اس کے ذریعہ لوگوں کو گمراہ کرتے ہیں چنانچہ فرقہ خوارج نے صفین، مسجد کوفہ اور نہروان میں ایک ایسے ہی کلمہ کو اپنا شعار بنایا: لا حکم الا للہ (حکومت صرف اللہ کے لئے) کہہ کر کتنے فساد برپا کیے جس کے نتیجے میں کس قدر خون بہایا گیا امیر المومنین - نے اس غلط تفسیر سے پردہ اٹھایا اور فرمایا کہ یہ کلمہ اپنی جگہ صحیح ہے حکومت اصل میں خدا ہی کی ہے لیکن اس سے مراد یہ ہے کہ حاکم صرف خدا ہے، جبکہ اس حکومت کو اس کے احکام کے مطابق چلانے والے انسان ہی ہوتے ہیں۔

دور حاضر میں ہمارے ملک میں بھی ایک ٹولہ اہل بیتؑ کے مسئلہ نورانیت کی غلط تفسیر کے ذریعہ خوارج ہی کا کردار کر رہا ہیں اس طرح سے یہ لوگ اہل بیتؑ کی حقانیت کو پس پشت ڈالنے کی مہم چلا رہے ہیں یہ بات ٹھیک ہے کہ اہل بیتؑ کے نور ہونے سے متعلق آیات و روایات کثرت سے موجود ہیں لیکن یہاں نور سے مراد یہ ہے کہ خود بھی واضح و روشن ہو اور دوسروں کو بھی واضح و روشن کرے یہ ذوات ایسے نور ہیں اور حسب روایات اتنے جلی ہیں کہ وجہ اللہ قرار پائے یعنی ان کو دیکھ کے یاد خدا آتی ہے یہ ذوات دیگر انسانوں کو تارکیوں سے نکال کر روشنی دینے کے لئے آئے ہیں لیکن افسوس کہ تشدد مذموم اپنانے والوں نے ان کے نور ہونے کی غلط تفسیر کر کے لوگوں کو ان کی نورانیت سے فائدہ اٹھانے سے باز رکھا ہے۔

تشدد مذموم کا نتیجہ: تمسک سے محرومی

تشدد مذموم وہی لوگ اپناتے ہیں جنہیں اپنے افعال حرکات و سکنات، کردار و گفتار اور دعویٰ کے بارے

میں کوئی مستند دلیل نہیں ملتی ہے جس کے پاس اپنی حقانیت کو ثابت کرنے کے لئے دلائل کی فراوانی ہوتی ہے وہ انہیں کمال اطمینان کے ساتھ اور بغیر کسی جھجک کے پیش کرتا ہے اور مخالفین کو انکے ذریعہ سے چیلنج کرتا ہے اس لیے جو صحیح معنوں میں امام حسینؑ کا پیروکار ہے اسے حسیٹی سیرت کا مجسم بننا چاہئے اور دور حاضر میں اس سیرت کا ترسیم پیش کرنا چاہئے۔

امام حسین - نے جب خود کو سفاک لشکر کے سامنے پیش کیا تو فرمایا:

”میں تمہارے سامنے آیا ہوں بتلاؤ کس بنیاد پر تم میرے خون کے درپے ہو؟ آیا تمہیں میرے مسلمان ہونے میں شک ہے؟ کیا میں دین سے منحرف ہو گیا ہوں؟ آیا میرے ذمہ کسی کا قصاص ہے؟ کیا میں نے شریعت میں کوئی تبدیلی کی ہے؟“

امام کے ان سوالوں کے جواب میں لشکر عمر سعد میں سے کسی کے پاس بھی کوئی منطق و دلیل نہیں تھی آج عزاداری امام حسین - اور مراسم عزاداری کو خرافات سے پر کرنے والوں کے پاس اگر کوئی دلیل و منطق ہے، اگر وہ خرافات کو عزاداری میں روا رکھنے کیلئے کوئی سند رکھتے ہیں اور اگر وہ صحیح معنوں میں حسین - کے پیروکار ہیں تو کیوں حسین - بن کر کمال اطمینان سے پیش نہیں کرتے؟

حماسہ مدوح یا پسندیدہ تشدد

حماسہ مدوح و پسندیدہ کا مطلب ہے حق و باطل کی راہیں واضح و روشن ہونے کے بعد بغیر کسی خوف و ہراس کے، بغیر کسی کی پروا کئے، حق پر شدت اور سختی سے قائم و دائم رہے یہی انبیاء کی سیرت رہی ہے اور قرآن کریم میں ایسی ہی ہستیوں کی تعریف کی ہے ملاحظہ ہو:

﴿إِنَّ الَّذِينَ قَالُوا رَبُّنَا اللَّهُ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنْتُمْ تُوعَدُونَ﴾ ”بیشک جن لوگوں نے یہ کہا کہ اللہ ہمارا رب ہے اور اس پر جبر ہے ان پر ملائکہ یہ پیغام لے کر نازل ہوتے ہیں کہ ڈرو نہیں اور رنجیدہ بھی نہ ہو اور اس جنت سے مسرور ہو جاؤ جس کا تم سے وعدہ کیا جا رہا ہے“ (حم سجدہ ۳۰) ﴿إِنَّ الَّذِينَ قَالُوا

ربنا اللہ ثم استقاموا فلا خوف عليهم ولا هم يحزنون ﴿﴾ ”بیشک جن لوگوں نے اللہ کو اپنا رب کہا اور اسی پر جے رہے ان کے لئے نہ کوئی خوف ہے اور نہ وہ رنجیدہ ہونے والے ہیں“ (احقاف/۱۳) اسی طرح خداوند متعال سورۃ یوسف میں یوسف صدیقؑ کی زبان سے فرماتا ہے: ”یہی میرا راستہ ہے کہ میں بصیرت کے ساتھ خدا کی طرف دعوت دیتا ہوں اور اتباع کرنے والا بھی ہوں“ (یوسف/۱۰۸)

صرف خوف و ہراس پھیلانے والوں اور ملامت کرنے والوں کے مقابلے میں اہل حق کا اپنے موقف پر ڈٹے رہنا حماسہ ممدوح نہیں ہے بلکہ باطل طاقتوں کی طرف سے پیش کئے جانے والے سمجھوتوں اور مصالحتی ایجنڈوں کو مسترد کرنا، اگرچہ ان میں صلح و آشتی کی فضا قائم کرنے کی سفارش ہوتی ہے لیکن اس کے باوجود اس قسم کے جالوں میں نہ پھنسنا اور سختی سے اپنے موقف پر ڈٹے رہنا حماسہ ممدوح یا پسندیدہ تشدد ہے یہ عقلی بات ہے کہ باطل پر جب تک حق واضح نہ ہو اسے حق کی طرف بلانے کی ضرورت باقی رہتی ہے لیکن اس پر حق کو واضح و روشن کر دینے کے بعد اہل حق کا استقامت دکھانا اس لیے ضروری ہے کہ باطل چونکہ حق سے دشمنی رکھتا ہے اسلئے اسکی صلح طلبی یا نرم گوشہ اختیار کرنے کی درخواست حسن نیت پر مبنی نہیں ہوتی بلکہ وہ اس کے ذریعہ کسی موقع کی تلاش میں ہوتا ہے وہ اہل حق کو نرم گوشہ اختیار کرنے کی دعوت اس لئے دیتا ہے تاکہ ان کے دین میں سستی پیدا ہو جائے اور وہ خود اس موقع سے فائدہ اٹھائے چنانچہ مشرکین جب پیغمبر اکرمؐ کو دعوت اسلام سے ہاتھ اٹھانے کے لئے قانع نہ کر سکے تو انہوں نے خدا اور بتوں کی پرستش میں سال کو تقسیم کرنے کی بات شروع کر دی، کہنے لگے، جب خدا کی پرستش کا موقع آئے گا تو ہم پیغمبر اسلام ﷺ کے ساتھ خدا کی پرستش کریں گے اور جب ہمارے بتوں کی پرستش کا وقت آئے گا تو پیغمبرؐ کو بھی ہمارے ساتھ بتوں کی پرستش کرنا ہوگی گویا ان کا مقصد یہ تھا کہ وہ خود تو مشرک تھے ہی، اس لئے خدا کی پرستش سے ان کے لئے کوئی مسئلہ کھڑا نہیں ہونا تھا جبکہ پیغمبر ﷺ موحّد تھے، بتوں کی پرستش سے پیغمبرؐ خود بخود توحید پرستی سے نکل کر شرک میں داخل ہو جائیں اور پھر وہ کہہ سکیں گے کہ پیغمبر اسلامؐ اپنے موقف سے منحرف ہو گئے ہیں خدا نے پیغمبر اسلامؐ کو ان

سازشوں کے سامنے خاضع ہونے اور ایسا نرم گوشہ رکھنے والوں کے آگے جھکنے کے تمام طریقوں سے منع فرمایا، سورۃ مبارکہ کافرون اسی سلسلے میں نازل ہوئی ہے اسی طرح سورۃ یونس میں خداوند متعال پیغمبر اسلامؐ سے خطاب کرتے ہوئے فرماتا ہے:

”اگر یہ لوگ آپ کی تکذیب کریں تو کہہ دیجئے کہ میرے لئے میرا عمل ہے اور تمہارے لئے تمہارا عمل، تم میرے عمل سے بری اور میں تمہارے اعمال سے بیزار ہوں“ (یونس/۴۱)

اس سلسلے میں قرآن کریم میں اور بھی بہت سی آیات وارد ہوئیں ہیں، ملاحظہ فرمائیں:

”اور جب لغو بات سنتے ہیں تو کنارہ کشی اختیار کرتے ہیں اور کہتے ہیں ہمارے لئے ہمارے اعمال اور تمہارے لئے تمہارے اعمال“ (قصص/۵۵) ”آپ کہہ دیجئے کہ اے جاہلو! کیا تم مجھے اس بات کا حکم دیتے ہو کہ میں غیر خدا کی عبادت کرنے لگوں اور یقیناً تمہاری طرف اور تم سے پہلے والوں کی طرف یہی وحی کی گئی ہے کہ اگر تم شرک اختیار کرو گے تو تمہارے اعمال برباد کر دیے جائیں گے اور تمہارا شمار گھٹائے والوں میں ہو جائیگا تم صرف اللہ کی عبادت کرو اور اس کے شکر گزاروں بندوں میں ہو جاؤ“ (زمر/۶۴، ۶۵، ۶۶) ”اور اگر ہماری توفیق خاص نے آپ کو ثابت قدم نہ رکھا ہوتا تو آپ (بشری طور پر) کچھ نہ کچھ ان کی طرف مائل ضرور ہو جاتے“ (اسراء/۷۴) ”اور خبردار تم لوگ ظالموں کی طرف جھکاؤ اختیار نہ کرنا کہ جہنم کی آگ تمہیں چھو لے گی اور خدا کے علاوہ تمہارا کوئی سرپرست نہیں ہوگا اور تمہاری مدد بھی نہیں کی جائے گی“ (ہود/۱۱۳) ”ایمان والو! اپنے آس پاس والے کفار سے جہاد کرو اور وہ تم میں سختی اور طاقت کا احساس کریں“ (توبہ/۱۲۳) ”اپنے نبی! کفار اور منافقین سے جہاد کرو اور انکے ساتھ سختی سے پیش آؤ“ (مریم/۹) ”تم سے بہت سخت قسم کا عہد لیا ہے“ (نساء/۲۱) ”اور ہم نے ان سے بہت سخت قسم کا عہد لیا ہے“ (احزاب/۷) ”پیغمبر! کفار اور منافقین سے جہاد کیجئے اور ان پر سختی کیجئے“ (توبہ/۷۳)

حماسہ حسینی

تحریک و ہفت حسینی، شروع سے لیکر آخر تک حسینؑ و حسینیوں کے حماسہ سازی کا مظاہرہ ہے امام حسینؑ - اور آپ کے جانثاروں نے ان مخصوص حالات میں جس محیر العقول حماسہ کا مظاہرہ کیا ہے دنیا بھر کے مردان شجاع آج تک اس پر انگشت بدندان ہیں۔

حماسہ حسینی، ادائے حقوق کی خاطر ایک ایسی حماسہ گری ہے جسکے کرداروں کو دو بڑے حصوں میں تقسیم کیا جاسکتا ہے:

۱۔ اس حماسہ کا مرکز خود امام حسینؑ ہیں اس تمام واقعہ میں آپ کو وہی مقام حاصل ہے جو منظرِ شمشیں میں سورج کا ہے منظومہ شمشیں کے دوسرے تمام ستاروں کی روشنی کا دار و مدار سورج کی روشنی پر ہوتا ہے اگر سورج کی روشنی نہ ہو تو باقی سب ستارے بے نور ہو جائیں گے۔

۲۔ حماسہ حسینیؑ کا دوسرا کردار وہ جانثاران حسینؑ ہیں جو تمام تر خطرات دیکھتے بھالتے، امام حسینؑ کے گرد پروانوں کی طرح چکر لگاتے رہے، یہ دلیران بے مثل دشمن کی قوت و درندگی کو چیلنج کرتے ہوئے ابراہیمؑ خلیل کی طرح ناز و نمرود میں کود پڑے اور ہر موقع اور مقام پر انہیں ایسا دندان شکن جواب دیا کہ دنیا بھر کی حماسہ خواہوں کیلئے بہترین اسوہ اور مینارِ حماسہ بن گئے یہ ہیں اس منظومہ شمشیں کے وہ درخشان ستارے کہ جس کا سورج حسینؑ ہیں۔

اس گروہ میں چھوٹی چھوٹی عمروں کے نابالغ بچے، نوجوان، جوان اور بوڑھے، غرض ہر عمر اور ہر سن کے افراد شامل تھے انکے علاوہ چار داسارت پہن کر دشمن کے ایوانوں میں آتشین خطبہ دینے والی سیدائیاں، اہلیت اطہارؑ اور جوانان بنو ہاشمؑ بھی اسی گروہ کے اہم ارکان ہیں۔

یہاں ہم اس معرکہ حق و باطل میں حماسہ عمومی کا مظاہرہ کرنے والی شخصیات کا ذکر کریں گے اور یہ دیکھیں گے کہ انہوں نے کس انداز میں حماسہ کی مظہر نمائی کی ہے۔

قرآن کریم کی آیات یہی درس دیتی ہیں اور سیرت پاک انبیاء و آئمہ طاہرینؑ میں بھی یہی نظر آتا ہے کہ وہ کبھی بھی دلیل و برہان اور منطق کے بغیر کسی تشدد کے قائل نہ تھے وہ نہ خدا اور اس کے عطا کردہ دین کو اپنی زندگی کے نشیب و فراز کی ہواؤں کے زد میں رکھنے کے حق میں تھے اور نہ ہی اس بات کے حق میں تھے کہ کسی کی خوش آمد میں آکر دین کو قربان کیا جائے یا فلسفہ ضرورت کو اقدار بنا کے دین کو پس پشت ڈالا جائے۔ سورہ مبارکہ فتح کی آیت ۲۹ میں خداوند عالم نے پیغمبر اور پیغمبر پر ایمان لانے والوں کے اوصاف واضح طور پر بیان فرمائے ہیں، ارشاد ہوتا ہے:

”محمد ﷺ اللہ کے رسول ہیں اور جو لوگ ان کے ساتھ ہیں وہ کفار پر سخت گیر اور آپس میں مہربان ہیں آپ انہیں رکوعِ تجدد میں دیکھتے ہیں وہ اللہ کی طرف سے فضل اور خوشنودی کے طلبگار ہیں سجدوں کے اثر سے ان کی پیشانیوں پر نشان پڑے ہوئے ہیں ان کے یہی اوصاف تو ریت میں بھی ہیں اور انجیل میں بھی ان کے یہی اوصاف ہیں وہ گویا ایک کھیتی ہیں جس نے (پہلے زمین سے) سوئی نکالی پھر اسکو مضبوط کیا اور موٹی ہوئی پھر اپنے تنے پر سیدھی کھڑی ہو گئی اور کسانوں کو خوش کرنے لگی تاکہ اس طرح کفار کا جی جلائے۔“

اس آیت میں خداوند تعالیٰ نے واضح طور پر بتایا ہے کہ اہل حق کو کفر و الحاد کے ساتھ کیا رویہ اختیار کرنا ہے اور خدا اور اس کے رسول پر ایمان لانے والوں اور دین خدا کیلئے سرتوتن دینے والوں کے ساتھ کیا سلوک کرنا ہے البتہ یہ بھی ایک حقیقت ہے کہ مسلمان اسی اصول کے تحت اگر دیکھیں کہ دین و کتب کی بقاء و ذلت اختیار کرنے اور دشمن کے آگے سر تسلیم خم کرنے میں ہے تو انہیں ایسا کرنا چاہئے تاکہ دین باقی رہے اور دین کے داعی بھی باقی رہیں لیکن اگر دیکھیں کہ ان کی بقا سے دین باقی نہیں رہتا ہے بلکہ ایسے حالات میں خود ان کی حیات دین کی کمزوری کی نشانی بن جاتی ہے تو اس وقت انہیں چاہئے کہ اپنے وجود کو داؤ پر لگادیں، ہر قسم کی اذیت و تکلیف کو برداشت کریں اور اس ظاہری تذلیل سے خوف نہ کھائیں تاکہ دین سر بلند رہے۔

۱۔ نمائندہ یا سفیرِ اولِ حسینؑ کا حماسہ

اکثر کتب مقاتل بالخصوص مقتل بحر العلوم ص ۲۳۱ پر لکھا ہے کہ جب لشکر عبید اللہ بن زیاد نے حضرت مسلمؑ کی پناہ گاہ یعنی منزل طوعہ کا محاصرہ کیا تو مسلم بن عقیل انتہائی جرات و شہامت کا مظاہر کرتے ہوئے دشمن کی طاقت و قدرت سے بے پروا ہو کر گھر سے باہر نکلے آپؑ نے فرمایا: ”میں نے قسم کھائی ہے کہ اگر مروں تو آزاد مروں گرچہ موت میرے لئے کڑوی ہی کیوں نہ ہو ہر انسان کو ایک نہ ایک دن موت سے ملاقات کرنی ہے بالکل ویسے ہی جیسے سردی کے بعد گرمی کا آنا یقینی ہے اگر مرنا ہی ہے تو آزاد کیوں نہ مروں!“

جب آپ کو اسیر کر کے دارالامارہ لایا گیا اور ابن زیاد کے سامنے پیش کیا گیا تو آپؑ نے کمال بے اعتنائی کا مظاہرہ کیا، عبید اللہ ابن زیاد کو سلام کیے بغیر داخل دربار ہوئے دبا رویوں کو آپ کی اس جرأت پر بہت غصہ آیا کہنے لگے ”امیر کو سلام کرو“ آپؑ نے فرمایا: ”خاموش ہو جاؤ! یہ میرا امیر نہیں ہے؟ میرا امیر حسینؑ ہے۔“ ابن زیاد نے آپؑ سے مخاطب ہو کر کہا: ”اے عاق اے شاق! تم نے وقت کے امام کے خلاف خروج کر کے وحدت امت کو پاش پاش کیا اور فتنہ و فساد برپا کرنے کی کوشش کی“ آئیے دیکھتے ہیں اس موقع پر یہ اسیر کس قسم کے حماسہ کا مظاہرہ کرتا ہے آپؑ نے اس کو جواب دیتے ہوئے فرمایا:

”تم نے جھوٹ بولا ہے وحدت کو ہم نے نہیں معاویہ اور اس کے بیٹے یزید نے پاش پاش کیا ہے فتنہ تم نے اور تمہارے باپ نے پھیلایا ہے میں خدا سے دعا کرتا ہوں کہ مجھے اس کے بدترین خلائق کے ہاتھوں شہادت نصیب کرے۔“

ابن زیاد نے کہا:

”تم تو حکومت کی خواہش لیکر آئے تھے لیکن خدا تمہارے اور حکومت کے درمیان حائل ہو گیا تم حکومت تک نہیں پہنچ سکے اور حکومت کو خدا نے اس کے اہل کیلئے باقی رکھا۔“

آپؑ نے پوچھا: ”تمہاری نظر میں اہل سے مراد کون ہے؟“

اس نے کہا: ”یزید ابن معاویہ“

پھر آپؑ سے پوچھنے لگا کہ: ”کیا تمہیں اس کے برحق ہونے کا گمان ہے؟“

آپؑ نے فرمایا: ”مجھے گمان نہیں بلکہ یقین ہے کہ وہ اس منصب کا سزاوار نہیں ہے۔“

اس طرح سے امامؑ کے اس نمائندے نے دیار غربت میں ہونے کے باوجود شفی ترین انسان کی شقاوت و جسارت کو چیلنج کیا یہ وہی شفی انسان تھا جس کے شفی باپ کو معاویہ نے محض اس کی شقاوت کی وجہ سے اہل کوفہ پر مسلط کیا تھا اسکے سینہ میں مہمان علیؑ کے خلاف انتقام کی آگ بھڑک رہی تھی آپؑ نے نہایت بے جگری سے اس کا مقابلہ کیا اور اپنے ہدف پر یقین رکھتے ہوئے دشمن کے ظلم و ستم اور جنایتوں کا جواب دیا۔

۲۔ حماسہ مسلم بن عوسجہ

”مقتل بحر العلوم ص ۲۸۱ پر نقل ہے کہ: شب عاشورا امام مظلومؑ نے اپنے اصحاب کو جمع کر کے فرمایا: ”دشمن ہمارا محاصرہ کر چکا ہے اب بچنے کی کوئی امید باقی نہیں رہی یہ لوگ صرف میرے خون کے پیاسے ہیں لہذا آپ حضرات جو میرے با و فدا اصحاب ہیں رات کی تاریکی سے فائدہ اٹھاتے ہوئے یہاں سے چلے جائیں دشمن آپ سے تعرض نہیں کریگا، میری طرف سے آپ سب کو اجازت ہے“ یہ سننا تھا کہ مسلم بن عوسجہ اپنی جگہ سے اٹھے اور بولے:

”مولاً! ہم ایسا کیوں کریں؟ خدا کبھی ہمیں وہ دن نہ دکھائے کہ ہم ایسی شرمناک حرکت کے مرتکب ہوں میں اپنا نیزہ دشمن کے سینے کے آر پار کر دوں گا جب تک میرا ہاتھ سالم ہے جنگ کروں گا اگر اسلحہ ختم ہو گیا تو ہم پتھروں سے جنگ کریں گے لیکن کسی قیمت پر آپ کو تنہا نہیں چھوڑیں گے آپ - کے ساتھ جائیں گے اور آپ کے ہی ساتھ مریں گے۔“

۳۔ حماسہ سعید بن عبد اللہ حنفی

سعید بن عبد اللہ حنفی امام حسینؑ سے خطاب کرتے ہوئے کہا:

”اے فرزند رسول! ہم کبھی بھی آپؑ کا ساتھ نہیں چھوڑ سکتے، یہاں تک کہ خدا کو گواہ بنالیں کہ ہم نے پیغمبر اسلامؐ کے بعد آپؑ کی حفاظت کی ہے اگر ہمیں ستر (۷۰) بار قتل کیا جائے ہماری لاشوں کو جلا کر اسکی راکھ

ہو! میں اڑائیں اور پھر ہمیں زندہ کیا جائے، تب بھی ہم آپ سے جدا نہیں ہوں گے ہم اپنی جانیں آپ پر نثار کریں گے ہم ایسا کیوں نہ کریں یہ ہمارے لئے آسان اور ختم نہ ہونے والی کرامت ہے۔

۴۔ حماسہ زہرا بن القین

زہیر نے کہا: ”فرزند رسول! میری خواہش ہے کہ اعداء مجھے قتل کریں اس کے بعد مجھے زندہ کیا جائے پھر قتل کریں پھر زندہ کیا جائے اس طرح ہزار بار بھی ہو جائے تو مجھے منظور ہے اگر آپ اور آپ کے اہل بیتؑ بچ جائیں میرے نزدیک اس سے بڑھ کر کوئی نیکی نہیں ہو سکتی ہم اپنے ہاتھوں سے آپ کا دفاع کریں گے اپنے خون سے آپ کا دفاع کریں گے اور اس وقت تک کرتے رہیں گے جب تک کہ ہمارا خدا ہم سے راضی نہ ہو جائے۔“

۵۔ حماسہ علی اکبرؑ

حسینؑ کا یہ فرزند رشید میدان جنگ میں مثل شیر غضبناک اتر کے آیا دشمن کی کثرت کو خاطر میں لائے بغیر اپنے حماسہ کا مظاہرہ کرتے ہوئے گرج کر بولا:

”میں علیؑ فرزند حسینؑ ابن علیؑ ہوں ہم وہ ہیں جنہیں کعبۃ اللہ اور رسول اللہؐ کی نسبت سے بلندی عطا ہوئی ہے خدا کی قسم ہمارے اوپر فرزند زانیہ حکومت نہیں کر سکتا میں اپنے نیزے سے تمہیں ماروں گا یہاں تک کہ موت آجائے اپنی تلوار سے بابا کا دفاع کروں گا اور علیؑ مرتضیٰ کی شجاعت کا مظاہرہ کروں گا۔“

۶۔ حماسہ عباسؑ

لشکر حسینؑ کا علمدار باوفاؑ امید و سہاراؑ اہل بیتؑ عباسؑ باوفا جب لشکر اعداء کے زرعہ میں گر گیا تو اس عالم میں بھی انتہائی بے پروائی کے ساتھ یہ رجز پڑھا: ”میں موت سے نہیں ڈرتا اگر موت میری طرف آئے تو میں خود میدان جنگ میں کود جاؤں گا میرا نفس وقف ہے نفس مصطفیٰؐ کی حمایت کیلئے، میں آج میدان جنگ سے خوفزدہ نہیں ہوں اگر یہ لوگ میرا دایاں ہاتھ قطع کر دیں تب بھی میں دین کی حمایت نہیں چھوڑوں گا اور امام وقت کا دفاع کرتا رہوں گا اے نفس! کفار سے خوف زدہ نہ ہونا تیرے لئے رحمت جبار کی بشارت ہو۔“

حماسہ خواتین

اس معرکہ حق و باطل میں خواتین بھی کسی سے پیچھے نہیں تھیں عمرہ رسیدہ افراد اور کم سن بچوں کے علاوہ خواتین نے بھی لشکر اعداء کی تعداد اور قوت سے بے پرواہ ہو کر دشمن کے نیزوں اور پتھروں کا مقابلہ کرتے ہوئے جام شہادت کو آب کوثر کی مانند نوش کیا۔

حماسہ زینب =

عقیدہ قریش، پروردہ دامن عصمت حضرت زینب = جب پورے خاندان کا داغ جدائی لیے، اسیری کی مصیبتیں جھیلے ہوئے حاکم کوفہ کے دربار میں پہنچیں تو فتح کے نشہ میں چور فرعون بن کے کرسی پر بیٹھنے والے نے بزم خود آپ کو ذلیل کرنے اور زخموں پر نمک پاشی کرنے کیلئے کہا: ”اس خدا کیلئے حمد ہے جس نے آپ کو شرمندہ کیا، مردود قرار دیا اور آپ کی باتوں کو جھوٹا ثابت کر دیا“ یہ جملے سنتے ہی وہ خستہ تن زینبؑ جس کا دل زخموں سے چور چور تھا کمال شجاعت کا مظاہرہ کرتے ہوئے فرماتی ہیں:

”حمد ہے اس ذات کیلئے جس نے ہمیں نبوت سے نوازا اور جس و پلیدی سے دور رکھا، شرمندگی فاسق کیلئے ہے، جھوٹ فاجر بولتا ہے اور وہ ہم نہیں ہیں۔“

آپ کا جواب سن کر عبید اللہ بن زیاد نے پوچھا: ”آپ نے اپنے بھائی اور اہل بیت سے متعلق خدا کے فیصلے کو کیسا پایا؟“ ایک بار پھر آپ نے جرات مندی سے فرمایا:

”اے فرزند مر جانہ! تیری ماں تیرے غم میں روئے میں نے تو بجز حسن و جمال کے کچھ نہیں دیکھا۔“

اس کے بعد جب دختر علیؑ کو دربار یزید میں لایا گیا تو آپ نے دیکھا کہ یزید تخت حکومت پر بیٹھا ہوا ہے اور سر حسینؑ اس کے سامنے رکھا ہے، کبھی وہ اپنے اس فعل قبیح پر خوشی کا اظہار کرتا ہے اور کبھی آپ کی شان میں ثنات کے کلمات ادا کرتا ہے جناب زینب (س) نے اس موقع پر یزید کے دربار میں ایک بلخ خطبہ ارشاد فرمایا آپ نے فرمایا:

”اے یزید! تو اپنے تمام ترک و فریب کو بروئے کار لے آ، جو کچھ تو کرنا چاہتا ہے کر لے لیکن یاد رکھ

ہمارے ذکر کو کبھی نہیں مٹا سکے گا میں تجھے انتہائی حقیر سمجھتی ہوں میرے لئے یہ سب سے بڑی مصیبت ہے کہ آج میں تجھ سے مخاطب ہوں۔“

حماسہ سردار حماسہ گران

امام حسن - کی شہادت کے بعد امام حسینؑ منصب امامت پر فائز ہوئے جس دن آپؑ نے اس بارامانت کو سنبھالا اسی روز سے دین کے دفاع اور بقا کیلئے ہمیشہ حماسہ آفرینی کا عظیم مظاہرہ کیا ہے۔ اس حماسہ آفرینی کی شعا عین آپ - کے اہل بیت اطہارؑ اور یاران با وفا پر بھی پڑیں چنانچہ جیسا کہ ہم نے گزشتہ صفحات میں عرض کیا ان شخصیات والا صفات نے بھی اپنے مقام پر بے مثل شجاعت و دلیری کا مظاہرہ کیا ہے یہاں پر ہم امام حسینؑ کی حماسہ آفرینی کے چند نمونے قارئین کرام کی خدمت میں پیش کرنے کی سعادت حاصل کر رہے ہیں:

۱۔ معاویہ کی سرتوڑ کوشش تھی کہ کسی طرح یزید کی ولی عہدی کے معاملہ میں امام حسینؑ کو قانع کر سکے اس مقصد کے حصول کیلئے وہ ہر قسم کے مکر و فریب دھوکہ اور چالوسی سے کام لیتا تھا چنانچہ اس سلسلہ میں ایک مرتبہ جب وہ مدینہ آیا تو کوشش کی کہ امام حسینؑ کو نظر انداز کرتے ہوئے ابن عباس کو خاندان رسالت کا سربراہ بنا کر ان سے یزید کی ولی عہدی کا اقرار لے لیں امام حسینؑ نے اسکے ارادوں کو بھانپتے ہوئے فرمایا: ”اے ابن عباس! تم خاموش رہو میں جواب دیتا ہوں“ پھر آپؑ نے معاویہ سے فرمایا: ”تم ایک مجہول شخص کی تعریف کرنا چاہتے ہو گویا ہم اسے نہیں جانتے جبکہ یزید نے اپنے برے اعمال و کردار کے ذریعہ اپنا تعارف خود کرایا ہے۔“

۲۔ معاویہ نے امام حسینؑ - پر فتنہ و فساد پھیلانے کی سازش کا الزام عائد کر کے آپ کو متہم کرنے کی کوشش کی تاکہ اس تہمت کے دفاع میں آپؑ اس سے یہ وعدہ کریں کہ ہم تم سے کچھ نہیں کہہ رہے ہیں لیکن امامؑ نے اس کی بات کا جواب دیتے ہوئے بیک وقت دوزاویوں سے حقیقت کو واضح کیا آپؑ نے فرمایا: ”اگر میں تمہارے ساتھ جنگ نہیں کر رہا ہوں تو یہ میری تقصیر ہے اور اگر تم دھمکی دے رہے ہو تو جو کچھ کرنا چاہتے ہو کر بیٹھو۔“

۳۔ جب والی مدینہ نے امامؑ کو اپنے دربار میں بے وقت بلا کر بیعت کا سوال کیا تو آپؑ نے انتہائی جرأت مندانہ انداز میں اسے جواب دیا آپؑ نے فرمایا:

”ہمارا تعلق اہل بیت النبوتؑ سے ہے معدن الرسالہ سے ہے یزید فاسق و فاجر ہے مجھ جیسا اس جیسے کی بیعت نہیں کر سکتا۔“

۴۔ جب بنو امیہ کے مقرر کردہ امیر حج عمر ابن سعید اشدق نے امام حسینؑ - کو دوران حج شہید کرنے کی سازش کی تو آپؑ مکہ سے دن کی روشنی میں یہ فرماتے ہوئے نکلے:

”بنو امیہ نے اس سرزمین امن کو بھی خطرے میں ڈال دیا ہے انہوں نے اس کے امن کو بد امنی میں تبدیل کرنے کی کوشش کی ہے اب میرے لئے یہاں امن نہیں رہا لہذا میں یہاں سے نکل رہا ہوں۔“

۵۔ جب والی بنو امیہ کے بھائی، یحییٰ ابن سعید نے مکہ سے باہر امام حسینؑ کو روکنے کی کوشش کرتے ہوئے کہا کہ آپ - فتنہ و فساد پھیلانے جارہے ہیں، واپس چلیں تو امامؑ نے تلوار نیام سے نکالی اور مقابلہ کیلئے تیار ہو گئے، آپؑ نے فرمایا:

”میرے اعمال میرے لئے تمہارے اعمال تمہارے لئے، میں تم سے بری ہوں ہمارے اور تمہارے درمیان کوئی رشتہ نہیں ہے۔“

۶۔ جب اثنائے سفرؑ نے آپؑ کا راستہ روکا اور مقابلہ کرنے کی صورت میں قتل کی دھمکی دی تو آپؑ نے فرمایا:

”تم مجھے موت کا خوف دلاتے ہو میں اپنے ارادہ پر قائم ہوں موت جو ان مردوں کیلئے کوئی عار نہیں شرط یہ ہے کہ وہ ارادتا حق پر ہو اور دین کی راہ میں جہاد کیلئے آمادہ ہو۔“

اسی طرح جب حُر نے کوفہ سے آنے والے نافع بن ہلال اور ان کے ساتھیوں کو روکنا چاہا تو امامؑ نے فرمایا:

”ان کو چھوڑ دو اگر نہیں چھوڑو گے تو جس طرح میں اپنے اہل بیت کا دفاع کرتا ہوں ان کا دفاع بھی کروں گا“، انھوں نے جب امام کے عزم و ارادہ کو دیکھا تو ان کو چھوڑ دیا۔

۷۔ کتب مقاتل میں لکھا ہے کہ جب سارے انصار اور بنو ہاشم کے تمام افراد درجہ شہادت پر فائز ہو گئے تو خود امام حسینؑ شوق لقاء اللہ میں کسی دولہا کی طرح موت سے معافہ کرنے نکلے، آپؑ ایسے مردانہ وار اور شجاعانہ انداز میں خیمے سے نکلے کہ دیکھنے والوں نے کیفیت کو بیان کرتے ہوئے لکھا ہے کہ ”واللہ! ایسا شخص ہم نے کبھی نہیں دیکھا جس کے اہل بیت و یاران سب شہید ہوئے ہوں اور وہ اتنا مطمئن و پرسکون ہو اور ایسے درخشان چہرہ اور ایسی جرأت و شہامت کے ساتھ میدان میں نکلا ہو“ میدان میں آ کر آپؑ نے دشمنوں کو لاکرا، جب دشمن قریب آنے کی جرأت نہ کر سکا تو آپؑ خود ان پر ٹوٹ پڑے، لکھا ہے کہ جس طرح شیر کو دیکھ کر بھیڑ بکریاں بھاگتی ہیں اسی طرح سے دشمن آپؑ کو دیکھ کر راہ فرار اختیار کرتے تھے کسی میں ہمت نہ تھی کہ قریب آئے اور آپؑ سے جنگ کرے، جب عمر سعد نے دیکھا کہ لشکر پر شکست کے آثار نمایاں ہو رہے ہیں تو اس نے ملا متی لہجے میں کہا: ”اے قوم! افسوس ہو تمہارے لئے تم کو معلوم ہونا چاہئے کہ تم کس کے مقابل میں ہو، جانتے ہو یہ کس کا فرزند ہے؟ یہ حسینؑ فرزند علیؑ ہیں، یہ قتال عرب کے فرزند ہیں ان کے ساتھ فردا فردا مقابلہ نہیں کر سکو گے ہر طرف سے گھیر کے ان پر حملہ کروادھر یہ شور تھا اور ادھر آپؑ فرما رہے تھے۔

”موت انسان کیلئے عار و ننگ سے بہتر ہے اور عار انسان کیلئے جہنم میں جانے سے بہتر ہے۔“

شہید مرتضیٰ مطہریؒ اور حماسہ سازی

شہید مرتضیٰ مطہریؒ ایران اسلامی کے اس خطہ میں پیدا ہوئے جہاں مکتب اہل بیتؑ سے تعلق و وابستگی رکھنے والوں کو غلبہ و اکثریت حاصل ہے جس زمانہ میں آپؒ نے حصول معارف اسلامیہ کا دور مکمل کیا ان دنوں ایران مغرب و امریکہ کی استعماری سازشوں کی ایسی آماجگاہ تھا جو اس پورے خطے کے علمی فکری اور دیگر اسلامی مراکز کو نشانہ بنانے کیلئے ایک کنٹرول روم کی حیثیت اختیار کر چکا تھا، دیگر منصوبہ جات کی طرح ایک کثیر الزم بجٹ اسلام و تشیع کو مسخ کرنے کیلئے مختص کیا جاتا تھا۔

ایک طرف دین اسلام کو دشمنی و عداوت کا نشانہ بنانے کا مذاق اڑایا جاتا تھا اور دوسری طرف دوستی کی آڑ میں مختلف شعائر اسلامی میں خرافات داخل کی جاتی تھیں، حکیم و فیلسوف شہید مرتضیٰ مطہریؒ نے ان حالات کو درک کرنے کے بعد ایک حکمت عملی تیار کی اور اسے عملی جامہ پہنانے میں نہایت سرگرمی کا مظاہرہ کیا آپؒ نے تمام تر دور اندیشی باریک بینی اور حکمت ستیزی کے ساتھ ہر موقع و مناسبت سے فائدہ اٹھاتے ہوئے ملک میں رائج خرافات کے خلاف آواز بلند کی، وہ تمام خرافات جنہیں اسلام و مسلمین کو پسماندہ رکھنے کیلئے رواج دیا گیا تھا آپؒ نے ان کا انتہائی جرأت مندی سے مقابلہ کیا اور انکی جڑوں کو اس سرزمین سے اکھاڑ پھینکنے کیلئے کمر بستہ ہو گئے ان خرافات میں سے بعض کے آثار آج انقلاب اسلامی کو کامیاب ہوئے بیس سال گزرنے کے بعد بھی واضح طور پر نظر آتے ہیں، اس کی ایک مثال عید نوروز کی ہے، آج ایران میں موجود قوم پرست عناصر اس تہوار کے مردہ جسم میں دوبارہ روح پھونکنے کیلئے سر توڑ کوششیں کر رہے ہیں اور اس سلسلہ میں انہیں خاصی کامیابی بھی ہوئی ہے یہ لوگ نوروز کے تیرہویں دن کو ”سیزدہ بدر“ کہتے ہیں اس دن وہ اپنے گھروں کو قفل لگا کے کھلے آسمان کے نیچے دشت و بیابان میں نکل جاتے ہیں کیونکہ وہ اسے تمام دنوں میں سب سے زیادہ منحوس دن گردانتے ہیں شہید مطہریؒ نے اس رسم کے خلاف جس نے پورے ملک کو اپنی لپیٹ میں لے رکھا تھا، بباغ دھل آواز اٹھائی اور اس فکر کا خوب مذاق اڑایا۔

جس زمانے میں نجف اشرف مرکز فقہاء و مجتہدین تھا ان دنوں میں بھی عالم تشیع ایران کو ہی اپنے لئے طاقت و قدرت کا سرچشمہ تصور کرتا تھا کیونکہ تشیع کی اکثریت یہیں پر تھی یہی وجہ ہے کہ یہاں کے معاشرہ میں عزاداری امام حسینؑ کو ایک خاص اہمیت حاصل رہی ہے، اس خطے کے لوگ ہمیشہ سے عزاداری کے فروغ کے طلبگار رہے ہیں، زندگی کے دوسرے شعبوں کی طرح اس مسئلہ میں بھی قانون طلب و رسد کا اطلاق ہونا لازمی تھا عزاداری کی اس بڑھتی ہوئی مانگ سے جعل سازوں نے خوب فائدہ اٹھایا، دین فروشوں نے عزاداری میں اصل متاع فراہم کرنے کے بجائے جعلی متاع فراہم کرنے کی مہم شروع کر دی عزاداری امام حسینؑ کے نام سے ایسی ایسی خرافات کا اجراء کیا جو غیر مسلموں کی نظروں میں مسلمانوں کی بدنامی کا پیش خیمہ ثابت ہوئیں ان ظالموں نے عزاداری امام مظلوم کو ہر پہلو سے گرانے کی کوشش کی، خواہ اس کا تعلق خطابت و روضہ خوانی سے ہو یا جلوسوں میں شبیہ سازی سے، ان لوگوں نے خرابی پیدا کرنے میں کوئی کسر باقی نہیں چھوڑی۔

رفتہ رفتہ یہ خرافات سرحد پار کر کے برصغیر میں داخل ہو گئیں ان چیزوں کو دیکھ کر یہاں رہنے والے ان لوگوں کو جو مکتب تشیع کا کچھ درد رکھتے تھے بہت دکھ پہنچا، درد دل رکھنے والے ایسے ہی ایک بزرگ عالم دین نے ایران کے اس وقت کے ایک نابغہ علم و حدیث محدث نوری کے محضر میں ایک درخواست ارسال فرمائی، اس مکتوب میں انہوں نے برصغیر میں خطباء و ذاکرین کی خرافات سازی اور مصائب میں دروغ گوئی کی شکایت کی، ساتھ ہی ان سے اس سلسلے میں اصلاحی اقدامات کرنے کی غرض سے اہل منبر کے وظائف و شرائط پر مشتمل کتاب تالیف کرنے کی غرض سے اہل منبر کے وظائف و شرائط پر مشتمل کتاب تالیف کرنے کی درخواست کی، مرحوم محدث نوری اعلیٰ اللہ مقامہ نے ان کی درخواست کی پذیرائی کرتے ہوئے ”لو لو مرجان“^۱ کے نام سے ایک کتاب تالیف فرمائی اس کتاب میں اس عالم دلسوز کی فریاد کو تالیف کا محرک قرار دیتے ہوئے آپ لکھتے ہیں کہ ہند کا بیچارہ یہ عالم دین سمجھ رہا ہے کہ یہ خرافات اس کے علاقہ کی پیداوار ہیں جبکہ حقیقت اس کے برعکس ہے ان خرافات کا اصل مصدر و مآخذ تو خود ایران ہے، نہ کہ برصغیر، امام حسینؑ کے بارے میں دروغ گوئیوں،

۱۔ اس کتاب کا اردو ترجمہ ”آداب اہل منبر“ کے نام سے دارالثقافۃ الاسلامیہ شائع کر چکا ہے۔

افتراء پرداز یوں، کہانیوں اور افسانوں سے پُر کتابیں اصل میں ایران ہی کی پیداوار ہیں جیسے: کتاب روضۃ الشہداء تالیف ملا کاشفی، اسرار الشہادۃ تالیف ملا در بندی، محزون البکاء، طریق البکاء، محرق القلوب، ریاض القدس اور معالی السطین وغیرہ۔

علمائے کرام و مراجع عظام ان خرافات کے خلاف ہوتے ہوئے بھی بے بس نظر آتے تھے کیونکہ ایک جانب یہ خرافات ملک کے طول و عرض میں جڑ پکڑ چکے تھے اور دوسری جانب خود ان کے حاشیہ نشینوں نے اس سلسلے میں ایک غلط تجزیہ پیش کیا ہوا تھا، ان کا کہنا تھا کہ اگر ان خرافات اور غلطیوں کو روکنے کا حکم دیا گیا تو لوگ مذہب ہی سے بدظن ہو جائیں گے، گویا ان حاشیہ نشینوں نے ابن حجب کے گوسفند اور بھیڑے کی مثال کو مراجع عظام کے حضور پیش کیا ہوا تھا، مراجع عظام کے حاشیہ نشین آج بھی انہیں ایسے ہی مشورے دیتے رہتے ہیں چنانچہ وقتاً فوقتاً اس سلسلے میں متضاد فتاویٰ سننے میں آتے رہتے ہیں۔

یہ علماء حضرات ایک عجیب تحسمہ میں گرفتار نظر آتے ہیں ایک طرف تجزیہ نگاروں کے تجزیوں پر کان دھرتے ہوئے جرات و شہامت کے مظاہرے اور حماسہ گیری سے گریز کرتے ہیں اور دوسری طرف سے عزاداری امام حسینؑ اور مکتب اہل بیتؑ کو لاحق خطرات سے پریشان ہو کر ان اجتماعات کے ذمہ داروں کو اپنے گھروں پر بلا کے سرگوشی کے عالم میں ان خرافات کو چھوڑنے کی درخواست کرتے ہیں چنانچہ امام خمینی رضوان اللہ علیہ نے بھی اپنے بیانات میں اس سلسلے میں حوزہ علمیہ قم کے مؤسس و بانی آیت اللہ عبدالکریم حائریؒ اور ان سے پہلے آیت اللہ بروجردیؒ کی جانب سے کی گئی اس قسم کی کوششوں اور ان کی ناکامی کا ذکر فرمایا ہے تفصیلات کیلئے ملاحظہ فرمائے آپ کی کتاب ”قیام عاشورا“ جس کا اردو ترجمہ دارالثقافۃ الاسلامیہ شائع کر چکا ہے۔

دور حاضر میں شہید آیت اللہ مطہریؒ کو یہ اعزاز حاصل ہے کہ آپ نے بے مثال جرات کا مظاہر کرتے ہوئے اور جان کی بازی لگا کر بھاگ دھل زبان و قلم دونوں ذریعوں سے نہ صرف ان خرافات کے خلاف آواز اٹھائی بلکہ ان پر مہربان بھی ثابت کی ہے آپ کی قوت منطق کے ساتھ ساتھ حضرت امام خمینیؒ جیسے عظیم رہبر کی پشت پناہی آپ کے قلم و بیان کیلئے مہر صحت ثابت ہوئے امام خمینیؒ نے ایرانی قوم سے اس عظیم فیلسوف

وحکیم کی کتابوں کو فروغ دینے کی بھرپور سفارش کی ہے۔

شہید کے مستقل بیانات اور اس پر امام خمینیؑ کی مہر تائید نے تاجرانِ مصائب امام حسینؑ کے عزائم پر ایسی کاری ضرب لگائی کہ ایران اسلامی میں توان کی کمرٹوٹ گئی اور ہمت قیام نہ کر سکی لیکن ایران سے باہر ہندوستان وغیرہ کے وہ علماء جن کے وسائل زندگی اور عزت و شرف سب انہی خرافات سے وابستہ تھے صبر کی تاب نہ لاسکے، ان لوگوں نے اپنے بغض و عناد کا اظہار کرنے کیلئے اس مرد مجاہد کا پتلا نذر آتش کرنے سے بھی گریز نہیں کیا آپ کی روح مطہر کے حق میں انتہائی جسارت آمیز زبان استعمال کی ان پر تشدد اقدامات کو دیکھتے ہوئے ہندوپاک میں کسی کو ہمت نہ ہو سکی کہ شہید مطہریؒ کی اس کتاب کو اردو زبان میں شائع کرنے کی کوشش کرے، یہاں تک کہ ایران میں موجود شہید مطہریؒ کے آثار کا دیگر زبانوں میں ترجمہ کرنے والے ادارے بھی یہاں کے حالات کو مد نظر رکھتے ہوئے گوسفند و بھیڑیے کی مثال دینے والوں کے جال میں پھنس کر ہمت بار بیٹھے لہذا یہ نسخہ اسی طرح پڑا رہا اور یہاں تک کہا جانے لگا کہ فی الحال یہ کتاب اردو زبان میں ناقابلِ نشر ہے۔

ان کی یہ گزارشات ایک لحاظ سے قرین قیاس بھی ہیں شہید مطہریؒ اپنی تمام تر عظمتوں کے باوجود اس درجہ پر تو بہر حال نہیں تھے جس پر آج آیت اللہ العظمیٰ سید علی خامنہ ای فائز ہیں، دور حاضر کے اس عظیم رہبر نے گذشتہ مراجع عظام کے ارمانوں کو اپنی قیادت و رہبری کی طاقت و قدرت سے بلند کرتے ہوئے مراسم عزاداری کے بارے میں اپنا تاریخی بیان صادر فرمایا آپ کا یہ بیان ایران کے تمام ذرائع ابلاغ سے نشر ہوا دیگر مراجع عظام نے بھی رہبر کے اس فتویٰ کی مکمل تائید کی لیکن بد قسمتی سے جس طرح انقلاب اسلامی ایران کے اندر مسدود ہو کر رہ گیا ہے اسی طرح رہبر کا یہ بیان بھی اس ملک کی حد تک ہی محدود رہا۔

ایران اسلامی کے وہ نمائندے جو ایران سے باہر کے ملکوں میں اسلام ناب محمدیؐ اور تشیع کے صحیح چہرے کو رواج دینے پر مامور کئے گئے ہیں انہوں نے بھی گوسفند اور بھیڑیے کا مسئلہ کھڑا کر دیا اپنے زعم و گمان کے تحت انہوں نے دین کو بچانے کی خاطر رہبر معظم کے اس بیان ہی کی تردید کر دی تاکہ انہیں یہاں کے لوگوں کی حمایت و خوشنودی حاصل رہے اور ان کے خلاف کوئی آواز نہ اٹھنے پائے۔ اس سلسلے میں انہیں کچھ

توانائیاں بھی صرف کرنا پڑیں تاکہ یہاں کی جمعیت پر قابض افراد ان کے خلاف زبان نہ کھول سکیں انہیں خطرہ تھا کہ اگر ان لوگوں نے زبان کھولی تو ان کے مقام کو صدمہ پہنچنے کا اور اگر ان کا مقام گرا تو گویا اسلام کو دھچکا لگے گا گویا ان کے زعم میں اسلام کی بقا ان کی شخصی عزت سے مربوط ہے۔

اسکے برعکس ہم نے طے کر لیا ہے کہ اپنی تمام تر حیثیت کو بالائے طاق رکھ کر قیام امام حسینؑ کے اصل فلسفہ اور محرک کو دنیا کے سامنے واضح و آشکارا کرنے کیلئے کوئی دقیقہ فرو گذاشت نہیں کریں گے اور مروجہ مراسم عزاداری پر چھائے ہوئے خرافات کے گرد و غبار کو اپنی مصنوعی عزت و احترام کے لباس سے پاک کرتے رہیں گے اپنی گذشتہ زندگی میں اس سلسلے میں ہم نے جو خاموشی اختیار کی ہوئی تھی حسب فرمانِ امام حسینؑ ہم اسکے لئے استغفار کرتے ہیں ایک روز ہمیں پیغمبر اکرمؐ اور ائمہ طاہرینؑ کے سامنے جانا ہے، امام حسینؑ کو منہ دکھانا ہے لہذا ہم نے تہیہ کر لیا ہے کہ اپنی تمام تر توانائیوں کو ان ذوات کی مرضی کو خریدنے میں صرف کریں گے۔

ہم شہید کی تقاریر پر مشتمل اس کتاب کا اردو ترجمہ پیش کرنے کی عرصہ سے خواہش رکھتے تھے لیکن بوجہ اس پر عمل نہ ہوسکا تھا یہ تاخیر ہمارے ارادے میں کسی سقم کی وجہ سے نہیں تھی تاہم انتظار کی گھڑیاں گزرتی گئیں، آخر جامعہ تعلیمات اسلامی کے سربراہ جتہ الاسلام یوسف حسین نفیسی صاحب نے اسکی پہلی دو جلدوں کا اردو ترجمہ جسے انہوں نے اپنے ادارے کیلئے کروایا تھا، ہمیں عنایت فرمایا، ہم نے ان کی اس پیش کش کو بصد شکر یہ قبول کیا اور سال گذشتہ اسے چھپوا کر قارئین کی خدمت میں پیش کیا الحمد للہ کتاب کے منظر عام پر آتے ہی قارئین کرام نے اسکی بہت پذیرائی کی اور اس سال اسکا دوسرا ایڈیشن شائع ہوا۔

عزاداری امام حسینؑ - کو خرافات اور جھوٹ سے پاک کرنے کی خواہش رکھنے والے طالبان حق اور اہل دانش و عقل نے اسکے بعد کتاب کی تیسری جلد کا اردو ترجمہ شائع کرنے کی خواہش کا اظہار کرنا شروع کر دیا گرچہ ہم اسکی توقع نہیں کر رہے تھے لوگوں کے اس استقبال نے ہمارا حوصلہ بھی بلند کیا چنانچہ ہم نے جلد از جلد تیسری جلد کو زور طباعت سے آراستہ کر کے قارئین کی خدمت میں پیش کرنے کا تہیہ کیا اس سلسلے میں اپنے عزیز بھتیجے سید محمد سعید موسوی کو ترجمہ کیلئے زحمت دی اور مشفق و مہربان محترم بزرگ سید رسالت حسین

کوثر صاحب سے اسکی تصحیح کرنے کی درخواست کی ماشاء اللہ ان دونوں حضرات کی کوششوں اور کاوشوں کے نتیجہ میں یہ کتاب قارئین کی خدمت میں پیش کرنے کی سعادت حاصل ہو رہی ہے۔

ہماری خوشی کا باعث یہ بات نہیں ہے کہ کتاب کا ترجمہ ہمارے عزیز کے ہاتھوں ہوا ہے بلکہ خوشی ہمیں اس بات کی ہے کہ ہمارے حوزوں میں مصروف تعلیم طلباء کہ جو عزاداری امام حسین - میں شامل خرافات سے متعلق قلم و زبان سے کچھ لکھنے یا بولنے کو اپنی شان کے منافی سمجھتے ہیں الحمد للہ موصوف نے اس عمومی رجحان کے برخلاف یہاں قیام کے دوران شب و روز کی ان تھک محنت سے اس کتاب کا ترجمہ مکمل کیا ہماری دعا ہے کہ خدا ان کو اس راہ پر گامزن رکھے اور انکی توفیقات میں اضافہ فرمائے تاکہ وہ اپنے قلم و زبان سے مقصد حسینیؑ کے فروغ کیلئے بہتر سے بہتر انداز میں کوشاں رہیں، رب کریم و غفور سے دعا ہے کہ وہ انہیں ہدایت سے نزدیک فرمائے اور گمراہی سے دور رکھے (آمین) دارالثقافۃ الاسلامیہ ان کی اس کاوش کو اس لئے بھی قدر کی نگاہ سے دیکھتا ہے کہ اس طرح انہوں نے ادارہ کے امام حسین - سے کئے ہوئے معاہدے کو آگے بڑھانے میں معاونت کی ہے۔

خدا سے ہماری دعا ہے کہ اس چراغ کو مزید توانائی عطا فرمائے تاکہ اس کی روشنی پھیلے اور پھر یہ روشنی آسمان حسینیؑ پر چھائے خرافات کے بادلوں کو جلا ڈالے دارالثقافۃ الاسلامیہ کی امام حسینؑ سے متعلق پیش کی جانے والی کتابوں میں یہ کتاب اپنی جگہ ایک نسخہ شاخص ہے اور ممتاز ترین مقام رکھتی ہے۔ امید ہے کہ انشاء اللہ یہ کتاب دوسری کتابوں کو بھی جلا بخشنے گی۔

شہید مطہریؒ نے جہاں مراسم عزاداری امام حسینؑ سے متعلق انتہائی جرأت و شہامت و بے باکی کا مظاہرہ کیا ہے وہاں دیگر خرافات و مہومات کے خلاف بھی نہایت جرات آمیز رویہ اختیار فرمایا ہے مثلاً آپ نے مراجع عظام کے بارے میں فرمایا کہ ان کے عظمت و کمال کا معترف ہونے کا مطلب یہ نہیں ہے کہ ان کی آراء کو مقدس قرار دے کر اختلاف رائے سے گریز کیا جائے آپ نے فرمایا کہ ہمارے مکتب کو جو افتخار حاصل ہے وہ باب اجتہاد کے کھلار ہونے کے سبب ہے اس افتخار کو دوام بخشنے کیلئے اختلاف نظر کا ہونا ضروری ہے ہمیں آپ کی

اس فکر اور آپ کے ان اقوال زرین سے مکمل اتفاق ہے اسی اصول کے تحت ممکن ہے کہ ہم بھی اس کتاب میں موجود بعض نظریات سے شاید اتفاق نہ کریں، ہمارے اس جملہ کا اطلاق ہر اس کتاب پر ہوتا ہے جسے ہم زیور طباعت سے آراستہ کرنے کیلئے منتخب کرتے ہیں مطلب یہ ہے کہ کسی بھی کتاب میں موجود تمام کلمات الف سے ی تک مثل وحی مطلق یا ناقابل اعتراض نہیں ہوتے ہیں۔

والسلام

علی شرف الدین موسوی کراچی

عید سعید فطر ۱۴۲۱ھ

بسم الله الرحمن الرحيم

مقدمہ

کتاب حاضر ”حماسہ حسینی“ کی تیسری جلد ہے جو استاد شہید آیت اللہ مرتضیٰ مطہریؒ کے اس بارے میں تحریروں اور یادداشتوں پر مشتمل ہے اس مجموعہ کی پہلی دو جلدیں اس شہید بزرگوار کی حادثہ کربلا سے متعلق تقاریر پر مشتمل تھیں جن کا لوگوں نے شایان شان استقبال کیا اس جلد کے مطالب کے بارے میں کچھ ضروری توضیحات درج ذیل ہیں:

۱۔ یہ کتاب ایسے مطالب پر مشتمل ہے جو زمانہ گزرنے کے ساتھ استاد شہید نے لکھے تھے ان مطالب کے لکھنے کا مقصد قابل توجہ مفاہیم کی یادداشت تھی یہ مطالب دراصل بعد میں مراجعہ کرنے کیلئے یا تقریر سے پہلے تیاری کی غرض سے لکھے گئے تھے اس کتاب کے مفاہیم اجمال اور تفصیل کے لحاظ سے متفاوت اور مختلف ہیں ان میں بعض مطالب ایک مکمل مقالہ کی صورت میں ہیں بعض چند سطور سے زیادہ نہیں جبکہ بعض مطالب کی طرف شہید صرف اشارہ کر کے گزر گئے ہیں۔

۲۔ کتاب حاضر اس ابواب پر مشتمل ہے ان میں سے پانچ کے موضوعات جدید ہیں جبکہ بقیہ پانچ ابواب کے موضوعات انہی تقریروں کے موضوعات ہیں جو جلد اول اور دوم میں چھاپے جا چکے ہیں البتہ یہ پانچ ابواب کہ جو جلد اول اور دوم سے مشترک ہیں ان کے مطالب میں ایک فرق ضرور ہے پہلی دو جلدوں میں پیش کئے گئے یہ موضوعات شہید کی تقاریر پر مشتمل تھے جبکہ اس تیسری جلد کے موضوعات خود ان کے نوشتہ اور یادداشت ہیں اسکے علاوہ مفاہیم میں بھی کچھ نہ کچھ فرق

ضرور موجود ہے دوسرے لفظوں میں یہ دونوں ہی ایک دوسرے کو کامل بناتے ہیں بڑے افسوس کی بات ہوتی اگر تھوڑے سے مشترک مطالب کی وجہ سے ان کو چھاپنے سے صرف نظر کیا جاتا خصوصاً جبکہ یہ نوشتہ یہ بیان کرتے ہیں کہ استاد شہید تقریر کرنے سے پہلے یہ کام انجام دیتے تھے لہذا یہ ان کے حقیقی نظریات ہیں جو تمام خطیبوں اور ذاکروں کے لئے سبق آموز ہو سکتے ہیں وہ پانچ ابواب جن کے موضوعات نئے ہیں ان کے پہلے باب سے متعلق ایک قابل ذکر بات یہ ہے کہ اس باب میں سرخیاں مضمون مرتب کرنے والے کی اختراع ہیں جو اس باب کے گونا گون مطالب پر مشتمل ہیں درحقیقت یہ باب نہضت حسینی سے متعلق ایک زبردست بحث ہے گو یہ عناوین باب کے تمام مطالب کو جذب نہیں کرتے لیکن اس کے اعظم اور بہترین مفاہیم کو ضرور بیان کرتے ہیں۔ امید ہے کہ ”حماسہ حسینی“ کا یہ مجموعہ حادثہ کربلا کی بہتر اور بیشتر شناخت کرنے اور اس مقدس نہضت کے اہداف کی راہ میں عمل کرنے میں مؤثر اور مفید واقع ہوگا خداوند متعال سے دعا ہے کہ استاد شہید کے آثار خصوصاً اس گرانقدر مفکر کے ابھی تک غیر نشر شدہ آثار کی تدوین و نشر کی توفیق عنایت فرمائے۔

۶۵/۶/۱۵

شوری نظارت بر نشر آثار استاد شہید مرتضیٰ مطہری

کس طرح پیغمبر اسلامؐ کی خود امت نے پیغمبرؐ کے فرزند کو شہید کیا؟

امام حسینؑ کی شہادت کا حادثہ نہ فقط دردناک اور نہ صرف عظیم اور بے نظیر فداکاری کا مظہر ہے بلکہ یہ روحی توجیہ اور علل کے نقطہ نظر سے بھی ایک بڑا عجیب و غریب حادثہ ہے۔

یہ قضیہ پیغمبر اسلامؐ کی وفات کے پچاس سال بعد مسلمانوں اور رسول اکرمؐ کے پیروؤں کے ہاتھوں سرزد ہوا یہ واقعہ ان لوگوں کے ہاتھوں سرزد ہوا جو تشیع اور آل علیؑ کی دوستی کے نام سے معروف تھے۔ اور واقعاً یہ لوگ آل علیؑ سے تعلق رکھتے بھی تھے انہوں نے امامؑ کے خلاف ان لوگوں کے پرچم تلے جنگ کی جو پیغمبر اکرمؐ کی وفات کے تین چار سال قبل تک آپؐ سے جنگ کرتے رہے اور بعد میں جب دوسرے لوگ مسلمان ہو گئے تو یہ لوگ بھی مجبوراً اور ظاہراً مسلمان ہو گئے (بقول عمار یاسر):

[استسلموا ولم یسلموا] ”ان لوگوں نے اظہار اسلام کیا لیکن اسلام قبول نہیں کیا تھا“

ابوسفیان نے تقریباً بیس سال تک پیغمبر اسلامؐ سے جنگ کی اس بیس سال کے آخری پانچ چھ سالوں میں اسلام کے خلاف جو تحریکیں چل رہی تھیں، ابوسفیان اس کا بڑا قائد بن گیا تھا، اور اس کی پارٹی والے یعنی بنی امیہ پیغمبر اسلامؐ کے سخت دشمن تھے پیغمبر اکرمؐ کی وفات کے دس سال بعد معاویہ جو ہمیشہ اسلام کے خلاف جنگ کرنے میں اپنے باپ کے دوش بدوش رہا تھا، شام اور سوریہ کا والی ہو گیا پیغمبر اکرمؐ کی وفات کے تیس سال بعد یہ خلیفہ اور امیر المومنین بن بیٹھا! پیغمبر خداؐ کی وفات کے پچاس سال بعد اس کا بیٹا یزید خلیفہ بن گیا اور اس نے دلخراش وضع کے ساتھ پیغمبر اسلامؐ کے فرزند گرامی کو ان مسلمانوں کے ہاتھوں شہید کروایا جو شہادتیں پڑھتے تھے، نماز پڑھتے تھے، حج انجام دیتے تھے، اسلامی قوانین کے تحت شادیاں کرتے تھے اور اسلام کے آئین کے مطابق اپنے مرنے والوں کو دفن کرتے تھے یہ لوگ اسلام کے منکر نہیں ہوئے تھے (اگر اسلام کے منکر ہو چکے ہوتے تو پھر یہ معانہ رہ گیا ہوتا) یہ لوگ نہ تو امام حسینؑ کی حرمت کے منکر تھے اور نہ ہی اس بات کے معتقد تھے کہ نعوذ باللہ امام حسینؑ - اسلام سے خارج ہو چکے ہیں بلکہ ان کا عقیدہ قطعی طور پر یہ تھا کہ امام حسینؑ یزید سے افضل ہیں۔

پہلا باب



حادثہ

کربلا کی تاریخی بنیاد

صدر اسلام کے پیچیدہ واقعات

کیونکر پیغمبر اسلام ﷺ کی امت نے فرزندِ پیغمبرؐ کو شہید کرنے کیلئے قدم اٹھائی؟

تاریخ میں بعض ایسے بے نظیر اور حیرت انگیز حوادث رونما ہوئے ہیں کہ جن کے اسباب و علل کی توجیہ کرتے وقت، ممکن ہے بعض اشکالات سے دور چار ہونا پڑے، ان حوادث میں سے ایک اسلام کی بہت جلد پیشرفت اور لوگوں کو اپنے اندر جذب کرنے کا موضوع ہے: ﴿لیظہرہ علی الدین کلہ﴾ ”انہی حوادث میں سے ایک حادثہ اور حرکت قیام ابا عبد اللہ الحسین - ہے۔

امام حسینؑ کو قریب و بعید، رشتہ دار اور بیگانہ سب منع کرتے تھے اور اس منع کرنے کا سبب کوفہ والوں کی بے وفائی اور غدراری تھی عجیب بات یہ ہے کہ امامؑ ان کی منطق کو رد نہیں کرتے تھے لیکن آپؑ کے جوابی کلمات خصوصاً مکہ و کربلا میں راستے میں دیئے گئے خطبات سے معلوم ہوتا ہے کہ امامؑ بھی ایک منطق رکھتے تھے جو ان لوگوں کی محدود منطق سے کہیں زیادہ وسیع تھی ان لوگوں کی منطق آپؑ کی جان اور فرزندوں کی سلامتی کے گرد گھوم رہی تھی لیکن امامؑ کی منطق دین و ایمان اور عقیدہ کی حفاظت تھی، امامؑ نے مروان کی نصیحت کے جواب میں فرمایا: [وعلی الاسلام السلام اذ قد بلیت الامة براع مثل یزید]

”جب امت یزید جیسے کی بیعت میں مبتلا ہو تو اسلام پر میرا سلام ہو“۔

معاویہ اور یزید کا خلیفہ بننا اور ان کا قوت و نیروئے اسلام کو علی بن ابی طالبؑ اور حسین بن علیؑ کے خلاف تیار کرنا، حالانکہ لوگ دین سے بیزار نہیں تھے صدر اسلام کے پیچیدہ حوادث میں سے ایک حادثہ ہے۔ یہاں پر ہمیں دو مطالب کو مورد بحث قرار دینا چاہئے تاکہ قیام حسینیؑ کی ماہیت، ہدف اور علت واضح ہو جائے پہلی بحث یہ کہ امویوں (جن کا سربراہ ابوسفیان تھا) کا اسلام اور قرآن سے شدید مبارزہ کرنے کی علت کیا تھی؟ دوسری بحث یہ کہ بنو امیہ حکومت اسلامی کو اپنے گرفت میں لینے میں کامیاب ہوئے اس کے اسباب اور علل کیا تھے؟ پہلا مطلب: دو وجوہات تھیں کہ بنو امیہ اسلام اور قرآن سے شدید مبارزہ کر رہے تھے پہلی علت نزادی

اب یہ کیسے ہوا کہ ایک تو ابوسفیان کے گروہ نے زمام حکومت کو اپنی گرفت میں لے لیا اور دوسرے یہ کہ مسلمان بلکہ شیعہ امام حسینؑ کے قاتل ہو گئے درحالیکہ وہ ان کو مستحق قتل نہیں سمجھتے تھے بلکہ ان کی نظر میں آپؑ کے خون کا احترام باقی سب لوگوں کے خون سے زیادہ تھا۔

جہاں تک پہلے سوال کا تعلق ہے کہ ابوسفیان کے گروہ نے کس طرح زمام حکومت اپنی گرفت میں لی اس کی وجہ یہ بات بنی کہ بنی امیہ میں سے ایک فرد جو مسلمانوں کے درمیان بدنام بھی نہ تھا اور ابتدائی مسلمانوں میں سے بھی تھا خلافت پر فائز ہوا اس سے بنی امیہ کے افراد کو حکومت اسلامی میں پیر رکھنے کی جگہ ملی اس نے اس خوبی سے اپنے آپ کو داخل کیا کہ خلافت اسلامی کو اپنی ملکیت کہنے لگا (مروان نے انقلابیوں سے اسی طرح کہا تھا) اگرچہ ان کو حکومت اسلامی میں داخل ہونے کا موقعہ حضرت عمرؓ کے زمانہ میں حاصل ہوا تھا جب معاویہ شام اور سوریہ کے زرخیز زمین کا والی بنا خصوصاً اس معما کو نظر میں رکھیں کہ حضرت عمرؓ عہد استثناء معاویہ اپنے تمام حکام کو نصب اور عزل کیا کرتے تھے ان میں تغیر و تبدل لاتے رہتے تھے لیکن جب معاویہ کی باری آتی تو یہ حکم لغو ہو جاتا تھا اور اس کو انہوں نے کبھی بھی معزول نہیں کیا۔

یہی اموی حضرت عثمانؓ کے دور خلافت میں فساد پھیلانے کا سبب بنے لوگوں نے ان کے خلاف انقلاب برپا کیا اور ان کو قتل کر دیا معاویہ ہمیشہ خلافت کے خیال کو اپنے دماغ میں پرورش کرتا رہا تھا اُس نے حضرت عثمانؓ کے قتل سے اپنی تبلیغات کے لئے خوب استفادہ کیا اور عثمانؓ کو خلیفہ مظلوم، خلیفہ شہید کا نام بھی دے دیا حضرت عثمانؓ کی خون آلود قمیص کو بلند کیا اور خلیفہ پیغمبر ﷺ کی مظلومیت کے نعرے کو تقویت بخشی لوگوں سے کہا: عثمانؓ کے قاتلوں کے سر براہ علی - ہیں جنہوں نے عثمانؓ کے بعد خلیفہ بن کر انقلابیوں کو پناہ بھی دے دی اس طرح اس نے لوگوں کو کیسے انداز میں نہیں رُلا یا! شام کے لوگ یعنی عرب کا ایک قبیلہ جس نے فتح اسلام کے بعد شام میں سکونت اختیار کر لی تھی سب ایک دل اور یک زبان ہو کر بولے کہ خلیفہ مظلوم کے خون کے انتقام کے لئے ہم اپنے خون کے آخری قطرے تک لڑنے کے لئے حاضر ہیں آپ جو بھی حکم دیں ہم اطاعت کریں گے اس طرح معاویہ نے اسلام کی قوت کو خود اسلام کے خلاف تیار کیا۔

اور نسلی رقابت تھی جو تین نسلوں سے سلسلہ وار چلی آرہی تھی دوسری علت یہ تھی کہ اسلامی قوانین رؤسائے قریش خصوصاً بنو امیہ کی اجتماعی نظام زندگی سے کلی طور پر فرق رکھتے تھے اور ان کی طرز زندگی کو برہم کرنے والے تھے جبکہ قرآن ان کو ایک قانون کلی سمجھتا تھا سورہ سہا ۳۴ میں خداوند عالم فرماتا ہے:

﴿وَمَا رَسُلَنَا فِي قَرْيَةٍ مِنْ نَذِيرٍ إِلَّا قَالَ مُتْرَفُوهَا إِنَّا نَسْلَمُ بِهِ كَافِرُونَ﴾ ”اور ہم نے کسی بستی میں کوئی ڈرانے والا نہیں بھیجا مگر یہ کہ اس کے بڑے لوگوں نے یہ کہہ دیا کہ ہم تمہارے پیغام کا انکار کرنے والے ہیں۔“

اس کے علاوہ سورہ زُخْرَف، واقعہ، مؤمنون اور ہود میں بھی یہی مطلب بیان ہوا ہے ان سب کو چھوڑ کر ہم بنو امیہ کی سرشت کا اگر مطالعہ کریں تو معلوم ہوتا ہے کہ اُن کا مزاج اور طینت منفعت طلب اور مادہ پرست تھی اس طرح کے مزاج رکھنے والے انسانوں کی روح پر تعلیمات الہی و ربانی کا کوئی اثر نہیں ہوتا اور اسکا ان کے باہوش ہونے یا بے ہوش ہونے سے کوئی ربط نہیں ہوتا تعلیمات الہی کے وہی لوگ معتقد ہو سکتے ہیں جن میں شرافت، بزرگواری اور علو نفس کی کرن موجود ہو جن کے خمیر میں نور ہدایت اور حیات موجود ہو:

﴿لَتَسْذُرْنَ كَان حَيًّا، اِنَّمَا تَسْذُرْنَ مَنْ اتَّبَعَ الذِّكْرَ وَنَزَلَ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ، لِيُمَيِّزَ اللَّهُ الْخَبِيثَ مِنَ الطَّيِّبِ﴾ یہ مفاہیم خود ایک بہت بڑا قانون حیات ہیں۔

ابوسفیان اور عباس کا قصہ اور یہ کہنا:

[ولقد صار ملك ابن اخيك عظيماً] اور یہ قصہ بھی ”باللہ غلبتک یا اباسفیان! [(میں اللہ کی وجہ سے تم پر غالب آ گیا ہوں) اور یہ قصہ: ”تلقفوها تلقف الکرة“ یہ سب ابوسفیان کی ظاہر کے ساتھ باطن بھی اندھا ہونے کی دلیل ہے۔

لیکن یہ سوال باقی رہتا ہے کہ اموی گروہ اسلام کے دور میں آخر کس طرح سے ایک فعال اور سربراہ گروہ بن کر سامنے آیا اور کیسے حکومت اسلامی پر مسلط ہو گیا؟

یہاں پر یہ بتاتے چلیں کہ ایک نو بنیاد اور نو ساز جامعہ میں اتحاد و ہمنوائی نہیں ہو سکتی گرچہ اسباب وحدت کتنے

ہی قوی کیوں نہ ہوں۔ نو بنیاد اور نو ساز جامعہ اسلامی بھی اگرچہ تو حید اور ”لا الہ الا اللہ“ کے پرچم تلے ایک نیر و اورتوت واحدہ بن چکا تھا، اسلام نے رنگی اور قبائلی اختلافات کو معجزے کی صورت میں ختم کر دیا تھا لیکن اس کے باوجود یہ ایک طبعی بات ہے کہ مختلف لوگ جو مختلف نسلوں مختلف عناصر اور طرح طرح کے طبیعت، عادات، آداب اور عقائد میں پرورش پائے ہوئے ہوں، دینی مسائل کے قبول کرنے اور تربیت دینی کو اپنے اندر جگہ دینے میں سب یکساں نہیں ہوتے ایک کا ایمان قوی ہوتا ہے تو ایک کا ایمان ضعیف اور ایک باطنی طور پر شرک و کفر و الحاد میں زندگی بسر کر رہا ہوتا ہے اسی وجہ سے اساس اسلامی پر قائم جمعیت میں سالوں بلکہ صدیوں میں بھی سب کو ایک معین حکومت کے تحت قرار دینا آسان کام نہیں ہے ۲

خود قرآن نے منافقین کے وجود کو مفت خور (parasite) کا نام دیا ہے یہ کہتے تھے:

﴿غَرَّهٗوْا لَّآءِ دِيْنَهُمْ﴾ ”ان کے دین نے ان کو دھوکا دیا“ اور یہ بھی کہتے تھے ﴿اِنَّهُمْ كَمَا هُمْ السَّفَهَاءُ﴾ ”کیا ہم ایمان لائیں جس طرح احمق لوگ ایمان لائے۔“ قرآن کریم نے منافقین کے بارے میں خبروں کا بہت زیادہ اہتمام سے ذکر کیا ہے اس سے معلوم ہوتا ہے کہ قرآن مسلمانوں کو ایک مہم خطرے سے دور رکھنا چاہتا ہے۔ ۳

۱۔ [آیا ہم یہاں سے یہ نہیں کہہ سکتے کہ عجلت نہ کرتے تو بہتر ہوتا اور فتوحات میں نہ لگ جاتے صبر کرتے تو طبعی طور پر اسلام دیواروں کو چیر کر نفوذ کر لیتا؟ اس عجلت کا نتیجہ یہی شگافات اور اختلافات ہیں جو ابھی تک موجود ہیں پیغمبر اسلامؐ نے بھی کوئی وصیت نہیں کی تھی کہ میرے بعد فتوحات کرنا در آنحالیکہ آپؐ نے کئی نوع کی وصیتیں کیں فتوحات کا ذائقہ شیریں تو ہے لیکن معلوم نہیں کہ عقلاً صائب ہے یا نہیں معلوم نہیں کہ حضرت علیؑ اگر خلیفہ بن جاتے تو آیا آپؐ ان فتوحات کی تصویب کرتے؟ جیسا کہ حکومت پر فائز ہونے کے بعد آپؐ داخلی اصلاح میں لگ گئے اسکے علاوہ یہی فتوحات عربوں کے اخلاق میں فساد پیدا کرنے کا سبب ہوئے پس یہ عجلت ایک طرف مختلف اقوام کا مخلوط جامعہ وجود میں لائی اور دوسری طرف اس نے عرب قوم کے جامعہ پر اثر انداز ہو کر اسے فاسد بنا دیا]

۲۔ [اس بارے میں گوستا وولون کی کتاب ”تطوّر عقاید مل“ کی طرف رجوع کریں، وہ روحیہ کے تغیر کو بہت زیادہ تدریجی اورست جانتے ہیں] ۳۔ [قرآن کریم کی شجاعتوں میں سے ایک مخالفین یعنی کفار و منافقین کی منطق کو منعکس کرنا ہے اور یہ بہت زیادہ ہی ذکر ہوا ہے]

عبداللہ بن سلول مدینہ کے منافقوں کا سب سے بڑا سردار تھا قرآن کریم اس کو ”مؤلفۃ قلوبہم“ کے نام سے یاد کرتا ہے وہ لوگ جو چاروناچار اجتماع اسلامی میں داخل ہوئے ہیں قرآن اس طرح کے لوگوں کے بارے میں فرماتا ہے کہ ان پر نگاہ رکھنی چاہئے اور مسلمانوں کے عمومی احوال یعنی زکوٰۃ اور صدقات میں سے کچھ ان لوگوں کو بھی دینا چاہئے تاکہ ان میں ایمان تدریجاً قوت پکڑ لے کم از کم آئندہ آنے والی نسلوں میں اسلام واقعی پیدا ہو جائے لیکن ان لوگوں کو حساس اور مہم کاموں میں شامل نہیں کرنا چاہئے۔

پیغمبر اسلامؐ اپنے خلق کریم سے کسی کو بھی محروم نہیں رکھتے حتیٰ کہ منافقین اور مؤلفۃ قلوبہم کو بھی اپنے اس خلق سے نوازتے تھے لیکن محتاط روش کو بھی ہاتھ سے جانے نہیں دیتے تھے جب تک پیغمبر اکرمؐ زندہ رہے بنی امیہ کے ضعیف الایمان مؤلفۃ قلوبہم یا منافق کوئی جگہ نہ بنا سکے لیکن افسوس کہ پیغمبرؐ کے بعد یہ لوگ بتدریج حساس عہدوں پر فائز ہو گئے خصوصاً حضرت عثمانؓ کے دور میں مروان اور اس کا باپ جن کو رسول اللہؐ نے شہر بدر کیا تھا مدینہ واپس لائے گئے حالانکہ اس سے پہلے کے دونوں خلفاء نے حضرت عثمانؓ کی ان لوگوں کی مدینہ واپسی کیلئے سفارش قبول نہ کی تھی اور یہی مروان اصل فتنوں اور حضرت عثمانؓ کے قتل کا سبب ہونا۔

بنی امیہ حضرت عثمانؓ کے دور حکومت میں عمال بیت المال اور دیگر بڑے بڑے مناصب پر فائز ہو گئے انھوں نے دو عوام یعنی خزانہ اور سیاست کو اپنے ہاتھ میں لے لیا تھا فقط ایک قوی اور قدرتمند عامل یعنی دیانت کی کسر باقی تھی حضرت عثمانؓ کے قتل کے بعد معاویہ نے ایک عجیب زبردستی اور عیاری کے ذریعے اس کو بھی اپنے ہاتھ میں لے لیا اور اس طرح سے اس کو بھی اپنا خادم بنا لیا یہاں سے پھر وہ اس فوج کو بھی جو دین کے نام پر تھی اور اس دین کی قوت تھی علی ابن ابی طالب۔ جیسی شخصیت کے خلاف تیار کرنے میں کامیاب ہو گیا اس کے بعد معاویہ نے اپنے دور خلافت میں ابو ہریرہ جیسے روحانیوں کو اجیر بنا کر عامل دیانت کے علاوہ عامل روحانیت کو بھی کلی طور پر اپنا زیر دست بنا لیا اس طرح چاروں عوامل اس کے ہاتھ آ گئے یعنی عامل سیاست اور سیاسی عہدے عامل ثروت، عامل دیانت اور عامل روحانیت، عثمانؓ کے دور خلافت میں بنی امیہ کے ہاتھوں جو بیت المال کا خُرد بُرد ہوا اور جس طرح سے مناصب اور عہدے ایک کے بعد دوسرے ہاتھ میں سوئے گئے یہ

باتیں عام لوگوں کی ناراضگی کا سبب بنیں اس میں اہل دنیا اور اہل دین میں کوئی فرق نہ تھا دونوں گروہ ان لوگوں کے ان کاموں سے ناراض تھے۔

اہل دنیا اپنی دنیا کی وجہ سے پریشان تھے وہ یہ نہیں دیکھ سکتے تھے کہ ان کے دشمن کھائیں اور خود وہ تکتے رہیں۔ اہل دین بھی پریشان تھے کیونکہ اسلام کے اجتماعی اصول معاشرے سے رخصت ہو رہے تھے یہی وجہ ہے کہ ہم دیکھتے ہیں کہ مثلاً عمرو عاص اور زبیر بھی مخالف تھے اور ابوذر و عمار بھی مخالف تھے، عمرو عاص نے کہا: میں نے کوئی چرواہا بھی نہیں چھوڑا کہ جسے قتل عثمانؓ پر نہ اُبھارا ہو جب قتل عثمانؓ کی خبر ملی تو کہا: [انسا ابو عبد اللہ ما حککت قرحۃ الادمیتھا] ”میں ابو عبد اللہ ہوں کسی بھی زخم پر میں نے ہاتھ نہیں رکھا مگر جس سے خون نہ نکلا ہو، یعنی جس زخم کو بھی چھوا اس سے خون نکال کر ہی رہا۔ امام علیؓ نے جنگ جمل میں زبیر سے فرمایا:

[لعن اللہ اولانا بقتل عثمان] ”خدا لعنت کرے اُس پر جو ہمیں قتل عثمانؓ میں ملوث کرے۔“ حضرت علیؓ نے حضرت عثمانؓ سے وہی سلوک اختیار کیا جو آپ کا دوسرے خلفاء کے ساتھ رہا آپؓ نے اپنی عمومی خیر خواہی اور نصیحت سے کبھی دریغ نہیں کیا جس وقت حضرت عثمانؓ محصور تھے آپؓ نے اُن کو صحیح راستہ بھی دکھلایا اور آپؓ انہیں کھانا پانی بھی پہنچا دیا کرتے تھے دوسری طرف معاویہ اپنی بہت بڑی طاقت کے ساتھ شام میں تھا وہ اس فتنہ، اس کے مقدمات اور اس کے نتائج سے بخوبی آگاہ تھا اور حضرت عثمانؓ نے بھی اس سے مدد مانگی تھی وہ انقلابیوں کو نیست و نابود بھی کر سکتا تھا لیکن اس نے سوچا کہ عثمانؓ کے زندہ رہنے سے

۱۔ [نسخ البلاغہ کتب ۳۷ میں فرماتے ہیں:

(فاما اکشارک الحجاج فی عثمان وقتلہ فانک انما نصرت عثمان حیث کان النصر لک وخذلتہ حیث کان النصر لہ) ”تمہارا عثمانؓ اور ان کے قاتلوں کے بارے میں زیادہ جھگڑنے کا مختصر جواب یہ ہے کہ تم نے عثمانؓ کی مدد اس وقت کی ہے جب مدد میں خود تمہارا فائدہ تھا اور اس وقت لاوارث چھوڑ دیا جب مدد میں ان کا فائدہ تھا“ ان جملوں میں معاویہ کی سیاست خوب منکشف ہوئی ہے]

زیادہ وہ اُن کے مرنے سے فائدہ اٹھا سکتا ہے حضرت عثمانؓ کے قتل کی خبر پہنچنے تک تو وہ اپنی جگہ بیٹھا رہا جب یہ خبر پہنچی تو اس نے واعثمانناہ کی فریاد بلند کی، عثمان کے پیراہن کو علم بنایا، منبر پر جا کر خود بھی رویا لوگوں کو بھی رُلا یا اور قرآن کریم کی اس آیت کو شعار بنایا:

﴿وَمَنْ قَتَلَ مَظْلُومًا فَقَدْ جَعَلْنَا لَوِیْهِ سُلْطٰنًا﴾ ”جو مظلوم قتل ہوتا ہے ہم اس کے ولی

کو بدلہ کا اختیار دے دیتے ہیں۔“ (اسراء: ۳۳)

لاکھوں افراد نے خلیفہ مظلوم کے خون کا انتقام لینے کے لئے اس کی دعوت قبول کی اس طرح سے اس نے عامل دیانت کا بھی عامل ثروت اور منصب کے ساتھ اضافہ کر لیا۔ اور کشور اسلامی کی اہم جگہوں سے تمام قوتوں کو اپنے ہاتھ میں لے لیا۔

معاویہ کے قدرتِ خلافت اور روحانیت اسلامی پر تسلط حاصل کرنے کے راز میں چند چیزوں کا دخل تھا:

(۱) خود معاویہ کی ہوشیاری اور زیرکی

(۲) خلفاء کی بُری سیاست اور تدابیر جس نے ان لوگوں کو راہ دی۔

(۳) لوگوں کی جہالت نادانی اور سادہ لوحی ۲

۱۔ [دوسرے الفاظ میں دیانت کے قدرت کی افزائش بھی سیاست اور ثروت کی قدرت پر کی اور لوگوں کو یعنی علیؓ کے پیروان کو مادی لحاظ سے بھی فشار میں رکھا اور معنوی لحاظ سے بھی خطرناک ترین موقع وہ ہوتا ہے کہ جب یہ دونوں قدرتیں یعنی مادی اور معنوی قدرت ایک کا ہاتھ دوسرے کے ہاتھ میں دیتی لیتی رہیں اور اس سے ان کا مقصد کسی ملت کے سر پر سوار رہنا ہو البتہ دیانت خود اپنی جگہ ہمیشہ مظلوم کا دفاع کرتی ہے خدا امان میں رکھے اس وقت سے کہ جب لوگوں کی جہالت اور اولیاء کی خیانت کی وجہ سے یعنی عابدوں کی جہالت اور جسور لوگوں کی خیانت سے دین سیاست کا آلہ کار بن جائے]

۲۔ [یہاں سے معلوم ہوتا ہے کہ اس وقت کے لوگ خلیفہ یعنی ولی امر کے انتخاب کی صلاحیت نہیں رکھتے تھے بالفرض ہم قبول بھی کر لیں کہ حکومت اسلامی انتخاب سے ہے نہ کہ انصاف (نصب کرنا) سے جیسا کہ ان دنوں بلکہ سالوں اور صدیوں سے ہوتا رہا ہے تب بھی دنیا میں جہاں لوگ آزادی کی لیاقت نہ رکھتے ہوں اور حاکم کے تعین میں کوئی دخل نہ رکھتے ہوں وہاں ان کو آزادی نہیں ملنا چاہئے لیکن سوال یہ ہے کس نے ان کی یہ آزادی چھین رکھی ہے؟ خود وہ لوگ کہ جو ان کے انتخاب سے

معاویہ اور بنی امیہ نے اسلام کے اصولوں میں سے دو کھنچ کر لے کر بہت زیادہ کوشش کی، ایک نسلی امتیاز کی روا رکھ کر عرب کو عجم پر ترجیح دی اور دوسرا طبقاتی فرق کی ایجاد عمل میں لائے جس سے بعض مثلاً عبدالرحمن بن عوف اور زبیر جیسے لاکھوں کی دولت کے مالک بن گئے اور بعض فقیر اور تہی دست ہو گئے حضرت علیؓ بلاوجہ نہیں فرماتے

[... ان لا یقاروا علی کظۃ ظالم ولا سغب مظلوم] ”ظالم کی شکم پری اور مظلوم کی گرسنگی

پر سکون و قرار سے مت بیٹھے رہو“ [نسخ البلاغہ خطبہ ۳]

یا آپؐ کا یہ فرمان بے معنی نہ تھا:

[الاوان بلیتکم قد عادت کھیتہا یوم بعث اللہ نبیہ] ”تمہیں جاننا چاہئے کہ تمہارے

لئے وہی بلائیں پھر پلٹ آئی ہیں جو رسول اللہ کی بعثت کے وقت تھیں۔“

علیؓ کی اجتماعی قوت سے معاویہ کا مقابلہ

حضرت علیؓ - کے اس دنیا سے جانے کے بعد معاویہ خلیفہ بن گیا لیکن معاویہ کی توقع کے برخلاف حضرت علیؓ کی قوت و طاقت باقی رہ گئی معاویہ کے بے ہودہ الفاظ اور متجاوز طور طریقوں سے معلوم ہوتا ہے کہ وہ اس مسئلہ سے بہت زیادہ بے چین تھا لہذا اس نے علیؓ کے خلاف تبلیغ کا ستون قائم کیا اور حکم جاری کیا کہ منبروں سے اور خطبوں میں حضرت علیؓ کو سب و لعن کیا جائے اس نے حضرت علیؓ کے قریبی دوستوں کو بے دریغ شہید کیا یہ بھی حکم دیا ہوا تھا کہ جس کسی پر علیؓ کی دوستداری کا گمان ہی کیوں نہ ہو اسے قتل کر دیا جائے تاکہ حضرت علیؓ کے فضائل کو منتشر ہونے سے روکا جاسکے، رقم دیکر حضرت علیؓ کے خلاف اور بنی امیہ کے حق میں احادیث جعل

ڈرتے ہیں یہ کہتے ہیں کہ لوگوں کو آزادی نہیں ملنی چاہئے یہی نہیں بلکہ کہتے ہیں کہ مقام نبوت یہ کام کر سکتا ہے غرض یہ کہ اس وقت کے لوگوں کی جہالت اور عدم صلاحیت کے سبب بنو امیہ نے اپنی زیرکی اور ہوشیاری سے فائدہ اٹھایا۔ حضرت علیؓ عدالت کا مجسمہ بھی تھے اور ہوشیاری اور پیش بینی کا مجسمہ بھی، بنو امیہ کا فتنہ جو پس پردہ تھا اور اسلامی روپ دھارے ہوا تھا حضرت علیؓ نے اس کی کلی طور پر پیش بینی کردی تھی اور لوگوں کو اس سے آگاہ کر دیا تھا لیکن ان کے کلمات کا ادراک کرنے والا کوئی وجود نہ رکھتا تھا]

کی گئیں حضرت علیؑ کی وہ فکر جو لوگوں کے دلوں اور سینوں میں جاگزیں تھی یہ تینوں کام اس فکر کے خلاف جنگ کرنے کیلئے کئے گئے تھے اسی لئے حجر بن عدی اور عمرو بن محقق کو قتل کیا گیا اور اسی لئے کوفہ میں عبید اللہ کو حکم دیا کہ میثم تمار اور رشید کو شہید کر دے، نتیجتاً تشیع کے نام سے موسوم ایک غیر منظم قوت ہمیشہ حکومت بنی امیہ کی مخالفت کرتی رہی۔

بنی امیہ حکومت پر کیسے پہنچے اس پر ہماری تحقیق صرف تعجب آمیز جہت پر ختم نہیں ہوتی، یہ ایک سطحی بات نہیں ہے جو تیرہ صدی پہلے پیش آئی اور ختم ہوگئی بلکہ یہ اسلام کے لئے ایک خطرہ تھا جو اس وقت اسلام پر عارض ہوا اور خدا جانے کب تک رہے گا اگر ہم چاہتے ہیں کہ اپنی نفسانی کیفیات کی تاریخ کی جانچ پڑتال کریں تو ہمیں بنو امیہ کی تاریخ تک رسائی حاصل کرنی چاہئے، بنی امیہ کی فکر درپردہ اسلام کے لبادے میں فکر اسلامی سے جنگ کرتی رہی، اموی فکر کا عنصر اسلامی فکر کے عنصر میں داخل ہو گیا حد یہ ہے کہ جو لوگ صبح و شام بنی امیہ پر لعنت بھیجتے ہیں ان کی فکر میں بھی فکر بنی امیہ کا ایک عنصر موجود ہوتا ہے اور وہ بہ زعم خود یہ خیال کرتے ہیں کہ یہ اسلامی فکر ہے اور قطعاً ایسا ہی ہے! مثلاً مصرف زکوٰۃ خمس استطاعت حج، نفقہ زوجه اور اسی طرح دیگر امور میں چند ثنونات کی رعایت کرنا۔

حضرت علیؑ نے بنی امیہ کے تسلط کے خطرے کو بہت زیادہ اہمیت دی اور اس خطرہ کی علامت سے آگاہ کرتے رہے لیکن اس طرف بہت کم لوگ متوجہ ہوئے خود حضرتؑ بھی فرمایا کرتے تھے کہ تم لوگ بعد میں متوجہ ہو گے:

[فعنده ذلک توودق ریش بالدنیاء و مافیہا لویرونسی
مقاماً و احداً و لو قدر جزر جزور لاقبل منهم ما اطلب منهم الیوم بعضہ و لا یعطونہ]

۱۔ بنو امیہ تو چلے گئے لیکن افسوس کہ اموی فکر کے عناصر اور اموی اصول و قواعد باقی رہ گئے اور کچھ تغیر و تبدل کے ساتھ ہماری زندگی کے اصول کا جزء بن گئے آج بھی معاویہ کی راہ پر چلتے ہوئے لوگ عامل دیانت کو اپنا خادم بنا کر دیانت کے خلاف عامل بن جاتے ہیں بنو امیہ کے اصولوں کے خلاف ایک بات بھی نہیں کرتے جس قدر آنسو عثمانؓ کے پیراہن کے تلے بہائے گئے تھے اتنے ہی آنسو آج بھی بہائے جاتے ہیں]

”وہ وقت ہو گا جب قریش (یعنی بنی امیہ) یہ آرزو کریں گے کہ کاش دنیا و مافیہا اور اس کی تمام دولت دے کر وہ مجھے ایک منزل پر دیکھ لیں چاہے صرف اتنی دیر کے لئے جتنی دیر میں ایک اونٹ نحر کیا جاتا ہے تاکہ میں ان سے اس چیز کو قبول کر لوں جس کا ایک حصہ آج مانگنے پر بھی وہ دینے کے لئے تیار نہیں ہیں۔“

بنی امیہ کے فنون کے بارے میں آپؑ کے فرامین میں سے چند درج ذیل ہیں:

[ان الفتن اذا قبلت شبہت و اذا ادبرت نبہت] ”فتنے جب آتے ہیں تو لوگوں کو شبہات میں ڈال دیتے ہیں اور جب جاتے ہیں تو ہوشیار کر جاتے ہیں“ [نہج البلاغہ خطبہ ۹۳]

[ایہا الناس سیأتی علیکم زمان یکفء الاسلام کمایکفء الاناء بمافیہ] ”لوگو! عنقریب ایک ایسا زمانہ آنے والا ہے جس میں اسلام کو اسی طرح الٹ دیا جائے گا جس طرح سے برتن کو اس کے سامان سمیت الٹ دیا جاتا ہے۔“ [نہج البلاغہ خطبہ ۱۰۳]

[فما احلولت لکم الدنیافى لذتہا] ”(بنی امیہ) یہ دنیا تمام لذتوں سمیت تمہیں شیریں نہیں لگے گی۔“ [نہج البلاغہ خطبہ ۱۰۵]

[مالی اراکم اشباحاً بلا ارواح] ”آخر کیا ہو گیا ہے کہ میں تمہیں بالکل بے جان پیکر کی شکل میں دیکھ رہا ہوں۔“ [نہج البلاغہ خطبہ ۱۰۸]

حضرت علیؑ نے چند موضوعات کی پیش بینی فرمائی تھی:

(۱) بنی امیہ ظلم و ستم اور استحصال کریں گے اور اچھی چیزوں کو خود اپنے لئے انتخاب کریں گے پھر آج کے اس عدل و انصاف اور مساوات کا نشان بھی نہیں ملے گا:

﴿لَا یَتَّخِذُ بَعْضُنَا بَعْضًا اَرْبَابًا مِنْ دُونِ اللّٰهِ﴾ ”ہم میں سے کوئی اللہ کے سوا کسی کو اپنا رب نہ بنائے“ (آل عمران ۶۴)

[لن تقدس أمة حتی یؤخذ للضعیف حقہ ..] ”وہ امت پاکیزہ کر دار نہیں ہو سکتی

ہے جس میں کمزور کو آزادی کے ساتھ طاقتور سے اپنا حق لینے کا موقع نہ دیا جائے۔“

[مالک اشتر کے نام خط نبی البلاغہ، کتاب ۵۳]

[لا یكون انتصار احدكم منهم الا كانتصار العبد من ربه] ”ان سے تمہاری

دادخواہی ایسی ہی مشکل ہو جائے گی جیسے غلام اپنے آقا سے یا مرید اپنے پیر سے انصاف کا

تقاضا کرے“ [خطبہ ۹۳]

امام علیؑ کی اس پیش بینی کی تصدیق اس وقت ہوئی جب مسلم بن عقبہ نے مدینہ میں لوگوں سے یزید کے لئے عبودیت اور غلامی کی بیعت لی۔

(۲) تمہارے برگزیدہ، نیک، سمجھدار اور روشن فکر لوگوں کو مارا جائے گا اور ہر وہ سرجس میں مغز ہوا اور اس مغز میں ذرا سی بھی ایمان کی روشنی موجود ہو وہ سرتن پر باقی نہیں رہے گا۔

آپؑ نے فرمایا:

[عمت خطتها و خصت بليتها و اصاب البلاء من ابصر فيها و اخطا البلاء من عمى

عنہا] ”میری نگاہ میں سب سے خوفناک فتنہ بنی امیہ کا ہے جو خود بھی اندھا ہوگا اور

دوسروں کو بھی اندھیرے میں رکھے گا اس کے خطوط عام ہوں گے لیکن اس کی بلاء ان خاص

لوگوں کے لئے ہوگی جو اس فتنہ میں آنکھ کھولے ہوئے ہونگے ورنہ اندھوں کے پاس تو وہ بآسانی

گزر جائے گا“ [خطبہ ۹۳]

(۳) احکام اسلامی کا احترام عملاً ختم ہو جائے گا اور کوئی بھی ایسا حرام باقی نہیں رہے گا جو حلال نہ ہو جائے:

[والله لا يزيل النون حتى لا يدعوا الله محرماً الا استحلوه، ولا عقداً الا حلوه، وحتى لا

يبقى بيت مدر ولا وبر الا دخله ظلمهم و نباحه سوء رعيهم] ”خدا کی قسم یہ یوں ہی ظلم

کرتے رہیں گے یہاں تک کہ کوئی حرام نہ بچے گا جسے حلال نہ بنالیں اور خدا کا کوئی عہد و پیمان نہ

بچے گا جسے توڑ نہ دیں اور کوئی بھی مٹی کا گھریا خیمہ باقی نہ رہے گا جس میں ان کا ظلم داخل نہ ہو جائے

اور ان کا بدترین برتاؤ انھیں ترک وطن پر آمادہ نہ کر دے۔“ [نبی البلاغہ خطبہ ۹۸]

عبداللہ بن خطلہ نے کہا: ہم اس آدمی (یزید) کے پاس سے آرہے ہیں جو ینکح الامہات والا

خوات یعنی اپنے ماؤں اور بہنوں سے نکاح کرتا ہے۔

(۴) اسلام تحریف کا شکار ہوگا اور اس کے احکام پلٹ دئے جائیں گے، غیر اسلامی عناصر لوگوں کے افکار میں

بیٹھ جائیں گے:

[یکف الاسلام کما یکف الاناء] ”اسلام کو اس طرح الٹ دیا جائے گا جس طرح برتن کو اس

میں سامان سمیت الٹ دیا جاتا ہے“ [خطبہ ۱۰۳]

[ولبس الاسلام لبس الفرو و مقلوباً] ”اسلام یوں الٹ دیا جائے گا جیسے کوئی پستین

کو الٹا پہن لے“ [خطبہ ۱۰۸]

یہ سب کچھ علیؑ نے جیسے آئینہ میں دیکھا ہو، وقوع پذیر بھی ہوا۔

کچھ لوگ جو حد سے زیادہ حضرت علیؑ سے محبت کرتے تھے، اس کا ایک سبب آپؑ کی سیرت و عدل اور اخلاق

کے علاوہ آپؑ کی یہی پیش بینی تھی کہ جو سب کچھ وقوع پذیر ہوا۔ معاویہ مر گیا مگر اموال کا خرد برد، عہدوں کا

غصب کرنا کہ جو حضرت عثمانؓ کے زمانہ سے شروع ہوا تھا، باقی رہا اس کے علاوہ کچھ اور بُری سنتیں بھی باقی

چھوڑ کر گیا:

(۱) حضرت علیؑ پر سب و لعن کرنا۔

(۲) حضرت علیؑ کے خلاف حدیث جعل کرنے کے لئے پیسہ خرچ کرنا اور لوگوں کو اس پر ابھارنا دوسرے

الفاظ میں یوں کہوں کہ عامل دیانت کو تو عثمانؓ کے قتل کے راستے (سُمرہ بن جندب کا قصہ اور آیہ:

ومن الناس من يشري نفسه ابتغاء مرضاة الله) ہاتھ میں لے ہی لیا تھا، اس کے علاوہ عامل

روحانیت کو بھی علمائے سوء کے ذریعے اپنے ہاتھ میں لے لیا۔

(۳) بے گناہوں کو بے دریغ قتل کرنا جس کی اسلام میں اس سے پہلے کوئی مثال نہیں اسی طرح لوگوں

کے احترام کی پامالی، ان کے ہاتھ پاؤں کاٹ دینا اور ان کے سروں کو نیزہ پر بلند کرنا، جیسے عمرو بن حق خزامی کا سر۔

(۴) لوگوں کو زہر دینا اور اس بزدلانہ کام کو عام کرنا جو مروت اور انسانیت کے خلاف ہے خلفاء کے بعد دوسرے لوگ بھی اس کی پیروی کرنے لگے۔

معاویہ نے امام حسنؑ، مالک اشتر، سعد و قاص کو مسموم کیا اس کے علاوہ عبدالرحمن بن خالد بن ولید جو اس کے بہترین مددگاروں میں سے تھا اس کو بھی مسموم کیا۔

(۵) خلافت کو اپنے خاندان میں موروثی قرار دے دیا۔ اور یزید کو جو ہر گز لیاقت نہیں رکھتا تھا، ولی عہد بنالیا۔

(۶) نسلی امتیاز کی آگ کو ہوا دینا، عرب کو عجم پر، قریش کو غیر قریش پر فضیلت دینا۔

ان تمام کاموں میں حضرت علیؑ پر لعن و سب کرنا، علیؑ کے خلاف احادیث جعل کرنا اور یزید کو ولی عہدی پر فائز کرنا، معاویہ کی بدترین تدابیر میں سے شمار ہوتے ہیں۔

یزید ایک جاہل اور کم عقل آدمی تھا خلیفہ زادوں کو گذشتہ زمانے میں خلافت کیلئے تربیت دی جاتی تھی۔ اس کے لئے کچھ مدت تعلیم و تربیت دی جاتی ہے تا کہ حداقل زعامت کے لائق ہو جائیں (جس طرح عباسیوں نے کیا تھا) یزید دیہات میں پلا بڑھا تھا دنیا و آخرت سے بے خبر شخص تھا اور خلیفہ بننے کی قطعاً لیاقت نہیں رکھتا تھا۔ اگر حضرت عثمانؓ کے زمانے میں مال اور مناصب غصب ہوئے اور اگر معاویہ کے زمانہ میں حضرت علیؑ پر

۱۔ [اس طرح گروہ اموی کی دیرینہ آرزو جس کا اظہار ابوسفیان نے عثمان کے گھر میں کیا تھا: یا بنی امیہ تلفقوہا تلفق السکرۃ اماو الذی یحلف بہ ابوسفیان ما زلت ارجوہا لکم ولتصبرن الی صبیانکم ورتۃ، حقیقت کا روپ دھار گئی خود معاویہ کو بھی اس پر یقین نہیں تھا کہ یہ آرزو پوری ہوگی، البتہ امام حسینؑ سب سے زیادہ ان نیتوں سے آگاہ تھے اور دیکھ رہے تھے کہ یہ لوگ خلافت کے ساتھ گیند کی طرح کھیل رہے ہیں اور اس کو اپنے بچوں کے لئے موروثی بنا رہے ہیں امام حسینؑ کا قیام گروہ بنو امیہ کے افکار و عملی صورت دینے میں رکاوٹ بنا]

لعن و سب ہوئے، حدیثیں جعل ہوئیں، پیغمبر اسلامؐ سے جھوٹ کو نسبت دینا، بے گناہ لوگوں کا قتل اور مسموم کیا جانا، خلافت کو موروثی بنانا اور نسلی امتیاز وجود میں لانا معمول بن گیا تھا، تو یزید کا عہد اسلام و مسلمین کی رسوائی کا زمانہ تھا، دوسرے ممالک سے نمائندے آتے تھے اور پیغمبر اکرمؐ کی جگہ پر ایک ایسے آدمی کو دیکھتے تھے جو ساری دنیا سے بے خبر ہے، ہاتھ میں شراب ہے، بغل میں ریشمی کپڑوں میں ملبوس، بندر بیٹھا ہوا ہے اب اسلام کی کیا آبرو اور عزت باقی رہ گئی یزید، غرور، جوانی، حکومت اور شراب میں مست تھا اس صورت حال کی واضح عکاسی حضرت سید الشہداء امام حسینؑ - کے اس کلام سے ہو جاتی ہے: [وعلی الاسلام السلام

اذ قبلت الامة براع مثل یزید]

یزید اعلانیہ فسق و فجور پھیلاتا اور کفر آمیز الفاظ استعمال کرتا تھا، دوسرے الفاظ میں یزید نے سب پر دے چاک کر دیئے تھے ایسے موقع پر قیام کرنا لازمی ہوتا ہے جب خلیفہ مسلمین اعلانیہ فسق و فجور انجام دے، کفر کو فروغ دے، تو پھر اسلام و مسلمین کی کیا عزت اور آبرو باقی رہ جائے گی؟

بنا براین ہمارا یہ سوال کہ امام حسینؑ نے کیوں قیام کیا؟ اس سوال کی طرح ہے کہ پیغمبر اسلامؐ نے مکہ میں کیوں قیام فرمایا؟ کیوں قریش والوں کے ساتھ مصالحت نہیں کی؟ یا حضرت علیؑ کیوں پیغمبر اسلام ﷺ کی حمایت میں جنگ بدر، حنین، احد، احزاب اور لیلۃ المہمیت میں اس قدر رنج اور مصائب کے متحمل ہوئے؟

یہ سوال کہ کیوں حضرت ابراہیمؑ نے تنہا نمرود کی عظیم قدرت کے مقابل قیام کیا؟ یا یہ کہ کس لئے حضرت موسیٰؑ اپنے بھائی ہارون کے علاوہ کسی اور مددگار کے بغیر فرعون کے دربار میں گئے؟ ہم جو یہ کہتے ہیں کہ امام حسینؑ نے کیوں قیام کیا؟ اس ”کیوں“ کے معنی یہ ہوتے ہیں کہ امام حسینؑ کا قیام اس وقت اچھا ہوتا کہ جب آپؑ کے پاس بھی یزید کے برابر فوج ہوتی، لیکن جواب یہ ہے کہ اگر امام حسینؑ کے پاس یزید کے برابر فوج ہوتی اور آپؑ ایک ایسے اجتماع کے ساتھ قیام کرتے جس میں لوگ دوحصوں میں ہوتے، دو بہت بڑی صفیں تشکیل پاتیں اور امام حسینؑ ایک صف کے آگے ہوتے تو اس وقت قیام حسیبیؑ ایک مقدس اور جاوداں قیام نہ ہوتا یہ سوال ”کیوں“ تمام مقدس اور تاریخی قیاموں کے بارے میں کیا جاتا ہے، قیام مقدس بشری و تشخیص

رکھتے ہیں:

ایک تشخص قیام کے ہدف کے اعتبار سے ہوتا ہے یعنی یہ کہ قیام انسانیت کے اعلیٰ مقام پر پہنچنے کیلئے ہو، توحید کے لئے ہو، عدل کیلئے، آزادی کیلئے، ظلم و استبداد کے خاتمہ کے لئے ہو، کسب جاہ کیلئے نہ ہو اور نہ مقام اور ثروت حاصل کرنے کیلئے ہو، بقول خطبہ باغیسی اگر کوئی قیام قوم کا بزرگ بننے کے لئے یا تعصب وطنی یا قبیلہ کے لئے یا نسب کیلئے ہو تو ایسا قیام مقدس نہیں ہو سکتا۔

دوسرا تشخص یہ ہے کہ اس طرح کا قیام بجلی کی چمک کے مانند ہوتا ہے جو انتہائی ظلمتوں اور تاریکیوں میں طاہر ہوتی ہے، ایک ایسا شعلہ جو ظلم و استبداد، انانیت اور دروغ گوئی کے درمیان لُودیتا ہے، ایک ایسا ستارہ جو رات کے اندھیرے میں انسان کی نیک بختی کے آسمان پر طلوع ہوتا ہے یہ ایک ایسی نہضت یا تحریک ہوتی ہے جس کو ”عقلائے قوم!“ درست نہیں گردانتے۔

نہضت حسینی کے افتخارات میں سے ایک یہی ہے کہ عقلائے قوم! اس کو درست نہیں سمجھتے تھے کیونکہ یہ عقلاء کے سطح نظر سے بلند تھا، نہ یہ کہ ان کی نظروں سے دور تھا، عرفاء نے اس کے عرفانی پہلو کو اور اسکے بالائے عقل زاویہ کو نظر میں لے کر اسے مکتب عشق کا نام دیا ہے ہمارے مرثیہ گو شعراء کی منطق بھی یہی ہے، اسکے علاوہ بہت سے لوگوں نے اس کو معنوی پہلو دیا ہے یہ درست ہے کہ یہ عشق الہی کا مکتب ہے حضرت علی - کا فرمان بھی ہے: [مناخ رکاب و مصارع عشاق] لیکن سوال یہ ہے کہ یہ عشق اور سلوک میدان کر بلا جیسی نمائش گاہ میں کیوں ظہور پذیر ہوا؟ خداوند عالم کیلئے یا اس معشوق کے لئے تو اس میں کوئی فرق نہیں تھا ہاں! خداوند عالم کی رضایت دین کی راہ میں فداکاری، سعادت بشر اور عدالت کے قیام کے لئے فداکاری میں ہے کہ جو پیغمبروں کا مقصد اور ہدف بھی تھا ہمارے عرفاء حضرات اگر سچے عاشق ہیں تو کیوں فقط مجلس سماع کی حد تک اپنے عشق کا ثبوت پیش کرتے ہیں؟ عشق حسینؑ بے شک عشق الہی ہے، ان کا عشق صادق اور حقیقی عشق ہے ان کا یہ عشق فقط مجلس سماع میں اظہار نہیں بلکہ میدان مبارزہ میں عشق کی تصدیق بھی ہے پس قیام حسینیؑ کا افتخار یہ ہے کہ ابن عباس جیسے لوگ اس کو صحیح نہیں جانتے تھے، بشر کے وہ تمام مقدس قیام جو تاریکیوں میں ایک شعلے کی

مانند لُودیتے ہیں، دوسروں کو صائب نہیں لگتے، خود ہمارے زمانے میں مثلاً ہماری روحانی قدرت اگر غیر راہ خدا میں صرف ہو رہی ہو، اس پر کوئی اعتراض کرے، ان حالات میں جبکہ ہر جگہ پر شیطانی قوت پورے طور پر مسلط ہو، کوئی اعتراض کرے اور قیام کرے تو دونوں صورتوں میں عقلاء اشکال کریں گے اور اس کو بد سلیقہ کہیں گے اور کہیں گے کہ یہ کیا سلیقہ اور رسم ہے، یہ کہاں کی استقامت اور کجروی ہے؟

پیغمبر اسلامؐ کے بارے میں امیر المومنینؑ کیا اچھی تعبیر رکھتے ہیں، فرماتے ہیں:

[ارسله علی حین فترق من الرسل] ”آپؐ کو اس وقت نبی بنا کر بھیجا کہ جب یہ دنیا پیغمبرؐ کے وجود سے خالی تھی“

[والدنیا کاسفة النور] ”دنیا نے نور کو گھن لگا دیا تھا۔“

قرآن کریم حضرت ابراہیمؑ کے قیام کے بارے میں فرماتا ہے:

﴿وَلَقَدْ آتَيْنَا إِبْرَاهِيمَ رِشْدَهُ﴾ ”یقیناً ہم نے اس سے پہلے ابراہیمؑ کو اسکی سمجھ بوجھ بخشی تھی۔“
(الانبیاء ۵۱)

لفظ رشد سے معلوم ہوتا ہے کہ حضرت ابراہیمؑ ایک چیز کا احساس کرتے تھے جس کا دوسرے لوگوں کو احساس نہیں تھا یہاں تک کہ کہا:

﴿قَالُوا حَرِّقُوهُ وَانصُرُوا آلِهَتَكُمْ﴾ ”کہنے لگے کہ اسے جلا دو اور اپنے خداؤں کی مدد کرو“
(الانبیاء ۶۸)

حضرت موسیٰؑ کے بارے میں فرماتے ہیں:

﴿إِنَّ فِرْعَوْنَ عَلَافِي الْأَرْضِ وَجَعَلَ أَهْلَهَا شِيْعًا﴾ ”یقیناً فرعون نے زمین میں سرکشی کر رکھی تھی اور وہاں کے لوگوں کو گروہ گروہ پراگندہ کر رکھا تھا“ (قصص ۴)

حضرت علیؑ نے بنی امیہ کے فتنہ کے بارے میں فرمایا:

[انہا فتنہ عمیاء مُظلمة] ”سب سے خوفناک فتنہ بنی امیہ کا ہے جو خود بھی

اندھا ہوگا اور دوسروں کو بھی اندھیرے میں رکھے گا“ [خطبہ ۹۳]

آپؐ نے یہ بھی فرمایا:

[لتجدن بنی امیۃ لکم ارباب سوء] ”تم لوگ بنی امیہ کو ہر آئینہ میں اپنے لئے بدترین حاکم پاؤ گے۔“

اور یہ بھی فرمایا:

[حتیٰ لایکون انتصار احدکم منهم الا کانتصار العبد من ربہ] ”ان سے تمہاری دادخواہی ایسی ہی مشکل ہو جائے گی جیسے غلام اپنے آقا سے یا مرید اپنے پیر سے انصاف کا تقاضا کرے“ [خطبہ ۹۳]۔

امام حسینؑ اور وہ مصلحین جنہوں نے قیام کیا

وہ تمام لوگ جنہوں نے بشریت کی خدمت کی ہے بشریت پر ایک حق رکھتے ہیں، یہ خدمت خواہ ازراہ علم ہو، صنعت و ہنر کے میدان میں ہو، یا اکتشاف اور اختراع ہو، فلسفہ حکمت، ادب و اخلاق، غرض کسی بھی راہ میں ہو ان میں سے کوئی بھی راہ حق کے شہداء کے برابر بشریت پر حق نہیں رکھتا، اسی وجہ سے بشریت کا رد عمل اور اظہار تشکر شہداء کے بارے میں دوسروں سے زیادہ ہے، تمام اجتماع بشر کے لئے عدل اور آزادی اتنے ہی اہم ہیں جتنا کہ تنفس کے لئے ہوا کی اہمیت ہے جسکے بغیر حیات انسانی کا دوام ممکن نہیں، پیغمبر اسلامؐ نے فرمایا:

[الملک یسقی مع الکفر ولا یسقی مع الظلم] ”یعنی ملک کفر کے ساتھ باقی رہ سکتا ہے لیکن ظلم کے ساتھ باقی نہیں رہ سکتا“

عالم اپنے علم میں، کشف کرنے والا اپنے اکتشاف میں، استاد اور تربیت دینے والا اپنے تعلیمات میں، حکیم اور فیلسوف اپنے حکمت اور فلسفہ میں، شہداء کے مقروض اور مہزون منت ہیں جبکہ شہداء اپنے کاموں میں کسی کے مہزون منت نہیں ہیں اسلئے کہ یہ شہداء ہی ہیں جنہوں نے دوسروں کو آزادی دلائی تاکہ وہ اپنے فکر و نبوغ اور ذکاوت کا اظہار کر سکیں، شہداء بشریت کے لئے شمع محفل کے مانند ہیں جو خود تو جل گئے مگر بشریت کی محفل

کو روشن کر گئے! (کسی شہید نے ایک شمع سے کہا کہ آج رات میں نے درود یو رکوزین کر دیا....)

﴿یا ایہا النبی انار سلناک شاہداً و مبشراً و نذیراً... و سر اجامیراً﴾ ”اے نبی!

یقیناً ہم نے ہی آپ کو گواہیاں دینے والا، خوشخبریاں سنانے والا، آگاہ کرنے والا بنا کر بھیجا ہے

اور اللہ کے حکم سے اس کی طرف بلانے والا اور روشن چراغ۔“ (احزاب ۴۵، ۴۶)

یہاں سراج سے تعبیر ظہور پیغمبرؐ کے زمانہ کے جامعہ کو بیان کرتی ہے، اگر لوگ راہ راست پر ہوں تو جامعہ تاریک نہیں رہتا اور پھر چراغ کی حاجت بھی نہیں رہتی۔

ایک ایسے حالات میں یزید خلیفہ بن گیا، یزید نے حاکم مدینہ کو لکھا:

[خذ حسیناً..... بالبیعة اخذاً شدیداً] ”یعنی امام حسینؑ سے سختی سے بیعت لی جائے۔“

بنابراین وہ بیعت کے سوا کسی اور چیز پر راضی نہیں تھا، اب امام حسینؑ کیلئے تین راستے تھے، جن میں سے آپؑ کو ایک کا انتخاب کرنا تھا، یا بیعت کریں اور تسلیم ہو جائیں، یا جیسا کہ بعض لوگ پیشنہاد کر رہے تھے، بیعت نہ کریں اور اگر لازم ہو (البتہ لازم بھی ہوتا) تو اپنے آپؑ کنارہ کشی اختیار کر لیں اور کسی درجہ یا کوہ کے دامن میں پناہ لے کر سرکش لوگوں کی طرح خوف و شجاعت کے درمیان مخلوط زندگی بسر کریں، تیسرا راستہ امامؑ کے لئے یہ تھا کہ یزید کے خلاف قیام کریں، یہاں تک کہ شہید ہو جائیں، ان تین راستوں میں سے پہلا راستہ بنی امیہ کے اعوان و انصار کی تجویز تھی، جیسے مروان، دوسرے راستے کی محمد حنفیہ اور ابن عباس نے تجویز دی تھی اور تیسرا راستہ وہ ہے جس کو خود آپؑ نے انتخاب فرمایا۔

اگر امام عالی مقام پہلی راہ کا انتخاب کر لیتے تو اس کا معنی یہ تھا کہ آپؑ اپنے دین اور آخرت دونوں کو یزید کی دنیا کیلئے فروخت کر دیتے اور مسلمانوں کے کام سے کچھ سروکار نہ رکھتے، جو بھی ہونا ہے سو ہو، یزید کے ساتھ

۱۔ [شہید اور شہادت کے صفحات میں بیان کیا گیا ہے کہ ہر شہادت اپنے بعد نورانیت کو جو بخشی ہے اور اس کو ہم نے ایک فرد کی حالت سے تشبیہ دی ہے کہ اچھے اعمال اور خود فراموشی اس شخص کے قلب میں صفا اور نورانیت ایجاد کرتی ہیں۔ یہ مطلب ایک اعلیٰ نمونہ ہے جس کے بارے میں بحث و گفتگو کی ضرورت ہے]

مصلحت کریں اور اپنی جان بچانے کے لئے یزید سے ڈر کر اس کی بیعت کر لیں یہ وہی بات ہے جسکے بارے میں آپؐ نے فرمایا:

[یابى الله ذلک لنا ورسوله والمؤمنون وحجور طابت وطهرت وانوف حمیة ونفوس ابیة] اس کام کی نہ خدا نے اجازت دی ہے، نہ دین خدا نے اور نہ ہی یہ ایمان کا تقاضا ہے وہ چھاتی جس سے دودھ پیا ہے اور وہ روح عالی جو سینہ میں رکھتے ہیں اس کام کی اجازت نہیں دیتے۔

لیکن دوسرا راستہ! یہ درست ہے کہ اس راستہ کو اگر اختیار کر لیتے تو بیعت نہ کرتے، لیکن موضوع بیعت فقط منفی پہلو نہ رکھتا تھا کہ بیعت نہ کریں بلکہ آپؐ اپنے لئے ایک مثبت ذمہ داری بھی معین کر چکے تھے، آپؐ نے فرمایا:

[ایہا الناس من رای سلطاناً جائراً مستحلاً لحُرْمِ الله.....] ان سب باتوں کے علاوہ کہاں امام حسینؑ کی بلند روح اور کہاں دشت و کوہ میں فرار کرنا۔

امامؑ جب مدینہ سے مکہ کی طرف جا رہے تھے تو آپؐ اس بات پر بھی راضی نہیں ہوئے کہ شاہراہ چھوڑ کر غیر معروف راستہ اختیار کریں، اپنے بعض ہمراہیوں کی تجویز پر آپؐ نے فرمایا:

[لا والله لا افارقه حتی یقضی الله ما هو قاض] ”خدا کی قسم میں اس راہ سے جدا نہیں ہوں گا“ یہاں تک کہ خدا جو چاہتا ہے، وہی ہو کر رہتا ہے۔“

یہ بھی فرمایا:

[لا اعطیکم بیدی اعطاء الذلیل ولا اقر فرار العبید] ”میں نہ ذلیل و خوار ہو کر کسی کو ہاتھ دینے کو تیار ہوں اور نہ غلام بن کر فرار کرنے کو۔“

آپؐ کے پدر بزرگوار فرماتے تھے:

[والله لو تظا هرت العرب علی قتالی لما ولیت عنها ولو امكنت الفرص من رقابها لسا رعت الیہا] ”خدا کی قسم اگر کل عرب والے ایک ہو کر مجھ سے جنگ کریں تو میں ان

سے روگردانی نہیں کروں گا اگر فرصت ملی تو میں ان کے تعاقب میں جلدی کروں گا۔“

تیسرا راستہ وہی ہے جو آپؐ نے خود انتخاب فرمایا۔

اجتماع میں شہید اور شہادت کی قدر و قیمت

ہم پہلے بتا چکے ہیں کہ ہر شہادت اجتماع میں ایک نورانیت کو جو بخشی ہے اور ہم نے اس کو تشبیہ دی تھی اس نورانیت سے جو کسی فرد کے قلب میں عمل خیر اور خود فراموشی سے پیدا ہوتی ہے جس قلب نے پاکیزگی پیدا کر لی اور ہدایت پالی اس سے تاریکی زائل ہو جاتی ہے اور اس کے لئے راہ زیادہ روشن ہو جاتی ہے یہ مفہوم شہید اور شہادت کے قدر و قیمت کے بارے میں بحث کے لئے اچھا اور عالی زمینہ ہے، خصوصاً قیام حسینیؑ کے دنیائے اسلام میں آثار کے نقطہ نظر سے، اور اس نظر سے بھی کہ اگر امامؑ نے شہادت ہی کے قصد سے حرکت کی تب بھی آپؐ ایک صحیح منطق رکھتے تھے، یہ جملہ [ان الله شاء ان یراک قتیلاً]ؑ اگر صحیح سند رکھتا ہے تو معنی اور مطلب کے لحاظ سے ایک درست بات ہے۔

منطق منفعت اور منطق حقیقت

منفعت پرستی کی منطق ایک منطق ہے اور حق پرستی اور اصلاح کی منطق دوسری منطق ہے! ابی عبد اللہ - کو عقلائے قوم حرکت سے منع کر رہے تھے ان سب کی نصیحتوں کا محور امام حسینؑ کی شخصی مصلحت، دنیوی زندگی، تن کی سلامتی اور فرزندوں کی حفاظت تھا، کہتے ہیں سب سے زیادہ جامع گفتگو ابن عباس کی تھی، اگر کسی جگہ پر تعجب کرنا ہو تو ہمیں ابن عباس کی منطق پر تعجب کرنا چاہئے ابن عباس کی منطق میں جو چیز نہیں ملتی وہ فکر اسلامی، ایثار اور خود فراموشی ہے اور جو چیز منطق حسینؑ میں نظر نہیں آتی وہ ذاتی مصالح اور منافع ہیں۔

۱۔ [حضرت علیؑ نے سرزمین کربلا کے بارے میں فرمایا: مُناخ رکابٍ ومصارع عشاق] اور اس کی خاک کے بارے میں فرمایا: [واها لک ایته التریة لیحشرنک منک اقوام یدخلون الجنة بغیر حساب] ”تجھ پر آفرین ہے اے خاک کہ تیرے اندر سے ایک ایسی قوم محشر ہوگی جو حساب کے بغیر بہشت میں جائے گی“

۲۔ [فروغی کے نقل کے مطابق ہر برٹ اسپنسر (herbert Spencer) نے کہا: ”نیک لوگوں کی“

منطق حسینؑ وہی ہے جو آپؐ نے فرمایا:

[خط الموت علی ولد آدم.....] آپؐ نے اپنی منطق کا اظہار رُریاحی کے جواب میں فرمایا: [افبالموت تخوفنی] ”کیا مجھے موت سے ڈراتے ہو؟“ اس کے بعد وہ چند معروف مشہور اشعار پڑھے: سامضی و ما بال موت عار علی الفتی.....

مقدس ہدف اور حسّ تعالیٰ، حسّ تقدس

کلمہ شہید اور کلمہ شہادت ان معمول کے رائج کلمات میں سے ہیں جو ہم فقط کچھ افراد کے لئے استعمال کرتے ہیں، ہر قتل ہونے والا اور ہر مرنے والا شہید نہیں ہے، ہر روز سینکڑوں آدمی مارے جاتے ہیں ہزاروں انسان مر جاتے ہیں ہم ان کو شہید نہیں کہتے کلمہ شہید کو ایک بلند وبالا، پاک و پاکیزہ اور نورانی دائرہ نے اپنے احاطہ میں لیا ہوا ہے شہید اس کو کہتے ہیں جو ایک مقدس راہ اور مقدس ہدف کی خاطر اپنی جان دے شہید کی تین خصوصیات ہیں:

(۱) وہ ایک مقدس ہدف کی راہ میں قتل ہو جاتا ہے۔

(۲) اسے جاودانی اور پائندگی مل جاتی ہے۔

(۳) تیسری چیز وہ ہے جس کو ہم نے پہلے بھی بیان کیا تھا کہ شہید ایک پاک اور محیط جامعہ عطا کرتا ہے۔

ہم نے یہاں پر کہا ”مقدس راہ میں“، یہ نہیں کہا ”بزرگ راہ میں“، چونکہ ممکن ہے مقصد بزرگ اور با اہمیت ہو لیکن مقدس نہ ہو، اسکندر کہ جس نے دنیا کو اپنے قبضہ میں لینے کی آرزو کا تعاقب کیا، اصطلاحاً ہدف تو عظیم تھا لیکن مقدس نہیں تھا بلکہ عالی اور بلند وبالا بھی نہ تھا اور جو بھی اس راہ میں مارا جاتا ہے وہ بشری نظروں میں محترم اور مقدس نہیں ہوتا اس نے اپنی خود پرستی کے دائرے کو توسیع دی تھی، ایسا شخص اگر تمام آسمانی گزروں کو بھی

بلند ترین آرزویتہ ہوتی ہے کہ وہ آدم سازی میں شرکت کریں یعنی مصلح ہوں، ہمارے پیغمبر اسلام ﷺ نے فرمایا: [بعثت لائمّم مکارم الاخلاق] خداوند عالم نے ان کے بارے میں فرمایا:

﴿عزیز علیہ ماعتّم﴾ ”ان پر تمہاری ہر مصیبت شاق ہوتی ہے“ (توبہ ۱۲۸)

۱۔ [شہید وہ ہے جس نے اپنے خون کو قدر اور ابدیت بخشی اور اسے جاودان بنایا جو شخص اپنے مال کو نیک

تسخیر کر لے، تب بھی اس کا یہ عمل اس کے لئے کوئی تقدس اور احترام کا پہلو پیدا نہیں کرتا عمل اس وقت مقدس ہوتا ہے جب وہ خود پرستی سے ہٹ کر کسی ہدف کا حامل ہو۔ فقط مکلف ہونے کے ناطے اور اپنا وظیفہ سمجھ کر اسے انجام دیا جائے، خصوصاً وہ تکالیف جو نوع بشریت اور اجتماع کے لئے ہوں [المقتول دون عیالہ و مالہ] ”جو قتل ہوا ہو لیکن نہ اپنے عیال کے لئے اور نہ ہی مال و دولت کی خاطر“ وہ شہید ہے کیونکہ اس نے یہ کام وظیفہ، شرافت، تکلیف و جدان اور دیانت کی خاطر انجام دیا ہے نہ کہ مادی منفعت حاصل کرنے کے لئے چنانچہ اگر کوئی انسان عدل اور آزادی یا توحید اور ایمان کے لئے قتل ہو جائے تو اس کی پاکی اور پارسائی کے بہت بلند درجات ہیں۔



خدمت اور کار خیر میں خرچ کرتا ہے وہ اس مال کو جاوداگی اور ارزش بخشتا ہے جو شخص اپنے علمی آثار اور اپنی فکر چھوڑ کر جاتا ہے وہ اپنی فکر کو ابدیت بخشتا ہے، اسی طرح جس شخص نے صنعتی یا فنی آثار چھوڑے ہوں اس نے اپنے ہنر کو اور جس شخص نے اپنے فرزند یا دوسروں کو تربیت دی ہے اس نے اپنے عمل کو ارزش اور ابدیت عطا کی ہے شہید اپنے خون سے ارزش اور ابدیت بخشتا ہے شہید اور دوسروں کے درمیان یہ فرق ہے کہ شہید پاکباز ہوتے ہیں ”اور سو داؤ بی اچھا ہوتا ہے جس میں سب کچھ یکجا ہو جائے“ عالم یا مفتق (اتفاق کرنے والا) معلم یا مربی (تربیت دینے والا) یا ہنرمندان سب کے پاس جو کچھ ہے وہ اس کے ایک حصہ کو ارزش اور ابدیت بخشتے ہیں ہم اس سے قبل یہ بتا چکے ہیں کہ عالم، مربی، صنعتگر، فیلسوف، مفتق، سب کے سب شہدا کے مقروض ہیں، لیکن شہداء کسی کے مقروض نہیں، شہید کا خون زمین پر گرنے نہیں پاتا کہ ہزار گنا ہو جاتا ہے یہ خون دوسروں سے منتقل ہو جاتا اور ان کی رگ و پے میں ہمیشہ کے لئے دوڑنے لگتا ہے خون شہید کی ابدیت یا جاودانی کا مطلب یہی ہے شہداء حماسہ آفرین ہوتے ہیں، یہی اسکا مطلب ہے اسی وجہ سے ہمارے بزرگوار اور پیشوایان شہادت کی آرزو کرتے تھے اسی وجہ سے اسلام ہر زمانہ میں شہید کا محتاج ہے]

۱۔ [یہاں پر اس بات کی تحقیق ہونی چاہئے کہ قداس کا اصلی ملاک (معیار) کیا ہے؟ خود پرستی کیوں پلید ہے اور دوسروں کی خدمت کیلئے، انجام وظیفہ کے لئے اور مسؤلیت یا خدا کی رضایت کے لئے عمل کیوں مقدس ہے؟ آیا ملاک، مادیت اور مادہ سے خالی ہونا ہے؟ آیا ملاک، وجود و عدم ہے؟ آیا ملاک، حرکت اور توقف ہے؟ آیا ملاک، جہان کے اہداف سے ہم آہنگی اور دنیا کی تکالیف کی طرف حرکت ہے؟ آیا تقدس کی علت جیسا کہ متن میں ذکر ہوا، ابدی ہو جانا، جاوداگی اور مرگ سے نجات ہیں؟]

تعالیٰ اور تقدس کی جس بشر میں ایک محکم اور استوار احس ہے اس کا سرچشمہ بشر کی روح کی گہرائی میں جاگزیں ہوتا ہے مثلاً جس حقیقت خواہی (علم) نیکی خواہی (اخلاق) زیبائی خواہی (جمال) اور خودیہ وجود، بشر کے معماؤں میں سے ایک ہے کہ انسان محسوس اور ملموس منافع کے ماوراء کچھ امور کے سامنے ایک قسم کی تعظیم و تکریم اور خضوع کرتا نظر آتا ہے، لہذا ہر جھکاؤ اور طلب جو انسان کے اندر سے ظہور کرتی ہے، ایک محتاج عینی کی حکایت کرتی ہے اسکی جوانہما مشاہدے میں آتی ہے بدن نہیں ہے بلکہ وہ ایک مستقل وجود ہے جو روح انسان میں ہے۔

بشر کے مقدسات کا سلسلہ ذات احدیت پر منتہی ہوتا ہے خداوند عالم قدوس ہے مطلقاً تمام نقصانات سے منزہ ہے ﴿هُوَ اللَّهُ الَّذِي لَا إِلَهَ إِلَّا هُوَ الْمَلِكُ الْقُدُّوسُ﴾ ”وہ اللہ ہے جس کے سوائے کوئی اللہ نہیں وہ بادشاہ ہے بڑا پاکیزہ صفت ہے“ (احزاب ۲۳) لہذا بشر کے لئے مقدس ترین عمل شرک اور بت پرستی سے جنگ ہے۔

مقدس تحریکیں

مقدس قیام اور تحریکیں انبیائے عظام سے شروع ہوئی ہیں، قرآن کریم کے سورہ شعراء میں انبیاء کے مقدس جہاد کا خلاصہ بیان ہوا ہے حضرت موسیٰ، ابراہیم، نوح، ہود، لوط، صالح، شعیبؑ اور خاتم الانبیاء ﷺ کی داستانوں کا ذکر کرتے ہوئے ارشاد ہوا ہے کہ ان سب نے بت پرستی، ظلم و ستم، جہل، تعصب، تقلید، اسراف، تبذیر، زمین پر فساد، فحشاء اور موبہوم اجتماعی امتیازات سے مبارزہ کیا، بشر کے مقدسات بھی ان چیزوں سے تجاوز نہیں کرتے۔

امام حسینؑ اسی راہ پر چلے جس راہ پر تمام انبیاء چلے تھے لیکن امام حسینؑ کے لئے ایک ایسی صورت پیش آئی جو دوسروں کو پیش نہیں آئی تھی۔ یہ اعتراض کہ امام حسینؑ نے کیوں فداکاری کی اور کیوں تسلیم نہیں ہوئے؟ اور کیوں اپنی جان کی حفاظت نہیں کی؟ درحقیقت تمام انبیاء اور اولیاء پر اعتراض ہے، دین کی بنیاد خود فراموشی اور فداکاری میں ہے دین کی منطق ایثار ہے:

﴿وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ﴾ ”دوسروں کو اپنے نفس پر مقدم کرتے ہیں چاہے خود انھیں کتنی ہی ضرورت کیوں نہ ہو“ (حشر ۹) ﴿وَيُطْعَمُونَ الطَّعَامَ عَلَىٰ حَبِّهِ مَسْكَنًا وَيَتِيمًا وَاسِيرًا﴾ ”یہ اس کی محبت میں مسکین یتیم اور اسیر کو کھانا کھلاتے ہیں“ (انسان ۸) [من أصبح ولم يهتم بأمور المسلمين فليس بمسلم] ”اگر کوئی مسلمان صبح کرے اور مسلمانوں کے بارے میں کوئی اہتمام نہ کرے وہ مسلمان نہیں۔“

اپنی جان، ماں، باپ، فرزند، بیوی، رشتہ دار، خاندان، سرمایہ، نوکری، پیشہ اور گھران سب سے تعلق ایک انسان کیلئے طبعی بات ہے بلکہ ان میں سے اکثر ہر حیوان کے لئے بھی طبعی ہیں، دین آیا ہے تاکہ انسان کو عالی امور کا شفیق بنائے اور عالی تر درس دے:

﴿قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِنُ تَرْضَوْنَهَا حَبِيبُكُمْ مِنَ اللَّهِ وَرَسُولِهِ وَجِهَادٌ فِي سَبِيلِهِ فَتَرَبَّصُوا حَتَّىٰ يَأْتِيَ اللَّهُ بِأَمْرِهِ وَاللَّهُ لَا يَهْدِي الْقَوْمَ الْفَاسِقِينَ﴾ ”پیغمبر آپ کہہ دیجئے کہ اگر تمہارے باپ دادا، اولاد، برادران، ازواج، خاندان و قبیلہ اور وہ اموال جنہیں تم نے جمع کیا ہے اور وہ تجارت جس کے خسارہ کی طرف سے فکر مند رہتے ہو اور وہ مکانات جنہیں پسند کرتے ہو، تمہاری نگاہ میں اللہ اس کے رسول اور راہ خدا میں جہاد سے زیادہ محبوب ہیں تو وقت کا انتظار کرو یہاں تک کہ امر الہی آجائے اور اللہ فاسق قوم کی ہدایت نہیں کرتا ہے۔“ (توبہ ۲۴)

تحریک حسینی میں ایک قوی ادراک کا وجود

ہم یہ کہہ سکتے ہیں کہ ایک نہضت کے مقدس، محترم اور متعالیٰ ہونے اور لوگوں کے افکار و عقول میں روحانی سیادت پیدا کرنے کیلئے چند چیزیں ہوتی ہیں۔

پہلا مرحلہ یہ ہے کہ اس کے اہداف و مقاصد پاک اور طاہر ہوں۔ ہدف و مقصد شخصی اغراض، مادی منافع، اپنی

آرزوؤں کا حصول، حرص و طمع، جاہ طلبی، شہوت رانی، خود خواہی، خود پرستی، تعصب، قومیت اور بے مورد غیرت نہ ہو، نہضت خدا، امر خدا، توحید، عدل و انصاف، آزادی اور مظلوم کی حمایت اور ضعیف کے دفاع کے لئے ہو:

﴿ان فرعون علی فی الارض وجعل اهلها شیعیاً یستضعف طائفة منهم﴾ ”فرعون نے روئے زمین پر سرکشی اختیار کی اور اس کے باشندوں کو گروہوں میں تقسیم کر دیا ان میں سے ایک گروہ کو کمزور بنا کر ذلیل کرتا تھا“ (قصص ۴)

مقدس نہضت دلوں کو لرزادیتا ہے، یہ نہضت ایک ایسی سوزش ہے جو انسانی ضمیر اور وجدان میں پیدا ہوتا ہے، جامعہ انسانیت کی خاطر ہوتا ہے، اجتماع بشری کے کچھ مقدس اصول ہیں یہاں پر اصولوں کا اجتماع پہلو ہوتا ہے نہ کہ انفرادی پہلو۔ انسانیت کے یہ وہ عالی اصول ہیں کہ انسانی زندگی انہی پر قائم ہے اور انسانی زندگی کی روح یہی اصول ہیں، زندگی کے لئے روح ہے جو زندگی کے وسائل سے بلند و بالا تر ہے، زندگی کے وسیلوں میں سے اگر ایک وسیلہ موجود نہ ہو تو بشر دوسرے وسائل کے ذریعے زندگی بسر کر سکتا ہے لیکن اگر عدالت، حق اور آزادی کے مقدس کلمات بشریت کی کتاب سے محو ہو جائیں تو یہ ایسا ہے جیسے ”ہوا“ کو فضا سے محو کر دیا جائے اس فضا میں اگر چراغ نہ ہو، فرش نہ ہو، لاؤڈ سپیکر نہ ہو، چادر نہ ہو، پکھانہ ہو ان کے نہ ہونے اور ”ہوا“ کے نہ ہونے میں فرق ہے۔

ان نہضتوں کے مقدس، متعالی اور محترم ہونے کی دوسری علت یہ ہے کہ انہوہ ظلمت مابوسی اور مطلق ناامیدی کے درمیان ایسے موقعوں پر کہ جب آسمان بشریت پر کوئی ستارہ نظر نہ آئے اس وقت یہ نہضتیں بجلی کی طرح چمکتی ہیں اور حقانیت کی مشعل راہ کے مثل نمودار ہو کر آدمیوں کی راہ نمائی کرتی ہیں یہ نہضتیں سکون کے درمیان ایک حرکت اور موت کے سکوت و سنائے میں ایک چیخ ہیں، یہ تاریکی میں بجلی کے مانند اور کثیر کے درمیان قلیل ہیں:

۱۔ [دوسرے الفاظ میں خود پرستی اور منفعت پرستی سے ہٹ کر خود کو جامعہ کے مصالح پر فدا کر دیں حق و عدالت پر فدا ہو جائیں، حق و عدالت میں تبدیل ہو کر اس کا پیکر بن جائیں اور حق و عدالت کی طرح مقدس ہو جائیں]

﴿کم من فئة قليلة غلبت فئة كثيرة باذن الله﴾ ”اکثر چھوٹے چھوٹے گروہ بڑی بڑی جماعتوں پر حکم خدا سے غالب آ جاتے ہیں۔“ (بقرہ ۲۴۹)

یہی وجہ ہے کہ یہ نہضتیں خود پرست عقلاء کو صائب نظر نہیں آتیں، یہ نہضتیں ایک ایسے بادل کی طرح ہیں جو صحراؤں میں پیاسوں پر برستے ہیں، اس محبوب کی طرح ہے جو پہلے سے بتائے بغیر عاشق کی افسردہ حالت میں خود کو اس تک پہنچا دیتا ہے۔

[و بریدیاتی بوصل حبیب و حبیب یاتی بلامیعاد]

”اور وہ قاصد جو دوست کے وصال کی خبر لا رہا ہے، اور وہ دوست جو وعدہ کیے بغیر ہی پہنچ جاتا ہے۔“

ان نہضتوں کے مقدس اور محترم ہونے کی تیسری علت یہ ہے کہ یہ ایک قوی ادراک اور ایک مؤثر بصیرت ساتھ لئے ہوئے ہوتی ہیں جو پردہ کے پیچھے سے ظواہر کو دیکھ سکتی ہیں، دوسرے الفاظ میں یہ چشم بصیرت سے خام اینٹ میں اس چیز کو دیکھ لیتی ہیں جو دوسروں کو آئینہ میں بھی نظر نہیں آتی، جس طرح گزشتہ دو علتوں کے بیان میں ہم نے ان آیات قرآنی سے استنباط کیا آئی:

﴿من انصاری الی الله﴾ ”کون ہے جو خدا کی راہ میں میرا مددگار ہو“ (آل عمران ۵۲) اور آئیہ سراج منیر (احزاب ۴۶) اور آئیہ ﴿یستضعف طائفة﴾ (قصص ۴) اسی طرح اس علت میں بھی کہ مقدس نہضتوں میں ایک قوی احساس اور بصیرت موجود ہے، قرآن سے استنباط ہوتا ہے، یہ ایک چیز کو محسوس کر لیتے ہیں جو دوسرے نہیں کر پاتے، یہ ایک چیز کو دیکھ لیتے ہیں جو دوسروں کو نظر نہیں آتی، یہاں بھی قرآن سے استنباط ہوتا ہے جیسے آئیہ: ﴿ولقد آتینا ابراہیم رشده﴾ ”اور ہم نے ابراہیمؑ کو اس سے پہلے ہی رشد عطا کر دی تھی“ (الانبیاء ۵۱) اور آئیہ: ﴿نحن نقص علیک نبأهم بالحق انهم فتية آمنوا بربهم وزدناهم هدی﴾ ”ہم آپ کو ان کے واقعات بالکل سچے سچے بتا رہے ہیں یہ چند جوان تھے جو اپنے پروردگار پر ایمان لائے تھے اور ہم نے ان کی ہدایت میں اضافہ کر دیا تھا“ (کہف ۱۳)

(کلمہ رشد عربی میں بڑھنے اور پھولنے کے معنی میں نہیں ہے جیسا کہ فارسی میں استعمال ہوتا ہے بلکہ اس کے معنی وہی ہیں جو فقہ میں ہے مثلاً کہتے ہیں ”عاقِل بالغ اور رشید ہونا چاہئے“ دوسری آیت میں کلمہ ﴿وَدَنَاهُمْ هُدًى﴾ بھی اسی رشد کے معنی میں ہے) سید جمال الدین افغانی کی نہضت اس لحاظ سے مقدس ہے کہ یہ اپنے زمانہ سے زیادہ بصیرت رکھتے تھے یہ سید جمال کے ان خطوط سے پتہ چلتا ہے جو انھوں نے علماء کے نام لکھے ہیں۔ البتہ ان نہضتوں کے مقدس ہونے کے اور بھی پہلو موجود ہیں، جیسے فوج اور قوت کا برابر نہ ہونا، ظاہری اور مادی لحاظ سے لیس نہ ہونا جیسا کہ حضرت موسیٰؑ حضرت ابراہیمؑ اور حضرت محمدؐ نے کیا تھا۔ قیام کیے اور اسی طرح حضرت امام حسینؑ نے بھی (اس پہلو کی دوسری علت کی طرف برگشت ہے)۔

نہضت امام حسینؑ میں ایک قوی ادراک موجود تھا اور وہ یہ تھا کہ بنی امیہ کا پس پردہ اسلام کے خلاف جاری عمل جسے ظاہر بین لوگ نہیں دیکھ رہے تھے، وہ نہضت حسینیؑ کے شرکاء کو نظر آ رہا تھا، ابوسفیان نے حضرت عثمانؓ کے گھر میں کہا تھا:

[یابنی امیہ اتلقفوها تلقف الکرة اما الذی یحلف به ابوسفیان لاجنة ولانار وما زلت ارجوها لکم ولتصیرن الی ابنائکم وراثۃ] ”اے بنو امیہ! ملک ہے اور سلطنت ہے حق، معنویت، جنت جہنم یہ سب جھوٹ ہے اس گیند کو اپنے میدان سے خارج نہ ہونے دو ایک دوسرے کو پاس دیتے رہو اور اس کو اپنے بیٹوں کیلئے موروثی قرار دے دو۔“

یزید کی ولیعهدی کا موضوع اور اسکے لئے لوگوں سے بیعت لینا، ان سب میں مقدم امام حسینؑ سے بیعت لینا ابوسفیان کی خطرناک حربی فکر کو جامہ عمل پہنانے کے لئے تھا اور یہ بھی اپنی جگہ پر ایک اصول تھا۔

لیکن ظاہر بین آنکھیں، تظاہر سے فریب کھانے والے اور ہر چیز کو ظاہر پر حمل کرنے والے لوگ ان امور پر کوئی توجہ نہیں رکھتے تھے اور یہ جو امام حسینؑ نے فرمایا: [وعلی الاسلام السلام اذ قد بلیت الامۃ براع مثل یزید] ایک حقیقت تھی جسے امام حسینؑ درک کر رہے تھے، دوسرے لوگوں نے اس حقیقت کو درک نہیں کیا

امام حسینؑ دیکھ رہے تھے کہ یزید کی خلافت درحقیقت ابوسفیان کے دیے ہوئے اصول ”خلافت اپنے بیٹوں کیلئے موروثی بناؤ“ کو عملی جامہ پہنانا ہے آپؑ جان رہے تھے کہ اس صورتحال میں اگر خاموشی اختیار کر لیں گے تو یہ ایک سنت بن جائیگی اور کچھ احادیث بھی جعل ہو جائیں گی کہ خلافت ابوسفیان کے خاندان میں ہونا چاہئے، امام حسینؑ یہود و نصاریٰ، مجوسی، عرب کے مشرکین یا مرتد لوگوں کے ہاتھوں نہیں مارے گئے، مسلمانوں بلکہ اپنے پدر بزرگوار کے دوستوں کے ہاتھوں شہید ہوئے، حتیٰ کہ شامیوں کے ہاتھوں بھی شہید نہیں ہوئے، کوفیوں کے ہاتھوں شہید ہوئے، البتہ کوئی مرعوب تھے، تمام لوگ رؤسا کے تابع دار تھے اور رؤسا رشوت خور تھے [امارؤ ساؤہم فقد اعد عظمت رشوتہم وملئت غرائرہم] ”ان کے رؤسا کی جھولیاں بھر چکی تھی اور وہ بڑے بڑے بینک دریافت کر چکے تھے“ درہم و دینار ان کے راستوں میں بکھیر دیئے گئے تھے، لیکن عمدہ چیز یہ ہے کہ عام لوگوں کی درک ضعیف تھی اور وہ جلد بھلا دینے والے تھے جیسا کہ ہم آگے اس کی وضاحت کریں گے۔

اس سے پہلے ہم ذکر کر چکے ہیں کہ امام حسینؑ کی شہادت کی علتوں میں سے اہم ترین علت اسی طرح لوگوں کے بنی امیہ کا گرویدہ ہو جانے کی اہم ترین علت لوگوں کی جہالت تھی، دوسری طرف ہم یہ بھی جانتے ہیں کہ امام حسینؑ شخص یزید سے جنگ نہیں کر رہے تھے آپؑ کی شخصیت اس سے کہیں بلند و بالا تھی کہ آپؑ کا ہدف کوئی شخص یا فرد ہو، آپؑ کا ہدف اصولی اور کلی تھا حقیقت میں امام حسینؑ ظلم اور جہل سے مبارزہ کر رہے تھے چنانچہ زیارت میں ہمیں تلقین اور تعلیم دی گئی ہے کہ اس مقابلہ کا ہدف مقصد جہل و گمراہی کا خاتمہ اور قلع قمع کرنا ہے زیارت اربعین میں ہے:

[وبذل مہجته فیک لیستنقد عبادک من الجہالة و حیرۃ الضلالة] (اور تیری راہ

میں اپنا خون بہایا تا کہ تیرے بندوں کو جہالت اور گمراہی کی حیرانی سے باہر نکال لیں)۔

اب ہم اس بات کی توضیح دیں گے کہ لوگوں کی جہالت سے مراد یہ نہیں ہے کہ وہ لکھ پڑھ نہیں سکتے تھے یا کچھ پڑھانے نہیں تھا، اس لئے ایسے عمل کے مرتکب ہوئے، اور اگر کچھ پڑھے لکھے ہوتے، کچھ تعلیم یافتہ ہوتے تو

ایسا نہ کرتے نہیں، ایسا نہیں ہے، دین کی اصطلاح میں جہالت کو زیادہ تر عقل کے مقابلے میں استعمال کیا جاتا ہے اور اس سے مراد عقلی تنبہ ہے کہ لوگ عقلی بیداری رکھتے ہوں (دوسرے لفظوں میں مشاہدے میں آنیوالی واقعات کا تجزیہ و تحلیل اور کلیات کو جزئیات پر تطبیق کرنے کی قوت رکھتے ہوں، اسکا ان پڑھا اور پڑھا لکھا ہونے سے چنداں ربط نہیں ہے، علم، کلیات کو حفظ اور ضبط کر لینے کی قوت ہے اور عقل سے مراد تحلیل کرنے کی قوت ہے) بالفاظ دیگر امام حسین - لوگوں کی فراموشکاری سے شہید ہوئے کیونکہ لوگ اگر اپنی پچاس ساٹھ سالہ تاریخ کو مد نظر رکھتے اور ان میں اگر عبرت پکڑنے اور نتیجہ اخذ کرنے کی قوت بیدار ہوتی اور یہ تعبیر سید الشہداء: [ارجعوا الی عقولکم] اگر اپنے گزشتہ پچاس، ساٹھ سالہ تجربہ پر غور کر کے عقل سے کام لیتے، ابوسفیان، معاویہ اور کوفہ میں زیادتی جنایات اور خاندان بنو امیہ کے جرائم کو اگر نہ بھلاتے، ذاتی منفعت کے لئے معاویہ کے ظاہری دین کا دم بھرنے سے اگر فریب نہ کھاتے اور اس کی گہرائی میں جا کر غور کرتے اور یہ حساب کرتے کہ آیا دین و دنیا کے لئے حسینؑ بہتر ہیں یا زید و معاویہ اور عبید اللہ، تو ہرگز اس طرح کے واقعے رونما نہ ہوتے پس درحقیقت اس واقعہ کی اصل علت یہ تھی کہ لوگ جو نسبتاً اسلام کے معتقد تھے انہوں نے خاندان رسالت کے ساتھ یہ رویہ رکھا تھا درحالیہ سب قربت الی اللہ کفار سے جنگ میں شرکت کیلئے حاضر تھے یہاں فقط اور فقط لوگوں کی فراموش کاری تھی اور وہ مکر و فریب سے دھوکا کھا گئے تھے یعنی اُن میں اتنی سکت نہ تھی کہ وہ پشت پردہ نفاق کو دیکھ لیتے وہ شعائر اسلامی کے ظاہر کو محفوظ دیکھ رہے تھے لیکن اصول اور معانی کے درمیان سے رخصت ہو جانے کی طرف انکی توجہ نہ تھی البتہ جیسا کہ پہلے عرض کر چکا کہ اس حادثہ میں رعب، خوف و ہراس اور درندگی ایک طرف اور رؤساء کے اخلاق کی تباہی، اُنکی رشوت خوری، اُنکی طمع اور چھوٹے لوگوں کی قبیلہ کے رؤسا کی اندھی اطاعت (عرب قبیلوں کی خو کے مطابق) دوسری طرف اس حادثہ کے وقوع کے مہم عوامل میں سے ہے۔ یہ حادثہ سو فیصد ایک اسلامی حادثہ ہے اُس دشمن کے قول کے مطابق امام حسینؑ کو اپنے نانا کی تلوار سے مارا گیا اس کی علت لوگوں کی جہالت و ظاہر بینی اور حفظ ظواہر و شعائر سے فریب کھانا تھا۔ اس حادثہ کے جملہ عوامل میں سے ایک جبکہ اس میں زیادہ دخل تھا وہ اس کے محرکین میں سے ایسے لوگوں کا ایک گروہ

تھا جو فطرتاً جنایت کا رتھے ”عقائد“ کے بقول:

[المسحاء المشوہین اُولیک الذین تمتلی صدورهم بالحق قد علی ابناء آدم ولا سیمامن کان منهم علی سواء الخلق وحسن الاحدوثة فاذا بهم یفرغون حقدہم لعدائہ وان لم ینتفعوا باجر او غیمۃ] ”یہ مسخ شدہ بد شکل لوگ ہیں ان کے سینوں میں فرزند ان آدم خصوصاً خوش اخلاق اور نیک آثار کے حامل لوگوں کے لئے کینہ بھرا ہوا ہے اسی وجہ سے انہوں نے اپنے تمام کینوں کو دشمنی میں ان کے سر پر پھینک دیا اگرچہ اس کام سے ان کو کوئی پاداش یا غنیمت نصیب نہیں ہوئی۔“

امام حسینؑ کی شہادت میں داخل عوامل کا خلاصہ

ہم یہاں پر تاریخی بحث کے اعتبار سے اس طرح سے عناوین مرتب کر سکتے ہیں کہ امام حسین - کوکن لوگوں نے اور کس لئے شہید کر دیا؟ اسی طرح کن لوگوں نے اور کس لئے آپؑ کی مدد کی؟ جہاں تک اس بات کا تعلق ہے کہ کن لوگوں نے شہید کیا یا کن لوگوں نے مدد کی تو وہ معلوم ہے، مگر یہ بات کہ کن چیزوں نے شہید کیا یا مدد کی اس کا جواب یہ ہے کہ امام حسینؑ کو ”رے“ کی حکومت کی لالچ نے، مال کی طمع نے (خولی نے کہا جنتک بغنا الدھر)، رؤساء کے رشوت لینے نے (امارؤ ساؤہم فقد اعظمت رشوتہم وملئت غرائرہم) بددلی نے، عام لوگوں کی مرعوبیت نے، یزید کی محبت کی طرف میل نے (ابن زیاد چاہتا تھا کہ یزید کے دل میں اس کے باپ سے جو کدورت ہے کہ اس کے باپ نے یزید کی ولی عہدی پر تعلق کیا تھا اس کی تلافی کرے)، ذاتی خباثت نے (جیسے شمر) اور مستی، غرور، تکبر، بدنیتی اور یزید کے اوتچھے پن نے اور ان سب سے بالاتر عام لوگ جو مسلمان تھے، معتقد تھے، لیکن فراموش کار تھے، جنہوں نے اپنی ساٹھ (۶۰) سالہ تاریخ پلٹ کر نہیں دیکھی تھی، جو گزر چکے تھے ان کو فراموش کر دیا تھا اور ظاہری کاموں سے فریب کھا گئے تھے ان سب نے حسینؑ کو شہید کیا۔ کن چیزوں نے امامؑ کا ساتھ دیا؟ ایمان نے، ساٹھ سالہ تاریخ پر توجہ نے، (جیسا کہ زہیر اور امثال زہیر کے کلمات سے معلوم ہوتا ہے)، جوانمردی اور

مردانگی کی جس نے، غیب پر ایمان نے اور ان ہی جیسی دوسری صفات نے آپؐ کی مدد کی۔

ایک نہضت کے تقدس کے علل

گزشتہ مطالب سے مربوط رہتے ہوئے اب ہم یہ جاننے کی کوشش کریں گے کہ وہ کیا چیزیں ہیں جس کے سبب ایک قیام مقدس، پاک، عظیم اور لائق احترام ہو جاتا ہے تاکہ پھر وہ دوسری تحریکوں کے لئے ملامک، مایہ، اصول اور معیار بن جائے، مقدس ہونے کے معنی یہ ہے کہ لوگ اسکی طرف ایسی نظر سے دیکھتے ہیں جس طرح مافوق مادی اور مافوق طبعی چیزوں کی طرف نگاہ کرتے ہیں، پھر یہ اس حد تک عظیم اور محترم ہو جاتا ہے کہ کسی بھی نہضت کا اس کے مقابل قیاس نہیں ہوتا، زیادہ سے زیادہ اُس سے تشبیہ دی جاتی ہے اور وہ پیروی کے قابل ہوتی ہے۔

تقریباً چودہ سو سال گزر جانے کے بعد بھی اس نہضت کی قداست اور خارق العادہ اہمیت ہونے کی تین وجوہات ہو سکتی ہیں:

۱۔ اس نہضت کا ہدف قداسیتِ تعالیٰ اور عظمت ہے، یعنی جو ہدف ہے وہ حقیقت ہے نہ کہ ذاتی منفعت یہاں فداکاری ہے اور منفعت کی قربانی ہے حقیقت کیلئے اور خدا کی راہ میں، ظاہر ہے اگر کوئی اسلئے قیام کرے کہ پانی اور روٹی ملے کسی مقام اور منصب پر پہنچ سکے، مال و دولت یا قدرت حاصل ہو جائے بقول حنظلہ بادیشی اگر قیام کرے سردار ہونے کے لئے یا نیشنلسٹ (Nationslist) یعنی ملّی اور وطنی تعصب کے لئے ہو، تو ایسے قیام مقدس نہیں ہوتے بلکہ ایسے قیام میں تو دوسروں کو وسیلہ بنایا جاتا ہے لہذا قیام کرنے والا محکوم بھی ہو جاتا ہے خواہ نتائج موافقت میں ہوں یا شکست ہو، ایسا قیام کسی معاملہ یا تجارت کی طرح ہوتا ہے کہ کبھی اس میں نفع ہوتا ہے تو کبھی نقصان یہ نفع و نقصان کسی

اہمیت کا حامل نہیں ہے اس طرح کا قیام منافع کی خاطر ایک شخص کا دوسرے شخص کے ساتھ مقابلہ و مبارزہ ہوتا ہے اسی دلیل کے تحت ایسے قیام بے وقعت ہیں امام حسینؑ کا اپنے پدر بزرگوار کی پیروی کرتے ہوئے یہ فرمانا:

[اللهم انک تعلم انه لم یکن ما کان منّا منّا فاسّة فی سلطان] درحقیقت اپنی آرزو اور اپنے درد دل کا بیان ہے۔

لیکن اگر قیام و مبارزہ، دُفتر کے درمیان شخصی نوعیت کا نہ ہو، منافع کے خاطر نہ ہو بلکہ ایک قسم کے عقیدہ، ظلم، فساد، شرک اور بت پرستی پر مبنی حکومت کے خلاف ہو، بشریت کو اجتماعی غلامی سے نجات دلانے اور خطرناک اعتقاد سے بچانے کے لئے ہو بالآخر بشریت کو عفریت جہل و ضلالت، ظلم و استبداد اور استحصال سے نجات دلانے کے لئے ہو (وبذل مہجته فیک لیستنقد عبادک من الجهالة وحیرة الضلالة) خدا کے حکم کی تعمیل اور رضائے حق کی تحصیل کے لئے ہو (ان صلاتی ونسکی ومحیای ومماتی للہ رب العالمین)، ایثار اور فداکاری کی بنیاد پر ہو، خلاصہ کلام یہ ہے کہ اگر یہ مبارزہ خالصتاً اللہ کی خوشنودی کیلئے ہو اور کوئی بھی منفعت آڑ لے نہ آئے بلکہ منفعت کو حقیقت کی خاطر خطرے میں ڈال دے، ایسا مبارزہ درحقیقت بشری روح حقیقت کی خاطر خطرے میں ڈال دے، ایسا مبارزہ درحقیقت بشری روح حقیقت پرستی کا ایک جلوہ ہے اور خود پرستی کی ضد میں ہے یہ مبارزہ انسی اعلم ما لا تعلمون کا مصداق ہے جو طبیعتاً تقدس اور عظمت پیدا کرتا ہے، ایسا مبارزہ حدیث ہجرت الی اللہ اور الی الرسول کا مصداق ہے، بالفاظ دیگر قداست کا ایک پہلو صاحب نہضت کے درد کی نوعیت اور اس کی آرزو کی نوعیت سے مربوط ہے۔

قیام امام حسینؑ اس عنصر سے جدا علیٰ کے درجے تک تو انگریز تھا اس قیام میں آپؑ کے تمام منافع کی کلی طور پر یقین دہانی ہو رہی تھی اسلام و مسلمین کو ظلم کے چنگل سے نجات دلانے کے لئے آپؑ اپنے

۱۔ [ہم پہلے بتا چکے ہیں کہ مقدس و متعالی ہدف اور عظیم ہدف میں فرق ہے اسکندر، نادر شاہ، اسماعیل اور ان جیسے دوسرے لوگ عظیم ہدف کے مالک تھے لیکن ان کے ہدف مقدس نہیں تھے یہ لوگ خود خواہی اور جاہ طلبی کے عظیم نمونے تھے، نہ آزادی چاہنے والے تھے اور نہ حقیقت جو اور نہ ہی خیر خواہی "بشر دوستی اور خدا پرستی کے کوئی بڑے نمونے تھے"]

جان و مال اور تمام تر ہستی کو خطرے میں ڈال دینے کے لئے خود حاضر ہو گئے تھے اس بناء پر آپؐ سو فیصد ایک شہید اور ایک پاکباز ہیں بلکہ سید الشہداء اور پاکبازوں کے سالار ہیں۔

۲۔ کسی نہ ہفت کو پاکیزگی، بلندی اور جنبہ جاودانی دینے کیلئے دوسرا عامل اس معاشرہ کے خاص شرائط ہیں! [ہم پہلے بتا چکے ہیں کہ اس طرح کے قیام تاریخی میں بجلی کی ایک لپک ہیں سکوت استبداد اور ظلم کے درمیان ایک مقدس شعلہ ہیں ایک ایسا ستارہ ہیں جو شب کی تاریکی میں بھٹکے ہوؤں کو راہ بتلانے کیلئے طلوع ہوا ہے ایسے قیام مظہر عشق ہوتے ہیں اور عام معاشی حساب گروں کی عقل میں نہیں سما سکتے] روز روشن میں چراغ کوئی اہمیت نہیں رکھتا اور چاندنی رات میں جب مطلع صاف ہو تو تاروں بھرے آسمان کی اہمیت کم ہوتی ہے لیکن مطلق تاریکی میں جب ہاتھ کو ہاتھ بھائی نہیں دیتا، یہ زیادہ اہمیت کی حامل ہو جاتی ہیں، یہ اس پانی کے مانند ہے جو بیابان میں کسی پیاسے پر برسے یا اس بارش کی مانند جو بہت زیادہ بے آب و خشک زمین پر بادل سے برسے، بالفاظ دیگر یہ دوسرا عامل ایک ایسی قدرت ہے کہ جو ”انسا ربکم الاعلیٰ“ کہنے والے فرامین و نمراید کے مقابلے میں اور ان مغروروں، شنگروں اور خونخواروں کے مقابلہ میں کہ جن کی تلواروں سے خون ٹپکتا ہے، آتش جنگ روشن کرتا ہے۔

پیغمبر اسلامؐ نے فرمایا:

[افضل الاعمال (افضل الجہاد) کلمۃ عدل عند امام جائز] ”افضل ترین اعمال (یا افضل ترین جہاد) جائز و ظالم حاکم کے سامنے حق کی بات کرنا ہے۔“

جس ماحول میں آزادی ہوں وہاں پر آزادی کی بات کرنا کوئی کمال نہیں لیکن جس ماحول میں ظلم و ستم کی قدرت اور حکومت ہو، جہاں انسانی نفوس سینوں میں محبوس ہوں، گدڑی سے زبائیں نکالی جا رہی ہوں، ہاتھ اور پاؤں کاٹے جا رہے ہوں، سروں کو نیزوں پر بلند کیا جا رہا ہو، مطلق یا سچائی ہوئی ہو اور بہ تعبیر امیر المومنینؑ:

[یظن الظان الدنیا معقولة علی بنی امیہ] ”بنی امیہ کے مظالم نے اس قدر دہشت زدہ کر

دیا ہے کہ بعض لوگ خیال کر رہے ہیں کہ دنیا بنو امیہ کے دامن سے باندھ دی گئی ہے۔“
ایک ایسے ماحول میں آزادی کا دم بھرنا نہر کی بات ہے امیر المومنینؑ نبی البلاغہ کے خطبہ ۹۳ میں فرماتے ہیں:
[الاوان اخوف الفتن عندی علیکم فتنة بنی امیہ، فانہا فتنة عمیاء مظلومة، عمت خطبہا و خصت بلیتہا و اصاب البلاء من ابصر فیہا و اخطا البلاء من عمی عنہا و ایم اللہ لتجدن بنی امیہ لکم ارباب سوء بعدی کالناب الضروس تعذم بفیہا، و تخبط بیدہا، و تزبن برجلہا، و تمنع درہا، لا یزالون بکم حتی لا یترکوا منکم الا نفعاً لہم او غیر ضائر بہم، و لا یزال بلاؤہم عنکم حتی لا یکون انتصار احدکم منہم الا کانتصار العبد من ربہ] ”یاد رکھو میری نگاہ میں سب سے خوفناک فتنہ بنو امیہ کا ہے جو خود بھی اندھا ہوگا اور دوسروں کو بھی اندھیرے میں رکھے گا اس کے خطوط عام ہوں گے لیکن اس کی بلا خاص لوگوں کے لئے ہوگی جو اس فتنہ میں آنکھ کھولے ہوں گے ورنہ اندھوں کے پاس سے تو یہ بآسانی گزر جائے گا، خدا کی قسم! تم بنو امیہ کو میرے بعد بدترین صاحبان اقتدار پاؤ گے جن کی مثال اس کاٹنے والی اونٹنی کی سی ہوگی جو منہ سے کاٹے گی، ہاتھ مارے گی یا پاؤں چلائے گی مگر دودھ نہ دوہنے دے گی اور یہ سلسلہ یونہی برقرار رہے گا جس سے صرف وہ افراد بچیں گے جو ان کے حق میں مفید ہوں یا کم از کم نقصان دہ نہ ہوں یہ مصیبت تمہیں اسی طرح گھیرے رہے گی یہاں تک کہ تمہاری دادخواہی ایسی ہی مشکل ہو جائے گی جیسے غلام اپنے آقا سے انصاف کا تقاضا کرے۔“

بنابراین کسی قیام کی قدر و قیمت اس کی شہامت کے پہلو میں ہے اور جلا دوں، شنگروں، فرامین و نمراید کو حقارت کی نظر سے دیکھنے میں ہے چنانچہ ہم جانتے ہیں کہ حضرت ابراہیم، موسیٰ، عیسیٰؑ اور آخرین رسول خدا ﷺ کے قیام ان شر و فساد پھیلانے والے حاکموں کی قدرتوں کے مقابلہ میں تھے، وہاں غیر مساوی حالات تھے مگر ان برگزیدہ ہستیوں نے تنہا قیام کیا اور ﴿کم من فئة

قليلة غلبت فئة كثيرة باذن الله ﴿﴾ ”اکثر چھوٹے چھوٹے گروہ بڑی بڑی جماعتوں پر حکم خدا سے غالب آ جاتے ہیں“ (بقرہ ۲۴۹) کے مصداق بنے یہ سب چیزیں قیام کو قدر و قیمت دیتی ہیں۔

عجیب بات یہ ہے کہ کچھ لوگ جیسے کتاب ’شہید جاوید‘ کے مصنف نے قیام امام حسینؑ کو موجب بتایا ہے اور کسی نہ کسی طرح یہ ثابت کرنے کی کوشش کی ہے کہ اہل کوفہ قدرمند اور قابل اعتماد تھے جس کی بناء پر آپؑ نے اُن پر اعتماد کر کے قیام کیا، جبکہ قیام حسینیؑ کی عظمت اس میں ہے کہ امامؑ نے یکہ و تنہا قیام کیا لیکن اس کی روحی اور فکری روش ایسی تھی کہ اس وقت کی دنیا کو ہلا کر رکھ دیا اور اس کا اثر ابھی تک باقی ہے۔

۳۔ تیسرا عامل روشن بنی، اجتماعی آگاہی، جہت شناسی اور آزمودہ کاری کے مرتبہ سے مربوط ہے ایک ہوشیار ڈاکٹر کے مانند جو بیماری کی بھی شناخت رکھتا ہے اور اس کا علاج بھی جانتا ہے، مقدس نہضتوں کے سالار ملت کے خواب کے نوع کو بھی جانتے ہیں اور ان کو بیدار کرنے کے طریقوں سے بھی واقف ہوتے ہیں، یہی وجہ ہے کہ یہ نہضت ایک بینش، درک قوی، فوق العادہ بصیرت اور بہت زیادہ دور بینی کے ساتھ ہے (اس معروف مثل کے مانند کہ وہ اینٹ میں اس چیز کو دیکھ لیتے ہیں جو دوسرے آئینہ میں نہیں دیکھ پاتے) ایک اصطلاح میں اس کو قیام پیش رس (نہ کہ زود رس) کہتے ہیں یعنی آنے والے خطرہ کی علامات کو بھانپ لینا اس سے قبل کہ دوسرے اس خطرے کا احساس کریں۔ یہاں نفسِ مطلب یہ ہے کہ بنو امیہ نے ان دنوں ایک چال پس پردہ چھپا رکھی تھی امام حسینؑ نے اس جریان کی طرف توجہ فرمائی اور اس کو سامنے لا کر بے نقاب کیا، حتیٰ کہ یزید کا شراب پینا بھی لوگوں کی نظروں سے پوشیدہ تھا جو بعد میں پردہ چاک کر کے سامنے آ گیا، ابوسفیان نے حضرت عثمانؓ کے گھر پر ایک فوق العادہ خطرناک سیاسی فکری تھی اس نے کہا تھا:

[یابنی امیہ تلقفوها تلقف الکرة ولتصیرن الی اولادکم وراثۃ] ”اے بنو امیہ

اسے (خلافت کو) اٹھا لو اس طرح کہ جس طرح سے گیندا اٹھاتے ہیں اور اسے اپنی اولاد میں وراثت قرار دے دو۔“

ظاہراً اس کا نظریہ یہ تھا کہ دین کی آرٹیکلر اور احادیث جعل کر کے خلافت کو موروثی قرار دے۔

[امام الذی یحلف بہ ابوسفیان] اور امام حسینؑ کا یہ فرمان: [وعلی الاسلام السلام اذ قد بلیت الامة براع مثل یزید] بتاتا ہے کہ آپؑ نے شاید ابوسفیان کی فکر کو عملی جامہ پہننے ہوئے دیکھ لیا تھا۔

امام حسینؑ اپنے کام کے اثر پر ایمان رکھتے تھے اور بار بار فرماتے تھے: ”میرے بعد یہ لوگ سرنگون ہونگے۔“

یہ امامؑ عالی مقام کے درک قوی کی ایک اور دلیل ہے۔

سید الشہداء کا لقب

پہلے ”سید الشہداء“ رسول اسلام ﷺ کے چچا حضرت حمزہؓ کا لقب تھا بعد میں یہ لقب اباعبداللہ - کیلئے مختص ہو گیا اباعبداللہؑ کی شہادت حضرت حمزہؓ کی شہادت کو بھلا دیتی ہے، اباعبداللہؑ کے اصحاب کی ہیئت ایسی تھی کہ وہ پہلے کے تمام شہداء سے سبقت لے گئے خود اباعبداللہؑ نے فرمایا:

[انی لاعلم اصحاباً اوفی ولا خیراً من اصحابی ولا اهل بیت اوصل ولا افضل من اهل بیتی] ”میں اپنے اصحاب سے زیادہ باوفا اور نیک خصلت اصحاب کو نہیں جانتا اور اپنے اہلبیت سے زیادہ ہمدرد اور افضل اہلبیت کو نہیں جانتا۔“

امام حسینؑ - کے اصحاب وہ تھے جو دوست کی طرف سے بھی آزاد تھے اور دشمن کی طرف سے بھی۔

خود امامؑ نے فرمایا: ”ان لوگوں کو میرے علاوہ کسی اور سے کچھ غرض نہیں۔“

آپؑ نے ان سب کو جانے کی اجازت دے دی تھی، فرمایا:

”رات کی تاریکی سے فائدہ اٹھا کر یہاں سے نکل جاؤ۔“

آپؐ نے اپنے سر کو بھی نیچے کر لیا تھا تاکہ آپؐ کا دیکھنا کسی کے لئے مروت و حیا کا سبب نہ بنے بنا براین اصحابِ امامؑ نہ دشمن کی تنگی میں گرفتار تھے جیسے طارق بن زیاد کے اصحاب کہ طارق نے کشتیوں اور ایک دن سے زیادہ خوراک کے علاوہ سب کچھ جلا دیا تھا، نہ دوست نے ان سے کوئی خواہش اور التماس کی تھی اور نہ ہی وہ مروت کی وجہ سے رُکے تھے حتیٰ اس خیال سے کہ شاید ان کی طرف نگاہ کرنا ان کے فیصلے پر اثر انداز ہو، آپؐ نے اس سے بھی اجتناب کیا۔

اصحابِ امام حسینؑ اور اہل بدر و صفین

گذشتہ مطالب سے یہ بات واضح ہو جاتی ہے کہ اصحابِ امام حسینؑ، پیغمبر اکرمؐ کے اہل بدر اور حضرت علیؑ کے اہل صفین سے افضل تھے، اسی طرح عمر سعد کے اصحاب بھی ابوسفیان کے بدر والوں اور معاویہ کے صفین والوں سے شقاوت میں برتری رکھتے تھے کیونکہ عمر سعد کے اصحاب ابوسفیان کے بدریوں کی طرح عقیدہ اور عادت کے تحت جنگ نہیں کر رہے تھے اور معاویہ کے صفینیوں کی طرح قتل عثمان جیسا کوئی مسئلہ بھی پیش نہیں آیا تھا کہ جس سے لوگ اشتباہ میں پڑے ہوں یہ لوگ ایک ایسی حالت میں جنایت کے مرتکب ہوئے کہ دل کی ندامت اور ضمیر کی فریاد ان کے عمل کے خلاف تھی: [قلوبہم معک و سیوفہم علیک] ”ان کے دل آپ کے ساتھ تھے مگر ان کی تلواریں آپ کے خلاف تھیں“

یہ لوگ روتے بھی تھے اور قتل کا حکم بھی دیتے تھے، آنسو بھی بہاتے تھے اور حسینؑ کے بچوں کے کانوں سے

۱۔ [خلاصہ یہ ہے کہ ان کے بارے میں سو فی صد یہ جملہ جو ظاہر ابن ابی الحدید سے ہے، صادق آتا ہے] ”أَقْرَبُ الْمَوْتِ“ امیر المومنینؑ کی ایک معروف حدیث ہے (جو نفس الہموم ص ۱۱۰ پر موجود ہے) ”مناخِر کباب و مصارع عشاق شہداء لایسبقہم من کان قبلہم ولا یلحقہم من بعدہم“ ”یہ سواریوں کے اترنے کی جگہ اور عاشقوں کی قتل گاہ ہے یہ ان شہداء کی جگہ ہے کہ نہ ان سے پہلے والے شہداء ان پر سبقت لے سکے اور نہ آئندہ آنے والے ان کے مقام تک پہنچ سکیں گے۔“

گوشتارے بھی چھینتے تھے لرزتے بھی تھے اور حسینؑ کے سر اقدس کو بدن مبارک سے جدا کرنے کا آہنگ بھی رکھتے تھے۔

جہل اور ظلم سے مقابلہ

ہمارے زمانے میں مرض سے مبارزہ، فقر سے مبارزہ اور جہل سے مبارزہ عام اصطلاحیں ہیں اور ان کو مقدس اعمال بھی کہا جاتا ہے، البتہ ان میں سے کوئی بھی مبارزہ جہل اور ظلم کے ساتھ مبارزہ کی برابری نہیں کر سکتا کہ یہاں پر فداکاری لازم ہے قرآن کریم میں شہداء کو انبیاء اور صدیقین کا ردیف بتایا گیا ہے:

﴿وَمَنْ يَطْعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصَّدِيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا﴾ ”اور جو بھی اللہ تعالیٰ اور رسولؐ کی فرمانبرداری کرے وہ ان لوگوں کے ساتھ ہوگا جن کو اللہ تعالیٰ نے نعمت دی ہے جیسے نبی اور صدیقین اور شہداء اور صالحین اور یہ بہترین رفیق ہیں۔“ (نساء/۶۹)

شہید کیلئے غسل و کفن نہیں شہداء کا خون پانی سے اولیٰ تر ہے۔

اہل کوفہ کیوں امام حسینؑ سے جنگ کرنے نکلے؟

کوفیوں کا امام حسینؑ کی محبت کا دم بھرنے کے باوجود ان سے جنگ کرنے کی ایک وجہ تو یہ ہو سکتی ہے کہ ان لوگوں پر رعب اور دہشت طاری تھی جو زیادہ اور معاویہ کے دور سے چھائی ہوئی تھی خود عبید اللہ نے بھی میثم، زہید، مسلم اور ہانی کو شہید کر کے لوگوں کو مرعوب کر رکھا تھا، بالفاظ دیگر لوگ مرد و عورت سب ہی درندگی کا شکار تھے وہ اپنی قوت ارادی کو کھو چکے تھے اور اپنی عقل کے مطابق کوئی مستحکم فیصلہ نہیں کر سکتے تھے واقعہ کر بلا کے ایام میں بھی جو فوجی سستی دکھلاتا یا آہستہ چلتا، اسے قتل کر دیا جاتا اس سے دوسرے اپنا کام سمجھ گئے کچھ لوگ حرص و طمع مال اور دنیا کے مقام کے پیچھے تھے جیسے خود عمر سعد جو اپنے وجدان کی عذاب میں گرفتار تھا:

[فواللہ ما أدري وانی لحائر افکرفی امری.....] ”خدا کی قسم کچھ سمجھ میں نہیں آتا، میں ابھی سرگردان ہوں بعد میں اپنے کام کے بارے میں سوچوں گا۔“

عبید اللہ بن زیاد نے کوفہ میں داخل ہوتے ہی عرفاء کو بلوایا اور کہا: ”اگر عرفاء میں سے کوئی مخالف ہے تو میں اُس پر اپنی عطا سا قط کروں گا۔“ عامر بن مجمع عبیدی (یا مجمع بن عامر) نے کہا: [امارؤ ساؤ ہم فقد اعظمت رشوتہم وملئت غرائرہم] ”لیکن ان کے بزرگوں کو بڑی بڑی رشوتیں ملی ہیں اور ان کی جھولیاں رشوت سے بھر گئی ہیں۔“

دو چیزیں حسینؑ کی آنکھوں کی روشنی کا سبب بنی

ایام کربلا میں اور اس عجیب ابتلاء کے وقت چند چیزیں ایسی تھیں جو ابابعد اللہ کی مصیبتوں میں اضافہ کا سبب ہوئیں ان سب مصائب سے بڑھ کر کچھ پست فطرت اور ناروا باتیں، بے ادبی اور وحشیانہ حرکتیں تھیں جو کوفہ والوں کی طرف سے دیکھنے میں آئیں، لیکن دو چیزیں ایسی تھیں جن سے آپؐ کی آنکھیں روشن اور دل خوش و خرم رہا اور وہ دو آپؐ کے اصحاب اور اہل بیتؑ تھے، ان کی وفاداری، جان نثاری اور بے مضافہ خدمت یاد دہان الفاظ میں ان لوگوں میں موجود صفا و وفا اور انکی آپؐ کے ساتھ ہمگامی اور ہم آہنگی دیکھ کر آپؐ کا دل شاد اور خرم تھا (ایک صاحب عقیدہ و ایمان و مسلک شخص کے لئے کوئی بات بھی اتنی خوشی کا باعث نہیں ہوتی جتنی خوشی لوگوں کو ہمگام اور ہم آہنگ دیکھنے میں ہوتی ہے) آپؐ مکرراً مختلف مواقع پر تہ دل سے ان کے لئے دعا کرتے تھے اس کے علاوہ آپؐ کا یہ فرمان کہ:

[انسی لا اعلم اصحاباً برو ولا اہل بیت او صل ولا اوفی من اصحابی] ”میں اپنے

اصحاب سے زیادہ با وفا اور نیک خصلت اصحاب کو نہیں جانتا اور اپنے اہلیت سے زیادہ ہمدرد اور افضل اہل بیتؑ کو نہیں جانتا۔“

امام کا یہ جملہ حکایت کرتا ہے کہ ابابعد اللہ ان پر اعتماد کامل رکھتے تھے اور آپؐ کے دل کو خوشی انہی سے حاصل تھی یہ بات مسلم ہے کہ ابوشامہ صاندی کے نماز کے تذکرہ نے کہ ہم آخری نماز آپؐ کے پیچھے پڑھنا چاہتے ہیں یقیناً حسینؑ کے دل کو شاد کیا ہوگا کہ آپؐ نے ان کے حق میں دعا فرمائی اس سے بھی بڑھ کر سعید بن عبد اللہ حنفی کی عجیب فداکاری اور پھر [أَوْفِیْتُ؟] (کیا میں نے آپؐ سے وفا کی؟) کہنے نے امامؑ کے دل کو کس

قدر تقویت پہنچائی ہوگی۔ ابابعد اللہ نے جن چند افراد کے لئے دعا کی ان میں سب سے زیادہ جانسوز خود اپنے جوان کیلئے تھی فرمایا: امید ہے جلد از جلد جد بزرگوار کے ہاتھوں سیراب ہونگے، شب عاشورا قاسم کے اس جواب نے حسینؑ کے دل کو کتنا شاد اور روشن کیا ہوگا جب قاسمؑ نے موت کے بارے میں کہا تھا: [احلی من العسل] ”موت میرے نزدیک شہد سے زیادہ شیرین ہے۔“

ابابعد اللہ نے روز عاشورا کچھ لوگوں کے لئے دعائیں کی تھیں:

۱۔ ابوشامہ صاندی

۲۔ حضرت علی اکبرؑ

۳۔ شب عاشورا جب سب نے کہا کہ ہم آپؐ سے جدا نہیں ہونگے تو سب کے لئے دعا کی، فرمایا:

[جزاکم اللہ خیراً] ”خدا تمہیں جزائے خیر دے“ [نفس المہم ص ۱۲۲]

مصلحین الہی کے فلسفہ قیام کے بارے میں قرآن کا بیان

سورہ مبارکہ ہود آیات ۱۱۶ اور ۱۱۷ میں خدا فرماتا ہے:

﴿فَلَوْلَا كَانَ مِنَ الْقُرُونِ مِنْ قَبْلِكُمْ أُولُوا بَقِيَّةَ يَنْهَوْنَ عَنِ الْفَسَادِ فِي الْأَرْضِ إِلَّا قَلِيلًا مِمَّنْ أَنْجَيْنَا مِنْهُمْ وَاتَّبَعَ الَّذِينَ ظَلَمُوا مَا أُتْرِفُوا فِيهِ وَكَانُوا مُجْرِمِينَ وَكَانَ رَبُّكَ لِيُهْلِكَ الْقُرَىٰ بِظُلْمٍ وَأَهْلُهَا مُصْلِحُونَ﴾ ”پس تم سے پہلے والے زمانے اور نسلوں کے لوگوں میں سے ایسے صاحبان عقل کیوں نہ پیدا ہوئے جو لوگوں کو زمین میں فساد پھیلانے سے روکتے، علاوہ ان چند افراد کے جنہیں ہم نے نجات دے دی اور ظالم لوگ تو اپنے عیش کے ہی پیچھے پڑے رہے اور یہ سب کے سب مجرم تھے اور آپؐ کے رب کا کام یہ نہیں کہ کسی بستی کو ظلم کر کے تباہ کر دے جبکہ اس کے رہنے والے اصلاح کرنے والے ہوں۔“

قرآن کریم کی اس آیت سے یہ استفادہ ہوتا ہے کہ کوئی بھی پیغمبر ایسا نہیں آیا کہ جسکی قوم نے اس کی مخالفت نہ کی ہو اور وہ بھی قوم کی مخالفت میں اٹھ کھڑے نہ ہوئے ہوں، ایسا نہیں تھا کہ پیغمبر آسمان سے کوئی

بات لے کر آئے ہوں اور لوگوں کی نظام زندگی سے غیر مربوط باتیں کی ہوں اور ایسا بھی نہیں تھا کہ کچھ لوگ فقط اس لئے کہ ہر بات کی مخالفت ہو یا مخالفت کرنے کا مرض رکھتے ہوں اس وجہ سے پیغمبروں کی مخالفت کرتے ہوں خیر ایسا نہیں ہے (ہر چند کہ ہم لوگ عموماً اپنے مطلب کو اس طرح سے بیان کرتے ہیں جب کبھی یہ کہنا چاہتے ہیں کہ فلاں آدمی بے جہت اور بغیر کسی علت کے (نہ کہ بغیر حق و عدالت کے) مخالفت کرتا ہے تو کہہ دیتے ہیں کہ لوگ تو پیغمبروں کی بھی مخالفت کرتے رہے ہیں)۔

پیغمبرانِ برحق لوگوں سے مخالفت اور مبارزہ کرنے پر قیام کیا کرتے تھے قرآن کریم بتاتا ہے کہ لوگ اس مخالفت کرنے کے لئے تشویق دینے والے اور اس مخالفت کی علت کے طور پر ایک منطقی گھڑ لیا کرتے تھے اور یہ کہ پیغمبروں کی مخالفت میں کھڑی ہونے والی ہفتوں کے علمدار کچھ خاص لوگ تھے یہی وہ لوگ تھے جو پیغمبروں کی مخالفت نہ کرنے والے عام لوگوں کے ذہنوں کو تشویش میں ڈال کر پریشان کرنے کے لئے کوئی منطق وضع کر لیتے تھے قرآن کریم نے ان سب باتوں کو ذکر کیا ہے۔

قرآن کریم کہتا ہے کہ اس مخالفت کی اصل وجہ عیاشوں کا عیش یا الفاظ دیگر زندگی میں موجود ظالمانہ نظام ہے۔ سورہ سبا آیت ۳۴ میں ارشاد ہوتا ہے:

﴿وَمَا أَرْسَلْنَا فِي قَرْيَةٍ مِّنْ نَّذِيرٍ إِلَّا قَالَ مُتْرَفُوهَا إِنَّا بِمَا أُرْسِلْتُمْ بِهِ كَافِرُونَ﴾ ”اور ہم نے تو جس بستی میں جو بھی آگاہ کرنے والا بھیجا وہاں کے عیش و عشرت میں پڑے (آسودہ حال) لوگوں نے یہی کہا کہ جس چیز کے ساتھ تم بھیجے گئے ہو ہم اس کے ساتھ کفر کرنے والے ہیں۔“

﴿وَكَذَٰلِكَ مَا أَرْسَلْنَا مِنْ قَبْلِكَ فِي قَرْيَةٍ مِّنْ نَّذِيرٍ إِلَّا مَتْرَفُوهَا إِذَا جَاءَ أَمْرُنَا أَنَا وَآلُوعَالِي أَمَّةٍ وَإِنَّا لَعَالِي أَمْرِهِمْ مُّقْتَدُونَ﴾۔ قال: اولو جنتکم باھدی متا و جدتم علیہ آباء کم قالوا اننا بما ارسلتم به کافرون ﴿اسی طرح آپ سے پہلے بھی ہم نے جس بستی میں کوئی ڈرانے والا بھیجا وہاں کے عیش و عشرت میں پڑے (آسودہ حال) لوگوں نے یہی جواب دیا کہ ہم نے اپنے باپ دادا کو ایک دین پر پایا اور ہم تو انہی کی پیروی کرنے والے ہیں کہا اگرچہ میں

تمہارے پاس اس سے بہتر طریقہ لے کر آیا ہوں جس پر تم نے اپنے باپ داداؤں کو پایا تو انہوں نے جواب دیا کہ ہم اس کے منکر ہیں جسے دے کر تمہیں بھیجا گیا ہے“ (زخرف ۲۳)

اس آخری آیت میں خاتم الانبیاء کی ابتلاء کی طرف اشارہ ہے اور یہ بھی بتلایا ہے کہ یہ ابتلاء عمومیت رکھتی تھی اور ان سب کا رد عیش و عشرت، اسراف اور ظالمانہ وضع سے فائدہ اٹھانا تھا انکی یہ بات کہ ہمارے باپ دادا ایسے تھے اپنی اسی عیش و عشرت کی حمایت کے لئے خود تراشیدہ منطق ہے تاکہ عیش و عشرت سے محروم جو بے چارہ اور ضعیف ہیں اور جن کے نجات کیلئے یہ جدید دعوت آئی ہے ان کو فکری لحاظ سے گمراہ کریں اور ان کی فکر میں یہ بات ڈال دیں کہ ماضی کی سنتیں لازم الاحترام ہیں اگر ان کا ہدف یہ نہ ہوتا تو وہ خود ان سنتوں سے ذرہ برابر بھی لگاؤ نہ رکھتے۔

قریش کے رؤسا پیغمبر اکرمؐ پر اشکال کرتے تھے کہ کیوں کھانا کھاتے ہیں کیوں راہ چلتے ہیں کیوں ان کے پاس سونے کا کوئی خزانہ اور میوے کا کوئی باغ نہیں ہے؟ آیا واقعاً یوسفیان اور ابو جہل جیسے لوگ شک و شبہ میں گرفتار تھے اور اپنے شک کا اظہار کرنے کے لئے اس طرح کی باتیں کر رہے تھے یا پھر وہ دوسروں کو شک میں ڈالنے کے لئے ایسی باتیں کرتے تھے؟ کیا وہ لوگ جو حضرت ابراہیمؑ کو پیغمبر مانتے تھے اس بات کے معتقد تھے کہ ابراہیمؑ کچھ نہیں کھاتے تھے اور لوگوں کے درمیان چلتے پھرتے نہ تھے اور سونے کا ذخیرہ اور میوہ کا کوئی باغ رکھتے تھے؟ یہ سب باتیں مستضعفین کو فریب دینے کا بہانہ تھا۔

بہر حال قرآن کریم پیغمبروں کا ہدف اور مقصد معاشرہ میں عدالت کا قیام بتلاتا ہے۔

﴿لَقَدْ أَرْسَلْنَا بِالْبِینَاتِ وَإِنزِلْنَا مَعَهُمُ الْکِتَابَ وَالمِیزَانَ لَیْقُومَ النّاسَ

بِالْقِسْطِ﴾ ”یقیناً ہم نے اپنے پیغمبروں کو کھلی دلیلیں دے کر بھیجا اور ان کے ساتھ کتاب

اور میزان نازل فرمایا تاکہ لوگ عدل پر قائم رہیں“ (حدید ۲۵)

جب انبیاء ایسا ہدف و مقصد رکھتے تھے تو وہ لوگ جو اجتماعی عدالت کو نیست و نابود کرنا اور اجتماع کو اپنے مکرو فریب میں رکھنا چاہتے تھے یقیناً مخالفت کریں گے اور یہی یوسفیان جیسے لوگوں کی پیغمبر اکرمؐ کی مخالفت کرنے

کی سب سے بڑی علت ہے یہاں تک کہ یہ لوگ خود آپس میں بھی ایک دوسرے سے نفرت کرنے لگے قریش کے بزرگوں کے پیغمبر اسلام سے مخالفت کرنے کی اصل وجہ وہی ہے جس بنیاد پر فرعون نے موسیٰ کی عمرو نے ابراہیم کی اور ہر پیغمبر کی قوم نے اس پیغمبر کی مخالفت کی تھی۔

آیہ: ﴿فَلَوْلَا كَانَ مِنَ الْقُرُونِ مِنْ قَبْلِكُمْ.....﴾ (ہود/۱۱۶) سے چند مطالب استفادہ ہوتا ہے:

- ۱۔ روئے زمین پر فساد پھیلانے سے روکنا اور فساد یوں سے مبارزہ کرنا واجب ہے۔
- ۲۔ یہ کہ تعداد میں کم ہونا کوئی معنی نہیں رکھتا۔
- ۳۔ فساد کی علتوں کی علت غائی عیش و عشرت ہے۔
- ۴۔ کسی ملت کی بقا کی محافظ عدل ہے ملک کفر کے ساتھ تو باقی رہ سکتا ہے لیکن اگر اس میں عدالت نہ ہو تو وہ باقی نہیں رہتا۔

بیضاوی اس آیت میں: ﴿اولوالباقیہ﴾ (ہود/۱۱۶) کا معنی [اولوالباقیہ من الری والعقل یاالوافضل ویأولوالبقاء] (یعنی وہ لوگ جو اپنے نفوس سے ابقاء کرتے ہیں (باقی رہتے ہیں) بیان کرتے ہیں اور کہتے ہیں کہ بعد والی آیت: ﴿وماکان ربک لیہلک القری بظلم﴾ ”آپ کا رب ایسا نہیں کہ کسی بستی کو ظلم سے ہلاک کر دے“ (ہود/۱۱) میں بظلم سے مراد شرک ہے پس پوری آیت کے معنی یہ ہونگے کہ پروردگار عالم کسی بستی کو شرک کی بدولت ہلاک نہیں کرتا اگر وہاں کے لوگ اصلاح کرنے والے اور عدالت کے پاسبان رہیں۔ شہرستانی کا کلام اس بابت یہ ہے کہ تمام حوادث کے بیچ قرن اول میں بوئے گئے صاحب کتاب ”سموا المعنی“ (عبداللہ علانی) صفحہ ۵ پر شہرستانی کی ”ملل و نحل“ سے نقل کرتے ہیں کہ انہوں نے کہا ہے:

[کُلُّ التَّبْلِیلاتِ التِّیْ مَرَّتْ بِالتَّارِیخِ الْاِسْلَامِی سِوَا فِی الْعَقِیْدَةِ اَوِ السِّیَاسَةِ یُمْکِنُ اَنْ نَجِدَ لَهَا مَرْتَجِعًا وَ مَرَدًّا فِی حَوَادِثِ صُدُورِ التَّارِیخِ] ”تمام مشکلات اور گرفتاریاں جو تاریخ اسلام پر گزر گئی ہیں عقیدہ میں ہوں یا سیاست میں ہمیں ان سب کا سرچشمہ

صدر تاریخ کے حوادث میں ڈھونڈنا چاہئے۔“

مرد بزرگ کون؟

تاریخ کی بزرگ شخصیتیں، عظمت اور بزرگی

افراد کی عظمت اور بزرگی کی پیمائش کا پیمانہ انکی روحانی شخصیت ہوتی ہے یہ بات واضح ہے کہ افراد کی عظمت کی پیمائش کا ذریعہ ان کا جسمانی یا نسلی امتیاز نہیں ہوتا، ہمیں تاریخ میں ایسے افراد اور اشخاص ملتے ہیں جن کا تاریخ کے برجستہ افراد میں شمار ہوتا ہے تاریخ کے صفحات میں یہ نمایاں ہوتے ہیں اور روئے زمین پر پہاڑ کی چوٹیوں کی مانند بلندی رکھتے ہیں جبکہ انکے مقابل دوسرے تمام افراد کنکریوں کی طرح شمار ہوتے ہیں انسان ہر نقطہ سے بالخصوص اگر اس بلندی پر کھڑا ہو کر دیکھے تو بعض اس قدر ریزہ ریزہ اور چھوٹے ہیں کہ اصلاً دکھائی ہی نہیں دیتے۔ مثلاً سکندر، نیپولین، نادر شاہ، شاہ اسماعیل اور ان جیسے لوگ تاریخ کے بزرگ اور برجستہ افراد ہیں اسی طرح انبیائے بزرگ اور اولیائے بزرگ الہی بھی جیسے ابراہیم، موسیٰ + اور محمد علی تاریخ کی برجستہ اور بشریت کی بزرگ ہستیاں ہیں۔

اب ہم دیکھیں گے کہ آیا پہلے گروہ کی بزرگی اور دوسرے گروہ کی بزرگ باہم قابل پیمائش ہے یا نہیں؟ ہرگز نہیں یہ صحیح ہے کہ گروہ اول کے لوگ اس جہت سے عظیم ہیں کہ وہ بڑے ہمت والے اور قوی الارادہ تھے لیکن ان کی آرزوں اور خواہشات کا دائرہ بہت وسیع ہوتا تھا اور وہ کسی کم اور چھوٹی چیز پر قناعت نہیں کرتے تھے جب انسان ان میں سے بعض کی ہمت اور دلاوری کے بارے میں پڑھتا ہے تو ان کی عظمت و بزرگی کے سامنے اسکی آنکھیں خیرہ ہو جاتی ہیں اور وہ مبہوت ہو کر رہ جاتا ہے کبھی تعظیم کے لئے سر بھی خم کر دیتا ہے اور اپنے دل میں ان کے لئے ایک قسم کی محبت کا احساس کرتا ہے (فردوسی کے شاہنامہ سے نفوس انسانی میں جو اثر پیدا ہوتا ہے وہ اسی قسم کا ہے) لیکن دوسرے دستہ کی بزرگی اور عظمت ایک دوسری نوع اور جنس ہے یہ ایسی بزرگی ہے جو پاک و پاکیزہ مقام پیدا کرتی ہے یہاں تک کہ خود ان کے نام بھی مقدس ہو جاتے ہیں جیسا کہ ہم

دیکھتے ہیں محمد علی، حسینؑ، مقدس نام ہیں اسی طرح ابراہیمؑ، موسیٰؑ اور عیسیٰؑ کے ناموں کو بھی پاکیزگی کے ایک دائرہ نے احاطہ کیا ہوا ہے۔ کیوں؟ اسلئے کہ یہ صحیح ہے کہ دستہ اول بزرگ اور عظیم ہے لیکن ان کی عظمت اور درشتی ایک طرح سے خود خواہی اور خود پرستی کی عظمت و بزرگی ہے وہ سب ایک بڑے درندے اور بڑے حیوان ہیں کیا فرق پڑتا ہے اگر ایک آدمی بہت خوش خوراک ہے یہاں تک کہ دس آدمیوں کے برابر کھاتا ہے لیکن اس پر انسان کبھی تعجب کرتا ہے اور کبھی کبھی آفرین کہہ دیتا ہے کوئی چھوٹی چیز کھانے والا ہے اور کوئی بڑی چیز، کوئی کسی چھوٹی ریاست کا طالب ہے اور کوئی بڑی ریاست کی طلب رکھتا ہے مثلاً ایک دس گھرانوں پر مشتمل دیہات کے مالک یا سربراہ کی فکر اور آرزو، ان دس گھروں کی کدخدائی (مالکیت) ہے، یہ ایک چھوٹا جاہ طلب ہے جس شخص کی کدخدائی (مالکیت) ہزار خانوادوں پر مشتمل قصبہ پر ہے اس کی نوعیت بھی یہی ہے لیکن وہ زیادہ تند خو ہے اسی طرح وہ شخص جو کسی شہر یا کسی صوبہ یا کسی ملک کی حکومت کے پیچھے ہو، اسی نسبت سے وہ اور بڑا جاہ طلب ہے، اور یہ شخص جس کے سر میں ساری دنیا کا حصول اور جہاں داری کا سودا ہو وہ ان سب سے زیادہ اور بہت بڑا جاہ طلب انسان ہے ان کی شخصیت عظیم ہے لیکن ان کی یہ عظمت ان کی خود خواہی میں مضمر ہے یہ عظیم درندے، عظیم جاہ طلب اور عظیم صاحبان استحصال ہیں انہوں نے وسعت روح اور شخصیت کی توانائی تو پیدا کر لی لیکن یہ روح و شخصیت کی وسعت ذاتی حوائج کے لئے ہے، ان کی خواہش ہے کہ ساری دنیا کو ہڑپ کر لیں یہ زمانے کے شکم پرست لوگ ہیں، یہ چاہتے ہیں کہ پوری دنیا کو خود کا جز (حصہ) بنالیں، دنیا کی تمام شخصیتوں کو مٹا دیں سوائے اپنی اور اپنے طفیلی شخصیتوں کے، یعنی وہ شخصیتیں جو ان کا جز و بن چکی ہیں اور جنکی شخصیت کو یہ نگل گئے ہیں پس یہ لوگ بزرگ ہیں اور فعال بھی، لیکن سرطان کے غدود کی طرح ایک بے تناسب سلول (cellule) کے ساتھ بڑھنا شروع ہو جاتے ہیں اور یہی ان شخصیتوں کا مقصد ہے اور یہ سرطان ان کے بدن کی ہلاکت کا سبب بنتا ہے اسکے برعکس دوسرا گروہ وہ ہے جو اپنے اندر وسعت شخصیت پیدا کرتا ہے جس طرح ماں وسعت شخصیت پیدا کرتی ہے تاکہ اس کا فرزند اور اس کی شخصیت، مستقل، محفوظ اور محترم ہو جائے، وہ اس کی شخصیت کے لئے اسی طرح کام کرتی ہے گویا وہ اپنے لئے کرتی ہے وہ یہ نہیں چاہتی کہ ان

شخصیتوں کو اپنے اندر ہضم کر لے بلکہ چاہتی ہے کہ ان کی حفاظت کرے اور انہیں مستقل و محترم شمار کرے، اس دوسرے گروہ کے لوگ سرطان کے غدود کی طرح نہیں ہوتے بلکہ ایک روح قوی کی منزلت رکھتے ہیں جنکے پیکر میں اجتماع دوڑ رہا ہوتا ہے اور وہ سب کو زندہ اور فعال بنائے رکھتے ہیں وہ اس کے مصداق نہیں:

[مَنْ أَصْبَحَ وَلَمْ يَهْتَم بِأَمْرِ الْمُسْلِمِينَ فَلَيْسَ بِمُسْلِمٍ] "جس نے صبح کی لیکن

مسلمانوں کے امور کا اہتمام نہ کیا پس وہ مسلمان نہیں۔"

انہوں نے اپنی انسانی شخصیت کو بڑھا کر روح بشری میں وسعت پیدا کر لی ہوتی ہے نہ کہ حیوانی پہلو میں، وہ اپنے وجدان اور ایمان میں وسعت پیدا کر لیتے ہیں مولوی کے بقول:

روح حیوانی ندارد اتحاد توہمبولین اتحاد الروح باد

گرفتار دین نانہ نکر دمہیر آن در کشد بار دین نکر دد آن کران

"حیوان کی روح اتحاد نہیں رکھتی تو ہوا میں اتحاد کو مت تلاش کر، یہ اگر نان کھالے تو بھی سیر نہیں ہوتا اگر اسے بوجھ کھینچنا پڑے تو یہ اس کے لئے گراں نہیں ہوتا (حیوان جو ٹھہرا)۔"

ہم آج کیوں حسینؑ پر فدا ہو رہے ہیں؟ اسلئے کہ جس کیلئے پیغمبر اسلامؐ نے فرمایا: [حسین مَنی و انامن الحسین] ہم سب آج اپنے اندر اس چیز کا احساس کر رہے ہیں، یعنی ہم حسینؑ کو خود سے اور خود اپنے آپ کو حسینؑ سے جدا نہیں دیکھتے، ہم حسینؑ کو ایک ایسا شخص نہیں سمجھتے جو اپنے شخصی تقاضوں کے انجام دینے کی فکر میں ہو، ہم ان کو ایک گلی روح سمجھتے ہیں جو قبل از وقت ہمارے فکر مند تھے، پس وہ ہم سے ہیں اور ہم ان سے، وہ بشریت سے ہیں اور بشریت ان سے ہے، وہ ہماری روح میں اور ہماری سر نوشت کے ساتھ آمیختہ ہیں ہم ان سے ہیں اور وہ ہم سے ہیں۔

ان کی شخصیت کا توسعه (وسعت) وہی تھا جو توسعه علیؑ رکھتے تھے آپؐ فرماتے تھے:

[وَحُسْبُكَ دَاءٌ أَنْ تَبْتَ بَطْنَةَ وَحَوْلِكَ أَكْبَادٌ تَحَنُّ إِلَى الْقَدِّ]

"تمہارے لئے یہی درد کافی ہے کہ سیر ہو کے سو جاؤ اور تمہارے اطراف میں لوگ تشنہ جگر رہ

جائیں۔“

یا فرماتے تھے:

[وہذا اخو غامدٍ وقدورٍ دخيلہ الانبار..... ولوان امرء مسلماً مات علی هذا اسفا] ”دیکھو صفیان بن عوف غامدی کی فوج ”انبار“ میں داخل ہوگئی ہے اور اس نے حسان ابن حسان بکری کو قتل کر دیا ہے اور تمہارے سپاہیوں کو ان کے مراکز سے نکال دیا ہے اور مجھے تو یہاں تک خبر ملی ہے کہ دشمن کا ایک ایک سپاہی مسلمان یا مسلمانوں کے معاہدہ میں رہنے والی عورت کے پاس وارد ہوتا تھا اور اس کے پیروں کے کڑے، ہاتھ کے کنگن، گلے کے گلوبند اور کان کے گوشوارے اتار لیتا تھا، وہ سوائے اناللہ پڑھنے اور رحم و کرم کی درخواست کرنے کے کچھ نہیں کر سکتی تھی اور وہ سارا ساز و سامان لے کر چلا جاتا تھا نہ کوئی زخم کھاتا تھا اور نہ کسی کا خون بہتا تھا اس صورتحال کے بعد اگر کوئی فرد مسلمان صدے سے مر بھی جائے تو قابلِ مذمت نہیں ہے۔“ [خطبہ ۲۷]

شخصیت کا توسعہ یہ ہے کہ واقعاً انسان کہہ اٹھے:

من از بینوایی نیم روی زرد غم بینوایان ز دم زرد کرد

”میرا چہرہ بینوائی کی وجہ سے زرد نہیں ہوا بلکہ بینوایوں کے دیئے ہوئے غم نے میرا چہرہ زرد کر دیا ہے“

توسعہ شخصیت یہ ہے جو امام حسین - نے فرمایا:

﴿انسی لم اخرج اشراً ولا بطراً﴾ ”میں فساد پھیلانے یا دولت خواہی کے لئے نہیں نکل رہا ہوں“ یا یہ فرمایا: ﴿من رأى سلطاناً جائراً مستحلاً لحرم الله﴾ ”اگر کوئی حاکم کو حرام خدا کو حلال کرتا دیکھے.....“

کربلا کی تمام مصیبتیں اس لئے تھیں کہ امامؑ نے اپنی رائے کا سودا نہیں کیا

معاویہ کے مرنے سے قبل اور اسی طرح اس کے مرنے کے بعد یعنی یزید کے دور میں ان لوگوں کا امامؑ سے بس ایک ہی تقاضا تھا جب حسین - مدینہ میں تھے یا جب مکہ آئے اسی طرح راستے میں اور کربلا میں بھی امامؑ سے صرف ایک امتیاز کے طلبگار تھے اگر امامؑ یہ ایک امتیاز ان کو دیدیتے تو پھر ان لوگوں کو امامؑ کے کسی کام سے کوئی غرض نہ تھی اور اس پر وہ امامؑ کو انعامات بھی دیتے امامؑ نے بھی یہ جو اتنی رنج و مصیبتیں برداشت کیں اپنا اور اپنے عزیز و اقارب کا تن شہادت کی راہ میں دیدیا یہ سب اس لئے تھا کہ اس ایک امتیاز کو نہ دیں وہ ایک امتیاز اپنے عقیدہ اور رائے کو فروخت کرنا تھا اس زمانے میں آجکل کی طرح سے انتخابات یا حق رائے دہی کے لئے صندوق نہیں ہوا کرتے تھے بلکہ بیعت ہوتی تھی۔

اُس زمانے کی بیعت آجکل کی رائے دہی تھی پس امامؑ اگر فقط ایک غیر وجدانی اور غیر شرعی رائے دے دیتے تو شہید نہ ہوتے امامؑ شہید اس لئے ہوئے تاکہ اپنی رائے اور اپنا عقیدہ فروخت نہ کریں۔

کربلا بشر کی معنویت و روحانیت کی نمائندگاہ تھی نہ کہ جنایت کی

ہمارے زمانے میں یہ معمول ہے کہ دنیا کے مختلف ممالک صنعتی نمائش لگاتے ہیں اور کبھی تو بین الاقوامی صنعتی نمائش کا اہتمام کرتے ہیں ظاہراً ۶۰ سال میں ایک بار تمام دنیا ایک نمائندگاہ ترتیب دیتی ہے کہتے ہیں ایفل ٹاور (EIFFEL TOWER) ایک نمائندگاہ کی یادگار ہے جو ساٹھ سال پہلے بنایا گیا تھا تین چار سال پہلے برسلز (BRUSELES) میں بھی ایک نمائش لگی تھی جس میں مشرق و مغرب کے تمام ممالک نے شرکت کی تھی اور تمام دنیا سے لوگ وہاں جمع ہوئے تھے ان نمائشوں کا مقصد بشر کی فکری اور عملی محصولات (کارکردگی سے حاصل کردہ نتائج) کا مظاہرہ ہوتا ہے وہاں جا کر انسان بشر کی فکری عظمت و فعالیت اور ہنرمنائی کے درجہ کو سمجھ پاتا ہے وہاں پر ہر نوع کی چیزیں، سوئی سے لیکر عظیم کارخانوں کے نمونے لاکر دکھائے جاتے ہیں ہم سانحہ کربلا کو بھی ایک نمائندگاہ سے تشبیہ دے سکتے ہیں لیکن علم و صنعت کی نہیں بلکہ معنویت اور معرفت کی نمائندگاہ اس

نمائشگاہ میں ناظر بشر کی اخلاقی قدرت، روحی اور معنوی قدرت کی عظمت کی یہ تک پہنچ سکتا ہے اور یہ سمجھ سکتا ہے کہ بشر کس حد تک درگدشت کرنے والا، فداکار، آزاد، خدا پرست، حق خواہ اور حق پرست ہو سکتا ہے اور کس قدر صبر و رضا، تسلیم و شجاعت، مروت و کرم اور بزرگواری کے معانی کے ظہور اور نمود کی قدرت رکھتا ہے۔

عام طور پر اہل منبر جب چاہتے ہیں کہ کربلا کے قضیہ کو بڑا بنا کر پیش کریں تو مصیبتوں اور ظلم و ستم کے پہلو کو بڑا کر کے پیش کرتے ہیں مصیبتوں کے پیدا کرنے، حتیٰ جعل کرنے کی جستجو میں بھی لگے رہتے ہیں اپنے بیانات اور تشبیہات میں مصیبتوں کو مختلف زاویوں سے مجسم کر کے، اس واقعہ کے فاجعہ (غم انگیز واقعہ) ہونے کو تقویت دیتے ہیں حالانکہ ہمیں اپنے آپ سے پوچھنا چاہئے کہ حادثہ کربلا کی بزرگی کس نظر سے ہے؟ آیا اس کی بزرگی فحیح ہونے کے حوالے سے ہے؟ قطعی طور پر یہ فاجعہ ایسا ہے کہ اس کی نظیر کم ہے چنانچہ ابوریحان بیرونی نے کتاب ”الآثار الباقیہ“ میں ”نفس المہموم“ سے اسی بات کو نقل کیا ہے اور اسی طرح دوسروں نے بھی یہ بات کہی ہے لیکن دنیا میں اس فاجعہ سے عظیم بلکہ شاید عظیم تر فاجعہ زیادہ ہوئے ہیں خود مدینہ کا فاجعہ، کربلا کے فاجعہ سے کمتر نہیں تھا، واقعہ کربلا کی عظمت سید الشہداء اور آپ کے یاران کے لحاظ سے ہے نہ کہ ابن زیاد و ابن سعد کے تابعین کے لحاظ سے یہاں سعادت کی عظمت مراد ہے نہ شقاوت کی عظمت، کربلا جہاں بشر کی شقاوت، بدی اور پلیدی کے اظہار کی ایک نمائشگاہ ہے، اس سے کہیں زیادہ روحانیت، معنویت، اعلیٰ اخلاق اور انسانیت کی نمائشگاہ ہے لیکن اہل منبر اس پہلو کی طرف بہت کم توجہ دیتے ہیں بالفاظ دیگر ہمیں اس واقعہ کو اس پہلو سے دیکھنا چاہئے کہ ابا عبد اللہ، ابا الفضل، اور حضرت زینبؓ اس داستان کے قہرمان ہیں اس جہت سے نہ دیکھیں کہ شمر اور سنان اس داستان کے قہرمان ہیں۔

کیوں حضرت حُرّ نے اپنی روحی کیفیت کو تبدیل کیا؟

کہا گیا ہے کہ جناب حُرّی حضرت سید الشہداء سے گرویدگی کی ایک علت یہ تھی کہ وہ زیادہ مدت تک آپ کے ہمراہ رہے تھے اور آپؑ کو نزدیک سے جانتے تھے۔

اصحاب حسین - میں سے کوئی بھی دشمن کی پناہ میں نہیں گیا بلکہ دشمن کے افراد کو جذب کیا۔

نہضت حسینی کے کمال اور قوت کا ایک مظہر یہ حقیقت ہے کہ تمام مظلوم اور رنج و مصیبت میں رہ کر بھی کوئی ایک فرد بھی دشمن سے نہیں جاملتا، اس کے برخلاف لشکرِ غالب سے جناب حُرّ اور دوسرے تیس (۳۰) افراد کے دل اپنی طرف کھینچ لئے، ابا عبد اللہ - اصرار کرتے رہے کہ جو جانا چاہے چلا جائے شاید اس کی وجہ یہ تھی کہ آپؑ چاہتے تھے کہ آپؑ کی نمائشگاہ کامل ہو اور آپؑ کے اصحاب کے درمیان کسی قسم کے ضعف کا وجود نہ ہو، تاکہ مشکل کے موقع پر سستی کا مظاہرہ نہ ہو۔

جنگ بدر اور صفین میں ایسی صورت (مشکل کے وقت سستی دکھانا) زیادہ عیب شمار نہیں ہوتی تھی لیکن کربلا میں یہ عیب شمار کیا جاتا کیونکہ کربلا کی بنیاد خود فراموشی اور فداکاری پر تھی معمول یہ ہے کہ غالب مغلوب کا دل چھین لیتا ہے، نہ کہ مغلوب غالب کا اور یہاں روح کے لحاظ سے یہ لوگ (کاروانِ حسینیؑ) غالب تھے اور اس لحاظ سے وہ لوگ (لشکرِ عمر سعد) شکست خوردہ، مغلوب اور ان کے زیر اثر قرار پاتے ہیں۔

شہادت سید الشہداء - کا سب سے زیادہ دردناک پہلو

شہادت سید الشہداء کا ایک پہلو سب سے زیادہ دردناک ہے اور لوگ اس کی طرف بہت کم توجہ دیتے ہیں وہ موضوع ”یتقربون الی اللہ بدمہ“ ہے وہ لوگ امام حسین - کا خون بہا کر قرب الہی حاصل کرنا چاہتے تھے اور اسی حوالے سے انہوں نے سید الشہداء - کے قتل کا دینی جواز بنایا تھا، بڑا فرق ہے اس بات میں کہ بھیڑ یا کسی گوسفند کو کھا جائے اور اس میں کہ کھا جائے اور لوگ اس عمل کو قریبۃً الی اللہ قرار دے دیں اور دوسرے کے عمل کو مصالح ملی کے خلاف قیام اور ملت سے خیانت گردانیں جبکہ صاف نظر آ رہا ہے کہ یہ جہت سب سے بالاتر تھی سب سے بڑا گناہ وہ ہے جو اخلاق، روحانیت اور صلح کے نام پر کئے جاتے ہیں۔

امام حسین - کی شہادت کے تین مرحلے

امام حسینؑ تین مرتبہ شہید ہوئے ایک یزیدیوں کے ہاتھ، آپؑ کے تن مبارک کی شہادت، دوسری بار کردار

کشی کی صورت میں آپؐ کی شہادت، جو یزید یوں کے بعد آنے والوں بالخصوص متوکل عباسی کے ہاتھوں ہوئی، تیسری مرتبہ اہل منبر کے ہاتھوں آپؐ کے ہدف کی شہادت، ان تینوں میں سے تیسرا مرحلہ سب سے اہم ہے جناب زینبؓ کے اس جملہ میں جو آپؐ نے یزید سے فرمایا: [کد کیدک واسع سعیک] ”تو تمام مکر و فریب اور حیلہ کو بروئے کار لے آ اور جو بھی کوشش کر سکتا ہے کر.....“ اس جملہ میں تینوں گروہ شامل ہیں۔

امام حسین - کا مکتب، مصلح سازی کا مکتب ہے گناہگار انسان بنانے کا نہیں

امام حسینؑ کا مکتب گناہگار سازی کا مکتب نہیں بلکہ مکتب انبیاءؑ کو دوام بخشنے کا مکتب ہے جن کا سورہ الشعراء میں ذکر ہوا ہے ہمیں ہر سال اور ہر وقت آپؐ کے ذکر کی تجدید کرتے رہنا چاہئے تاکہ آپؐ زندہ صورت میں لوگوں کے درمیان باقی رہیں چونکہ نبوت ختم ہو گئی ہے اس لئے اب یہی مکتب حسینیؑ انبیاءؑ کے وحی اور الہام کے منبع کی منزلت پر ہے دوسرے لفظوں میں خداوند عالم کی طرف سے پیغمبروں پر وحی کی گئی ہے کہ جس موقع پر لازم جانیں قیام کریں اب سلسلہ وحی تو نہیں ہے لہذا اب مکتب حسینیؑ مردان بزرگ کو وحی اور الہام کرتا ہے تاکہ ضرورت پڑنے پر وہ مصلحین کی صورت میں قیام کریں نہ کہ انبیاءؑ کی صورت میں چونکہ نبوت تو ختم ہو چکی ہے۔

فروغی ہر برٹ اسپنسر Herbert Spencer سے نقل کرتے ہیں کہ ”نیک لوگوں کی سب سے بڑی آرزو آدم سازی میں شرکت کرنا ہے“، یعنی صالح انسان بنانے کا مکتب قائم کرنا ہے مکتب حسین - نہ فقط یہ کہ گناہگار سازی کا مکتب نہیں بلکہ صالح سازی سے بھی بڑھ کر مصلح سازی کا مکتب ہے۔

سیاست اموی کی خصوصیات: نژادی تعصب کی آگ کا بھڑکانا اور شعر و شاعری کی ترویج

اموی حکمران چند چیزوں کی حمایت اور چند چیزوں سے مبارزہ کرتے تھے جن چیزوں کی حمایت کرتے تھے ان میں سے ایک نژادی یا نسبی امتیاز کے تعصب کی آگ کو پھیلانا تھا کتاب ”الامام الصادق“ میں لکھا ہے کہ حجاج نے بصرہ میں اپنے والی کو خط لکھا کہ ”میرا یہ خط ملتے ہی تم ”نبطیہ“ (عجمیوں) کو خود سے دور کرو یہ

تمہارے دین اور دنیا دونوں کے لئے ضرر رساں ہیں“۔ والی بصرہ نے اس خط کے حوالے سے متقین اور قاریان قرآن کو حکم سے مستثنیٰ رکھ کر اس پر عملدرآمد کی خبر حجاج کو دی، حجاج نے ایک اور خط لکھا کہ اس کے ملتے ہی اطباء کو جمع کرو کہ وہ تمہارے سوتے ہوئے تمہارا معائنہ کریں اور اگر کوئی نبطی رگ پیدا ہو گئی ہو تو فوراً اسے قطع کر دیں۔

دوسری چیز جس کی اموی حمایت کرتے تھے وہ شاعری کی ترویج تھی خصوصاً زمانہ جاہلیت کے اشعار، بزم مشاعرہ کے قیام کے علاوہ، کوشش کرتے تھے کہ لوگوں کے ذہنوں میں یہ بات ڈال دیں کہ اشعار میں بھی حکمت ہے کتاب ”ابن خلکان“ کی جلد چہارم صفحہ ۳۲۸ پر ابو عبیدہ نخعی کی شرح حال میں لکھتے ہیں:

[وذكر المبرد في كتاب الكامل أنَّ معاوية بن أبي سفيان الأموي قال: اجعلوا الشعرَ أكبرَ همِّكم و أكثرَ آدابكم فإنَّ فيه مآثرَ أسلافكم و مَوَاضِعَ إرشادكم فَلَقَدْ رَأَيْتَنِي يَوْمَ الْهَزِيمَةِ وَقَدْ عَزَمْتُ عَلَى الْفِرَارِ فَمَارَدَنِي الْأَقُولُ ابْنِ الْإِطْنَابَةِ الْأَنْصَارِيِّ.....] ”مبرد نے کتاب کامل میں لکھا ہے کہ معاویہ ابن ابی سفیان نے کہا: تم لوگوں کی ہمت و کوشش اور بہترین ادبیات، اشعار ہونا چاہئے کیونکہ تمہارے گذشتگان کے آثار اور تم لوگوں کی ارشاد و رہبری اشعار ہی میں پوشیدہ ہے چنانچہ جس دن میں نے شکست کھائی اور جنگ سے فرار اختیار کرنے لگا تو ابن المنابہ انصاری کے ان اشعار کے علاوہ کسی اور چیز نے مجھے فرار کرنے سے باز نہ رکھا: عفت کو اپنانے کے لئے ایک بہت بڑی قیمت دینا پڑتی ہے بہت سی خوبیوں سے اپنے لئے عفت کو خریدو، خواہ اس کے لئے نفس کو ناگوار باتیں برداشت کرنا پڑے اس کے لئے دلیری اور جوانمردی کی پیشانی کو گرڈ دینا پڑتا ہے جب بھی نفس پر بیتابی کا غلبہ ہوتا تھا تو میں کہتا تھا کہ آرام کرو یہی سب میرے لئے میدان کارزار سے فرار سے رکنے کا باعث بناتا کہ صالحی، شائستگی اور نیک آرزو سے خود کی حمایت کر سکو۔“

معاویہ کے یہ جملہ حقیقت میں سنت نبویؐ اور قرآن کریم کی آیت کریمہ ﴿الشُّعْرَاءُ يُتَّبِعُهُمُ الْغَاوُونَ﴾

”اور شاعروں کی پیروی تو گمراہ لوگ کیا کرتے ہیں“ (الشعراء/۲۲۴) سے مبارزہ ہیں۔ معاویہ اس وقت قرآن کریم کی آیات جہاد کی طرف کیوں متوجہ نہیں ہوا؟ اور کیوں کر ان تعصب سے بھرے ہوئے اشعار کی طرف متوجہ ہوا؟ البتہ حکمت آمیز اشعار کا کہیں پر بطور مثال پیش کرنا کوئی عیب نہیں ہے جیسا کہ خود ابا عبد اللہ نے کر بلا کی طرف حرکت کرتے وقت ایک انصار کے اشعار کو اپنے لئے مثال کے طور پر دہرایا: [سامضی و مافی الموت.....] لیکن معاویہ کا ایک کلی پوریہ بیان دینا کہ ”اجعلوا الشعر اکبر همکم“ بہت زیادہ خطرناک ہے اُن اشعار میں اور ان میں بہت زیادہ فرق ہے۔

جرجی زیدان اپنی کتاب ”تمدن اسلام“ کی جلد چہارم صفحہ ۱۳۱ پر لکھتے ہیں: بنی امیہ کے نزدیک لوگوں کے تین گروہ تھے:

۱۔ حکام یہ خود عرب والے تھے۔

۲۔ اُنکے موالی یعنی غلام یہ آزاد شدہ مسلمان تھے

۳۔ ذمی

چنانچہ معاویہ مصر کے لوگوں کے بارے میں کہتا ہے: ”اس ملک کے رہنے والوں کے تین طبقے ہیں یہ یا انسان ہیں یا شبیہ انسان ہیں یا سناس یا لاناں (جانور) ہیں طبقہ اول عرب، دوسرا طبقہ بندگان اور غلام اور تیسرا گروہ ذمی یعنی قبطیان ہیں۔“

جرجی زیدان کی اسی کتاب کی جلد چہارم میں ایک باب ”عصر اموی میں حکومت کی سیاست“ کے نام سے ہے وہ اس باب میں لکھتے ہیں کہ بنو امیہ اہل ذمہ سے پیسہ لینے کی خاطر سخت گیری کرتے تھے اگر وہ لوگ پیسہ دیتے تو ان کو زیادہ دوست رکھتے تھے وہ اس بارے میں کتاب ”حطّ مقریزی“ کا حوالہ دیتے ہیں۔

❁ شجاعت حسینیؑ (یعنی شجاعت بدنی) کے ظاہر ہونے کے (موطن) مواقع۔

❁ مروت حسینیؑ کے ظاہر ہونے کے مواقع۔

❁ صبر کے مواقع۔

❁ غیرت حمیت اور ابا نفس کے ظاہر ہونے کے مواقع۔

❁ توجہ بہ خدا۔

رضا اور تسلیم

کتاب ”راہنمائی دانشوران“ میں اس رباعی کو ”رکن الدین محمود خوانی“ کی طرف نسبت دی گئی ہے۔

غواصی کن کرت گھر می باید غواصان را چار هنر می باید

سر رشته به دست یار و جان در کف دست دم نازدن و قدم زسر می باید

اس رباعی میں تسلیم کی حقیقت کو مثبت جہت سے خوب بیان کیا گیا ہے تسلیم کے معنی سکونت، سکون اور توقف نہیں بلکہ تسلیم سے مراد حرکت کی کیفیت کو تغیر دینا ہے۔ اس رباعی میں یہ بتلایا گیا ہے کہ ایک غواص جو دریا کی تہ میں حرکت کرتا ہے اور ایک آدمی جو سڑک پر معمول کی حرکت کرتا ہے ان دونوں حرکتوں میں چار جہت سے فرق ہے:

۱۔ غواص کے کام کا دار و مدار دوسرے کے ہاتھ میں ہے اس کے لئے امر کا حکم دینا خداوند عالم کے ہاتھ میں ہے یعنی وہ خداوند عالم پر توکل کر کے چلا جاتا ہے یہاں پر اس کا پروگرام اس کی ہوائے نفس کا تابع نہیں۔

۲۔ ایسا اقدام بہت خطرناک ہوتا ہے اس کام کی انجام دہی میں کئی بڑے اثر دھوں اور گھڑیال کے درمیان جانا پڑتا ہے اور ہر لحظہ خطرہ لاحق ہوتا ہے کہ کسی ایک عظیم الجثہ گھڑیال کے منہ کا لقمہ بن جائے۔

۳۔ اس عمل میں دم سادھنا، منہ بند کرنا اور حرکت کرنا اس فوجی جوان کی طرح سے ہے جو اپنے کمانڈر کے فرمان کے تحت ہے اور فرمان ملتے ہی ہاتھ اٹھا کر بتاتا ہے کہ وہ سن رہا ہے اور اطاعت میں حرکت کناں ہے۔

۴۔ غواص کو سر کے بل جانا ہوتا ہے نہ کہ پاؤں سے، دوسرے لفظوں میں اس کے کام میں انتہائی میل، شوق اور عشق لازم ہے، فقط اسی کی فروتنی، اطاعت اور اس کا دم سادھ لینا کافی نہیں ہے، پرستش کے لئے عشق اور محرکات داخلی لازم ہیں احرار اور عشاق جیسی بندگی ہونا چاہئے۔

[یہاں پر استاد شہیدؒ کے ہاتھ سے لکھے ہوئے نسخہ میں نیچے توضیح کی غرض سے کچھ جگہ چھوڑی ہوئی ہے لیکن مطالب لکھے ہوئے نہیں ہیں]

قرآن کریم میں پہلی اور تیسری جہت کی طرف اشارہ ہے خدا فرماتا ہے:

﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ﴾ ”تمہارے پروردگار کی قسم یہ لوگ سچے مؤمن نہ ہونگے جب تک اپنے باہمی جھگڑوں میں تم کو حکم نہ بنائیں“ (نساء: ۲۵)

جب غواص یہ چاروں ہنر پیدا کر لیتا ہے تب وہ دریا کی تہ سے موتی حاصل کر پاتا ہے۔

شجاعت روجی، قلبی، عمل، قیافہ اور زبان کے تعادل کی حفاظت

عقدا کہتا ہے: [مملک جانشہ و کل شیء من حوله یوہن الجأش] وہ اپنے قلب کے مالک تھے حالانکہ آپ کے ارد گرد تمام چیزیں قلب کو کمزور کرنے والی تھیں۔

ابا عبد اللہ - کی شہادت اور مظلومیت کے بارے میں عام طور پر ذاکرین کی منطق

مرنے اور وفات پانے کی چند قسمیں ہیں:

- ۱۔ طبعی موت مرنا (نہ کہ اختراعی موت) یعنی کوئی انسان طبعی عمر کو پہنچا اور گزر گیا۔
- ۲۔ اختراعی موت جو طبعی عوامل کے ذریعہ ہو جیسے جوانی میں وبا، طاعون اور اس طرح کے دوسرے امراض سے مرنا۔
- ۳۔ اختراعی موت جو کسی حادثہ اور سانحہ کی وجہ سے ہو جیسے زلزلہ یا سیلاب یا موٹر کار کے حادثہ کی وجہ سے کوئی مرجائے، ان مواقع پر کسی نے عہد انہیں مارا ہوتا اور نہ ہی اس میں مقتول کی کوئی تقصیر ہوتی ہے۔
- ۴۔ اختراعی موت جس کا سبب غیر طبعی عوامل ہوں، جیسے کوئی ایسا حادثہ یا سانحہ جس میں قصور خود مقتول کا ہو۔ مثلاً کسی آدمی کا نشہ کی حالت میں موٹر کار چلانے کے سبب حادثہ میں ہلاک ہو جانا اس ہلاکت میں ظاہر ہے کہ کسی دوسرے شخص کا کوئی قصور نہیں۔

۵۔ ایسی اختراعی موت جو کسی حادثہ اور سانحہ کی وجہ سے واقع ہوئی ہو مگر اس میں مقتول اور دوسرا شخص دونوں ہی قصور وار ہوں جیسے عام طور پر لجاجت، تعصب، جہالت، مستی اور ضد میں یا مثلاً فحاشی خانہ میں دو افراد

ایک ہر جائی عورت کی خاطر ایک دوسرے سے لڑ پڑتے ہیں یہاں تک کہ قتل کر دیتے ہیں۔

۶۔ اختراعی موت جو قتل عمد کی وجہ سے ہوئی لیکن مقتول کا اس میں کسی قسم کا کوئی قصور نہیں بلکہ صرف قاتل کی جنایت سبب موت بنی ہو مثلاً ایک شخص کسی دوسرے شخص کو خود اس کے اپنے کسی قصور کے بغیر قتل کر دیتا ہے یا مثلاً کوئی اپنا راستہ چل رہا ہے اور دوسرا شخص اس شخص کو نشانہ بناتا ہے یا مقتول کے باپ بھائی یا کسی دوسرے رشتہ دار سے بدلہ لینے کی خاطر اسے مار دیتا ہے تاکہ اس کے خاندان کو اس شخص کے مرنے سے دکھ پہنچے یا مقتول کے مرحوم باپ سے خاندانی نفرت کے نتیجہ میں اسے بلا تقصیر مار دیتا ہے یا اس شخص کے وجود کو اپنے لئے مزاحم سمجھتا ہے مثلاً یہ کہ جب تک یہ شخص زندہ رہے گا فلاں عورت اس کے عشق کو قبول نہ کرے گی یا فلاں مقام و منصب اس شخص کے ہوتے ہوئے اس کو نہیں مل سکے گا اگرچہ یہ شخص خود اس کے عشق اور مقام میں ذرا بھی مزاحم نہیں پھر بھی وہ اسے مار دیتا ہے۔

۷۔ جانبازی و فداکاری اور شوق شہادت میں مرنا یہاں مقتول خود کو اپنے عقیدہ اور ہدف و مقصد کی راہ میں فدا کرتا ہے یہ مرنا بھی عمدہ ہے، مرنے والا اپنے مقدس اور عالی ہدف کی راہ میں مارا جاتا ہے دوسرے لفظوں میں یہ انتخابی موت ہے کہ انسان آگاہانہ طور پر اپنے ہدف کو تحقق بخشنے کے لئے اس موت کو انتخاب کرتا ہے تاکہ اس کا ہدف حاصل ہو جائے۔

۸۔ انتخابی موت کی ایک اور نوع بھی ہے اور وہ ہے خودکشی، جس میں انسان حوادث کا مقابلہ کرنے سے فرار کرنے کے لئے اپنے آپ کو مار دیتا ہے ایسا انسان کے ضعیف اور کمزور ہونے کی وجہ سے ہوتا ہے۔ یہ تمام مرنے والوں اور مارے جانے والوں کے اقسام ہیں ان میں سے بعض افسوسناک ہیں اور بعض پر افسوس نہیں ہوتا، بعض حقیقت میں مقتول کے لئے سزا کی صورت ہیں اور بعض ایسے نہیں ہیں بعض اموات ضائع اور تلف ہو جانے والی اموات ہیں اور بعض نہیں۔

پہلے قسم کی موت کے بارے میں کہا جاسکتا ہے کہ یہ شخصی اعتبار سے اسف انگیز نہیں ہے چونکہ مرنے والا عادی موت مرا ہے اگرچہ کہ اجتماع کے حوالے سے ممکن ہے بعض افراد کے جانے سے نقصان ہوا ہو۔

دوسری قسم کی موت انسان کا تلف ہونا ہے اور یہ مقام افسوس بھی ہے لیکن کوئی دوسرا شخص اس میں مورد ملامت نہیں ہوتا۔

اسی طرح تیسری قسم کی موت بھی ہے، چوتھی قسم واقعاً مقتول کی جزا اور سزا ہی ہے، اسی طرح پانچویں قسم بھی ہے سوائے اس کے کہ اس میں قاتل اور مقتول، دونوں مورد ملامت ہیں، دوسری، تیسری، چوتھی اور پانچویں اقسام میں تلف ہونا، ضائع ہونا اور برباد ہو جانا موجود ہے، چوتھے اور پانچویں قسم میں عمومی اخلاق پر افسوس کرنے کا مقام ہے کہ کیوں اتنی زیادہ پستی میں گر گئے، چھٹی قسم کی موت میں دونوں طرف افسوس کا مقام ہے، مقتول کا تلف ہونا اور قاتل کا اخلاق بد دونوں افسوسناک ہیں اس قسم کی موت میں انسان متکسف ہوتا ہے کہ ایک شخص بے تقصیر بے دروغ تلف اور برباد ہو گیا، لیکن ساتویں قسم کی موت وہ ہے جس میں انسان قاتل کے اخلاق اور روحیہ پر افسوس کرتا ہے اور اثر لیتا ہے لیکن مقتول کے لئے اس کے دل میں تحسین اور تعظیم ہوتی ہے اور اس کو اپنے لئے نمونہ عمل قرار دیتا ہے۔

عام طور پر ذاکرین کی کوشش رہتی ہے کہ شہادت امام حسین - کو چھٹی قسم میں شامل کریں یعنی ایک مظلوم اور بے گناہ شخص کو بے سبب قتل کیا جانے کا تلف کی، ضائع اور برباد کیا حالانکہ امام حسینؑ کی شہادت ساتویں قسم کی موت ہے، نہ کی چھٹی قسم کی عام طور پر سید الشہداء کے حادثہ کا ذکر کرتے وقت اظہار تأسف کیا جاتا ہے اور وہ بھی اس طرح کہ سید الشہداء مارے گئے افسوس آقا امام حسینؑ ضائع ہو گئے، ہماری غلطیوں میں سب سے بڑی غلطی یہی ہے کہ ہم امام حسینؑ کو ضائع شدہ شمار کرتے ہیں، ہماری اس سوچ کے برعکس امام حسینؑ نے اپنے خون کے ہر ایک قطرہ کو ایک دنیا کے برابر قیمت بخشی آیا وہ شخص جس نے ایک ایسی لہر ایجاد کی جو صدیوں تک ستمگروں کے محلات کی بنیادوں کو متزلزل کرتی رہی بلکہ جس نے انہیں بنیاد سے اکھاڑ پھینکا حتیٰ کہ ہمارے اس زمانہ میں بھی اکثر پُر جوش اور گرم حوادث محرم ہی میں پیش آتے ہیں، آیا اس شخص کا خون ضائع ہو گیا ہے؟ جس شخص کی شہادت نے کروڑوں نمازی، روزہ دار اور جان فدا کار پیدا کئے آیا وہ ضائع اور ہدر ہو گیا ہے؟

آیا امام حسین - کے پاس کوئی خصوصی دستور تھا؟

ایک امر جو کر بلا کی داستان کو اس کے محور سے ہٹانے کا موجب بنا ہے اور جو اسے عام لوگوں کے لئے محل استفادہ ہونے اور بہرہ برداری سے خارج کر دیتا ہے اور بالآخر ان تمام اہداف سے جو امام عالی مقامؑ کی عزاداری کے امور سے متعلق نظر میں ہیں، منحرف کر دیتا ہے وہ یہ قول ہے کہ سید الشہداءؑ کی تحریک کی علت ایک خصوصی اور شخصی حکم کے مانند ایک پوشیدہ فرمان تھا اور یہ خصوصی حکم امامؑ کو خواب یا بیداری میں دیا گیا تھا اس لئے اگر یہ صحیح ہے کہ امامؑ ایک خصوصی حکم رکھتے تھے کہ حرکت فرمائیں تو اس صورت میں دوسرے لوگ ان کو اپنا مقتدا اور امام نہیں بنا سکتے ہیں کہ وہ اس نظیر پر عمل درآمد کریں اور پھر وہ حسینؑ کے لئے کسی ”کتب“ کے قائل بھی نہیں ہو سکتے اس کے برخلاف میں تو یہ کہتا ہوں کہ امام حسینؑ کی حرکت اسلام کے عمومی احکام سے مستنبط اور منج ہوئی اور امامؑ نے اپنی روشن اور صائب رائے سے ان احکام کو تطبیق کیا کیونکہ آپ اسلام کے احکام کو بھی خوب سمجھتے تھے اور اس زمانہ کے وضع سے بھی کما حقہ واقف تھے نیز حکمران طبقہ سے بھی پوری طرح آگاہ تھے لہذا آپؑ نے ان احکام کی تطبیق اپنے زمانہ پر کی اور قیام اور حرکت کو اپنا وظیفہ جانا چنانچہ آپؑ نے اپنے ایک معروف خطبہ میں رسول خدا ﷺ کی معروف حدیث سے استنباط فرمایا: [من رأى سلطانا جائرا] مزید فرمایا: [الا ترون ان الحق لا يعمل به وان الباطل لا يتناهى عنه ليرغب المؤمن] یہاں پر لیرغب الامام نہیں کہا بلکہ فرمایا لیرغب المومن یعنی یہ ہر مومن کا وظیفہ تھا نہ کہ فقط امام حسینؑ کا وظیفہ اس لئے کہ وہ امام تھے لیکن عام طور پر خطیب اور ذاکر حضرات اپنے خیال میں امام حسین - کے مقام کو بلند کرنے کے لئے کہتے ہیں کہ امام حسینؑ کو یزید اور ابن زیاد کی ذات سے مبارزہ کرنے کا خصوصی حکم آیا تھا اور اس سلسلے میں وہ خواب یا بیداری میں اس حکم کے آنے کے بارے میں ہزاروں باتیں بنا کر پیش کرتے ہیں نتیجتاً قیام امام حسینؑ کو عام انسانوں کے لئے قابل اقتداء ہونے اور ﴿ولکم فی رسول اللہ اسوة

۱۔ [اس مقام پر ہمیں فضائے شہید، خارجیہ اور حقیقیہ کے درمیان فرق کا پتہ چلنا چاہئے اور یہ بھی جاننا چاہئے کہ متاخرین کے نزدیک احکامات کا صدور قضائے حقیقیہ کے تحت ہے]

حسنہ ﴿۱﴾ کے دائرہ عمل سے خارج کر لیتے ہیں اور ہماری اصطلاح میں قیام حسینیؑ کو زمین سے آسمان پر لے جاتے ہیں اسی طرح دوسرے اقوال پیش کرتے ہیں جیسے:

”اپنے آپ کو بنیاد بنا کر صالحین اور اولیائے عظام کے اعمال کے بارے میں قیاس مت کرو۔“

اس سلسلے میں جتنی زیادہ خیال بانی کی جائے گی اور جس قدر جن و ملک، خواب و بیداری اور خصوصی حکم کے موضوع پر بولا جائے گا یہ نہضت اتنا ہی ہمارے لئے نمونہ عمل بننے کے لائق نہیں رہے گی۔ اب آپ خود غور کریں کہ آیا امام حسینؑ کسی خصوصی حکم کے تحت کام انجام دیں تو ان کا مقام زیادہ بلند ہوتا ہے یا عمومی احکام کے تحت اس عمومی حکم کو اپنے وقت کے حالات پر منطبق کر کے (وہ بھی ایسے حالات میں جہاں ابن عباس جیسے بڑے بڑے اور باہوش اور زیرک صحابہ اس کی تطبیق سے عاجز تھے) عمل کریں تو ان کا مقام بالاتر ہوتا ہے؟ ہم مشرقی لوگ عزت و مقام کو فقط ایسے لوگوں کے لئے سزاوار سمجھتے ہیں جن کے بارے میں مثلاً کہا جائے کہ فلاں شخص بھید کھولنے والا ہے یا اہل کرامت و معجز نما ہے یا جنت کو مخر کیا ہوا ہے یا ملائکہ سے میل ملاپ رکھتا ہے اس بات میں کوئی شک و شبہ نہیں کہ امام حسینؑ - ملکوئی مقام کے مالک ہیں بلکہ آپؑ جمع مقام و منزلت کے مالک ہیں آپؑ ایک انسان کامل ہیں، انسان کا مقام فرشتوں سے بھی بلند و بالا ہے انسان کے کمال کی انتہا یہ نہیں کہ فرشتوں سے میل ملاپ ہو بلکہ اس کے کمال کی انتہا انسان کامل ہونا ہے، ہم کہتے ہیں کہ جبرئیل مقام معراج تک پہنچنے سے عاجز رہ گئے، اگر کہیں گے کہ امام حسینؑ نے فرشتوں کی راہنمائی میں قیام کیا تو اس کے معنی یہ ہونگے کہ آپؑ خود اپنی ذاتی عقل اور تشخیص کے ذریعہ اپنا وظیفہ (شرعی ذمہ داری) تشخیص دینے پر قادر نہیں تھے۔

لیکن اگر یہ کہیں گے کہ آپؑ نے خود اپنی عقل کے ذریعہ اپنی شرعی ذمہ داری کا تعین کیا تو اس کا مطلب یہ ہوگا کہ آپؑ کی ذاتی عقل و شعور سب سے بالاتر تھی اور آپؑ نے کوئی الہامی کام انجام نہیں دیا الہام وہاں پر ہوتا ہے جہاں عقل اور شرع کی ہدایت و راہنمائی کافی نہیں ہوتی جبکہ صورتحال یہ ہے امام حسینؑ - کے لئے عقل

۱۔ مسلمانو! تمہارے لئے رسولؐ کی زندگی میں بہترین نمونہ عمل ہے (احزاب ۲۱)

اور شرع کی راہنمائی کافی تھی بنا براین: [ان اللہ شاء ان یراک قتیلاً] کے معنی یہ ہیں کہ مشیت تشریفی عمومی کے تحت امام حسینؑ نے قیام فرمایا، نہ کہ مشیت تکوینی یا کسی ایسی خصوصی مشیت کے تحت جو خود آپؑ کی ذات کے ساتھ مخصوص ہو قدیم زمانے میں ہمارے علمائے کرام نے اس موضوع پر بہت بحث کی ہے کہ کلمہ ان اللہ شاء ان یراک قتیلاً میں مشیت سے مراد مشیت تکوینی ہے یا مشیت تشریفی؟ اور سب نے یہ قبول کیا ہے کہ یہاں مراد مشیت تشریفی ہے لیکن اس بارے میں بحث نہیں کی ہے کہ مشیت تشریفی سے مراد وہی مشیت کلی (عمومی) ہے کہ جس میں تمام مسلمین شامل ہیں یا ایسا نہیں بلکہ یہ ایک مشیت تشریفی اور حکم تشریفی تو ہے لیکن یہ امام حسینؑ کے ساتھ مختص تھا فقط انہی کے لئے تھا۔

ہم اس مطلب پر ایک دوسری طرح سے بھی بحث و گفتگو کر سکتے ہیں اور وہ زیادہ عاقلانہ بھی ہوگا، آیا امام حسینؑ نے جو قیام کیا وہ امام ہونے کی وجہ سے کیا تھا یا ایک مومن اور مسلمان ہونے کی حیثیت سے؟ دوسرے لفظوں میں اگر ہم چاہیں کہ حدیث ان اللہ شاء ان یراک قتیلاً کے حوالے سے بحث کریں تو سوال یوں ہوگا کہ اس سے مشیت تکوینی مراد تھی یا مشیت تشریفی، اگر تشریفی مراد تھی تو اس صورت میں آیا یہ خصوصی اور شخصی حکم تھا یا کل عامۃ الناس کے لئے ایک کلی اور مجموعی حکم تھا اور اگر کلی حکم تھا تو اس صورت میں آیا یہ فقط امام اور مسلمین کے پیشواؤں کے لئے تھا یعنی یہ ایک ایسا حکم تھا جو فقط آئمہ اطہارؑ کے لئے وضع ہوا تھا یا پھر یہ حکم تمام مومنین اور مسلمین کے لئے تھا؟ ان سوالوں کے جوابات کی وضاحت کے لئے مثالیں ذکر ہونا چاہئیں، اس کے ساتھ ساتھ جہاں آئمہ صالحینؑ کے خصوصی وظیفوں یا تکالیف کا ذکر ہو وہاں پر یہ فرق بھی واضح ہونا چاہئے کہ امام کی جو ذمہ داریاں ہیں وہ مسلمانوں کے سردار اور سربراہ ہونے کے حوالے سے ہیں یا امام کے صاحب مقام ولایت اور وصایت ہونے کی وجہ سے ہیں؟

معاویہ اور یزید میں فرق

امام حسینؑ - نے مدینہ میں مروان بن حکم سے فرمایا: [وعلی الاسلام السلام اذ قد بُلیت الامۃ براۃ مثل یزید] آپؑ کے اس فرمان میں ”مثل یزید“ کے کلمہ پر غور و خوض کرنا چاہئے کہ یزید میں وہ کون سی

خصوصیت تھی جو معاویہ میں بھی نہیں تھی؟ اس بارے میں ہم کچھ باتیں تو پہلے عرض کر چکے ہیں تاہم یہاں پر دو اور مقدموں کا اضافہ کرتے ہیں۔

پہلا مقدمہ :

ہمیں یہ گمان نہیں ہونا چاہئے کہ یزید اور معاویہ جس طرح کے تھے اور آج کل جس طرح ہمیں ان کی کامل شناخت حاصل ہے، اسی طرح اس زمانے کے لوگ بھی ان دونوں کو صحیح طور پر جانتے تھے (جیسا کہ ہمارے زمانہ میں بھی بعض گزشتہ جنایتکار لوگ پارساؤں میں شمار ہوتے ہیں کیونکہ کسی نے ان کو نہیں پہچانا جیسے شاہ عباس صفوی) ان دونوں وسائل اور روابط کے نہ ہونے کے باوجود امام حسین - نے یزید کی مکمل طور پر شناخت کی لیکن عام لوگ کما حقہ اس سے آگاہ نہ تھے چنانچہ عبداللہ بن خطلہ غسیل الملائکہ جب کچھ لوگوں کے ساتھ شام کے سفر سے واپس لوٹے تو یزید کے خلاف اس قدر متحرک ہوئے کہ بولے: ”ہم ڈر گئے کہ کہیں شام میں ہم پر آسمان سے پتھروں کی بارش نہ ہو جائے“ اس کے بعد انہوں نے اپنے آٹھ بیٹوں کے ہمراہ یزید کے خلاف مبارزہ کر کے اپنی جانیں دے دی اور شہید ہو گئے پس امام حسین - نے کچی اینٹ میں جو دیکھا وہ دوسروں کو آئینہ میں بھی نظر نہیں آتا تھا۔

دوسرا مقدمہ :

ایک خلیفہ جو خود غیر صالح انسان ہو لیکن نظام امور کو صحیح طریقے پر چلاتا ہو اور دوسرا خلیفہ جو حال حاضر میں ہی مسلمانوں کے مصالح کے خلاف ہو ان دونوں میں فرق پایا جاتا ہے لہذا ہم دیکھتے ہیں جب یہ طے پایا کہ حضرت عثمان کی بیعت کی جائے تو حضرت علی - نے فرمایا:

[لقد علمتم انی احق الناس بها من غیری، وواللہ لاسلمن ما سلمت امور

المسلمین ولم یکن فیہا جورٌ الا علی خاصۃ التماساً لأجر ذلک وفضلہ و

زُهدا فیما تنافستموہ من زخرفہ و زبرجہ] ”تمہیں معلوم ہے کہ میں تمام لوگوں میں

سب سے زیادہ خلافت کا حقدار ہوں اور خدا گواہ ہے کہ میں اس وقت تک حالات کا ساتھ دیتا

رہوں گا جب تک مسلمانوں کے مسائل ٹھیک رہیں اور ظلم صرف میری ذات تک محدود رہے تاکہ میں اس کا اجر و ثواب حاصل کر سکوں اور اس زیب و زینت دنیا سے بے نیازی کا اظہار کر سکوں جس کے لئے تم سب مرے جا رہے ہو۔“ (نہج البلاغہ خطبہ ۷۴)

امام حسینؑ کیوں شہید ہوئے اور آئمہؑ نے عزائے حسینی کے قیام کی ترغیب کیوں دی؟

ہمیں ہمیشہ دو سوالوں کا سامنا ہوتا ہے اچھا ہے کہ ان سوالوں کے جواب پہلے سے جان لیں تاکہ خود ہمارا ذہن بھی روشن رہے اور ضرورت کے وقت جواب دینے میں بھی عہدہ برآ ہو سکیں۔

پہلا سوال یہ ہے کہ امام حسینؑ کیوں شہید ہوئے؟ اور دوسرا سوال یہ ہے کہ آئمہ دینؑ نے کیوں یہ حکم دیا کہ عزائے امام حسینؑ کو ہمیشہ قائم کیا جائے، جسکے نتیجے میں ہم دو مہینے محرم اور صفر میں مسلسل بلکہ ان دو مہینوں کے علاوہ بھی اپنا وقت عمر، دولت اور طاقت، یعنی ہر چیز صرف کرتے ہیں۔

پہلے سوال کے بارے میں تو بہت ساری باتیں کہی جا چکی ہیں دشمنوں کا کہنا ہے کہ امام حسینؑ حکومت حاصل کرنے کا قصد رکھتے تھے اس وجہ سے مارے گئے ان کا اپنا ایک ذاتی ہدف تھا جہاں تک نہ پہنچ سکے نادان دوست کہتے ہیں کہ آپؑ اس لئے شہید ہوئے کہ امت کے گناہ بخش دیئے جائیں امام حسینؑ کے بارے میں گویا یہ وہی بات کرتے ہیں جو نصاریٰ حضرت مسیحؑ کے بارے میں کہتے تھے بعض لوگوں نے اس واقعہ کو آسمانی اور خیالی حکم قرار دیا ہے لیکن حقیقت وہی ہے جسے خود امام حسینؑ نے پہلے روز فرمایا:

[ماخرجت اشراً و لا بطراً.....] یا دوسری جگہ پرفرمایا: [الأترون ان الحق لا یعمل بہ

، وان الباطل لا یتناہی عنہ، لیرغب المومن فی لقاء اللہ محققاً.....] یا ایک اور جگہ

پرفرمایا: [ایہا الناس من رأى سلطاناً جائراً.....]

دوسرے سوال کا جواب یوں ہے کہ کوئی بھی تکلیف شرعی حکمت کے بغیر نہیں ہوتی، امام حسینؑ کی عزاداری کا مقصد یہ نہیں ہے کہ اس کے ذریعے سے خاندان رسالتؑ کے ساتھ اظہار ہمدردی کیا جائے یا انھیں تسلیت پیش کی جائے یا ذکرین عزاء کے مطابق عزاداری جناب زہراؑ کو پرستہ دینے کیلئے ہے ہم یہ خیال کرتے ہیں کہ

جتنا زیادہ گریہ کریں گے، اتنا زیادہ حضرت رسول خدا اور حضرت زہراؑ کو تسلی ہوگی اس صورت میں ہم نے حضرت رسول خدا ﷺ، حضرت زہراؑ = اور حضرت علیؑ - کو کتنا اور کس قدر ادنیٰ تصور کیا ہے جبکہ یہ لوگ ہمیشہ شہادت کی آرزو کرتے تھے اور شہادت ہی کو اپنے لئے فخر سمجھتے تھے ہم یہ خیال کرتے ہیں کہ ۱۳۲۰ سال گزرنے کے بعد بھی وہ لوگ نالہ و زاری اور بیتابی کے عالم میں ہیں۔

درحقیقت ایسا نہیں ہے بلکہ عزائے حسینی کا مقصد یہ ہے کہ کربلا کی یہ داستان ایک تعلیمی اور تربیتی کتب کی صورت میں ہمیشہ باقی رہے حقیقت میں اگر ہم پہلے سوال کا جواب صحیح طور پر دیدیں تو دوسرے سوال کا جواب بھی معلوم ہو جائے گا کتاب ”لؤلؤ مرجان“ کے صفحہ ۳ پر ”کامل الزیارة“ سے نقل ہے کہ حضرت امام جعفر صادقؑ نے عبداللہ بن حماد بصری سے فرمایا:

[بلغنی ان قومایأتونہ (یعنی الحسین -) من نواحی الکوفہ و ناسامن غیرہم

ونساء ینذبنہ و ذلک فی النصف من شعبان فمن بین قارئ یقراء و قاص یشقص و

نادب یندب و قائل یقول المراثی. فقلت له: نعم جعلت فداک قد شہدت

بعض ماتصف. فقال: الحمد للہ الذی جعل فی الناس من یفد الینا و یمدحنا و یرثی

علینا و جعل عدونا من یطعن علیہم من قرابتنا و من غیرہم یہددونہم و یقبحون

ما یصنعون] ”مجھے معلوم ہوا ہے کہ نیمہ شعبان کو اطراف کوفہ سے ایک گروہ اور ان کے علاوہ کچھ

دوسری مرد اور عورتیں امام حسینؑ کی قبر مطہر پر آ کر آہ و بکا کرتے ہیں ان میں سے بعض قرآن کی

تلاوت کرتے ہیں اور بعض حادثہ کربلا کو بیان کرتے ہیں بعض نوحہ خوانی کرتے ہیں اور بعض مرثیہ

پڑھتے ہیں، میں نے عرض کیا: میں آپ پر قربان! ہاں! جو آپؑ نے بیان فرمایا میں نے بھی اس

میں سے کچھ دیکھا ہے، امامؑ نے فرمایا: شکر خدا کا جس نے لوگوں میں ایسے افراد بھی قرار دیئے جو

ہمارے پاس آتے ہیں، ہماری ستائش کرتے ہیں اور ہمارے لئے مرثیہ خوانی کرتے ہیں، اور

ایسے لوگوں کو ہمارا دشمن قرار دیا جو ان کی عیب جوئی کرتے ہیں، ان پر تنقید کرتے ہیں اور ان کی

مذمت کرتے ہیں خواہ وہ ہمارے قبیلہ و خاندان سے ہوں یا غیر ہوں۔“

اسی کتاب کے صفحہ ۳۸ پر نقل ہے:

[ان لقتل الحسین حرارۃ فی قلوب المومنین لا یبردا ابدا] ”بہ تحقیق ابو عبد اللہ

الحسینؑ کی شہادت سے مومنین کے دلوں میں ایک سوزش اور حرارت ہے جو کبھی ٹھنڈی نہ ہوگی“

پس یہاں سے معلوم ہوا کہ عزائے حسینی کے قیام کا فلسفہ دشمن کو ڈرانا دھمکانا ہے اور اُس کے کاموں کی

مذمت کرنا ہے، اس دستہ کی تعریف اور اس طرح کے کام کرنے والوں کو شوق دلانا، حوصلہ افزائی کرنا اور دوسرے

گروہ کی مزمت کرنا اور ان کے طریقہ پر کام کرنے والوں کے خلاف نفرت پیدا کرنا ہے! البتہ حضرت زہراءؑ

”خوش تو ہوتی ہیں لیکن اس زاویے سے کہ حضرت زہراءؑ، حضرت رسول خداؐ، حضرت علیؑ نیز حضرت امام حسینؑ

کی نیت اور ہدف ایک ہی ہے ان سب کا ہدف اور مقصد ہے:

﴿يَسْأَلُوهُمْ عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ﴾ ”جو ان پر آیات الہیہ کی

تلاوت کرتا ہے، انہیں پاکیزہ بناتا ہے اور کتاب و حکمت کی تعلیم دیتا ہے“ (آل عمران ۱۶۴)

حضرت زہراؑ خوش ہوتی ہیں تو اس وجہ سے کہ ان کے فرزند حسینؑ کے ذکر کے وسیلے سے لوگ دنیا و آخرت

میں سعادت مند ہوتے ہیں لوگ اسی راستے پر چل پڑتے ہیں جس راستے پر حسینؑ چلے تھے۔

معاویہ کے مرنے کے بعد امام حسینؑ سے بیعت طلب کی گئی آپؑ حاکم مدینہ کے گھر تشریف لے گئے اور

بیعت نہ کی دوسرے دن مروان بن حکم نے ایک گلی میں امام حسینؑ کو دیکھا تو اس نے نصیحت کے طور پر امامؑ

سے بیعت کرنے کو کہا، آپؑ نے فرمایا:

[وعلى الاسلام السلام اذ قد بليت الامة براع مثل يزيد] ”جب امت یزید جیسے کی

۱۔ [اس پیرا گراف کے حاشیہ میں استاد شہید نے لکھا ہے: آیا عزا داری کا مقصد ہمدردی اور تسلیت دینا ہے؟ یا اس

کا مقصد ثواب حاصل کرنا ہے؟! درحالیہ خود ثواب، ایچھے اور معقول کام کیلئے ذاتی مصلحت ہوتی ہے پس ہمیں پہلے حکم کی علت

میں جو ذاتی مصلحت ہے اس کو دیکھنا چاہئے کہ کیا ہے تاکہ اس کے بعد ثواب کی باری آئے کہ جو حکم کی علتوں میں سے ہے]

رعیت میں ہو تو اسلام پر میرا اسلام ہو۔“

آپؐ کے اس فرمان میں ”ویراع مثل یزید“ کے کلمہ پر غور کرنے کی ضرورت ہے کہ یزید ایک ایسی خصوصیت کا حامل ہے کہ وہ خصوصیت حتیٰ معاویہ میں بھی نہیں شیعہ عوام کے نزدیک یزید اور غیر یزید میں کوئی فرق نہیں، اس لیے کہ سب باطل اور غاصب رہے ہیں لیکن حقیقت یہ ہے کہ ان کے درمیان فرق ہے سب غاصب ایک جیسے نہیں ہوتے بلکہ ان کے درمیان فرق ہوتا ہے جیسا کہ پہلے بھی ذکر ہو چکا ہے کہ جب لوگ حضرت عثمانؓ کے ہاتھوں بیعت کرنے کے لئے تیار ہو گئے تو اس وقت امیر المؤمنینؑ نے فرمایا:

[لقد علمتم انی احق الناس بهامن غیرى ووالله لأسلمن ماسلمت امور المسلمین ولم یکن فیہا جور الا علیٰ خاصۃ التماساً لاجر ذلک وفضله و زهداً فیما تنافستموه من زخرفه و زبرجه] ”تمہیں معلوم ہے کہ میں تمام لوگوں میں سب سے زیادہ خلافت کا حقدار ہوں اور خدا گواہ ہے کہ میں اس وقت تک حالات کا ساتھ دیتا رہوں گا جب تک مسلمانوں کے مسائل ٹھیک رہیں اور ظلم صرف میری ذات تک محدود رہے تاکہ میں اس کا اجر و ثواب حاصل کر سکوں اور دنیا کی اس زیب و زینت سے اپنی بے نیازی کا اظہار کر سکوں جس کے لئے تم سب مرے جا رہے ہو۔“ (نہج البلاغہ خطبہ ۷۲)

اور حضرت ابی بکرؓ سے بیعت کے موقعہ میں فرمایا:

[شقوا امواج الفتن بسفن النجاة.....] ”ایکھا الناس! فتنوں کی موجوں کو نجات کی کشتیوں سے چیر کر نکل جاؤ.....“ (نہج البلاغہ خطبہ ۵)

پس فرق ہے دو غاصبوں کے درمیان ایک وہ غاصب جو عوام لوگوں کا حافظ و نگہبان بنا ہوا ہے، مگر اپنی ذاتی مصلحت کے تحت، اور دوسرا غاصب وہ ہے جو کسی چیز کو بھی اہمیت نہیں دیتا اور جیسا کہ پہلے ذکر ہو چکا ہے کہ یزید سارے ماسلف سے مختلف تھا۔

ہم اس سے قبل ابن زیاد اور یزید کے احوال میں یہ بیان کر چکے ہیں کہ اس فاجعہ کی اور اس آگ کی جو سب

سے پہلے خود ان کے دامن میں لگی، علت یہ تھی کہ یزید جوان اور نا آزمودہ تھا، شاعر عرب کہتا ہے:

[ان الشباب و الفراغ و الجده مفسدة للمرء ائى مفسدة]

”انسان کے لئے جوانی، بے کاری اور دولت و ثروت بہت بڑے سبب فساد ہیں“

امام حسین - پرگری وزاری کرنے کا مسئلہ

سید الشہداء امام حسینؑ سے مربوط مسائل میں ایک مسئلہ آپؑ پر گریہ وزاری کا مسئلہ ہے خود رونے اور ہنسنے پر چند زاویوں سے بحث و گفتگو ہونا چاہئے:

۱۔ سب سے پہلے اس زاویہ سے کہ یہ انسان کے خصائص میں سے ایک ہے اور یہ اس کے عرض خاص ۱ میں شمار ہوتا ہے۔

۲۔ جسمی اور روحی مبادی اور علل کے زاویہ سے۔

۳۔ جسمی اور روحی آثار و عوارض کے زاویہ سے۔

۴۔ اخلاقی لحاظ سے اس پر بحث و گفتگو اور علمائے اخلاق و آداب کے اس بارے میں ثابت شدہ عقیدہ کا بیان۔

۵۔ رونے اور ہنسنے کے اجتماع پر اثرات۔

۶۔ رونے اور ہنسنے کے اقسام، آیا رونے کے تمام اقسام بُرے ہیں اور ہنسنے کے تمام اقسام اچھے، یا ایسا نہیں؟

یہ تمام رونے اور ہنسنے کے وہ مختلف زاویے ہیں جن پر بحث و گفتگو کرنے کی ضرورت ہے، لیکن ہم یہ بھی جانتے ہیں کہ امام حسینؑ پر گریہ لذت بخش ہے جو انسان کے دل کو صفا اور روشنی بخشتا ہے یہاں پر امام حسینؑ کے مکتب اور ٹریجیڈی (tragedy) اور کومیڈی (comedy) کے درمیان ایک مقابلہ ہونا چاہیے، کومیڈی اور ٹریجیڈی کی فلموں کی طرف اور ان اشعار کی طرف جو ہمارے شاعروں نے گریہ اور مدح کے باب میں لکھے ہیں ان سب کی طرف اشارہ ہونا چاہئے جیسے کہ یہ شعر:

۱۔ ”غرض خاص“ ایک منطقی اصطلاح ہے جس کا مطلب یہ ہے کہ اس چیز کی وجہ سے انسان باقی حیوانوں سے جدا ہوتا ہے (مترجم)

”گریہ بہر دردِ دریاں دواست چشم گریاں چشمہ فیضِ خداست“

یعنی ”ہر علاج درد کا علاج رونا ہے اور روتی آنکھیں خداوند عالم کے فیض و رحمت کا چشمہ ہیں۔“

رونا اور ہنسنا انسان کے شدید ترین احساسی کیفیت کا مظہر ہے جب لوگوں کو رولانے اور ہنسنا کی قدرت کسی کو حاصل ہو جاتی ہے تو درحقیقت وہ ان کے دلوں کا مالک ہو جاتا ہے اور پھر ان کے میل و محبت سے کھیلتا ہے انسان کے قلب کا کام عقل کے کاموں سے ہٹ کر ہے ابھی تک لوگوں کے دلوں کو عقل کے کنٹرول میں لائے بغیر اور بغیر کسی ہدف و مقصد کے امام حسینؑ پر رولا کر کھیل کھیلا گیا ہے بلکہ تہا ہدف رکھنا بھی کافی نہیں، نظم و نسق بھی ہونا ضروری ہے۔

مجلہ ریڈیو ایران کے شمارہ ۷۰ میں ڈاکٹر حسن علوی کا ایک علمی مقالہ شائع ہوا ہے جس میں انہوں نے اشک چشم کے بارے میں گفتگو کی ہے ہم اس کو یہاں پر نقل کرتے ہیں، وہ کہتے ہیں: مگر مجھ کے آنسو جھوٹے ہوتے ہیں کہتے ہیں کہ ڈارون نے ۱۸۹۰ء میں اپنی کتاب بعنوان ”انسان اور حیوان کے احساسات اور رنج و الم“ میں لکھا ہے کہ ہاتھی احساسات کے اثر کے تحت آ کر گریہ کرتا ہے لیکن اس موضوع کی کسی وجہ سے ابھی تک تائید نہیں ہو سکی ہے، وہ کہتا ہے کہ ہنسنے کی بہت سی انواع و اقسام ہیں جیسے محبت میں ہنسنا، کسی کے تمسخر میں ہنسنا، خوشی میں ہنسنا، کسی چیز سے متاثر ہو کر یا غصہ میں ہنسنا، اسی طرح رونا بھی ہر وقت غم و اندوہ کی وجہ سے نہیں ہوتا اور یہ تو سب کو پیش آتا ہے اور گریہ شوق کی لذت کو تو سب ہی نے چکھا ہوگا، مناظر میں سے بہترین منظر خوشی کے آنسو ہیں، میں یہاں پر اپنی بات کو حافظ کے اس شعر پر ختم کرتا ہوں:

دل بسی فون بہ کف آورد ولی دیدہ برفت اللہ کہ تلف کرد کہ اندوختہ بود

”دل بہت خون بکف رہا لیکن آنکھوں نے بہا دیا، اللہ اللہ! جتنا جمع کیا تھا سب تلف کر دیا۔“

کتاب ”کلیہ و دمنہ“ میں ایک عرب شاعر کہتا ہے کہ: اگر آنسو نہ ہوتے تو ”وداع“ کی سر زمین پر آگ لگ جاتی، سعدی کہتا ہے: ”بگذار تا بگریم چون.....“ یعنی ”مجھے چھوڑ دو تا کہ میں رولوں.....“

حافظ کہتا ہے:

دل سنگین تو را اشک من آوردہ بہ راہ سنگ را سبیل تواند بہ لب دریا برد

”میرے آنسو تمہارے سنگین دل کو راہ پر لے آئے، پتھر کو سیلاب دریا کے کنارے لے جاسکتا ہے۔“

تحریف کلمہ اور تحریفِ طاہری

..... امام حسینؑ کا حادثہ تحریفِ طاہری، لفظی اور پیکری کا بھی شکار ہوا اور دوسری طرف اس میں معنوی، عقلی اور باطنی تحریف بھی ہوئی ہے، ان مباحث پر بھی مفصل گفتگو ہو سکتی ہے اس بارے میں اسی کتاب میں ”کر بلا کے تاریخی واقعہ میں تحریفات کی یادداشت“ کے عنوان سے بحث ہوئی ہے اس عنوان پر کتاب کی جلد اول میں بھی بحث چھپ چکی ہے۔

امام حسینؑ نے خلفاء اور اسلام کے مقابل قیام کرنے کے درمیان تجزیہ کیا قیام حسینیؑ کا اثر:

ابا عبد اللہ - کے قیام کے بزرگ ترین آثار میں سے ایک اثر یہ ہے کہ آپؑ نے خلفاء کے مقابل قیام کرنے اور اسلام کے مقابل میں قیام کے درمیان تجزیہ و تحلیل کیا، جیسا کہ پہلے بھی عرض کر چکا ہوں کہ اگر امام حسینؑ یزید کے مقابل میں قیام نہ کرتے تو ممکن تھا کہ یزید کے سیاست نہ جاننے اور اس کے بُرے کاموں کی وجہ سے وہ لوگ جو اسلام سے کچھ بھی عشق و علاقہ نہیں رکھتے تھے، یزید کے خلاف قیام کرتے، اگرچہ ہمیں تاریخ اسلام میں بہت سے ایسے قیام نظر آتے ہیں جو دستگاہِ خلفاء کے مقابل میں ہوئے ہیں لیکن خلفاء کے خلاف ہونے کے ساتھ ساتھ اسلام کی حمایت کا پہلو بھی رکھتے ہیں، مثلاً بنو امیہ کے خلاف ایرانیوں کا قیام، لیکن ہمیں یہ جان لینا چاہئے کہ یہ امام حسینؑ تھے جنہوں نے پہلی بار ایک مسلح جماعت کی معیت میں خلافت کے مقابل قیام فرمایا، آپؑ کی ذات تھی کہ جس نے اسلام کو حکمران ٹولے سے جدا کر دیا بلکہ اسلامی نقطہ نظر سے دستگاہ حکومت کے خلاف قیام کرنے کا راستہ کھول دیا، آپؑ کا یہ قیام دوسروں کے لئے نمونہ اور دستور عمل بن گیا، نیز یہ کہ خلیفہ کا ہمیشہ اپنے آپ کو اسلام کے حامی کے عنوان سے پیش کرنے کا تاثر نقشِ باطل قرار پا گیا اور وہ

اسلام کا حزب مخالف بن کر سامنے آ گیا۔

امام حسینؑ کے قیام سے پہلے بھی فردی یا اجتماعی قیام ہوتے رہے ہیں لیکن وہ تمام قیام یا مسلح اور فردی قیام تھے یا پھر غیر مسلح گروہ کی صورت میں تھے، مسلح اور اجتماعی انقلاب و شورش کا آغاز بہر حال امام حسینؑ نے کیا (حضرت عثمانؓ کے خلاف جو قیام ہوا تھا وہ بھی ایک لحاظ سے اسلام اور خلافت کو ایک دوسرے سے جدا کرنے کی نوعیت کا تھا)۔

ان دنوں خلافت ایک عالی ترین سیاسی اور روحانی مقام سمجھا جاتا تھا جیسا کہ معروف ہے کہ خلفائے عباسی نے کسی ہدف تک اپنے روحانی مقام کی حفاظت کی، خلفائے جبار کے اس روحانی مقام کو آخری بار جس شخص نے شکست دی اور پھر اس کو بلند ہونے نہیں دیا، وہ خواجہ نصیر الدین طوسی تھے، جو بہت بڑے شیعہ عالم ہیں آپ ہلاکو بادشاہ کے شریک کار رہے تاکہ خلافت کی جبار دستگاہ کو اسلام کے درمیان سے ہٹا دیں، لیکن سعدی مقام خلافت کے مرثیہ میں کہتا ہے:

آسمان رافع بود کفر فون ببار دبر زمین (ازداعی قتل مستعصم امیر المومنین)

”امیر المومنین مستعصم کے قتل پر آسمان کو حق ہے کہ زمین پر خون برسائے۔“

اس شعر سے پتہ چلتا ہے کہ حتیٰ شیخ سعدی بھی مقام خلافت کے روحانی جلال کے زیر اثر تھے۔

حادثہ کربلا کے دو چہرے

﴿وَاذْقَالَ رَبِّكَ لِلْمَلَائِكَةِ اِنِّیْ جَاعِلٌ فِی الْاَرْضِ خَلِیْفَةً قَالُوْا اَتَجْعَلُ فِیْہَا مَنْ یُّفْسِدُ فِیْہَا وَیَسْفِكُ الدِّمَآءَ وَنَحْنُ نُسَبِّحُ بِحَمْدِکَ وَنُقَدِّسُ لَکَ . قَالَ اِنِّیْ اَعْلَمُ مَا لَا تَعْلَمُوْنَ﴾ ”اے رسولؐ اس وقت کو یاد کرو جب تمہارے پروردگار نے ملائکہ سے کہا کہ میں زمین میں اپنا خلیفہ بنانے والا ہوں اور انہوں نے کہا کہ کیا اسے بنائے گا جو زمین میں فساد برپا کرے گا، جبکہ ہم تیری تسبیح اور تقدیس کرتے ہیں، تو ارشاد ہوا کہ میں وہ جانتا ہوں جو تم نہیں جانتے“ (بقرہ ۳۰)

انسان کی زندگی تاریکی اور روشنی، بدنمائی اور زیبائی، اچھائی اور برائی کا ایک مجموعہ ہے جس کو فرشتوں نے دیکھا تھا وہ ابن آدمؑ کا تاریک پہلو تھا اور جس کی طرف خدا نے اشارہ کیا، وہ ابن آدمؑ کا روشن پہلو تھا، جو تاریک پہلو پر بہت زیادہ فوقیت رکھتا ہے۔

حادثہ کربلا کے دو ورق ہیں، سیاہ ورق اور سفید ورق، سیاہ ورق پر ایک بہت بڑی جرم و جنایت کی داستان ہے ایک بہت زیادہ تاریک اور وحشتناک واقعہ ہے ہم آگے چل کر بے رحمی، قساوت قلبی، پستی اور نامردی کے تقریباً بیس (۲۰) مظاہر کی نشاندہی کریں گے جو اس واقعہ میں انجام پائے اس زاویہ سے بے رحمی، قساوت قلبی اور درندگی کی آخری حد، اس واقعہ میں نظر آتی ہے۔

سفید ورق پر ایک ملکوئی داستان ہے، ایک انسانی حماسہ ہے یہ ورق آدمیت، عظمت، صفا، بزرگی اور فداکاری کا مظہر ہے۔

پہلے ورق کے لحاظ سے یہ واقعہ ایک غم و اندوہ ناک واقعہ ہے اور دوسرے ورق کے لحاظ سے یہ ایک پاک اور مقدس قیام ہے اس واقعہ کے تاریک پہلو کے لحاظ سے اس کے قہر مان شمر، ابن زیاد، حرملة، عمر سعد.... وغیرہ ہیں اور اس کے روشن پہلو کے لحاظ سے اس واقعہ کے قہر مان امام حسینؑ ہیں، ابوالفضل العباس، علی اکبرؑ، حبیب ابن مظاہرؑ، زینب کبریٰؑ، ام کلثومؑ، ام وہبؑ اور ان کی مثل دوسری شخصیات ہیں پہلے زاویہ کے اعتبار سے یہ واقعہ اس قابل نہیں کہ ۱۳۲۰ سال سے زیادہ عرصہ کے بعد بھی اس عظمت اور صمیم قلب کے ساتھ اس کے ذکر کی تجدید ہوتی رہے اور وقت، دولت، اشک اور احساسات اس پر صرف ہوں، اس لحاظ سے نہیں کہ ہم ایک ظلم و جنایت کے واقعہ سے استفادہ نہیں کر سکتے (ممکن ہے انسانی زندگی کے منفی پہلو سے بھی سبق لیا جاسکتا ہو، چنانچہ لوگوں نے لقمان سے پوچھا: ”تم نے ادب کس سے سیکھا؟“ جواب دیا: ”بے ادبوں سے“ اور نہ اس زاویے سے کہ ظلم و جنایت کی یہ داستان زیادہ اہم نہیں یا کوئی سبق آموز داستان نہیں، چنانچہ ہم پہلے ثابت کر چکے ہیں کہ یہ داستان اس زاویہ سے بھی اہم ہے اور بھی بتا چکے ہیں کہ وفات پیغمبر اسلام ﷺ کے ۵۰ سال بعد خود مسلمانوں بلکہ شیعوں کے ہاتھوں امام حسینؑ کا شہید ہونا ایک نہایت ہی قابل توجہ معما ہے بلکہ

اس واقعہ کا ظلم و جنایت کا پہلو اسی لیے قدرواہمیت دینے کے قابل نہیں ہے کہ ایسے واقعات مختلف شکل و صورت میں بہت زیادہ ہوئے ہیں، قرن اول، قرن دوم، قرن جدید اور خود ہمارے زمانے میں بھی ایسی جنایت کی بہت داستانیں گزری ہیں، چند سال قبل یعنی ۱۹۴۰ عیسوی میں ایک شہر پر بم گرا کر اس شہر کے ۶۰ ہزار چھوٹے، بڑے بے گناہ افراد مارے گئے، دنیا کے شرق و غرب میں جنایتی واقعات بہت ہو چکے ہیں اور اب بھی واقعہ ہوتے رہتے ہیں مثلاً نادر شاہ ایک جنایت کا قہرمان ہے، اسی طرح ابو مسلم، بابک خرم دین، صلیبی جنگیں اور اندلس کی جنگیں جنایت بشر کے عظیم مظہر ہیں۔

لیکن واقعہ کربلا نے دوسرے پہلو یعنی سفید ورق کے لحاظ سے بے پناہ قدر و قیمت پیدا کی ہے اسی وجہ سے یہ واقعہ اس زاویے سے اپنا نظیر کم رکھتا ہے بلکہ بے نظیر ہے دنیا میں امام حسینؑ سے بھی افضل لوگ گزرے ہیں لیکن امام حسینؑ کی طرح کا کارزار انھیں پیش نہیں آیا، امام حسینؑ رسمی طور پر اپنے اصحاب اور اہل بیتؑ کو بہترین اصحاب اور بہترین اہل بیتؑ شمار کرتے ہیں۔

ہمیں اس واقعہ کے روشن اور نورانی پہلو پر بحث و گفتگو اور تحقیق کرنا چاہئے اس واقعہ پر اسلئے گفتگو ہونا چاہئے کہ یہ واقعہ آیت کریمہ: ﴿إِنِّي أَعْلَمُ مَا لَا تَعْلَمُونَ﴾ کا مصداق ہے اسلئے نہیں کہ یہ واقعہ آیت: ﴿وَمَنْ يَفْسُدْ فِيهَا وَيُسْفِكْ الدَّمَاءَ﴾ کا مصداق ہے اس زاویہ سے اس پر بحث و گفتگو ہونا چاہئے کہ اس کے قہرمان امام حسینؑ اور زینبؑ کبریٰ ہیں اس زاویہ سے نہیں کہ عمر سعد اور شمر اس واقعہ کے قہرمان ہیں (بنت الشاطئ نے ”بطلة کربلا“ کے نام سے ایک بہت خوب کتاب لکھی ہے)۔

عواملِ نہضتِ امام حسینؑ

ہمیں غور کرنا چاہئے کہ امام حسینؑ نے کیوں قیام کیا؟

امام حسینؑ کے قیام میں چند عوامل پر نظر رکھنا چاہئے:

الف۔ معاویہ امام حسینؑ سے یزید کی خلافت کے لئے بیعت اور دستخط چاہتا تھا اس بیعت اور دستخط کرنے

کے کیا اثرات اور لوازم تھے؟ ابو بکرؓ یا عمرؓ یا عثمانؓ کی بیعت کرنے یا معاویہ کے ساتھ صلح کرنے اور یزید کے ہاتھوں بیعت کرنے میں کیا فرق تھا؟ عقائد کے بقول اس بیعت کا اولین اثر حضرت علیؑ پر سب و لعن کے عمل (جو معاویہ کے زمانہ میں شروع ہوا تھا) پر دستخط ثبت کرنے اور دوسری طرف یزید کے ولیعہد اور خلافت کا وارث ہونے پر دستخط ثبت کرنے کے مترادف تھا۔

ب۔ خود امامؑ نے فرمایا: اسلام میں ایک اصول ہے جس کے مطابق ظلم اور فساد کے مقابل میں سکوت اختیار نہیں کرنا چاہئے اور وہ اصول امر بہ معروف اور نہی از منکر ہے، خود آپؑ نے پیغمبر اکرمؐ سے روایت کیا: [من رأى سلطاناً جائراً مستجلاً لحُرِّمِ الله.....] اور یہ بھی فرمایا: [الاترون انّ الحق لا يعمل به.....]

ج۔ اہل کوفہ نے آپؑ کو دعوت دی، آپؑ کے نام خطوط لکھے اور جناب مسلم بن عقیلؑ کے ہاتھوں اٹھارہ (۱۸۰۰۰) ہزار افراد نے بیعت کی، ہمیں یہاں دیکھنا چاہئے کہ آیا امامؑ کے اس قیام کا اصلی عامل اہل کوفہ کی دعوت تھی یعنی اگر ان کی دعوت نہ ہوتی تو آپؑ کبھی بھی قیام یا مخالفت نہ کرتے، اس کے ہاتھوں (نعوذ باللہ) بیعت کر لیتے؟ یہ تمام باتیں امام حسینؑ کے عقیدہ اور رائے کے خلاف تھیں اور آپؑ قطعاً ایسا نہ کرتے، تاریخ بتاتی ہے کہ جب کوفہ میں امام حسینؑ کے بیعت سے امتناع کی خبر پہنچی تو اہل کوفہ جمع ہوئے سب نے آپس میں عہد کیا اور دعوت نامہ لکھا، پہلے ہی روز جب مدینہ میں آپؑ سے بیعت طلب کی گئی بلکہ معاویہ نے جب اپنی حیات میں ہی آپؑ سے یزید کے لئے بیعت طلب کی تو امام حسینؑ نے انکار کر دیا، یزید کی بیعت کرنا اس کی حکومت کو صحیح تسلیم کرنے کے مترادف تھا، جس کا لازمہ اسلام کی نابودی پر امضا (مہر ثبت کرنا) تھا۔

[وَعَلَى الْإِسْلَامِ السَّلَامُ إِذْ قَدْ بُلِيَ الْإِمَّةُ بَرَاءً مِثْلُ يَزِيدٍ] پس بیعت سے انکار کا موضوع خود اصول پر مبنی تھا امام حسینؑ حاضر تھے کہ شہید کر دیئے جائیں مگر بیعت نہیں کریں گے کیونکہ بیعت کرنے میں جو خطرہ تھا اس کا رخ اسلام کی طرف تھا، نہ کہ خود امامؑ کی ذات کی طرف

بلکہ اس خطرہ کا رخ اسلام کی اساس یعنی حکومت اسلامی کی بنیاد تھا اور یہ ایک جزئی اور قابل تفتیہ مسئلہ نہیں تھا۔

لیکن اس قیام کا دوسرا موضوع (امر بالمعروف ونہی عن المنکر) اپنی جگہ اصول پر مبنی تھا اس اصول میں اس پہلو کا مطالعہ کرنا چاہئے کہ آیا وہاں پر امر بہ معروف اور نہی از منکر کے شرائط یعنی تبلیغ سے اثر ہونے اور اس سے کسی نتیجہ کا احتمال تھا بھی یا نہیں؟ خود امام حسینؑ کے فرمودات سے معلوم ہوتا ہے کہ آپؑ اس بات کی طرف متوجہ تھے کہ آپؑ کے بعد آپؑ کا خون انقلاب لائے گا اور آپؑ کی شہادت سے لوگ خواب غفلت سے بیدار ہونگے پس آپؑ کی شہادت مؤثر تھی، آپؑ کے فرمودات یہ ہیں:

[ثُمَّ اَيُّمُ اللّٰه لَا تَلْبِثُوْنَ بَعْدَهَا اِلَّا كَرِيْشَ مَائِرٍ كَبِ الْفَرَسِ حَتّٰى تَدُوْرُ بِكُمْ دُوْرَ الرَّحٰى وَتَقْلُقُ بِكُمْ قَلْقُ الْمَحُوْر] ”پھر خدا کی قسم! اس کے بعد تم اتنی ہی دیر رہ سکو گے جتنی دیر گھوڑے پر سوار ہونے میں لگتی ہے یہاں تک کہ چکی کی گردش تم کو گردش دے گی اور پیس ڈالے گی۔“

یا ”رباش“ کے نقل کے مطابق کسی شخص کے جواب میں فرمایا:

[اِنْ هُوَ لَآ اِخْفَانُوْنِیْ وَهٰذِهِ كُتُبُ اَهْلِ الْكُوفَةِ وَهَمَّ قَاتِلِیْ فَاِذَا فَعَلُوْا ذٰلِكَ وَلَمْ یَدْعُوْا اللّٰهَ مَحْرَمًا لَّا اَنْتَھٰكُوهُ بَعَثَ اللّٰهُ الْیَھْمَ مِنْ یَقْتُلُھُمْ حَتّٰى یَكُوْنُوْا اِذْلَ مِنْ قَوْمِ الْاِمَّةِ)۔ (فرام الامۃ) ”ان لوگوں نے مجھے ڈرایا ہے یہ اہل کوفہ کے دعوت نامے ہیں، یہی میرے قاتل ہیں مجھے قتل کرنے کے بعد پھر یہ کسی حرمت کی ہتک سے گریز نہیں کریں گے، خداوند عالم ان پر ایسے لوگوں کو مسلط کر دیگا جو انہیں قتل کر دیں گے یہاں تک کہ وہ خرقة حیض سے بھی زیادہ ذلیل تر ہو جائیں گے۔“

اسی طرح کا جملہ اپنے اہل بیتؑ سے دوسری وداع کرتے وقت فرمایا:

[اَسْتَعِدُّوْا لِلْبَلَاءِ وَاعْلَمُوْا اِنَّ اللّٰهَ خَافِظُكُمْ وَمَنْجِیْكُمْ مِنْ شَرِّ الْاَعْدَاءِ وَیَعْذِبُ اَعْدَیْكُمْ بِاَنْوَاعِ الْبَلَاءِ] ”تم لوگ ہر قسم کی مصیبتوں کے لئے آمادہ ہو جاؤ اور یہ جان لو کہ

خدا تم سب کا حافظ اور مددگار ہے اور وہی تمہیں دشمنوں کے شر سے نجات دے گا اور وہی تمہارے دشمنوں کو طرح طرح کے عذاب میں مبتلا کرے گا۔“

لیکن یہ تیسرا عامل بس اسی قدر مؤثر تھا کہ ان کے خطوط سے امامؑ کو فہ کی طرف متوجہ ہوئے لیکن اگر کو فہ نہ گئے ہوتے تو کیا آپؑ کے لئے کوئی امن وامان کی جگہ تھی؟ اگر امامؑ مکہ یا مدینہ میں رہتے تو وہاں بھی آپؑ کو خطرہ لاحق تھا کیونکہ آپؑ یزید کی بیعت سے انکار کر چکے تھے اس کے علاوہ یزید کی خلافت پر معترض بھی تھے امام حسینؑ یہ پسند نہیں کرتے تھے کہ حرم خدا میں شہید کئے جائیں، اسی طرح شاید حرم نبویؐ میں بھی شہید ہونا پسند نہیں کرتے تھے امام حسینؑ نے وسط راہ میں اصحاب حرریات سے جو فرمایا تھا اور عمر سعد نے ابن زیاد کے نام جو خط لکھا تھا اس سے بھی پتہ چلتا ہے اور خود آپؑ نے کربلا میں بھی یہی فرمایا تھا کہ اگر تم لوگ میرے آنے پر راضی نہیں ہو تو میں واپس چلا جاتا ہوں۔“

آپؑ کے اس فرمان سے پتہ چلتا ہے کہ اہل کوفہ کی دعوت کو فہ آنے کی وجہ ضرور بنی لیکن ان کے خطوط کی وجہ سے آپؑ نے قیام نہیں فرمایا اسی وجہ سے آپؑ نے فرمایا اگر تم لوگ راضی نہیں ہو تو میں کوفہ سے واپس چلا جاؤں گا اور یہ نہیں فرمایا کہ اب جب کوفہ کے لوگ پشیمان ہوئے ہیں اور انہوں نے وعدہ شکنی کی ہے تو میں بیعت کروں گا یا یزید کی خلافت کے بارے میں جو اعتراض کیا تھا، اس کو واپس لے لوں گا اور خاموش رہوں گا، اس سے صاف نتیجہ نکلتا ہے کہ کوفہ والوں کے خطوط نے فقط آپؑ کو کوفہ کی طرف متوجہ کیا تھا، ورنہ خطوط قیام کا سبب نہیں تھے یہاں کچھ مسائل ہیں جن کا ذکر کرنا ضروری ہے:

۱۔ معاویہ کے مرنے سے پہلے ہی اہل مدینہ خصوصاً امام حسینؑ - کے بیعت سے انکار کا مسئلہ مورد بحث تھا آپؑ نے بہت درشت لہجے میں معاویہ کے خط کا جواب دیا تھا اور اس میں یزید کی ولیعہدی کے موضوع پر اعتراض اور انتقاد فرمایا تھا (اس سلسلہ میں کتاب ”سرمایہ سخن“ اور ”ابوشہداء“ سے رجوع کریں)۔

۲۔ یزید کی ولیعہدی کا مسئلہ اسلام میں ایک بہت بڑی بدعت تھی یہ نقشہ بنو امیہ نے ۳۰ سال سے زیادہ عرصہ پہلے کھینچا تھا ابوسفیانؑ نے حضرت عثمانؓ کے گھر میں کہا تھا:

تلقفوها تلقف الكفرة ولتصيرن... اما والذی یحلف به ابوسفیان لاجنة و لانسار ”جو کچھ بھی ہے وہ حکمرانی، سلطنت اور فرمانروائی ہے، حق و حقیقت اور جنت و جہنم کچھ بھی نہیں، اس گیند کو اپنے میدان سے خارج نہ ہونے دو، ایک دوسرے کو پاس دیتے رہو اور اس کو موثری قرار دے دو۔“

چنانچہ اس لحاظ سے یہ ایک فوق العادہ مہم تھی، یہ نہ تو کسی شوریٰ یا عمومی رائے سے منطبق ہوئی تھی اور نہ ہی حکم الہی کا یہاں کوئی دخل تھا، پس یہاں منشاء فقط باپ کا بیٹے کو منصب پر نصب کرنا تھا۔
۳۔ کسی کا خلیفہ ہونے کو تسلیم کیا جانا اس وقت جواز رکھتا ہے کہ جب اختلاف دوسرے فرد کی اصلحیت کی بنیاد پر ہو لیکن جہاں غیر صالح فرد تمام امور مسلمین کو اسلامی مدار اور محور پر چلا رہا ہو، وہاں یہ مورد جواز نہیں ہوتا، جیسا کہ امام علیؑ نے فرمایا:

[والله لا سلمن ما سلمت امور المسلمين ولم يكن فيها جور الاعلى خاصة]
”اور خدا گواہ ہے کہ میں اس وقت تک حالات کا ساتھ دیتا رہوں گا جب تک مسلمانوں کے مسائل ٹھیک رہیں اور ظلم صرف میری ذات تک محدود رہے“ [نہج البلاغہ خطبہ ۷۷]

۴۔ بیعت، عقد ہوتا ہے یہ خرید و فروخت، کرایہ پر لینا یا دینا اور نکاح کے عقد کی طرح عہد آور ہوتا ہے جب کسی کے ہاتھوں بیعت کی جاتی ہے تو اس پر ڈٹا رہنا بھی لازم ہوتا ہے اور پھر یہ توڑی نہیں جاسکتی حضرت علیؑ نے فرمایا: ”کسی کافر کے ساتھ بھی کیا ہوا کوئی عہد توڑنا نہیں چاہئے کیونکہ اگر ایسا کریں تو امان باقی نہیں رہتا“

۵۔ خلیفہ وقت اگر منحرف ہو جائے تو اس پر اعتراض کرنے کا مسئلہ اگرچہ یہ اس کے معزول ہونے کا سبب بھی ہو، اسلام میں خود ایک مسئلہ ہے، جو امر بہ معروف اور نہی از منکر کے نام سے معروف ہے امام حسینؑ نے مکرر اپنے قیام اور نہضت میں اس اصول سے استناد فرمایا ہے، اس اصول کی شرط یہ نہیں ہے کہ کسی کا خون بہایا نہ جائے، اس کی شرط یہ ہے کہ اس کا انتہائی نتیجہ اسلام کے نفع میں ہو

جیسے کفار سے جہاد ہے۔

۶۔ کوفہ والوں کا امام حسینؑ کو دعوت دینا اور ان لوگوں کا اتمامِ حجت کرنا، خود ایک جداگانہ بحث ہے امام عالی مقامؑ نے بھی اس پر بہت عاقلانہ اور مدبرانہ طور پر عمل کیا سب سے پہلے تو ان کے خطوط کے جواب دیئے چند دفعہ وفود کی آمد و رفت ہوئی اس کے بعد آپؑ نے اپنا نمائندہ ان کی طرف بھیجا، حضرت مسلم بن عقیلؓ بھی علوی سیاست بروئے کار لائے یعنی لوگوں سے مکر و فریب کئے بغیر یا ان کو غفلت میں رکھے بغیر صراحت کے ساتھ پیش آئے نہ لوگوں سے کوئی رقم لی اور نہ ہی رؤسا میں کوئی رقم تقسیم کی جناب مسلمؓ کی پوری سیاست میں کہیں نہیں ملتا کہ ہدف کو وسیلہ پر قربان کیا ہو، امامؑ عالی مقامؑ کہ جن کا بیعت سے انکار قطعی تھا اسی طرح اس پر تصیم اعتراض بھی قطعی اور یقینی تھا ان لوگوں کو آپؑ نے مثبت انداز میں جواب دیا۔

امام حسینؑ کے عین ایام حج میں مکہ سے حرکت کرنے کی ایک علت تو یہ تھی کہ آپؑ کیلئے فائدہ اٹھانے کا یہ بہت اچھا موقع تھا۔ اور دوسری علت یہ تھی کہ آپؑ کو ایک بہت بڑا خطرہ درپیش تھا حرکت کے لئے یہ مفید موقع تھا اس لئے کہ آٹھ ذی الحجہ کو سب لوگ عازم عرفات اور اعمال حج انجام دینے میں مشغول تھے آپؑ کا یہ عمل مسلمانوں کو یہ سوچنے پر مجبور کرتا ہے کہ کیا اہم مسئلہ پیش آیا کہ فرزند پیغمبرؑ اعمال حج کو انجام دینے سے منصرف ہو گئے اور دوسری جانب چلے گئے آپؑ کا یہ عمل موقعیت کے لحاظ سے اصطلاح میں اعلیٰ تھا جہاں تک دوسری علت کا تعلق ہے کہ آپؑ کو خطرہ تھا، اعمال حج کے دوران آپؑ کو مارے جانے کا خطرہ لاحق تھا کتاب ”سرمایہ سخن“ سے نقل کے مطابق عمرو بن سعید بن العاص ایک فوجی دستے کے ساتھ اس کام پر مامور ہوا کہ امام حسینؑ کو مکہ ہی میں شہید کر دے خود امامؑ نے فرزدق سے فرمایا: ”اگر میں مکہ سے باہر نہ آتا تو مجھے شہید کر دیا گیا ہوتا“ کتاب ”منتخب طریقی“ میں لکھا ہے کہ تیس (۳۰) افراد کو خفیہ پر مامور کیا گیا تھا کہ امام حسینؑ کو اعمال حج کے دوران قتل کر ڈالیں اور بعد میں یہ ظاہر کریں کہ ذاتی دشمنی اور تنازعہ کی وجہ سے آپؑ

قتل کئے گئے یا یہ کہیں کہ سعد بن عبادہ کی طرح جنوں نے آپؐ کو مارا ہے پس جو بھی ہو، اگر اہل کوفہ کی دعوت نہ ہوتی، تب بھی موسم حج میں جواز دھام ہوتا ہے اس کی آڑ میں آپؐ کو شہید کئے جانے کا خطرہ یقینی تھا اس وجہ سے آپؐ یہ مصمم ارادہ کر چکے تھے کہ ایام حج میں مکہ میں نہیں رہنا ہے، حالت احرام میں آپؐ اسلحہ تو ساتھ رکھ نہیں سکتے تھے اور اس کے علاوہ بیت اللہ کی بڑی توہین اور بے حرمتی بھی تھی کہ وفات پیغمبرؐ کے پچاس (۵۰) سال بعد فرزند پیغمبرؐ ”وَمَنْ دَخَلَهُ كَانَ آمِنًا“ کے احاطہ میں شہید کر دیا جائے۔

پس بنا براین امام حسینؑ کی نظر میں اس وقت مکہ سے نکل کر کسی دوسری جگہ جانا ضروری تھا اگر ہم اہل عراق کی دعوتوں سے صرف نظر بھی کریں، تب بھی امام حسینؑ کے لئے کوفہ سے بہتر کوئی دوسری جگہ نہیں تھی۔

۷۔ امام حسینؑ کو دوسرے عامل کے لحاظ سے یعنی امت اسلامی کی اصلاح کے وظیفہ کو امام حسینؑ کو انجام دیتے ہوئے اپنی شہادت مفید نظر آ رہی تھی آپؐ احساس کر رہے تھے کہ یہ ایسا موقع ہے کہ اگر شہید ہو جائیں گے تو ضائع اور تلف نہیں ہوں گے۔

ہم اس مطلب کو زیادہ جامع اور کامل صورت میں بیان کر سکتے ہیں کہ بلا کے حادثہ میں چند جہات ہیں: ۱۔ تنہا امام حسینؑ کی شخصیت خلافت کے لائق منصوص من اللہ اور وارث تھی یزید نا لائق اور غاصب تھا خلفائے وقت سے امام حسینؑ کی وضع اور آپؐ کے پد اور فرزند ان کی وضع یکساں تھی ہمیں یہ دیکھنا چاہئے کہ فقط اس لحاظ سے امامؑ کے اوپر کیا وظائف مترتب ہوتے تھے۔

۲۔ وہ لوگ امامؑ سے بیعت لینا چاہتے تھے اور کسی بھی صورت میں اس سے صرف نظر کرنے کو تیار نہ تھے ہمیں یہ دیکھنا چاہئے کہ خود ”بیعت“ کیا ہے اور یہ کیا اثرات رکھتی ہے اور جب انہوں نے بیعت لینا چاہی تو امامؑ کا کیا وظیفہ تھا؟

۳۔ اس وقت احکام اسلامی اور اجرائے حدود الہی کے لحاظ سے اوضاع و احوال مسلمین بہت خراب

ہو چکے تھے اسلام کے اصلی اصولوں کے ساتھ کھیل کھیلایا جا رہا تھا یہاں اس بات کی طرف توجہ دینے کی ضرورت ہے کہ ”امر بہ معروف“ کا جو حکم ہے جس سے خود امامؑ بارہا استناد کرتے تھے اس کے مطابق امامؑ کے کیا وظائف تھے؟

۴۔ کوفہ کے لوگوں نے امامؑ کو دعوت دے دی اور ایک قسم کی اتمام حجت کر لی اب ان کی یہ دعوت امامؑ پر کیا وظیفہ عائد کرتی تھی؟

۵۔ یزیدیوں نے آخر میں امامؑ کو دو چیزوں میں سے ایک کے انتخاب کا اختیار دیا تھا یا تسلیم ہو جائیں یا پھر شہید ہو جائیں اس لحاظ سے امامؑ پر کیا وظیفہ عائد ہوتا تھا؟

جہاں تک امامؑ کی خلافت کے لئے حقدار ہونے کی بات ہے تو اگر اس بات کے ساتھ کوئی دوسری شرط نہ ہو یعنی فقط ایک شخص نے اپنی جگہ بدل لی ہو اور غیر حقدار آ کر بیٹھ گیا ہو، تو حق دار اور غیر حقدار میں جس قدر تفاوت ہے اس لحاظ سے یزید خلافت کیلئے سزاوار ہونے کے حق سے کوسوں دور ہے (امام حسینؑ کے مقابل یزید کی خلافت حقدار اور غیر حقدار ہونے کے تناسب سے بھی باہر ہے) اس بحث کا لازمہ یہ ہے کہ آیا خلیفہ صالح ہونا چاہئے یا غیر صالح بھی کافی ہے؟

ایسی صورت میں امامؑ کا وظیفہ فقط اپنے حق کا مطالبہ کرنا ہے اگر اعوان و انصار کافی تعداد میں موجود ہوں تو قیام کریں، ورنہ اپنی جگہ پر بیٹھے رہیں جیسا کہ حضرت علیؑ نے ابوبکرؓ کی خلافت کے موقع پر فرمایا:

[افسح من نهض بجناح او استسلم فاراح] ”کامیاب وہ ہے جو اگر اٹھے تو بال و پر کے ساتھ اٹھے ورنہ کرسی کو دوسروں کے حوالے کر کے اپنے کو آزاد کرے“ (نہج البلاغہ خطبہ ۵)

اور عثمانؓ کی خلافت کے موقع پر فرمایا:

[والله لاسلمن ما سلمت امور المسلمين ولم يكن فيها جور الاعلى خاصة]

حضرت علیؑ اپنے زمانہ کے خلفاء کی عدالتی، سیاسی اور علمی مسائل میں انکی ہر کاری کرتے تھے یعنی ان کو مشورہ دیتے، موقعہ کی مناسبت سے ان کی تائید کرتے اور انہیں تقویت پہنچاتے تھے، چنانچہ مولاً کے بتائے ہوئے

فیصلے مشورے اور علمی جوابات مشہور ہیں۔

یہاں ہمیں دیکھنا چاہئے کہ معاشرہ کے تمام لوگوں کے افکار اجمالاً کیا فیصلہ کرتے ہیں اگر لوگ جہالت اور عدم تشخیص (امام کو نہ پہچاننے) کی وجہ سے امام حق کو نہ چاہتے ہوں تو زور اور طاقت کے ذریعے ان لوگوں پر خدا کے احکام کو نہیں لا دیا جاسکتا ہے اسی وجہ سے بیعت کرنا لازمی ہے۔

دوسرا سوال کہ بیعت کیا ہے؟ ہم نے بیعت کی جو تعریف نکالی ہے وہ وہی ہے جو ”نہایت“ میں ابن اثیر نے ماۃ ”بیع“ میں ہے کہتے ہیں:

[وفی الحدیث: الاتباع عنی علی الاسلام هو عبارة عن المعاهدة علیہ والمعاہدة کان کل واحد منهما باع ماعنده من صاحبه واعطاه خالصه نفسه وطاعته و دخيلة امره] ”اسلام کے ساتھ معاہدہ اور عقد باندھنے کو بیعت کہتے ہیں بیعت میں طرفین میں سے ایک اپنی تمام دارائی کو دوسرے کے لئے بیچ دیتا ہے اور خلوص نفس، اطاعت اور اپنے داخلی و باطنی امور کو بھی اس کے سپرد کر دیتا ہے۔“

بیعت فقط حاکم اور سلطان کے لئے ہوتی ہے، دو دوست آپس میں رفاقت کا جو عہد و پیمان کرتے ہیں اسے بیعت نہیں کہتے یعنی بیعت میں ایک طرف سے کلی طور پر دوسرے کے سامنے تسلیم ہونا ہے (تفصیل کیلئے ”کشاف“ اور ”مجمع البیان“ سے رجوع فرمائیں)۔

قرآن کریم میں بھی بیعت کا ذکر آیا ہے:

﴿لقد رضی اللہ عن المومنین اذ یابعونک تحت لشجرة﴾ ”یقیناً خدا صاحبان

ایمان سے اس وقت راضی ہو گیا جب وہ درخت کے نیچے آپ کی بیعت کر رہے تھے“ (الفتح ۱۸)

اور دوسری جگہ پر ارشاد ہوا:

﴿اذ اجاءک المومنات یتابعنک علی ان لا یشرکن باللہ ولا یسرقن ولا ینبنین

ولا یقتلن اولادھن﴾ ”اگر ایمان لانے والی عورتیں آپ کے پاس اس امر پر بیعت کرنے

کے لئے آئیں کہ کسی کو خدا کا شریک نہیں بنائیں گی اور چوری نہیں کریں گی زنا نہیں کریں گی اولاد کو قتل نہیں کریں گی۔“ (مختہ ۱۲)

پیغمبر اسلام ﷺ نے غدیر خم میں حضرت علیؑ کے لئے بیعت لی ”لیلۃ العقبۃ“ میں اہل مدینہ نے نبی اسلام کی بیعت کی، سقیفہ میں لوگوں سے بیعت لی گئی اور اسی بیعت نے کام تمام کر دیا لوگوں نے متوجہ ہونے کے بعد بھی اپنی اس بیعت کو نہیں توڑا، حضرت علیؑ نے زمان خلاف میں لوگوں سے بیعت لی، زبیر بعد میں پشیمان ہوئے تو کہا: میری بیعت ظاہری تھی نہج البلاغہ خطبہ ۸ میں حضرت علیؑ فرماتے ہیں:

[یزعم انه قد باع بیدہ ولم یباغ بقلبه فقد اقر بالبیعة و ادعی الولیجة فلیات علیہا بما یرعرف و الا فلیدخل فیما خرج منه] ”زبیر کا خیال ہے کہ اس نے صرف ہاتھ سے میری بیعت کی ہے لیکن اس کا دل اس سے ہم آہنگ نہیں ہے اپنی بیعت کا تو اقرار کرتا ہے اور بے دلیل دعویٰ کرتا ہے کہ اس کا باطن موافقت نہیں رکھتا ہے لہذا اسے اس کی واضح دلیل فراہم کرنی پڑگی، ورنہ جس بیعت سے وہ نکل گیا ہے اس میں داخل ہو جائے گا۔“

امامؑ نے خطبہ میں بیعت توڑنے کے اصول کی رو سے زبیر کے خلاف استدلال کیا ہے بہر حال امامؑ یہاں پر بیعت کو ایک لازمہ کے طور پر بیان کرتے ہیں اسی طرح آپؑ نے نہج البلاغہ خطبہ ۳۲ میں فرمایا:

[ان لی علیکم حقاً، ولکم علی حق، فاما حقکم علی فالنصیحة لکم

، و توفیر فیئکم علیکم و تعلیمکم کیلا تہملوا، و تادیبکم کیما تعلموا (تعملوا)۔]

و اما حقی علیکم فالوفاء بالبیعة و النصیحة فی المشہد و المغیب و الاجابة حین

ادعوکم و الطاعة حین امرکم] ”میرا تم پر ایک حق ہے نیز تمہارا مجھ پر ایک حق ہے تمہارا مجھ

پر یہ حق ہے کہ میں تمہاری خیر خواہی اور غمخواری کروں اور بیت المال میں جو کچھ ہے بغیر کم

و کاست تم تک پہنچا دوں اور تمہیں تعلیم دوں تاکہ تم نادان نہ رہ جاؤ اور تمہیں ادب سکھاؤں تاکہ

۱۔ [ابن مہثم نے ”تعلّموا“ کی جو شرح کی ہے وہ درست ہے]

جانو اور عمل کرو، اور میرا تم پر حق یہ ہے کہ تم اپنی بیعت سے وفادار رہو اور میری موجودگی اور غیر حاضری، ہر حال میں خیر خواہ رہو جب پکاروں تو لبیک کہو اور جب حکم دوں تو اسے بجالاؤ۔“ اسی لئے اصحاب جمل ”ناکثین“ (یعنی بیعت توڑنے والے) کے نام سے معروف ہوئے، امام زمانؑ کے بارے میں ہے کہ وہ غیب میں اسلئے گئے تاکہ ان کی گردن پر کسی کی بیعت نہ رہے۔

امام زادگان اور وہ تمام لوگ جو خلفاء کے خلاف قیام کرنا چاہتے تھے، جیسے محمد نفس زکیہ اور زید بن علی وغیرہ انہوں نے اپنے تابعین سے بیعت لی تھی جناب ابوحنیفہ نے فتویٰ دیا کہ اہل مدینہ کی عباسیوں کے لئے کی ہوئی بیعت درست نہیں کیونکہ اس سے پہلے وہ محمد نفس زکیہ کی بیعت کر چکے ہیں امام صادق - نے فرمایا:

”میں محمد نفس زکیہ کی بیعت کرنے کو تیار ہوں بشرطیکہ ان کا قیام امر بہ معروف کے لئے ہونہ کہ مہدویت کے لئے“

خود امام حسینؑ نے اپنے اصحاب سے بیعت لی تھی شب عاشورا آپؑ نے فرمایا:

”میں نے تم سب کی گردنوں سے اپنی بیعت اٹھالی ہے“ ”انتم فی حل من بیعتی“ (تم میری بیعت سے باہر ہو)۔

جناب مسلم بن عقیل نے اہل کوفہ سے امامؑ کے لئے بیعت لی، معاویہ نے حضرت امیر المومنینؑ کو لکھا:

[و کنت نقاد کما یقاد الجمل المخشوش] ”آپؑ کو بیعت کے لئے اونٹ کی مانند مہار کھینچتے ہوئے لے گئے“، امیر المومنین - نے جواب میں لکھا:

[وقلت: انی کنت اقاد کما یقاد الجمل المخشوش حتی ابایع ولعمر اللہ

لقد اردت ان تذم فمدحت، وان تفضح فافتضحت! وما علی المسلم من

غضاضة فی ان یکون مظلوماً ما لم یکن شکافی دینہ ولا مرتابیقینہ، و هذه حجتی

الی غیر ک قصدها و لکنی اطلقت لک منها بقدر ما سنخ من ذکرها] ”اور تیرا یہ کہنا

کہ میں اس طرح کھینچا جا رہا تھا جس طرح نکیل ڈال کر اونٹ کو کھینچا جاتا ہے تاکہ میں بیعت کر لوں خدا کی قسم تو نے میری مذمت کرنا چاہی مگر ستائش کر بیٹھا اور رسوا کرنا چاہا تھا مگر خود رسوا ہو گیا البتہ مرد مسلمان کیلئے نہ کوئی عار ہے، نہ عیب کہ وہ مظلوم واقع ہو، جب تک کہ وہ دین میں شک میں مبتلا نہ ہو اور اپنے یقین سے شبہ میں نہ پڑ جائے البتہ میری دلیل کا رخ دراصل دوسروں کے لئے ہے لیکن جس قدر لازم تھا میں نے تم سے بھی بیان کر دیا۔“ [نہج البلاغہ مکتوب ۲۸]

یہاں پر سوال پیش آتا ہے کہ بیعت میں کیا چیز لازم آتی ہے کہ پیغمبرؐ اور امامؑ لوگوں سے بیعت لیتے تھے؟ اور شرعی لحاظ سے کیا بیعت کے ذریعہ ذمہ داری قبول کرنا اثر آور ہے؟ آیا اگر لوگ بیعت نہ کرتے تو ان پر پیغمبر اسلام ﷺ کی اطاعت واجب نہیں تھی؟ بالآخر کس لئے امیر المومنین - بیعت کی استناد پیش کرتے ہیں؟

معلوم ہوتا ہے کہ بعض مواقع پر بیعت صرف اعتراف اور اظہار آمادگی ہے، ایک وجدانی قول ہے پیغمبر اسلامؐ لوگوں سے جو بیعت لیتے تھے وہ اسی جہت سے تھی، خصوصاً اس وجہ سے کہ اہل عرب کی خصلت یہ تھی کہ وہ اپنے قول اور بیعت کو توڑا نہیں کرتے تھے ان کا بیعت کرنا آجکل فوجیوں اور وکلاء کے قسم کھانے کی طرح ہے کہ کسی بھی حالت میں کوئی بھی اپنی مملکت سے خیانت نہیں کرے گا لیکن یہ قسم جو کھاتے ہیں وہ اپنے وجدان کو کنٹرول میں رکھنے اور تاکید کے لئے ہوتی ہے جب تک ایک شخص بیعت نہیں کرتا اس پر فقط وہی ایک اجتماعی وظیفہ ہے اور وہ تاویل اور تفسیر کرنے کے قابل رہتا ہے لیکن بیعت کرنے سے ایک شخص خاص طور پر دوسرے کے لئے اعتراف کرتا ہے پھر ابہام کا مقام نہیں رہ جاتا اور اسکے بعد وہ اپنے وجدان کو بھی دوسرے کے پاس رہن رکھ دیتا ہے اور یہ بعید نہیں کہ جب بیعت کرے تو شرعاً عمومی وظیفہ سے زیادہ اس پر لازم ہو جاتا ہو۔

بیعت بعض مواقع پر فقط ایک عہد و پیمان ہوتا ہے جہاں بیعت کرنے سے پہلے اس شخص پر کوئی چیز لازم نہیں ہوتی، مثلاً اگر خلافت شریٰ کے ذریعہ وجود میں آتی ہے، نہ کہ نص قرآنی کے تحت تو اس میں بیعت کرنے سے پہلے اس شخص پر کوئی ذمہ داری نہیں ہوتی لیکن جب بیعت کر لیتا ہے تو خلیفہ کے حکم کو ماننا اس پر لازم ہو جاتا ہے امیر المومنینؑ جو زیر اور غیر زیر کی بیعت کے بارے میں استناد پیش کرتے ہیں درحقیقت اس

میں مسئلہ منصوبیت کو ابو بکر، عمر، عثمانؓ کی خلافت نے بے اثر کر دیا تھا یہاں پر آپ اس شرعی اصول سے صرف نظر کر کے ایک اور اصول سے استناد فرما رہے تھے اور وہ اصول بھی شرعی ہی تھا جیسا کہ خود خلفاء بھی حضرت علیؓ کی خلافت کے لئے موجود نص کو چھوڑ کر اصول اسلام میں سے ایک اور اصل کو سند کے طور پر پیش کرتے تھے اور وہ سند بھی محترم تھی، وہ سند شوری تھی:

﴿وَشَاوِرْهُمْ فِي لَامِرٍ﴾ ”اور کاموں میں ان سے مشورہ کیا کرو۔“ (عمران/۱۵۹) ﴿وَأَمْرُهُمْ

شُورَىٰ بَيْنَهُمْ﴾ ”ان کے کام باہمی مشورہ کے ذریعے انجام پاتے ہیں“ (شوری/۳۸)

اس زمانے میں بیعت اور ہمارے زمانہ کے ووٹ دینے میں تھوڑا ہی فرق ہے ووٹ دینے کا مطلب یہ ہے کہ اس شخص کو فقط اپنے لئے نمائندہ کے طور پر چننا، لیکن ہر کام میں اس کی اطاعت نہیں ہوتی بیعت یہ ہے کہ خود کو اس کے حکم کو تسلیم کرنے پر وقف کر دے بیعت ووٹ سے زیادہ قوی ہے اب ہمیں یہ دیکھنا ہے کہ اگر امام حسینؓ بیعت کر لیتے تو آپؐ کی اس بیعت کے کیا معنی ہوتے؟

اس مرحلہ میں یعنی بیعت سے انکار کے مرحلہ میں امام حسینؓ کا وظیفہ ایک منفی وظیفہ تھا (چوتھے اور پانچویں مرحلہ کی طرح) بیعت نہ کرنا مرحلہ اول اور سوم کے برخلاف ہے جبکہ ان دونوں میں مثبت وظیفہ پیدا ہوتا ہے اسی وجہ سے امام حسینؓ ”نہ“ کہتے ہیں یہاں پر اپنے ہاتھ کو پیچھے کھینچنا ہوتا ہے جگہ کو خالی کر دینا ہوتا ہے اس وظیفہ کی رو سے اگر امام ملک سے باہر چلے جاتے تو آپؐ کا وظیفہ انجام پا جاتا اگر پہاڑوں کے درمیان چلے جاتے جہاں پر آپؐ تک کسی کی رسائی نہ ہو سکتی (ابن عباس کے بقول شعاب الجبال میں چلے جاتے) تو آپؐ اپنا وظیفہ انجام دے چکتے یا فرض کریں آپؐ کہیں کسی گھر میں چھپ گئے ہوتے، تب بھی آپؐ کا وظیفہ انجام پا جاتا لیکن جب کوئی زور و زبردستی کے ذریعے بیعت کا مطالبہ کرے تو آپؐ اس وقت معذور نہیں تھے اسلام کی نظر میں جبر اور اکراہ کا جواز ان مسائل میں ہوتا: ”رفع ما استکرہوا علیہ ولا ضرر ولا ضرار“ یہ ان مواقع پر ہے کہ جہاں اسلام پر ضرر وارد نہ ہوتا ہو، مثلاً اگر کسی کو اسلام کے خلاف یا قرآن کے خلاف کتاب لکھنے پر مجبور کیا جائے تو وہ اپنی مجبوری کو جواز بنا کر اسلام و قرآن کے خلاف کتاب نہیں لکھ سکتا۔

یہاں پر اس نکتہ کو بھی بتانا ضروری ہے کہ بعض لوگ یہ سوال کرتے ہیں کہ امام حسینؓ نے معاویہ کے زمانہ میں کیوں اقدام نہیں کیا؟ اور بعض دوسرے لوگ یہ جواب دیتے ہیں کہ اس زمانے میں چونکہ امام حسنؓ کے صلح کا موضوع درمیان میں تھا اور امام حسینؓ اپنے بھائی کے عہد و پیمان کی مخالفت نہیں کرنا چاہتے تھے، اس وجہ سے قیام نہیں کیا یہ بات صحیح نہیں ہے کیونکہ معاویہ خود پیمان شکنی کر چکا تھا، قرآن کریم عہد و پیمان کا احترام کرنے کا حکم اس وقت تک دیتا ہے جب تک دوسرا احترام کرے، قرآن یہ نہیں کہتا کہ اگر دوسرا فریق عہد کو توڑ دے تو تم پھر بھی وفادار رہو، بلکہ فرماتا ہے:

﴿فَمَا اسْتَقَامُوا لَكَ فَاسْتَقِيمُوا لَهُمْ﴾ ”جب تک وہ لوگ اپنے عہد پر قائم رہیں تم بھی قائم

رہو“ (توبہ/۷)

البتہ کافر سے بھی عہد و پیمان محترم ہے پیغمبر اسلام ﷺ نے حدیبیہ کے مقام پر قریش کے ساتھ ایک قرارداد منظور کی، لیکن جب ان کی طرف سے اس میں نقص شروع ہوا تو پیغمبر اکرمؐ نے بھی اس کو ایک کاغذ کے ٹکڑے سے زیادہ اہمیت نہیں دی، سیدالشہداءؑ کی اس وقت عدم قیام کی علت یہ تھی کہ آپؐ ایک بہتر اور اچھے موقع کے انتظار میں تھے، اسلام جنگی حُسن تدبیر اور بہتر موقع کے انتظار کو جائز بلکہ واجب قرار دیتا ہے، مسلماً امام حسینؓ کے لئے معاویہ کے مرنے کے بعد کا موقع خود اس کے زمانے سے بہت بہتر تھا، البتہ امام معاویہ کے زمانے میں بھی سبکت نہیں رہے ہمیشہ اس پر اعتراض کرتے رہتے تھے معاویہ کے نام ایک خط کے ذریعے آپؐ نے برابری سے اس سے احتجاج کیا، مسلمان اکابرین کو جمع کر کے ان سے اسکے بارے میں باتیں کیں، مسلح قیام کے لئے بہترین موقع یہ جانا کہ معاویہ کے مرنے تک صبر کریں، پھر قیام کریں، امام قطعاً طور پر جانتے تھے کہ معاویہ یزید کو اپنی جگہ منصوب کرے گا اور لوگوں کو اپنے مرنے کے بعد یزید کی اطاعت کرنے کی دعوت ضرور دے گا، لہذا امامؑ کی نظر میں یزید کا خلافت پر آنا ایک نئی اور غیر متوقع چیز نہیں تھی۔

۱۔ [اس بارے میں کتاب ”بررسی تاریخ عاشورا“ کا مقدمہ اور ”سرمایہ سخن“ کی طرف مراجعہ فرمائیں]

شب عاشورا امام حسینؑ کا اپنے اصحاب کو جمع کر کے اُن سے باتیں کرنا

توحید و ایمان و عظمت اور شکست قبول نہ کرنے کا درس حادثہ کربلا کے روشن مظاہر اور اس کی سب سے بڑی الہی تجلیات میں سے ایک شب عاشورا حسینؑ بن علیؑ کا اپنے اصحاب کو جمع کر کے اس نازک موقع پر نامساعد حالات ہوتے ہوئے بھی ان سے سخرانی کرنا ہے، ہمیں یہ یاد رکھنا چاہئے کہ یہ سخرانی شب عاشورا ہوئی تھی جبکہ ہر طرف سے ناامیدی اور نامساعد حالات احاطہ کئے ہوئے تھے، ایسے حالات میں ہر وہ سردار اور لیڈر جو فقط مادی فکر رکھتا ہے، اس کی زبان پر بجز شکوہ و شکایت کے کچھ نہیں ہوتا، اس کی منطق یہ ہوتی ہے کہ افسوس ہماری قسمت نے ساتھ نہ دیا، تلف ہے اور اس زندگی اور اس زمانے پر، جیسا کہ نیپولین کہا کرتا تھا کہ حالات نے ہمارا ساتھ نہیں دیا، اس کی تمام باتیں زمانے سے شکایت اور یاس و ناامیدی کا اظہار ہیں امام حسینؑ کے لئے یہ سخت ترین اور انتہائی تکلیف وہ وقت تھا کہ آئندہ ۲۴ گھنٹے کے اندر آپکی بیویاں، بچے اور بہنیں دشمن کے ہاتھوں اسیر ہو جائیں گی ایک غیور اور فداکار مرد کے لئے یہ بہت زیادہ ناگوار بات ہے۔

ایسے حالات میں دوسرے لوگوں نے کیا کیا ہے؟ ہم تاریخ میں پڑھتے ہیں کہ جب ”المقنع“ نظر بند ہوا اور حالات ناموافق ہوئے اور ناامیدی چھا گئی تو اس نے سب سے پہلے اپنے تمام خاندان کو مار دیا اور اسکے بعد خودکشی کر لی اسی طرح بنو امیہ کے ایک خلیفہ نے کیا تھا جب وہ گرفتار ہوا تھا، تاریخ میں ایسے بہت سے نمونے ملیں گے لیکن جب حسین بن علیؑ نے سخرانی کرنا شروع کی تو فرمایا:

[اثنی علی اللہ احسن الثناء و احمدہ علی السراء و الضراء اللہم انی احمدک]

”خداوند عالم کی حمد و ثنا کرتا ہوں، بہترین ثنا اور اس کی حمد بجالاتا ہوں آسودہ حالت میں بھی

اور مشکلات کے موقع پر بھی، بارالہا میں تیری حمد بجالاتا ہوں“

امامؑ مادی لحاظ سے اتنے زیادہ نامساعد حالات میں بھی خدا کی رضایت اور عوالم کے سازگار ہونے کی باتیں کرتے ہیں! کیوں؟ اسلئے کہ معنوی لحاظ سے حالات موافق ہیں اور وہ اعتقادی طور پر مؤحد اور عملی میدان میں خدا پرست ہیں، نیز اپنے کام کے انتہائی نتیجہ سے بھی آگاہ ہیں آپؑ کا ہدف سکندر اور نیپولین کی

طرح جہانگیری نہیں ہے کہ خود کو شکست خوردہ سمجھیں آپؑ کا ہدف کلمہ حق کو غالب کرنا ہے چنانچہ اس لحاظ سے آپؑ اس کام کو بہت زیادہ مؤثر اور سودمند دیکھ رہے ہیں۔

قیام حسینیؑ کے موضوعات

۱۔ یہ واقعہ رائے اور عقیدہ نہ بیچنے کی وجہ سے وجود میں آیا۔

۲۔ کلمہ ”اترو الموت“ (انہوں نے موت کو ترجیح دی) حقیقتاً کربلا والوں کے بارے میں صادق آتا ہے (ان کے اور اہل بدر و صفین کے اور اصحاب طارق بن زیاد کے درمیان مقابلہ)۔

۳۔ واقعہ عاشورا کا سب سے زیادہ اہم درس یہ ہے کہ ہم یہ سمجھ پائیں کہ آیا دین قوت ہے یا ضعف؟ دین قید ہے یا آزاد؟ دین نشہ آور ہے یا قوت بخش؟

معاویہ حضرت عثمانؓ کے خون کے بہانے خلافت کی جستجو میں تھا۔

(عقدا اپنی کتاب ”ابوالشہداء“ صفحہ ۱۲ پر کہتے ہیں): [ان الذین انخدعوا و تخادعوا..... والآجام]

یہاں پر چند نکات ہیں جن کو بیان کرنا چاہئے:

معاویہ کے اصحاب اور ابن زیاد کے اصحاب میں فرق

الف۔ جو لوگ صفین میں معاویہ کے ساتھ تھے اور جو کربلا میں یزید کی حمایت کر رہے تھے ان کے آپس میں فرق پایا جاتا ہے، اسلئے کہ معاویہ نے ایک قسم کا نظارہ دکھا کر ان لوگوں کو فریب دے رکھا تھا اور وہ یہ خیال کر رہے تھے کہ فقط مظلوم خلیفہ کے انتقام کے لئے جنگ لڑ رہے ہیں اور اس وقت تک معاویہ کے بڑے عزائم پر سے پردہ نہیں اٹھا تھا لیکن یزید کا دور اس کے برعکس تھا، حضرت علیؑ اور امام حسنؑ کی معاویہ سے جنگ میں معاویہ کا نفاق اس قدر آشکار نہیں ہوا تھا جس قدر امام حسینؑ کی مبارزہ میں یزید کا نفاق واضح تھا، ہم نہیں سمجھتے کہ معاویہ کے دور میں اگر کربلا کی طرح کوئی حادثہ پیش آتا تو لوگ بنو امیہ کا دفاع کرتے لیکن کربلا میں لوگوں نے بنو امیہ کا دفاع کیا اس کی علت یہ ہے کہ اس ۲۰ سال کی مدت میں بنو امیہ لوگوں کو بہت پیچھے لے گئے تھے۔

ب۔ معاویہ کے قضیہ میں عثمانؓ کے خون کا انتقام لینے کے لئے لوگ بغیر کسی شک و شبہ کے حرکت میں آگئے تعصب، جاہلیت، خون خواہی اور خونخواری کی روح جو اہل عرب کی طبیعت میں پائی جاتی تھی اور دور جاہلیت میں جسکا دوسری صورت میں مظاہرہ کرتے تھے، معاویہ کے اس قضیہ میں موجود تھے لیکن ان کا مظاہر اسلامی رنگ میں ہوا۔

ج۔ معاویہ نے اپنی خلافت کے دور میں ایک ایسا کام انجام دیا کہ جو بنو امیہ کی حکومت کے زوال کا سبب ہوا اور وہ کام یزید کو اپنا ولی عہد قرار دینا تھا، اولاً یزید غیر صالح ترین افراد میں سے تھا اور ثانیاً یہ کام خلافت کے ساتھ کھیل کھیلنا اور بادشاہی کی طرح خلافت ایک دوسرے کے دست بدست کرنا تھا خصوصاً معاویہ نے اپنی زندگی میں ہی یزید کے لئے بیعت لی تھی، اساسی طور پر معاویہ نے سارے کاموں میں خلافت کی روش میں تبدیلی کر کے بادشاہی کی روش اختیار کی تھی ہر چند عثمانؓ کے زمانے سے ہی بنو امیہ خلافت کو اپنی جاگیر بتاتے تھے۔

د۔ کربلا میں بنو امیہ کے حامیوں کا یہ عمل امت اسلامی میں اخلاقی پستی کی انتہائی نچی سطح کا غماز تھا، حادثہ کربلا کے بعد سے آزادی اور ظلم کے سامنے سر نہ جھکانے کا شعور بیدار ہوا، مدینہ کا قیام کو فدا کیا اور خصوصاً عبداللہ بن عفیف ازدی کا قیام اسلام کے روحی تجلیات کے آغاز کے نمونے شمار ہوتے ہیں، بنو امیہ کے حامیوں نے واقعہ کربلا کے بعد بھی اپنی پستی اور کمینہ پن کو ظاہر کرنے کی کوشش کی لیکن بیداری کا آغاز حسینؓ ابن علیؓ سے ہوا۔

کربلا میں بنی امیہ کے اصحاب اپنے عقیدہ سے جنگ لڑ رہے تھے

عجیب بات یہ ہے کہ یزید کے حامیوں نے حادثہ کربلا میں اور واقعہ مدینہ میں ایک ہی نوعیت کی پستی فطرتی اور کمینگی کا مظاہرہ کیا جو اپنی نظیر نہیں رکھتی، ان لوگوں نے اس طرح کے کام انجام دیئے در آنحالیکہ وہ کافرا و منکر مطلق نہیں تھے، وہ واقعاً نماز پڑھتے تھے اور زبان سے شہادتیں بھی ادا کرتے تھے، عقدا کہتا ہے:

[بل حسبک من خسة ناصریہ (یزید) انہم کانوا یرعدون من مواجهة الحسين

بالضرب فی کربلاء لا اعتقادہم بکرامتہ وحقہ، ثم ینتزعون لباسہ نساۃ فیما انتزعوہ من اسلاب، ولوانہم کانوا یکفرون بدینہ ویرسالۃ جدہ لکانوا فی شریعة المروءة اقل خسة من ذاک] ”یزید کے حامیوں کی پستی فطرتی کے لئے یہی کافی ہے کہ کربلا میں امام حسینؓ کی کرامت اور حق کا اعتقاد رکھنے کی وجہ سے وہ آپؐ کے سامنے آنے سے ڈرتے تھے لیکن آپؐ کی شہادت کے بعد آپؐ کا لباس تک اتار لیا اور آپؐ کے اہل حرم کو اموال کی لوٹ مار کے لئے باہر نکالا، یہ لوگ اگر دین میں اور آپؐ کے جد بزرگوار کی رسالت سے بھی کافر ہوتے تب بھی ان کا یہ عمل مردانگی کے مذہب میں پستی ترین کام تھا۔“

یہاں سے معلوم ہوتا ہے کہ ابن زیاد کے اصحاب کی جنگ عقیدہ کی جنگ نہیں تھی بلکہ عقیدہ سے جنگ تھی، وہ شکم کی خاطر، ریاست و مقام کی خاطر اور دنیا کے لئے اپنے عقیدہ سے جنگ لڑ رہے تھے اور اس ایک جہت سے یہ لوگ بدر واحد کے کفار سے بھی گئے گزرے اور پستی تر تھے کیونکہ ان کی جنگ عقیدہ کی راہ میں جنگ تھی۔

آل علیؓ کی کامیابی کے ذرائع سے کام لینے میں کراہت

آل علیؓ جس طرح ہدف اور مقصد کے لحاظ سے اپنے مخالفین سے مختلف تھے، اسی طرح وسائل کو کام میں لانے میں بھی فرق رکھتے تھے یہ خاندان اپنے ہدف تک پہنچنے کے لئے ہر قسم کے وسیلہ سے کام نہیں لیتے تھے مثال کے طور پر زہر دینا جو دنیا کا نہایت بزدلانہ کام ہے، اسے انہوں نے کبھی نہیں اپنایا جبکہ معاویہ نے اپنے اوجھے مقاصد حاصل کرنے کیلئے اس سے بھرپور کام لیا، امام حسنؓ، اشتر نجفی، سعد و قاص، حتیٰ کہ اپنے بہترین دوست اور مددگار عبدالرحمن بن خالد کو جو اس کے بعد خلافت کا خواب دیکھ رہا تھا، معاویہ نے مسموم کر دیا وہ کہا کرتا تھا: [ان للہ جنوداً من عسل] ادا کے لشکر میں شہد بھی شامل ہے۔

لیکن آل علیؓ اس طرح کے وسائل استعمال کرنے سے گریز کرتے تھے، اسلئے کہ اس سے فضیلت کی اشاعت کی نفی ہوتی تھی، اسکے برخلاف معاویہ کا مقصد بجز مسند خلافت پر قابض ہونے کے کچھ نہ تھا جناب مسلم بن عقیل راضی نہ ہوئے کہ ابن زیاد کو ہانی کے گھر پر دھوکے کے ذریعہ اور غفلت کے عالم میں قتل کریں، انہوں

نے کہا:

[اَنَا اَهْلُ بَيْتِ نَكْرُهُ الْغَدْرِ] ”بیشک ہم اہل بیت دھوکا دینا پسند نہیں کرتے“۔^۱ اور فرمایا: ”مجھے یاد ہے کہ پیغمبر اسلامؐ نے فرمایا: [الایمان قید الفتک] ”ایمان انسان کو دھوکہ بازی سے روکتا ہے۔“^۲

سید الشہداء کے قاتلین کے نفسیات کا تحلیل و تجزیہ

ابن زیاد کے حامیوں کی نفسیات کا تجزیہ و تحلیل کرنا کوئی آسان کام نہیں آیا واقعاً یہ لوگ اصول اسلام پر ایمان نہیں رکھتے تھے؟ یا اسلام پر تو ایمان تھا لیکن یہ خیال کرتے تھے کہ (نعوذ باللہ) امام حسینؑ طاغی اور سرکش ہو گئے ہیں اور انہوں نے اس نظریہ سے امامؑ کے خلاف خروج کیا تھا کہ اسلام کے حکم کے مطابق ان سے جہاد کرنا چاہئے؟ جیسا کہ عمر سعدؓ نے کہا تھا:

[یا خبیل اللہ ارکبى وبالجنة ابشرى] ”اے اللہ کے سپاہیو! اپنے گھوڑوں پر سوار ہو جاؤ میں تمہیں جنت کی بشارت دے رہا ہوں۔“

یاد رہے کہ ابن زیاد کے حامیوں کو صرف دنیا کی طمع اور لالچ تھی یا پھر اس میں فقط جہالت، نادانی اور عدم تشخیص کا فرما تھی؟ ظاہر یہ ہوتا ہے کہ ان کے عام لوگ ایک نوع کے عامیہ ایمان سے خالی نہیں تھے یعنی ضمیر کے پردے میں نہ تو اسلام سے کافر و منکر تھے اور نہ امام حسینؑ کے بارے میں کافر و منکر تھے جبکہ ان کے رؤساء رشوت اور مقام و منصب کے اندھے تھے، جیسا کہ ایک شخص نے راستہ میں امام حسینؑ سے عرض کیا تھا:

[امارؤ ساؤ ہم فقد اعظمت رشوتهم وملئت غرائرهم] ”مگر ان کے رؤساء نے بھاری رشوتیں لے لی ہیں اور انکے تھیلے بھرے ہوئے ہیں۔“

یہ بھی فرزند آدمؑ کی روح کا ایک عجیب و غریب معما ہے کہ وہ اپنے ہی عقیدہ سے جنگ کرتا ہے، یعنی حرص، طمع اور دنیا پرستی کے تابع ہو کر ایسا عمل کرتا ہے جو خود اس کے اپنے عقیدہ اور ایمان کے منافی ہوتا ہے مثلاً خود

ہمارے زمانے میں کچھ لوگ ہیں جو واقعاً نماز پڑھتے ہیں، روزہ رکھتے ہیں اور قرآن کریم سے ایک طرح کا تعلق بھی رکھتے ہیں لیکن ان سب کے باوجود غیروں کے خادم بن بیٹھے ہیں اور ایسے حوادث کو جو وجود میں لاتے ہیں جیسے مدینہ پر حملہ اور مغلوں کا حملہ ہے، جن سے ان کے عمل اور عقیدہ کے درمیان فاصلہ ہو گیا ہے یا بالفاظ دیگر شخصیت میں تعدد پیدا ہو گیا ہے اس زمانہ کے عوام فقط رؤسا کی اندھی تقلید کے تابع تھے:

﴿رَبَّنَا ان اطعناسا دتنا وکبراء نافاضلونا السبیل﴾ ”اے پروردگار ہم نے اپنے سرداروں اور بزرگوں کی پیروی کی تو انہوں نے ہمیں گمراہ کر دیا۔“ (احزاب ۶۷)

خلاصہ یہ ہے کہ:

[قلوبهم معک و سیوفهم غداً مشہورۃ علیک] ”لوگوں کے دل آپ کے ساتھ ہیں مگر ان کی تلواریں کل آپ کے خلاف اٹھیں گی“ کا معما کر بلا میں موجود تھا۔

عقائد کے عقیدے کے مطابق دونوں طرف کے لوگ آخرت پر ایمان و عقیدہ رکھتے تھے لیکن یہ عقیدہ و ایمان ایک طرف کریم اور بزرگوار ارواح میں تھا اور دوسری طرف ایسی ارواح میں تھا جو لئیم اور پست تھیں ایک گروہ طبعاً کمال حسن کا حامل اور صاحب ہدف تھا اور دوسرا گروہ طبعاً منفعہ پرست تھا۔

آل علیؑ اور آل معاویہ کے اختلافات کے اسباب

تاریخ کی رو سے آل علیؑ اور آل معاویہ کے درمیان دشمنی کے اسباب کو دیکھنا چاہیں تو بہت زیادہ ہیں البتہ اصلی سبب ان کی طینت اور سرشت میں اختلاف تھا، آل علیؑ ہر جہت میں ایمان، اخلاق اور فضیلت کے پابند تھے اور آل معاویہ منافع، جاہ و مقام، مال و ثروت کے اسیر تھے مجموعی اسباب کو ہم یوں خلاصہ کر سکتے ہیں: نسلی اختلاف، خون خوایی، سیاست یا سیاسی رقابت، ذاتی کینہ، طرز فکر، ادراک اور احساسات کا اختلاف، البتہ آل علیؑ بعض چیزوں سے منزہ تھے جبکہ آل معاویہ میں یہ تمام امور اثر انداز تھے اس کے علاوہ آل معاویہ کے دلوں میں حسد کی ایک آگ تھی اور ان کا یہ احساس حسد آل علیؑ کی کرامت اور لوگوں کے دلوں میں ان کے احترام کی وجہ سے تھا:

﴿إِذَا يَحْسَدُونَ النَّاسَ عَلَى مَا آتَيْنَهُمُ اللَّهُ مِنْ فَضْلِهِ﴾ ”بلکہ (یہود) حسد کرتے ہیں لوگوں (مسلمانوں) سے اس کی نسبت جو اللہ نے اپنے فضل سے انہیں عطا کیا ہے“ (نساء/ ۵۴) عقاد کہتا ہے:

[وكان هذا التنافس بينهما يرجع الى كل سبب يوجب النفرة بين رجلين من العصبية الى التراث الموروثة الى السياسة الى العاطفة الشخصية الى اختلاف الخليفة والنشلة والتفكير] ”ان دونوں (امام حسینؑ اور یزید) کے درمیان کشاکش اور اختلاف کے کچھ اسباب ہیں جو ان کے درمیان نفرت اور جدائی کا سبب بنے اور وہ اسباب ان کے گزشتہ لوگوں کے موروثی آثار کی حمایت، سیاست میں تعصب، ذاتی عواطف اور اخلاق، تربیت، رشد اور تفکر میں موجود اختلاف تھا۔“

آل علیؑ فطرت، تربیت اور جن دامنوں میں پرورش پائی، ان کے لحاظ سے بنو امیہ سے مختلف تھے۔ بنی امیہ اور ہاشم قدیم زمانے ہی سے زعامت اور سرپرستی میں اختلاف رکھتے تھے امیہ شکست کھا کر شام چلا گیا ابوسفیان جو قریش میں سب سے زیادہ زیرک تھا کینہ کی وجہ سے فتح مکہ تک پیغمبر اسلام ﷺ سے مبارزہ کرتا رہا حالانکہ اس کی عقل یہ اقتضا کرتی تھی کہ وہ اس سے پہلے ہی تسلیم ہو جاتا ابولہب جو ابوسفیان کا بہنوئی تھا پیغمبر اسلامؐ کی کس قدر مخالفت کرتا تھا (ابوسفیان، عباس اور فتح مکہ کا واقعہ)

کہتے ہیں کہ فتح مکہ کے بعد ایک دن ابوسفیان کی نظر پیغمبر اسلامؐ پر پڑی تو اُس نے اپنے آپ سے کہا: [لیست شعری بای شیء غلبنی] ”اے کاش! میں یہ جانتا کہ وہ کس چیز کی وجہ سے مجھ پر غالب ہوا۔“

رسول اسلامؐ نے اس کی بات کو ن لیایا اس کے ضمیر کو پڑھ لیا نزدیکی تشریف لائے، اس کے شانہ پر ہاتھ رکھا اور فرمایا:

[بالله غلبتک یا اباسفیان] ”اے ابوسفیان! خدا کے سبب تجھ پر غالب ہوا ہوں۔“

ابوسفیان کی اسلام دشمنی

عزہ جنین میں ابوسفیان نے مسلمانوں کی پسپائی دیکھی تو خوشی سے بول اٹھا:

[ما اریہم یقفون دون البحر] ”میں گمان نہیں کرتا کہ دریا تک پہنچنے سے پہلے یہ لوگ توقف کریں“

اور جب جنگ شام میں رومی آگے جا رہے تھے تو اس نے کہا: ویل لبنی الاصفر ”اے رومیو اپنے اس کام کو ادامه دے دو“

جب وہ لوگ عقب نشینی کرتے تو کہتا: ویل لبنی الاصفر ”فسوس ہو بنی اصفر (رومیوں) پر۔“

رسول اسلام ﷺ نے اس کو اپنی طرف جذب کرنے کیلئے اس کی بیٹی اپنے عقد میں لی، اس کے گھر کو دوسروں کے لئے جائے امن قرار دیا، اس کو مؤلفۃ القلوب میں سب سے آگے قرار دیا (لیکن اسے اور اس کے فرزندوں کو حکومت نہیں دی، اسی قدر سلوک کیا کہ اسکے دل کو تسلی ہو جائے) لیکن اس کے باوجود مسلمان اس سے اجتناب کرتے تھے ابوسفیان اُن سے تنگ آ گیا اور پیغمبر اسلامؐ کی خدمت میں آ کر خواہش کی کہ معاویہ آنحضرتؐ کا کاتب (نکاتب وحی) ہو جائے خلافت کے واقعہ میں ابوسفیان حضرت علیؑ اور عباس کے گھر پر آیا.... عقاد کہتا ہے کہ حضرت علیؑ نے فرمایا:

[لا والله لا اريد ان تملأ عليه خيالاً ورجلاً لولا اننا راينا ابابكر لذلك

اهلاً ما خيلناه وایاه] ”خدا کی قسم میں نہیں چاہتا کہ میں پیادہ اور سوار کو ان کے خلاف (شہر میں)

بھردوں اگر میں ابوبکرؓ کو اس کام کا اہل نہ سمجھتا تو میں ان کو اس کام میں آزاد نہ چھوڑتا۔“

یہ جملہ باقی تمام چیزوں سے قطع نظر، خود نبیؐ کے اس جملہ کے منافی ہے جس میں آپؐ نے فرمایا:

[شقوا امواج الفتن] ”فتنوں کی موجوں کو نجات کی کشتیوں سے چیر کر نکل جاؤ۔“ ۱

[ثم ابنه قائلاً يا اباسفیان! ان المؤمنین قوم نصحة بعضهم لبعض وان المنافقین

۱ [نبج البلاغہ خطبہ ۵]

قومٌ غَشَّشَتْهُ بَعْضُهُمْ لِبَعْضٍ تَتَخَاذِلُونَ وان قربت دیارهم وابدانهم] اس کے بعد اس کے بیٹے معاویہ سے کہا: اے ابوسفیان! مومنین ایسا گروہ ہیں جو ایک دوسرے کے خیر خواہ ہوتے ہیں اور منافقین ایک ایسا گروہ ہیں جو آپس میں ایک دوسرے کی مدد و یاری نہیں کرتے گرچہ ان کے شہر اور بدن نزدیک ہوں۔“

خلافت عثمان کے پہلے دن ابوسفیان نے کہا تھا: [یا بنی امیہ اتلقفوا تلتلف الکرة.....] ۱

یزید کی ولی عہدی کے مقدمات

جناب عباس محمود عقدا اپنی کتاب ”ابوالشہداء“ کے صفحہ ۳۰، ۳۱ پر لکھتے ہیں: معاویہ کا قصد تھا کہ خلافت کو بنو امیہ کی ملکیت میں تبدیل کر دے وہ یزید کے لئے زمینہ ہموار کرنے کی فکر میں تھا جب دیکھا کہ خود بوڑھا ہو گیا ہے تو یہ خیال پیدا ہوا کہ کہیں یہ کام انجام دیئے بغیر مر نہ جائے تو مروان بن حکم کو لکھا کہ لوگوں سے یزید کیلئے بیعت لے چونکہ مروان خود خلافت کی ہوس میں تھا اس لئے اُس نے نہ صرف یہ کہ اس کام کو انجام دینے سے انکار کر دیا بلکہ دوسرے لوگوں کو بھی یزید کے خلاف بھڑکایا، معاویہ نے مروان کو معزول کر دیا اور اس کی جگہ سعید بن العاص کو مامور کر کے بھیجا پھر اس کو لوگوں سے بیعت لینے کے بارے میں لکھا لیکن کسی نے بھی اس کی بات کا موافقت میں جواب نہیں دیا معاویہ نے امام حسین -، عبداللہ بن عباس، عبداللہ زبیر اور عبداللہ جعفر کو خط لکھے اور ان سب پر سعید کو مامور کیا تا کہ ان سے جواب لے (ظاہر اُکسی نے بھی جواب نہیں) سعید کو لکھا:

[ولتشد عزیمتک وتحسن نیتک، وعلیک بالرفق، و انظر حسیناً خاصة فلاینالہ منک مکروه، فان له قرابة وحقاً عظیماً لا ینکرہ مسلم ولا مسلمة..... و ہولیت عربین، ولست آمنک ان ساورتہ الاتقوی علیہ] ”تمہارا عزم محکم اور نیت اچھی ہونی چاہئے، دوستی اور نرمی کو ہاتھ سے جانے نہ دینا حسینؑ پر خاص نظر رکھنا، مبادا تمہاری طرف سے کوئی ناخوش کن بات سرزد ہو جائے کیونکہ ان کو (رسول خدا سے) قرابت اور نزدیکی

۱ [اس کا عربی متن اور ترجمہ پہلے ہو چکا ہے لہذا یہاں تکرار نہیں کرتے۔ مترجم]

ہے اور ان کے لئے ایک ایسا عظیم حق ہے جس کا کوئی مسلمان مرد وزن منکر نہیں..... اور وہ شیر پیشہ شجاعت ہیں میں تمہاری طرف سے مطمئن نہیں ہوں گا اگر تم ان سے الجھو اور دست درازی کرو۔“ سعید نے بہت زیادہ کوششیں کیں کہ لوگوں کو خصوصاً ان چند افراد کو راضی کر لے لیکن وہ کامیاب نہ ہوا، معاویہ خود مکہ کے ارادے سے نکلا (ظاہر اُور باطناً یزید کے لئے بیعت لینے کی غرض سے) تو مدینہ آیا اور انہی چند افراد کو بلا کر نرم لہجے میں بولا: ”میں چاہتا ہوں کہ آپ لوگ اپنے بھائی اور چچا کے بیٹے یزید کی خلافت کے لئے بیعت کر لیں، البتہ تمام کام حتیٰ عزل کرنے یا نصب کرنے کے اختیارات بھی آپ ہی لوگوں کے پاس ہوں گے، اسی طرح مال و خراج جمع کرنا اور ان کو تقسیم کرنا بھی آپ کے اختیار میں ہوگا صرف مسند خلافت پر نام یزید کا ہوگا“ ابن زبیر نے کہا: ”بہتر یہ ہے کہ تم یا تو پیغمبر اسلام ﷺ کی طرح سے عمل کرو کہ کسی کو بھی معین نہ کرو، یا ابوبکر کی طرح کہ انہوں نے اپنے بیٹوں کے علاوہ کسی اور کو انتخاب کیا، یا عمرؓ کے مثل کرو کہ اس کام کو شوریٰ پر چھوڑ دو“ معاویہ کو مشورہ ناگوار ہوا اور چہرہ پر غصہ کے آثار نمایاں ہوئے، اس عالم میں عبداللہ زبیر سے کہا: ”اس کے علاوہ کیا کوئی اور بھی بات باقی ہے؟“ اس نے کہا: ”نہیں“ دوسروں سے پوچھا، ”تم لوگوں کا کیا خیال ہے؟“

سب نے کہا: ”نہیں“ کہا: ”تعب ہے! تم لوگ میری نرمی سے فائدہ اٹھا رہے ہو جس گھڑی میں منبر پر جا کر خطاب کرتا ہوں تو تم میں سے ایک کھڑے ہو کر میری تکذب کرتا ہے میں پھر بھی نرمی سے کام لیتا ہوں“ اس کے بعد کہا:

[لئن رد علی احدکم فی مقامی هذا لا اترجع الیہ کلمة غیر ہا حتیٰ یسبقھا السیف الی راسہ فلا یبقین رجل الاعلیٰ نفسہ] ”اگر تم میں سے کوئی اس موضوع پر میری بات کو رد کرے گا تو اس سے قبل کہ مجھ سے کوئی اور بات سنے، اس کے سر پر تلوار چل چکی ہوگی۔“ اس کے بعد اپنے پولیس افسر کو حکم دیا کہ ان میں سے ہر ایک کے ساتھ دودو مسلح افراد لگا دے اور ان کو یہ حکم دے دے کہ جب میں خطبہ دینے لگوں، تب ان میں سے اگر کوئی بھی میری تصدیق یا تکذیب میں کوئی بات

کہے تو اس کی گردن اڑا دے۔

اس مقدمہ کے بعد معاویہ منبر پر گیا اور حمد و ثنائے پروردگار کے بعد کہا:

«هؤلاء الرهط سادة المسلمين وخيارهم لا يبرم امر دونهم، ولا يقضى الا على مشورتهم وانهم قد رضوا و بايعوا ليزيد، فبايعوه على اسم الله فبايع الناس» [یہ جماعت مسلمانوں کے سردار اور بزرگوں کی جماعت ہے ان کی رائے اور نظر کے بغیر کوئی بھی کام نہیں ہوتا اور ان کے مشورہ کے بغیر کوئی کام انجام بھی نہیں دینا چاہئے یہ لوگ یزید کی بیعت پر راضی ہیں اور خود انہوں نے بیعت کر لی ہے پس آ جاؤ بیعت کر لو، لوگو! تم بھی بیعت کر لو، ۱۔

معاویہ حقیقت حال جانتا تھا کہ اس بیعت کی کوئی ارزش و قیمت نہیں ہے لہذا اس نے یزید کو وصیت کی کہ میرے مرنے کے بعد تم لوگوں سے بیعت لے لینا جیسا کہ کتاب ”نفس المہوم“ میں بھی آیا ہے، یزید جوان اور ناتجربہ کا رہتا تھا اور اس کے باپ کے مشاوری و معاون، زیاد اور مغیرہ وغیرہ کی طرح اس کو مشورہ دینے والا کوئی نہیں تھا اس نے اپنے کام میں درشت رویہ اختیار کیا اور مدینہ کے حاکم ولید بن عتبہ بن ابی سفیان کو لکھا:

[خذ حُسَيْنًا و عبد الله بن عمرو و عبد الله بن زبير بالبيعة اخذاً شديداً] ”حسین، عبد اللہ

۱۔ [انتخاب آزاد ایدائیں کہ ہمارے زمانے کے انتخاب اُس زمانے کی بیعت سے شہادت نہ رکھتے ہوں (اس نکتہ کی طرف متوجہ ہونا چاہئے کہ استاد شہید کی یہ یادداشت رژیمن مفکور پہلوی کے زمانے میں لکھی گئی تھی) وہ لوگ یزید کو ولید ہی پر نصب بھی کرنا چاہتے تھے اور لوگوں سے بیعت بھی لینا چاہتے تھے (یعنی دونوں کام کو کسی بھی صورت میں کرنا تھا اگرچہ ظاہری ہی کیوں نہ ہو) اس وقت کوئی ایسا قانون نہیں تھا کہ اگر خلیفہ اپنی حیات میں کسی کو ولید ہی پر نصب کرے تو اُس کے مرنے کے بعد وہ خلیفہ ہو جائے (البتہ حضرت عمرؓ کے بارے میں یہ استثنائی عمل ہوا) چنانچہ مجبور تھے کہ لوگوں کو بھی ساتھ لے کر چلتے اور ان سے بیعت لے لیتے ان ایام میں بیعت آج کے انتخابات کی طرح تھی، یعنی لوگوں کی بیعت کے ذریعہ خلیفہ منتخب ہوتا تھا معاویہ اپنی قوت کے ذریعہ رائے لینا چاہتا تھا ہمارے زمانے میں بھی حکومت قانون مشروط کے مطابق ذمہ دار ہے کہ انتخاب کے ذریعہ برسر اقتدار آئے ہمارے یہاں بھی ووٹ دینے والوں کے سر پر ڈنڈے باز کھڑے ہوتے ہیں چونکہ تمدن ترقی کر گئی ہے اسلئے رائے دہنگی اور بیلٹ بکس درمیان میں آ گئے ہیں یعنی آلات اور ذرائع بدل گئے ہیں (نہ کہ روح) کبھی بیلٹ بکس چوری کر لئے جاتے ہیں اور کبھی ان میں موجود ووٹ بدل دئے جاتے ہیں [ابوالشہد اءص ۳۲]

بن عمر اور عبد اللہ بن زبیر سے سختی سے بیعت لو۔“

ولید نے کسی کو مروان کے پیچھے بھیجا تا کہ اس سے مشورہ لے سکے۔۔۔۔۔

بنی امیہ کا عصبيت سے استفادہ کرنا

عقائد کہتا ہے: انسان کی سرشت میں اپنی بقا کی خاطر جو بڑا تعجب انگیز مکر و حیلہ کا عنصر داخل ہے اس کی ایک مثال امویوں کے ہاشمیوں سے مبارزہ کا موضوع ہے اسلام نے جس عصبيت کا خاتمہ کیا تھا، امویوں نے اسی عصبيت کے ذریعہ غلبہ حاصل کیا۔

علویوں کے خلاف معاویہ کی تبلیغاتی جنگ

عقائد اپنی کتاب کے صفحہ ۳۷ پر لکھتا ہے: معاویہ یہ جانتا تھا کہ مال اور اسلحہ کی بنا پر وہ علیؓ اور آل علیؓ پر غالب ہے لیکن شہرت اور احساسات کے لحاظ سے مغلوب ہے آل علیؓ کو اپنی طرف کھینچنے کے لئے وہ لوگوں کے پاس بہت زیادہ ہدایا و تحائف بھیجا کرتا تھا اور مال تقسیم کرنے میں کبھی مضائقہ نہیں کرتا تھا لوگوں کے دلوں سے علیؓ کی نیک نامی اور ان کی طرف میلان کو دور کرنے کی غرض سے، نیز دلوں پر حضرت علیؓ کی حکومت کو زائل کرنے کے لئے معاویہ نے سرد تبلیغاتی جنگ شروع کر رکھی تھی اس نے منبروں سے اور نمازوں میں علیؓ پر لعن کرنے کا حکم دے رکھا تھا علیؓ اور آل علیؓ کو بچا اور خود کو برتر دکھلانے کیلئے اس نے احادیث جعل کرنے سے بھی دریغ نہیں کیا لیکن اس کے اس قسم کے کام خود اس کے خلاف لوگوں میں بہت زیادہ تنفر کا سبب بنے حدیث جعل کرنا بھی تبلیغاتی جنگ کے وسائل میں سے ایک ہے۔

قصہ ابن بنت اسحاق

عقائد اپنی کتاب میں لکھتا ہے: ابن بنت اسحاق کا قصہ جس کو اکثر مؤرخین نے نقل کیا ہے، اگر صحیح ہے تو یہ قضیہ امام حسینؓ اور یزید کے درمیان اختلاف کے اسباب میں ایک اور علت کا اضافہ ہے۔

دور جاہلیت میں ہاشمی اور اموی تربیت

عقاد اپنے کتاب کے صفحہ ۴۹ پر لکھتے ہیں:

[كان بنو هاشمي يعملون في الرئاسة الدينية وبنو عبد شمس يعملون في التجارة او الرئاسة السياسية وهما ماماهما في الجاهلية من الربا والمماكسة والغبن والتطيف والتزييف، فلا عجب ان يختلفا هذا الاختلاف بين اخلاق الصراحة و اخلاق المساومة، وبين وسائل الايمان ووسائل الحيلة على النجاح] ”بنو ہاشم دین کی ریاست کے لئے کوشش کرتے تھے اور بنو عبد شمس تجارت اور سیاسی ریاست کیلئے کام کرتے تھے دور جاہلیت کی تجارت ربا، چیز و چیزوں کی قیمتوں میں مول بھاؤ، دوسروں کو دھوکہ دینے، کم فروشی کرنے اور خراب ناقص اجناس کو دوسروں کے گلے لگانے پر مشتمل تھی لہذا بنو ہاشم اور بنو عبد شمس کے درمیان یہ کھلا اختلاف پایا جاتا کوئی تعجب خیز بات نہیں ہے یہ اچھے اخلاق اور بُرے اخلاق کا فرق ہے یہ سچے اخلاق اور بازاری اخلاق کے مابین کا فرق ہے یہ وسائل ایمان اور وسائل حیلہ بازی کے مابین کا اختلاف ہے۔“

(اس عبارت کے نقل کرنے کا مقصد دو خاندانوں کی تربیت کے فرق کو بیان کرنا تھا)

بنو ہاشم کے نزدیک دینی ریاست مسیحی کاہنوں کے نزدیک کہانت کی ریاست کی طرح نہیں تھی کہ جو کام کرتے اس پر عقیدہ نہ رکھتے ہوں بلکہ بنو ہاشم خود سب سے زیادہ کعبہ کا احترام کرتے اور خدا پر ایمان رکھتے تھے۔ عبدالمطلب کا اپنے بیٹے کو ذبح کرنے کا قصہ اس بات کی اول دلیل ہے۔

اس کے بعد عقاد کہتا ہے:

”ہاشمیوں کا یہی اعلیٰ ترین اخلاق نبوت کی ظہور کے بعد کامل ترین صورت میں ان کی نسل میں ظاہر ہوا یہاں تک کہ صدیوں بعد بھی آل علیؑ اخلاق کے اعلیٰ ترین درجہ کی مثال اور نمونہ بن گئے اگر آپ تاریخ میں آل علیؑ کی شخصیات کا مطالعہ کریں تو آپ کو اخلاق میں سب

حضرت علیؑ کے مانند ہی نظر آئیں گے: [ذریۃ بعضہا من بعض] ”یہ ایک نسل ہے جس میں ایک کا سلسلہ ایک سے ہے۔“

جب روزِ عاشورہ حضرت علی اکبرؑ جنگ کیلئے میدان کی طرف نکل رہے تھے تو ابا عبد اللہؑ نے بھی [حُجُور طابت و طہرت] ”یہ طیب و طاہر دامن کا پروردہ ہے“ کہہ کر اس آیت کی تلاوت فرمائی، اس کے بعد عقاد نے اپنی کتاب میں یحییٰ بن عمر علوی کا قصہ نمونہ کے طور پر بیان کیا ہے۔

خلقِ ہاشمی اور خلقِ اموی

عقاد کہتا ہے: [ولم یکن لبنی امیہ..... ومناعم الخیاء] ۱

اس کے بعد کہتا ہے: حسینؑ اور یزیدؑ ان دو خاندانوں کے کامل نمونہ تھے اس اختلاف کے ساتھ کہ حسینؑ میں تمام ہاشمی فضائل موجود تھے اور یزیدؑ میں بنو امیہ کی جو اچھی صفات تھیں وہ بھی موجود نہ تھیں۔

معاویہ کا اخلاق، حامل فضیلت نہ تھا

ہمیں پہلے یہ معلوم ہونا چاہئے کہ آیا شرعی اور عقلی لحاظ سے وہ حلم اور صبر قابلِ فضیلت ہے جو زندگی کا وسیلہ ہو بلکہ اس اخلاق کے ذریعہ انسان فضیلت اور کمال کا طالب ہو اور جو دکھلاوے کا شرافت نفس ہو، ایک تاجر اور

۱ [کتاب ابوالشہداء ص ۵۲]

۲ [ترجمہ: اس کے برعکس بنو امیہ کے پاس کوئی نمونہ اخلاق اور مثالی دینی کا کوئی قابلِ توجہ پہلو نہیں تھا بنو ہاشم کے مقابل ان کے خاندان میں کسی کو نبوت کا مقام حاصل نہیں ہوا تھا کہ اس پر فخر و مباہات کر سکیں جبکہ فرزندان بنو ہاشم نبوت کے خاندان سے ہونے پر افتخار کرتے تھے بنو امیہ میں کوئی ایسا شخص بھی نہ تھا جس پر وہ افتخار کریں یا حداقل اس کے ہاتھ کو پکڑ کر آہستہ آہستہ اچھی صفات کو مشتہر کریں تاکہ انہیں بھی کچھ امتیازات حاصل ہوں اور بنو ہاشم میں جو امتیازات ہیں، ان کی جگہ لے سکیں..... درحالیہ ظہور نبوت سے پہلے اور اس کے بعد بھی ان کے خلق و خو پر تجارتی فائدہ اور سیاسی طمع حاکم تھے، لہذا بنو ہاشم کے بڑے لوگ ان اخلاقیات شریفہ کیساتھ معروف ہوئے اور بنو امیہ کے بڑے لوگ اپنے سنگین خلق و خو کی وجہ سے رسوا ہوئے، اُن سے (بنو ہاشم) بردباری، صبر، آزمودگی، تیز ہوش اور خوش فکری کے صفات منتشر ہوئے جبکہ یہ (بنو امیہ) حیلہ گر، مکار و فریب کار، اذیت گر، حریص و طامع، منفعت پرست، راحت طلب اور عیاش مشہور ہوئے]

ایک سیاسی رہنما جس صبر و حلم کا انتخاب کرتے ہیں وہ فقط اپنے مقصد تک پہنچنے کا ایک ذریعہ ہوتے ہیں اور اس صبر و حلم کی ارزش و قیمت بھی فقط وہی وسیلہ ہے ایسا صبر و حلم انسانی نفس کا کمال و بلندی، پاکیزگی نفس اور مقام انسانی اور خلافت الہی کی ارزش شمار نہیں ہوتے، یہ نکتہ بڑی اہمیت رکھتا ہے لہذا میں کہتا ہوں کہ بنی امیہ کے اچھے اخلاق کا مظاہرہ صرف مادی خوبی تھی اور آج کل کے سیاستدانوں کے اخلاق بھی اسی نوعیت کے ہیں میکیا ولی جس اخلاق کی بات کرتا ہے، حتیٰ ذیل کار نیگی کا اخلاق بھی اسی گروہ کے اخلاق جیسا ہے یہ اخلاق انسانیت کے اعلیٰ اصول پیدا نہیں کرتے بلکہ یہ تجارت، سیاست اور اچھی زندگی گزارنے کے لئے ہوتے ہیں۔

شہاب الدین ابوالفوارس سعد بن محمد بن سعد بن صفی، معروف بہ ابن صفی جن کا شافعیہ فقہاء میں شمار ہوتا ہے اپنی کتاب ”رہنمائے دانشوران“ کی جلد اول میں ”خیص بیص“ کے زیر عنوان ابن خلکان سے نقل کرتے ہیں: ”نصر اللہ علی (یا مجلی) نے کہا: میں نے خواب میں علی بن ابی طالبؑ کو دیکھا اور ان سے عرض کی: ”آپ نے مکہ کو فتح کرنے کے بعد اعلان کیا کہ جو بھی ابوسفیان کے گھر میں داخل ہو جائے اس کے لئے امان ہے لیکن بعد میں اس نے آپؑ کے فرزند گرامی حسینؑ کے ساتھ جو کچھ کرنا تھا کیا“ اس پر علیؑ نے مجھ سے کہا:

”کیا تم نے ابن صفی کے اشعار نہیں سنے ہیں“ میں نے کہا: ”نہیں“ کہا: ”خود جا کر اس سے سنو۔“

جب میں خواب سے اٹھا تو ”خیص بیص“ کے گھر گیا اور اس سے اپنا خواب بیان کیا اس کے رونے کی صدا بلند ہو گئی اور کہنے لگا کہ میں نے یہ اشعار کل رات ہی نظم کئے ہیں پھر قسم کھائی کہ میں نے ابھی تک یہ اشعار کسی کو پڑھ کر نہیں سنا ہے، اس کے بعد اس نے یہ اشعار پڑھے:

ملکنا فکان العفو مناسجیۃً فلما ملکنم سال بالدم ابطح

وحللتہم قتل الاساری فطالما غدو ناعلی الاسری فنعفو ونصفح

فحسبکم هذا التفاوت بیننا وکل اناء بالذی فیہ ینضح

”جب حکومت ہمارے ہاتھ میں آئی تو عفو اور بزرگواری ہماری روش تھی لیکن جب حکومت تمہارے ہاتھ لگی تو سرزمین ابطح میں خون بہہ گیا تم لوگوں نے اسیروں کے قتل کو روارکھا لیکن ہم

نے اسیروں سے درگزر کیا اور ان کو بخش دیا، یہی فرق ہمارے اور تمہارے درمیان کافی ہے کہ کوز سے وہی چیز باہر نکل کے آتی ہے جو اس میں ہو۔“

امام حسین - کانسب شریف اور واقعہ عاشورا میں اس کا اثر

عقدا لکھتے ہیں: امام حسینؑ کانسب اور پیغمبر اسلامؐ کی آپؑ سے حد سے زیادہ محبت واقعہ کربلا کا تجزیہ و تحلیل کرتے وقت فراموش نہیں کرنا چاہئے اس مقیاس کے ذریعہ ہم کلی طور پر سپاہ یزید کو سمجھ سکتے ہیں کہ وہ کس قسم کے بے مقصد اور کتنے منفعت پرست لوگ تھے کہ دل میں تو امام حسینؑ کے احترام کے قائل تھے مگر کس طرح برعکس عمل کر رہے تھے اسی خصوصیت کی وجہ سے ان کو سو فیصد بے اصول اور منفعت پرست لوگوں کے ردیف میں قرار دیا جاتا ہے، پیغمبر اکرمؐ کی امام حسینؑ سے محبت کے بہت سے قصے بیان ہوئے ہیں اور اسی طرح پیغمبرؐ کی ان سے محبت کی نسبت امام حسینؑ کے استدلال کا ذکر بھی تاریخ میں ثبت ہے۔

ابوذرؓ سے امام حسینؑ کے فرمودات

عقدا اپنی کتاب کے صفحہ ۶۴ پر امام حسینؑ کی فصاحت بیان کرتے ہوئے آپؑ کا ابوذر غفاریؓ سے خطاب نقل کرتے ہیں:

[یا عمارہ ان اللہ قادران یغیر ما قدرتہ، واللہ کل یوم فی شان، وقد منعک القوم

دنیاہم ومنعتہم دینک، وما اغناک عما منعوک! او ما احوجہم الی ما منعتہم،

فاستل اللہ الصبر والنصر، واستعذ بہ من الجشع والجزع، فان الصبر من الدین و

الکرم وان الجشع لا یقدم رزقا والجزع لا یؤخر ا جلا] ”چچا جان! خداوند اس چیز پر

قادر ہے کہ وہ اس وضع کو دو گروں کر دے، خدا کی ہر روز نئی شان ہے اس قوم نے اپنی دنیا کو آپ

سے دور رکھا ہے اور آپؑ نے اپنے دین کو ان سے بچا کر رکھا ہے حقیقتاً انہوں نے جس چیز سے

آپؑ کو محروم رکھا ہے آپؑ اس سے کتنے بے نیاز ہیں اور وہ لوگ کس قدر نیاز مند ہیں اس چیز کے

جس سے آپؑ نے ان کو محروم رکھا پس خدا سے صبر اور مدد طلب کریں اور حرص و بے تابانی سے پناہ

مانگیں کیونکہ صبر دین اور کرم سے ہے حرص نہ تو روزی کو وقت سے پہلے لاسکتی ہے اور نہ ہی بے تابی موت میں تاخیر کر سکتی ہے۔“

عقاد آگے لکھتے ہیں:

[وكان يومئذ في نحو الثلاثين من عمره فكان ما ودع هذه الكلمات شعار حياته
كاملة منذ اذرك الدنيا الى ان فارقهافي مصرع كربلا] ”اس وقت امام حسینؑ ۳۰ سال کے تھے گویا اس دنیا میں پاؤں رکھنے کے دن سے لیکر کربلا کی قتلگاہ میں اس دنیا سے مفارقت پانے تک کی تمام زندگی کے شعرا کو ان چند جملوں میں سمودیا۔

ان اشعار کو آپؑ سے نسبت دی جاتی ہے:

اغنى عن المخلوق بالخالق تغنى عن الكاذب بالصادق

واستترق الرحمن من فضله فليس غير الله من رازق

من ظن ان الناس يغفونه فليس بالرحمن بالوائق

”خالق سے وابستہ ہو کر مخلوق سے بے نیاز ہو جاؤ تا کہ بچوں سے متمسک اور جھوٹوں سے بے نیاز ہو جاؤ اور خدائے رحمن کے فضل سے روزی طلب کرو کہ خدا کے علاوہ کوئی روزی دینے والا نہیں اور جو کوئی بھی یہ سوچے کہ لوگ اسے بے نیاز کریں گے بے شک وہ خدائے رحمن پر اطمینان اور وثوق نہیں رکھتا۔“

یہ اشعار بھی آپؑ سے منسوب ہیں:

لعمرك اننى لاحب داراً تكون لها سكينه والرباب

اجهموا بادل كل مالى وليس لعاتب عندى عتاب

”تیری قسم کہ مجھے اس گھر سے محبت ہے جس میں سکینہ اور رباب ہوں، میں ان دونوں سے محبت کرتا ہوں اور اپنی ساری دولت ان کی راہ میں دیتا ہوں اور کسی کی سرزنش میرے لئے کوئی اہمیت

نہیں رکھتی۔“

یزید کی تربیت اور اس کے روحی اور اخلاقی صفات ۱

یزید کی ماں ”مجلد کلبیہ“ کی بیٹی تھی جو معاویہ کے ساتھ شہری زندگی بسر کرنا پسند نہیں کرتی تھی اس سلسلے میں اسکے کچھ معروف اشعار ہیں:

للبس عبائة وتقر عيني احب الى من لبس الشفوف

وبيت تخفق الارياح فيه احب الى من قصر منيف ...

وخرق من بنى عمى فقير احب الى من علج عنيف

”خوشی کے ساتھ موٹا کھر در لباس پہننا اور آنکھ کی روشنی میرے لئے نرم و مشکوہ محل سے زیادہ

پسند ہے اور میرے لئے ایک دراز قد اور خوش شکل مرد سے زیادہ بہتر میرے فقیر اور بد خو چچا

کے بیٹوں میں سے ایک ہے۔“

معاویہ نے اس عورت کو یزید کے ہمراہ دیہات بھیج دیا اور یزید نے دیہات ہی میں پرورش پائی اسی لئے اس میں دیہاتی اور صحرائشی اخلاق پایا جاتا تھا اس کی زبان فصیح تھی (یزید کا باقاعدہ ایک دیوان ہے جو چھپ بھی چکا ہے کہتے ہیں ابن خلکان یزید کی فصاحت گوئی کے مریدوں میں سے تھا) شکار یزید کا پسندیدہ مشغلہ تھا (اسلام میں تفریح اور عیش و نشاط کے لئے شکار کرنے کے حکم کو اور تفریح و عیش و نشاط کے سفر میں مسافر کی نماز کے حکم کو آپ جانتے ہی ہیں) اس کا تیسرا مشغلہ گھوڑ سواری اور گھوڑ ادوڑ کے مقابلوں میں حصہ لینا تھا اسکے علاوہ وہ حیوانات خصوصاً کتے پالنے کا بہت شوقین تھا۔

یہ صفات اگر ایک قوی و قدرتمند اور اچھے اخلاق کے حامل شخص میں پائے جائیں تو اس کے کمال اور اس کے قوی کے تکمیل کا سبب بنتے ہیں لیکن اگر یہ ناز و نعم کے پروردوں یا آقا زادوں اور شاہزادوں میں پائے جائیں

۱۔ [امام حسینؑ نے فرمایا: علی الاسلام السلام اذ قد بلیت الامۃ براع مثل یزید اب ہم یہ دیکھیں گے کہ

یزید کیسا آدمی تھا کہ امام حسینؑ نے اس کے بارے میں یہ جملہ فرمایا]

توان کیلئے بطل اور عیش و عشرت میں غرق ہو جانے کا سبب بنتے ہیں۔

یزید اپنی فصاحت اور بادیہ نشینی کی خصلتوں کی وجہ سے شعراء کی ہم نشینی اور اہل باطل کی صحبت کو بہت پسند کرتا تھا اشعار بھی ایسے کہتا تھا جو اسلام میں لغو اور بے ہودہ شمار ہوتے ہیں [لأن يملأ بطن الرجل قبحاً خيراً من ان يملأ شعراً] ”اگر کسی انسان کا پیٹ خون و پیپ سے بھر جائے تو بہتر ہے اس سے کہ اس کا پیٹ شعر سے بھر جائے“ شعر اور تخیل میں غرق ہونے کے بہت سے نقصانات ہیں، شعر گوئی مظاہر جمال ہے، اس کے اجتماعی طور پر مفید اثرات ہو سکتے ہیں چنانچہ اس حوالے سے کچھ داستانیں بھی ہیں مگر شعر گوئی کے بُرے اثرات بھی ہو سکتے ہیں ایسی محافل فاسد ہوتی ہیں جو شعر اور ہوا و ہوس اور لغویات کا دربار ہوں، یزید کے زمانے میں ایسی محافل کا انعقاد عام تھا بہت سے لوگ تھے جنہوں نے بنو امیہ کے دربار میں ایک شعر پڑھ کر بہت زیادہ دولت حاصل کی۔^۱

غرض شعراء اور مہمل گوا افراد کی یزید کے دربار میں بہت قدر و قیمت تھی خود یزید نے بھی شراب کے وصف اور دیگر چیزوں کی توصیف میں اشعار کہے ہیں ان میں سے کچھ یہ ہیں:

شمسية كرم برجها قعر دنھا و مشرقھا الساقی و مغربھا فمى

فان حرمت يوم اعلیٰ دين احمد فخذھا علیٰ دين المسيح بن مريم^۲

دع المساجد للعباد تسكنھا و اجلس علی ذكة الخمار و اسقینا

ان الذی شربافی سكره طربا و لمصلين لادنيا ولا دینا

ما قال ربك ویل للذی شربا لکنه قال ویل للمصلینا.....

”مساجد کو عابدوں کے لئے چھوڑ دو تاکہ لوگ وہاں پرسکونت اختیار کر لیں تم لوگ شراب کی دکان پر بیٹھ کر مجھے شراب دو، جو بھی شراب پی لے وہ عالم ہستی میں ناچنا شروع کر دے جو لوگ نماز پڑھتے ہیں ان کے پاس نہ دین ہے اور نہ ہی دنیا، تمہارے پروردگار نے قرآن

میں ویل للذی شربا (وائے ہو شراب پیئے والوں پر) نہیں کہا بلکہ ویل للمصلینا (وائے ہونماز پڑھنے والوں پر) کہا ہے۔“

انہی اشعار میں سے ایک اور یہ بھی ہے:

لمابدت تلک الرؤوس و اشرفت تلک الشموس علی ربی جیرون

صاح الغراب فقلت صبح اولاتصح فلققد قضیت من النبی دیونی

”جب وہ سر نمودار ہوئے اور سورج قصر جیرون پر نکل آیا تو کوئے نے آواز دینا شروع کی، میں نے کہا تو آواز دے یا نہ دے، میں نے تو پیامبر سے اپنا قرض وصول کر لیا ہے۔“

اور جو اشعار ابن الزبیری کے اشعار سے ملتی ہوئے وہ بھی اسی کے اشعار میں سے ہیں۔

یزید کا شکار اور تفریح کے شوق میں غرق ہونا مملکت کے امور اور سیاسی کاموں پر قابو رکھنے میں مانع ہوتا تھا، ناچار کام دوسروں کے ہاتھوں میں تھے، اس کا حیوانات سے کھیلنا اور اس میں سرگرم رہنا، اس کے تمام کاموں کو ایک مضحکہ خیز صورت دے دیتا تھا وہ نہ فقط گھوڑ سواری اور گھوڑ دوڑ کا بہت زیادہ رسیا تھا (یہ کام اسلام میں ممدوح ہے) بلکہ اس نے کچھ بندر اور تنید و ابھی لا کر رکھے ہوئے تھے اور ان سے کھیل کر خوش ہوتا تھا ایک بندر کو تربیت دے رکھی تھی بندر دوسرے حیوانوں کے مقابل تعلیم قبول کرنے میں بہتر ہوتا ہے (بندر اور وزارت کا قصہ) اس بندر کی کنیت ابوقیس تھی (عربوں میں حیوانات کو لقب اور کنیت دینے کا رواج تھا)

من ذالک ام عریط للعقرب وھکذا ثعلالۃ للثعلب

”انہی القاب میں سے ایک ام عریط ہے جس کی کنیت عقرب ہے، اسی طرح لومڑی کو ثعلالہ کہتے ہیں۔“

چمپیزی کو ابو جعرانہ پکارتے تھے اور ممکن ہے دوسرے حیوانوں کے بھی خاص نام رکھے ہوں جیسا کہ ذکر ہو یزید نے اپنے بندر کو ایک شخصی کنیت، ابوقیس کا نام دیا تھا وہ اس حیوان کو ابریشم، طلسم اور زہفت کے کپڑے پہناتا تھا اس کو اپنے شراب کی محفل میں حاضر کرتا تھا (افسوس ہے یزید کی اور حتماً اس کے دوستوں اور امراء و حکام کی غیرت پر جو اس محفل میں حاضر ہوتے تھے!) اس کے پاس ایک چالاک گدھی بھی تھی، کبھی یہ ابوقیس

اس گدھی پر سوار ہوتا تھا اور گھوڑوں کے مقابلہ میں شریک ہوتا تھا خود یزید بہت چاہتا تھا کہ ابا قیس جیت جائے (شاید کبھی گھوڑا سوار بھی یزید کو خوش کرنے کی خاطر عہد اُس گدھی کو دوڑ میں جیتنے دیتے تھے) اس بارے میں یزید کے یہ اشعار ہیں:

تمسک ابا قیس بفضل عنانہا فلیس علیہا ان سقطت ضمان

الامن رائی القرد الذی سبقت به جیاد امیر المؤمنین اتان

”اے ابا قیس (یزید کے بندر کا نام) اپنی سواری کے لگام کو مضبوطی سے پکڑ لو، اگر زین سے نیچے گر گئے تو تمہاری سواری ضامن نہیں، خبردار! کسی نے ایک ایسے بندر کو دیکھا ہے کہ اسکا جنگلی گدھا امیر المؤمنین (یزید) کے گھوڑوں سے مقابلہ میں آگے نکل جائے؟“

یہ تھی یزید کے اخلاق کی تھوڑی سی جھلک، معاویہ ایک ایسے شخص کو مسلمانوں کی گردن پر سوار کرنا چاہتا تھا۔

یزید کی حکومت کا طور طریقہ ایسا تھا کہ وہ صلح، معاہدہ اور عہد و پیمان کے قابل نہیں تھا امام حسن - نے معاویہ کے ساتھ صلح کی، معاویہ کے پاس پھر بھی عقل تھی اور کم از کم ایسا اخلاق تھا کہ کسی حد تک حفظ ظاہری کرتا تھا اور سوائے ان حالات کے جو اسکی حکومت اور سیاست کیلئے خطرہ تھے، ظاہری رعایت دکھاتا تھا لیکن یزید کا طور طریقہ اعلانیہ فتنہ و فجور، ذلت، پستی اور کھلی عیاشی کرنا تھا اگر امام حسین کی طرف سے اسلام اور قرآن کے نام پر اب بھی کوئی قیام نہ ہوتا اور یزید کا دفتر تین سال کے اندر پلٹ نہ دیا جاتا اور چند سال مزید رہ جاتا تو ممکن تھا یزید کے خلاف کوئی دوسرا قیام ہوتا جس میں اسلام غصہ بھی نہ ہوتا، اس وقت عالم اسلام کے لئے خطرہ لاحق ہو جاتا ایک قول کے مطابق یزید کی موت اس وقت واقع ہوئی جب اس نے کسی بندر سے مقابلہ رکھا ہوا تھا، اور شاید وہی ابوقیس تھا۔

۱۔ [کتاب تتمۃ الہنتی میں شاید اس رباعی کو کسی اور سے نسبت دی ہے، اس کتاب میں یزید کے شرح حال کے بارے

میں رجوع فرمائیں]

اہل مدینہ کے قیام کا سبب صرف امام حسین کی شہادت ہی نہ تھی اس کا دوسرا سبب یزید کے طور طریق میں تلؤن تھا عبداللہ بن حظلہ جب کچھ لوگوں کے ساتھ اہل مدینہ کی طرف سے نمائندہ بن کر شام آئے تو وہاں پر پہنچ کر اس قدر ناگوار طور طریقہ دیکھا کہ وہ کہہ اٹھے:

[واللہ ما خیر جنا علی یزید حتی خفنا ان نرمی بالحجارة من السماء، ان

رجلا ینکح الامہات والبنات والاخوات، ویشرب الخمر، ویعد

الصلاة، واللہ لو لم یکن معی احد من الناس لا بلیت اللہ فیہ بلاء حسناً] ”خدا کی

قسم ہم نے یزید کے خلاف شورش نہیں کی مگر دل میں ڈرتا رہا کہ کہیں آسمان سے ہمارے

اوپر پتھر نہ برسے، وہ ایسا آدمی ہے جو اپنی ماؤں، بہنوں اور بیٹیوں کے ساتھ نکاح کرتا ہے،

شراب پیتا ہے اور نماز ترک کرتا ہے، خدا کی قسم اگر لوگوں میں سے کوئی ایک بھی میرے ساتھ

نہ ہوتا، تب بھی میں خود کو خدا کی راہ میں سخت اور بہترین آزمائش میں ڈال دیتا۔“ ۱۔

بعض کہتے ہیں یزید ”ذات الجنب“ میں ۷۳ سال کی عمر میں مر گیا۔

احتمال ہے کہ شراب اور لذات کی زیادتی سے اس کا جگر ختم ہو گیا ہو، یزید بچپن میں دیہات میں چچک کے

مرض میں مبتلا ہوا تھا اور چچک رو تھا، عقائد کہتے ہیں کہ وہ ایک خوش شکل اور بلند قامت جوان تھا اسی طرح کہتے

ہیں کہ وہ مقابلہ کرنے اور ایک دوسرے پر حملہ کرنے کا بہت شوقین تھا اسکا زیادہ تر تفریح میں جی لگتا تھا، اس کا

مزاج اپنے باپ دادا کی طرح بہادرانہ نہ تھا جس طرح یزید کی ماں کے خاندان کے لوگوں، عتبہ اور اس کے

چچا ولید اور شیبہ میں شجاعت اور عربی دلیری پائی جاتی تھی، یزید میں ذاتی طور پر یہ خصلت نہیں تھی، وہ سراپا ایک

مہمل، عیاش اور احمق انسان تھا معاویہ کے زمانہ میں معاویہ نے سفیان بن عوف کو جب جنگ قسطنطنیہ کے لئے

یا قسطنطنیہ کو فتح کرنے کے لئے بھیجا تو یزید نے فوج کے حرکت میں آنے تک اپنے آپ کو بیمار ظاہر کیا اور بد

دلی دکھائی، بعد میں یہ خبر ملی کہ فوج مرض اور قحط سے دوچار ہے، جب یہ خبر یزید عیاش تک پہنچی تو اس نے یہ

اشعار کہے :

ماان ابالی بمالافت جموعهم بالفرقدونة من حمى ومن موم
اذاتکات على الانماط مرتفقاً بدیر مَوان عندی ام کلثوم
”مجھے کیا فکر اگر تمام لشکر اسلام مرض چپک سے مر جائے، میں ابھی دیر مان کی مستی عبادت گاہ
میں بالین پر نرم تکیہ دیئے راحت و آرام سے ہوں اور اُمّ کلثوم میری آغوش میں ہے۔“
معاویہ نے جب سنا تو اس نے قسم کھائی کہ میں یزید کو فوج میں شامل نہیں کروں گا تا کہ شہادت کے ننگ و عار کو
دور کروں۔

یہاں پر دو باتیں معلوم ہوتی ہیں:

۱۔ یزید کا عہدہ سنبھالنا جو کسی قسم کی لیاقت نہیں رکھتا تھا (نہ خلافت کی لیاقت اور نہ ہی مملکت کو چلانے
اور سیاست کی لیاقت رکھتا تھا) فقط اس عہدہ کے مسلمانوں کے اخلاق کو بتدریج فاسد کرنے کا سبب
بنا، معاویہ میں بھی اگرچہ خلافت کی لیاقت نہیں تھی لیکن وہ سیاست جانتا تھا اور ملک کا نظم و نسق
چلانے کی لیاقت رکھتا تھا۔

۲۔ حضرت عمرؓ اور معاویہ کے درمیان ایک ظاہری فرق نظر آتا ہے، وہ یہ کہ حضرت عمرؓ کو یہ پسند نہیں تھا
کہ اپنے بیٹے عبداللہؓ کو خلیفہ کے لئے انتخاب کریں یا شوریٰ میں اس کو بھی شامل کریں، انہوں نے کہا
تھا: ”عبداللہ اپنے گھر کے کاموں میں بھی سوچ بچار کرنے سے عاجز ہے“ لیکن معاویہ نے یہ جانتے
ہوئے بھی کہ یزید میں خلافت کی لیاقت نہیں، تمام کاموں کو اس کے سپرد کر دیا۔

قلوبہم معک وسیوفہم علیک

فرزدق نے امامؑ سے کہا:

[قلوب الناس معک وسیوفہم مع بنی امیہ والقضاء ینزل من السماء واللہ
یفعل ما یشاء] ”لوگوں کے دل آپ کے ساتھ ہیں اور ان کی تلواریں بنو امیہ کے ساتھ

ہیں قضا آسمان سے آتی ہے خدا جو کام چاہتا ہے انجام دیتا ہے۔“ ۱

مجمع بن عبید عامری ۲ نے کہا:

[اما أشرف الناس فقد اعظمت رشوتهم وملئت غرائرهم، فہم الب
واحد علیک و اما سائر الناس بعدہم فان قلوبہم تہوی الیک وسیوفہم
غدا مشہورۃ علیک] ”لیکن شرفاء کو بہت زیادہ رشوتیں دی گئی ہیں، ان کی جھولیاں بھر گئی
ہیں لہذا سب لوگ آپ کے خلاف متحد ہو گئے ہیں لوگوں کے دل اب بھی آپ کی طرف مائل
ہیں لیکن ان کی تلواریں کل آپ کے خلاف اٹھیں گی۔“

بشر بن غالب نے بھی ذات عرق کے مقام پر امامؑ سے ایسی ہی باتیں کی۔ ۳

فرزدق نے عوام کے نظریہ کو بیان کیا ہے، وہ عوام کہ جو اپنے کبراء اور رؤساء کی روش کے محکوم ہوتے ہیں اور
خود اپنا کوئی ارادہ نہیں رکھتے لیکن مجمع بن عبید نے جو تجزیہ کیا وہ یہ کہ بے ایمان شرفاء کی پیروی عام لوگ اس
طرح کر رہے تھے جس طرح کمزور عقیدہ کے مؤمن اپنے مسلک کے مقلد کے تابع ہوتے ہیں، قرآن کی
منطق کے مطابق یہ دونوں گروہ جہنمی ہیں، حقیقت میں فرزدق کے اس جملہ کے معنی کہ لوگوں کے دل آپ کے
ساتھ ہیں، یہ ہے کہ ان کے دل کسی کام کے نہیں اور ایک معزول حاکم کی طرح سے ہیں، ان کے پیٹ آپ
کے دشمنوں کے ساتھ ہیں یہ لوگ اپنے شکم کے غلام ہیں اور شکم کے حکم پر دل سے جنگ کرتے ہیں۔ آپ سے
جنگ کرنے سے پہلے یہ لوگ شکم کی فوج کر لے کر اپنے دلوں سے جنگ کرنے کیلئے نکل چکے ہیں اور اپنے
ضمیموں کو مجروح کئے ہوئے ہیں۔ فرزدق کے قول سے ہمیں اجمالاً یہ معلوم ہوتا ہے کہ ممکن ہے کسی انسان کا
دل حق کا خواہاں ہو اور حق کی آرزو کرتا ہو لیکن عین اُسی وقت اس کا عشق اور تعلق اس کے قدم کو کسی اور طرف
اٹھادیں اور اپنے محبوب کو خنجر گھونپ دیں، کہتے ہیں کہ مامون ایک امامؑ کش شیعہ تھا جبکہ عام لوگ حق پسند
ہوتے ہیں، یہ ایک قسم کی جھوٹی دوستی یعنی ایسی دوستی ہے جس کی جڑ نہ ہو، یہ سچی آرزو اور جھوٹی آرزو کی نظیر اور

۱۔ [نفس المہوم ص ۹۱] ۲۔ [یا عامر بن مجمع عبیدی مجمع بن عامر] ۳۔ [نفس المہوم ص ۹۳]

صبح کا ذب اور صبح صادق کی نظیر ہے۔

[تعصی الاله وانت تظهر حبه.....] ”خداوند عالم کی محصیت کرتے ہو اور اس سے دوستی کا اظہار بھی کرتے ہو.....“

معاویہ اور یزید کے انصار اور مشیروں میں فرق ۱

عقائد، اپنی کتاب میں معاویہ کے اعوان و انصار کو کہ جو عقلاء تھے، انصار الدول ۲۔ اور بناء العروش ۳ کے نام سے یاد کرتے ہیں، لیکن یزید کے انصار کو جلا دین کہتے ہیں کتاب ”ابوالشہداء“ کے صفحہ ۸۸ پر لکھتے ہیں:

[فكان اعوان معاویہ ساسة وذوی مشورة، وكان اعوان یزید جلا دین و کلاب طراد فی صید کبیر] ”معاویہ کے تمام ساتھی سیاست مدار اور اہل مشورہ تھے اور یزید کے تمام ساتھی جلا د اور آوارہ کتے تھے جنہیں اس نے بڑے شکار کے لئے چھوڑ رکھا تھا“

یزید کی یہ عادت تھی کہ وہ کتوں کو بیگناہ شکار کے تعاقب میں چھوڑ دیتا تھا، عقائد یزید کے ساتھیوں کو دنیا پرستوں اور دنیا کے ہواداروں سے بڑھ کر بتلاتے ہیں معاویہ کے ارد گرد عمر و عاص اور اس دور کے اس جیسے دوسرے زیرک اور ہوشیار دنیا پرست تھے جبکہ یزید کے ساتھی ایسے لوگ تھے جنکی بشری فطرت کلی طور پر منحن ہو چکی تھی۔

شمر، عبید اللہ اور مسلم بن عقبہ کے اخلاق و صفات

ان تینوں میں سے ہر ایک کے جسم یا نسب میں کوئی نہ کوئی نقص تھا ماہر نفسیات (PSYCHOLOGISTS) کے مطابق جب کسی میں کوئی نقص و عیب ہوتا ہے تو وہ چاہتا ہے کہ کسی طرح اس نقص و عیب کی وجہ سے پیدا شدہ خلا کو پُر کرے اور اس کے لئے وہ بڑی سرگرمی سے کام کرتا ہے ۴۔ کبھی وہ دوسروں کو تنقید کا نشانہ بناتا ہے اور کبھی ان کو ذلیل کر کے اپنے اس عیب و نقص کی جبران کرنا چاہتا ہے تاکہ توازن برقرار رہے۔

۱۔ [تُعرف لاشیاء باضدادھا (اشیاء کی پہچان انکی ضد سے ہے) کے مطابق اس وقت کے حاکم کی ہنیت کو اسلئے جاننا چاہئے تاکہ امام حسین اور آپ کے نہضت کے اسرار سے واقفیت ہو سکے۔] ۲۔ [انصار الدول یعنی حکومت کے مددگار۔] ۳۔ [بناء العروش: یعنی عرش کو اٹھانے والے۔ بطور کنایہ استعمال ہوا ہے کہ اس کی حکومت کے ستون تھے] ۴۔ [جدید علم

شمر کے بارے میں کہا گیا ہے:

[كان ابرص كبریه المنظر، قبيح الصورة وكان يصطنع المذهب الخارجي يحارب بهاء علياً وابنائہ، ولكن لا يتخذ حجة ليحارب بهاء معاویہ و ابنائہ] ”شمر برص کی بیماری میں مبتلا تھا اور بد شکل اور مکروہ چہرہ کا حامل تھا اس نے خوارج کا مذہب اختیار کیا ہوا تھا (کیونکہ اس مذہب کے زیر سایہ وہ اجتماع سے بہتر طور پر انتقام لے سکتا تھا) تاکہ اس بہانے علی اور ان کے فرزندوں سے جنگ کر سکے، البتہ وہ اس مذہب کو دلیل اور حجت قرار نہیں دیتا تھا تاکہ معاویہ اور اس کی اولاد سے بھی جنگ کر سکے۔“

مسلم بن عقبہ کے بارے میں کہتے ہیں: [كان اعور امغر، ثائر الراس، كانما يقلع رجله من وحل اذامشى] ”وہ ایک چشم اور سفید بال تھا اور جب چلتا تھا تو لگتا تھا کہ کچھڑے ٹانگیں نکال رہا ہے۔“ عبید اللہ کے بارے میں کہا گیا ہے:

[كان متهم النسب في قريش لان اباہ زياداً كان مجهول النسب فكانوا يسمونه زياد بن ابيه، ثم الحقه معاویہ بابی سفیان. القصه..... وكانت أم عبید اللہ جاریہ مجوسية تدعى مرجانة فكانوا يعيرونه بها وينسبونه اليها، كان الکن اللسان لا يقيم نطق الحروف العربیة، فكان اذا عاب الحروری من الخوارج قال (هروری) فيضحك سامعوه، وادمره ان يقول: اشهر واسیو فكم فقال: افتحوا سیو فكم فجهاه یزید بن مفرغ] ۱۔ ”عبید اللہ قریش میں اپنے نسب

نفسیات میں اس کو انتقامی طریقہ (mechanism) کہتے ہیں] ۱۔ اس سلسلہ میں قزوینی کی کتاب ”۲۰ مقالہ“ ص ۳۹ پر یزید بن مفرغ کی داستان اور عباد بن زیاد کے اس معروف شعر کی طرف رجوع کریں: [الا ليت اللحى كانت حشيشا فنعلفها عیول المسلمینا] قزوینی نے اپنی کتاب میں آغانی جلد ۷ ص ۵۶، طبری سلسلہ ص ۱۹۲ و ۱۹۳ اور طبقات الشعراء ابن قتیبہ ص ۱۲۰ کی طرف رجوع کرنے کیلئے کہا ہے۔ البتہ ”۲۰ مقالہ“ میں یہ بیان مختصر ہے۔ اس قصہ کی تفصیل کیلئے کتاب ابن خلکان ج ۵ ص ۳۸۴ کی طرف بھی رجوع کیا جاسکتا ہے۔

کی وجہ سے متم تھا (اہل عرب حلال زادہ ہونے کے علاوہ اپنے نسب پر بھی بڑا افتخار کیا کرتے تھے اور اس کو بہت زیادہ اہمیت دیا کرتے تھے) چونکہ اس کا باپ، زیادہ نسبتی لحاظ سے مجہول تھا، اسلئے اس کو زیادہ بن ابیہ کے نام سے پکارا جاتا تھا بعد میں معاویہ نے اس کو ابوسفیان کا فرزند قرار دے دیا (یہ داستان بہت معروف ہے) عبید اللہ کی ماں کسی مجوسی کی کنیز تھی اس کا نام مرجانہ تھا (شاید ایرانی تھی اور ایران ہی میں اس کو جنما تھا) لوگ عبید اللہ کی سرزنش کرتے ہوئے اس کو مرجانہ سے نسبت دیتے تھے اس کی زبان میں لکنت تھی جسکی وجہ سے وہ عربی حروف کو صحیح طریقہ سے ادا نہیں کر پاتا تھا جب کسی خارجی کی عیب جوئی کرنا چاہتا تو ”ہروری“ کی جگہ پر ”ہروری“ کہتا جس پر سننے والے ہنس پڑتے تھے ایک دفعہ جب وہ کہنا چاہتا تھا کہ اپنی تلواروں کو نیام میں کرلو تو اس کے بجائے اس نے کہہ دیا اپنی تلواروں کو کھول دو، یزید بن مفرغ نے اس شعر میں اس کے عیوب کو بیان کیا ہے۔“

ویوم فتحت سیفک من بعید اضعت وکل امرک للضیاع
”جس دن تو اپنی تلوار کو دور سے کھولے گا، اپنے آپ کو ضائع کر دیگا اور تیرے تمام کام ضائع اور بے ہودہ ہیں“
مسلم بن عقیل نے اس کے بارے میں کہا ہے:

[ویقتل النفس التي حرم الله قتلها على الغضب والعداوة وسوء الظن و هو يلهو
و يلعب كانه لم يصنع شيئا] ۱ ”وہ بے گناہ انسانوں کو محض غصہ، دشمنی اور بدگمانی میں قتل

۱۔ [کتاب ”فضی الاسلام“ کے ج ۷ ص ۷۵ پر ہے:

قال یزید بن معاویہ یعد فضل بیتہ علی زیاد بن ابیہ لقد نقلناک من ولاء ثقیف الی عزقریش ومن عبید الی ابی سفیان ومن القلم الی المنابر [”یزید بن معاویہ زیاد بن ابیہ سے اپنے خاندان کے فضائل بیان کرتے ہوئے بولا: ہم تمہیں ثقیف کی غلامی سے نکال کر قریش کی عزت میں لائے اور غلامی سے نکال کر ابوسفیان کے ہاں لائے اور قلم (کاتب) سے نکال کر منبروں پر لے آئے“]

کرتا تھا اور اسی حال میں لہو و لعب میں یوں سرگرم ہوتا تھا جیسے اس نے کسی برے کام کا ارتکاب کیا ہی نہ ہو“

(یہ اس کے وجدان کے مردہ ہونے کی وجہ سے تھا) عبید اللہ واقعہ کربلا کے وقت فقط ۲۸ سال کا تھا۔ عبید اللہ کے باپ زیاد نے اہل بصرہ سے یزید کے لئے بیعت لینے سے انکار کیا تھا، اس وجہ سے یزید، زیاد اور اس کے بیٹے دونوں کو پسند نہیں کرتا تھا! عبید اللہ کی یزید کی زیادہ خدمت کرنے اور خود زیادہ مخلص دکھانے کی ایک علت یہی تھی اسکے برخلاف عمر بن سعد صرف منصب، پیسہ اور لذات کی لالچ میں اندھا اور بہرا بن کر یزید کی اطاعت کرتا تھا۔

امام حسینؑ کا غیر معروف راستہ سے سفر کرنے سے احتراز

کتاب ”نفس المہموم“ ص ۴۰ پر ہے:

[فقال له اهل بيته! لو تنكبت الطريق الاعظم كما فعل ابن الزبير كيلا يلحقك
الطلب فقال: لا والله لا افارقه حتى يقضى الله ما هو قاض] ”امام حسینؑ کے خاندان کے لوگوں نے آپؑ سے کہا: ”بہتر ہے آپ معمول کے راستہ سے نہ جائیں جس طرح کہ ابن زبیر بھی نہیں گئے تاکہ لوگوں کی دسترس سے بچے رہیں“ آپؑ نے فرمایا: ”نہیں خدا کی قسم میں اس راستہ کو نہیں چھوڑوں گا، یہاں تک کہ خدا نے میرے لئے جو قضا مقرر کی ہے، وہ ہو کر رہے۔“

یہ بھی آپؑ کی روحی شجاعت، دلیری، اسدالہی اور مردانگی کا ایک نمونہ ہے۔ حضرت مسلم کے تنہا رہ جانے کے بعد ابن زیاد نے یہ مصمم ارادہ کیا کہ نماز مسجد میں پڑھے گا اس نے کہا:

[برئت الذمة من رجل من الشرطة والعرفاء والمناكب (رؤوس العرفاء) و
المقاتلة صلى العشاء الا في المسجد] ”میں نے اُن تمام پولیس افسروں، قبیلوں کے سرداروں اور فوجیوں سے اپنا امان واپس لے لیا ہے جو مسجد میں نماز عشاء ادا نہ کریں گے یہاں“
مقاتل“ کے معنی سرباز کے ہیں ”شرطہ“ کی جمع شرط ہے [وهم الطائفة من خيار اعوان

الولاء وفي زمانناهم رؤساء الضابطة [المخبر]: (شروط زمام داروں کے سب سے بہتر مددگاروں کے گروہ کو کہتے ہیں اور اس سے ہمارے زمانے کی پولیس یا ملک کا امن بحال کرنے والے مراد ہیں) ”عرفاء“ عرفیہ کی جمع ہے۔ القیم بامر القوم، کسی قوم کے امور کے سرپرستوں کو عرفاء کہتے ہیں ”منساکب“ منسکب کی جمع ہے اور یہاں یہ لفظ عریف کے معنی میں ہے، پس یہاں پر منسکب سے ان لوگوں کے رؤساء مراد ہیں۔

ابا عبد اللہؑ کی جنگ میں پہل کرنے سے کراہت

امام حسینؑ اور حر کے نینوا پہنچنے کے بعد عبید اللہ کا خط پہنچا:

[امابعد فجمع بالحسين حتى يبلغك كتابي ويقدم عليك رسولي: فلا تنزله الا بالعرء في غير حصن و على غير ماء] ”جیسے ہی میرا قاصد تم تک پہنچے اور میرا خط تمہیں ملے حسینؑ پر سختی کرو، اُن سے جد امت ہونا یہاں تک کہ ان کو کسی خشک اور بے آب زمین پر اتار لو۔“

زہیر نے اس وقت امامؑ کو ان سے جنگ کرنے کی تجویز دی تو ابا عبد اللہؑ نے فرمایا:

[انسی اكره ان ابدائهم بالقتال] ”مجھے پسند نہیں کہ میں ان لوگوں سے جنگ کرنے میں پہل کروں“

جنگ میں پہل نہ کرنا آپؑ کا اصول تھا، حضرت علیؑ کا قصہ اور آپؑ کا کریب بن الصباح کے قتل پر اس آیت کریمہ کا پڑھنا اسی اصول کا اعلان تھا:

﴿الشهر الحرام بالشهر الحرام والحرمان قصاص.....﴾ ”شہر حرام کا جواب شہر حرام ہے اور حرمان کا بھی قصاص ہے لہذا جو تم پر زیادتی کرے تم بھی اس کے ساتھ ویسا ہی برتاؤ کرو۔ اور اللہ سے ڈرتے رہو اور یہ سمجھ لو کہ خدا پرہیزگاروں ہی کے ساتھ ہے“ (بقرہ ۱۹۴)

امامؑ نے فرمایا: ”اگر تم لوگ ابتداء نہ کرو تو ہم ابتداء نہ کریں گے۔“

عمر سعد کا مامور ہونا

کتاب ”نفس المہموم“ میں ص ۱۱۴ پر لکھا ہے:

[وكان الديلم قدثاروا على يزيد بن معاوية واستولوا على دستي بارض همذان، فجمعهم عبید اللہ بن زیاد جيشاً] ”ديلم نے يزيد بن معاوية کے خلاف بغاوت کی تھی اور ہمدان کے دستي نامی مقام پر وہ صاحب قوت تھا۔ عبید اللہ بن زیاد نے (اس کے خلاف جنگ کیلئے) ایک فوج تیار کی۔“

معلوم ہوتا ہے کہ ديلم سے جنگ کرنے کا حکم عبید اللہؑ نے کوفہ آنے سے پہلے، یعنی جب وہ فقط بصرہ کا حاکم تھا عمر سعد کو دیا تھا۔

امام حسینؑ سے لوگوں کی جنگ کرنے سے باطنی کراہت

کتاب ”نفس المہموم“ ص ۱۱۶ پر لکھا ہے:

[وكان جنود الجيش يتسللون منه ويتخلفون بالكوفة، فندب عبید اللہ رجلاً من اعوانه (هو سعد بن عبد الرحمن المنقري) ليظوف به او ياتيه بمن تخليف عن المسير لقتال الحسين وضرب عنق رجل جئ به. وقيل انه من المتخلفين فاسرع بقتلهم الى المسير] ”اور لشکر کے لوگ مخفی طور پر فرار کر جاتے تھے اور کوفہ میں جا بیٹھتے تھے۔ عبید اللہؑ نے ایک دوست کو بلا کر حکم دیا کہ کوفہ میں گشت کرے اور جس کسی کو بھی حسینؑ کی طرف حرکت کرنے سے ہچکچاتا دیکھے اس کے پاس لے آئے چنانچہ ایک ایسے شخص کو اس کے پاس لایا گیا تو اس نے اسے قتل کر دیا کہتے ہیں کہ اس واقعہ کے بعد باقی لشکر تیزی سے حرکت کر گیا۔“

اہل کوفہ نے ابن زیاد کی موافقت اور جمعیت میں جتنی جانیں دیں اتنی ہی تعداد بلکہ اس تعداد کی ایک دہائی (دسواں حصہ) بھی اگر اس کی مخالفت میں دے دیتے تو وہ اپنی دلی آرزو (یعنی بنو امیہ کا سقوط) حاصل کر لیتے لیکن یہ لوگ درندہ ہو چکے تھے خود باختہ تھے اپنے آپ پر قابو نہیں پاسکتے تھے اور اپنے کاموں کو منظم شکل نہیں

دے سکتے تھے جناب ہانی کے بارے میں کہا جاتا ہے کہ ان کے ساتھ چند ہزار مسلح افراد ہوتے تھے، عجیب بات یہ ہے کہ ابن زیاد نے اپنی درندگی اور غضب دکھا کر ان سب کو مرعوب کر لیا ابن زیاد اپنے ساتھ شام یا بصرہ سے تو کوئی فوج بہر حال لے کر آیا نہیں تھا۔

فلسفہ قیام حسینیؑ

عقائد کہتے ہیں:

[انما الحكم في صواب الحسين وخطئه لا مبرين لا يختلفان باختلاف الزمان واصحاب السلطان والبواعث النفسية التي تدور على طبيعة الانسان الباقية والنتائج المقررة التي مثلت للعيان باتفاق الاقوال.....] ”قیام امام حسین صحیح تھا یا غلط“ یہ دو الگ موضوعات ہیں، زمانہ اور حکمرانوں کے فرق سے ان دونوں میں کوئی فرق نہیں آتا کیونکہ اس قیام کے جو اثرات مرتب ہوئے اور جو نتائج برآمد ہوئے وہ واضح طور پر عیاں ہیں اور اس میں کسی کو بھی اختلاف نہیں ہے۔“

یزید کی خلافت کے نفسانی علل اور اسباب کو عقائد اس طرح بیان کرتے ہیں: اول تو یزید کی حکومت پائیدار مضبوط اور مستحکم نہیں تھا (جیسا کہ معاویہ کی حکومت تھی) تنہا مغیرہ بن شعبہ نے کہ جو اس وقت کوفہ کا معزول شدہ حاکم تھا، یزید کی ولیعهدی کی تجویز پیش کی تھی، خود معاویہ نے اس تجویز کو اس وقت باور نہ کیا اور اس سلسلے میں زیاد سے مشورہ کیا مگر اس نے بھی اس کو مصلحت نہیں جانا (کم از کم اس وقت) مروان بن حکم تو اس تجویز کا سخت مخالف تھا ہی، کیونکہ وہ خود خلافت کی لالچ میں تھا، حتیٰ کہ اس نے اس بابت شورش برپا کرنے کے بارے میں بھی سوچا لیکن بعد میں اپنے لئے ماہانہ ہزار دینار اور اپنے دوستوں کے لئے سو (۱۰۰) دینار پر قانع ہو گیا۔ عثمانؓ کے بیٹے سعید نے معاویہ سے گلہ کیا کہ میرے ماں، باپ اور خود میں یزید اور اس کے ماں باپ سے بہتر ہیں، بعد میں وہ بھی خراسان کی حکومت ملنے پر راضی ہو کر چلا گیا غرض یہ کہ یزید کی حکومت کو خود استقرار نہیں تھا دوم یہ کہ یزید کی حکومت کی بناء ابتدا ہی سے علیؑ اور آل علیؑ پر سب و شتم پر تھی اگر امام حسینؑ بیعت کر لیتے

تو ناچار ایفاء کرتے اور یہ اس بری سنت کا امضاء (مہر ثبت کرنا) ہوتا اور نسلًا بعد نسل لوگوں کے لئے یہ قابل قبول واقع ہو جاتا، یزید کی حکومت معاویہ کی حکومت سے سو درجہ بدتر تھی چونکہ رسوا زدہ تھی۔

اب ذرا اس حرکت کے نتائج کی طرف رجوع کرتے ہیں:

اولاً خود یزید معرکہ کربلا میں کامیابی کی خوشی کا گھونٹ خلق سے نیچے نہیں اُتار سکا، کربلا کے حادثہ کے بعد مدینہ کا حادثہ تھا، عبداللہ بن زبیر کو واقعہ کربلا کے طفیل تبلیغات کے اچھے وسائل مہیا ہوئے اور مکہ کا واقعہ پیش آیا۔ بعد میں ”یا ثارات الحسین“ ایک ایسا ستارہ بن کر روشن ہوا جس نے امویوں کو بعد کے ساٹھ سالہ دور حکومت میں ہمیشہ لرزہ بر اندام رکھا۔ لہذا بعض مؤرخین جیسے مارٹن جرمن سمجھتے ہیں کہ حسینیؑ سیاست اول روز سے ہی ان اہداف کی طرف متوجہ تھی۔

امام حسینؑ کے بچوں اور خواتین کو ساتھ لے جانے کے بارے میں عقائد کہتے ہیں:

[انما يبدو الخطاء في هذه الحركة حين تنظر اليها من زاوية واحدة ضيقة المجال قريبة المرمى، وهي زاوية العمل الفردي الذي يراض باساليب المعيشة اليومية ويدور على النفع العاجل للقائمين به والداعين اليه.....] ”حضرت مسلمؑ ابن زیاد کے گروہ کے لوگوں کی طرح بہت سے ایسے کام انجام دینے کی قدرت رکھتے تھے مثلاً دوسروں کا مال غصب کر لینا، بخششیں دینا اور کچھ لوگوں کو قتل کر دینا، لیکن یہ سب اس اصول کے خلاف تھا جسکی وہ پیروی کر رہے تھے حضرت مسلمؑ جب شہید ہونے کے لئے آمادہ ہوئے تو اس وقت وصیت کی کہ مجھ پر سات سو (۷۰۰) درہم کا قرض ہے، میری زرہ اور تلوار کو بیچ کر اسے ادا کر دینا۔“ ۱

(حضرت امام حسینؑ کا فرمان سہم امام کا اجازہ دینے کے مترادف تھا مگر پھر بھی حضرت مسلمؑ اپنے کوفہ میں چند روزہ قیام

۱ [اس حرکت و قیام کے بارے میں خطا و اشتباہ یہاں سے شروع ہوا ہے کہ ہم فقط ایک تنگ اور محدود زاویہ سے اس کی طرف نگاہ کرتے ہیں اور وہ زاویہ انفرادی عمل کا زاویہ ہے ایسا وہ لوگ کرتے ہیں جو روزمرہ زندگی کے گونا گوں اسباب میں پھنسے رہتے ہیں اور جو فقط جلدی ملنے والی دنیوی منفعت کے بارے میں سوچتے رہتے ہیں۔ ہم ایک مرتبہ امام حسینؑ پر بطور ایک محدود شخصیت کے نظر کرتے ہیں کہ دوسرے لوگوں کی طرح ←→

کے دوران لوگوں کے مال و متاع کو صاف کرنے کی فکر میں نہیں پڑے)

کلمہ کر بلا : کہتے ہیں کہ کر بلا اصل میں ”کور بابل“ تھا۔

روحیہ اصحاب امام حسینؑ ان کا عشقِ صادق اور ان کا انتخاب مرگ و ایثار

آفرو الموت یعنی اختیاری طور پر موت کو ذلت کی زندگی پر ترجیح دینے کی خصوصیت تمام شہدائے کر بلا میں تھی ان میں سے کوئی ایک بھی ایسا نہ تھا جس کے پاس بچ کر نکل جانے کا موقع میسر نہ رہا ہو کبھی ایسا اتفاق ہوتا ہے کہ ناگہانی طور پر کچھ مرد یا عورتیں یا کچھ مرد اور بچے کسی جگہ پر گرفتار ہو جاتے ہیں بچ نکلنے کا کوئی راستہ نہیں ہوتا اور بہت زیادہ دردناک حالت میں مارے جاتے ہیں دنیا کے دیگر فحیح حوادث کے مد مقابل حادثہ کر بلا کی ایک خصوصیت یہ ہے کہ سب لوگ اس حادثہ سے نجات پانے کا راستہ اختیار کر سکتے تھے بس اسکے لئے ذلت اور بے ایمانی کو قبول کرنا پڑتا لیکن یہاں سب ہی نے ایمان، فداکاری، ایثار اور تعظیم حق کو ترجیح دی، وہ جمال اخلاق، شہادت کی زیبائی اور کمال عبودیت کو درک کر چکے تھے، حضرت عباس بن علیؑ کے امان نامہ کا قرضیہ محمد



اچھا کھانا کھائیں، اچھے لباس پہنیں، بہتر آقا کی کریں، راحت اور آسائش سے رہیں، عیش اور خوشی کے تمام اسباب اور لوازمات انکے لئے مہیا ہوں، اُس وقت ہم کہیں گے کہ اس آدمی کے لئے اور اس کی مصلحت کیلئے دوسروں (جیسے ابن زیاد) کے مقابل میں چین اور چنان ہونا چاہئے، اور ایک مرتبہ ہم امام حسینؑ کو ایک وسیع تر اور عظیم تر شخصیت کا حامل دیکھتے ہیں، ان کو دنیا کے دوسرے تمام لوگوں سے مختلف پاتے ہیں پس آپؑ اپنے عصر میں بھی اور دوسرے زمانوں میں بھی ایک عظیم اور نادر شخصیت تھے آپ کا وجود ایک سلسلہ اصول کا وجود بن گیا۔ عدل ہوا، حق ہوا، توحید ہوا، راستی اور صراحت ہوا، نماز اور بندگی ہوا آپ سب کا مجسمہ بن گئے تھے۔

﴿قُلْ اِنْ كُنْتُمْ تُحِبُّونَ الْوَدَاعَةَ فَلْيَاكِفْ جَدَّتْكُمْ وَالْاَسْفَادُ وَاسْلُكُوا سَبِيلًا﴾ کہہ دو اگر تمہارے باپ اور بیٹے اور بھائی

اور عورتیں اور خاندان کے آدمی، اور مال جو تم کماؤ ہو اور تجارت جس کے بند ہونے سے ڈرتے ہو اور مکانات جس کو پسند کرتے ہو خدا اور اسکے رسول سے اور خدا کی راہ میں جہاد کرنے سے تمہیں زیادہ عزیز ہوں تو تمہارے

رہو یہاں تک خدا اپنا امر (عذاب) بھیجے (توبہ ۲۴)

بن بشر الحصر می کا قصہ اور سید شہداء کا اصحاب سے بیعت کا واپس لینا عمومی طور پر اور جناب قاسم کا قرضیہ اور سیاہ غلام جون کا قرضیہ یہ سب اختیاری موت کو ترجیح دینے کے گواہ ہیں۔

ابا عبد اللہ کے اصحاب کی دوسری خصوصیت تھی کہ انہوں نے حضرت امام حسینؑ اور بنو ہاشم کی شہادت سے پہلے اپنے آپ کو منزل شہادت تک پہنچایا اور یہ ان کا اپنے قائد پر کمال ایمان ہونے کی دلیل تھی۔ ابا عبد اللہ کے اصحاب نے نہ تو اجرت و مزدوری کے لئے جنگ کی اور نہ ہی کسی ڈر اور خوف کی وجہ سے، بلکہ فقط ایمان، عقیدہ اور آزادی کے لئے جنگ کی۔

تعب کی بات یہ ہے کہ ان لوگوں نے کسی بھی مقام پر تسلیم ہونے اور سلامتی سے باہر نکل آنے کے لئے کوئی عذر یا توجیہ پیش نہیں کی، عقدا دینی کتاب کے صفحہ ۱۵۷ پر لکھتے ہیں:

[وَلَمْ يَخْطُرْ لِحَدَمِهِمْ أَنْ يَزِينَ لَهُ الْعَدُولُ عَنْ رَأْيِهِ إِثَارَ النَّجَاتِهِمْ وَنَجَاتِهِمْ، وَ لَوْ

خَادَعُوا أَنْفُسَهُمْ قَلِيلًا لَزَيَّنُوا لَهُ التَّسْلِيمَ وَسَمَّوْهُ نَصِيحَةَ مُخْلِصِينَ يَرِيدُونَ لَهُ

الْحَيَاةَ، وَلَكِنْهُمْ لَمْ يَخَادَعُوا أَنْفُسَهُمْ وَلَمْ يَخَادَعُوهُ وَرَاءَ أَصْدَقِ النَّصِيحَةِ لَهُ أَنْ

يَجْنِبُوهُ التَّسْلِيمَ وَلَا يَجْنِبُوهُ الْمَوْتَ، وَهُمْ جَمِيعًا عَلَى ذَلِكَ] ”کسی کے بھی ذہن میں

یہ بات نہیں آئی کہ اپنی نجات کی خاطر یا امامؑ کی نجات کے لئے اس سفر سے واپس

جانے کی کوئی بات امامؑ سے کی جائے۔ اگر یہ لوگ اپنے آپ کو فریب دینا چاہتے تو امامؑ کی

خدمت میں دشمن کے سامنے تسلیم ہونے کی بات کرتے اور اس کو خیر خواہی اور نصیحت کا نام دے

دیتے اور ایسا ظاہر کرتے کہ وہ پر غلوں ہیں اور امامؑ کی زندگی کو باقی رکھنے کے آرزو مند ہیں (جیسا

کہ ابن عباس اور دیگر لوگوں نے کیا تھا) لیکن انہوں نے نہ اپنے آپ کو فریب دیا اور نہ امامؑ کو اور

سچی خیر خواہی آمیں دیکھی کہ خود کو دور رکھا تو تسلیم ہونے سے، نہ کہ مرگ اور موت سے۔ اور وہ

سب کے سب ہی ایسے تھے۔ اسکے باوجود کہ یہ لوگ اپنے اہل و عیال اور اطفال کو دیکھتے تھے، اور

ان کی عاقبت سے بھی باخبر تھے لیکن یہ ایک عجیب بات ہے اور یہ اس بات کی دلیل ہے کہ مکتب

حسینیؑ عشق کا مکتب تھا۔ [مناخُ رُکاب و منازل عُشاق] ”یہ سواروں کے گرنے کی جگہ اور عاشقوں کا محل نزول ہے۔“

شود آسان به عشقِ کاری چند کہ بودند عقل بس دشوار

”جو کام عقل کے مطابق بہت زیادہ دشوار ہو، وہ عشق کے ذریعہ چنداں آسان ہو جاتا ہے۔“

منطق ابن عباس اور منطق امام حسین -

ابن عباس کی منطق، سیاست کی منطق اور سیاست بازی تھی، انہوں نے عقلی منطق کے مطابق صحیح کہا تھا:

[انسی اتخوف علیک فی هذا الوجه الهلاک 'ان اهل العراق قوم غدر' اقم بهذا

البلد فانک سید اهل الحجاز' فان کان اهل العراق یریدونک کما

زعموا فلیتفوا عدوهم، ثم اقدم علیهم' فان ابیت الان اتخرج فسرالی الیمن فان

لها حصونا وشعابا ولا بیك بهاشیعة] ”مجھے خوف ہے کہ اس سفر میں آپ قتل ہو جائیں

گے کیونکہ اہل عراق ایک غدار قوم ہیں۔ (آپ بھی ان سے سیاست بازی کریں اور ان سے غدر

کریں) اسی شہر میں رُک جائیں کیونکہ آپ اہل حجاز کے سرور و سردار ہیں، اگر اہل عراق آپ کے

خواہاں ہیں جیسا کہ وہ کہتے ہیں تو ان کو چاہئے کہ پہلے وہ آپ کے دشمنوں کو وہاں سے دور کریں

اور انہیں اپنے شہر سے نکال دیں (دانہ کو بھوسہ سے جدا کرنے کیلئے وہ خود نکلیں اگر مر بھی گئے تو کوئی

بات نہیں، اگر غالب ہو گئے اور آپ کے لئے موقع مہیا ہو جائے تو پھر آپ چلے جائیں گے۔ یہ

درست سیاست بازوں کی منطق ہے، یہ دنیاوی نفع کے حصول کی منطق ہے نہ کہ شہیدوں کی

منطق) اس کے بعد آپ وہاں چلے جائے گا اگر قطعی طور پر باہر نکلنے کا مصمم ارادہ کر لیا ہے تو یمن کی

طرف چلے جائیں، اسلئے کہ وہاں بہت سے قلعے اور درے ہیں اور وہاں آپ کے والد گرامی کے

شیعیان بھی ہیں۔“

ابن عباس کی باتوں کا مطلب یہ ہے کہ اگر اہل عراق اپنے حاکم کو باہر نہیں نکالتے اور اہل جہاد نہیں بنتے تو آپ

بھی ان کو چھوڑ دیں۔ یہ منطق معاملہ کی منطق ہے۔ امام کی منطق نہ غدر اور دھوکہ کی منطق تھی اور نہ ہی معاملہ

اور نفع کی ہمکاری کی منطق۔ آپ کی منطق صرف ایثار، عقیدہ اور راہ عقیدہ میں شہادت کی منطق تھی، انسان

یا منطق مکر و فریب رکھتا ہے جیسا کہ دنیا کے اغلب سیاست دان، یا منطق معاملہ رکھتا ہے جیسا کہ آجکل کی سیاسی

پارٹیوں کی منطق، یا پھر فداکاری اور عقیدہ کی منطق جیسے کہ نوادِ خلقت امام حسینؑ کی منطق۔

ابن عباس کے جواب میں امام حسینؑ نے فرمایا:

[یا ابن عم انی اعلم انک ناصح مشفق ولکنی قدا ازمت و اجمعت علی

المسیر] ”اے میرے چچا کے بیٹے! میں جانتا ہوں کہ آپ میرے شفیق ناصح ہیں (خود میری

ذات کے لئے اور میری ذات کے مصالح کے لئے) لیکن میں حرکت کرنے کے لئے قطعی طور پر

مصمم ارادہ کر چکا ہوں۔“

امامؑ کے اس جواب کا مقصد یہ نہیں تھا کہ ان کی بات میں حسن نیت تو ہے لیکن میں ان کی مقدمات اور نتائج

کو قبول نہیں کرتا، بلکہ آپ کا مدعا یہ تھا کہ یہ مقدمات اور نتائج اُس کے لئے تو درست ہیں جو اس راہ پر چل کر

اہل معاملہ و معاوضہ ہونا چاہتے لیکن میری راہ یہ نہیں ہے، میری منطق عقیدہ کا درد رکھنے اور خیر خواہی کی منطق

ہے، اس طبیب کا درد ہے جس کو مریضوں کے غم کا رنج ہوتا ہے ﴿عزیز علیہ ماعنتم حریم علیکم﴾ میری

راہ شہادت کی راہ ہے، شہید کی منطق مختلف ہوتی ہے، عقل کی منطق سے اور عملی نفع حاصل کرنے کی منطق سے

بالکل مختلف۔ [ان الله شاء ان یریک قتیلاً] کا مطلب یہ ہے کہ خدا تم سے شہادت کی روح کا طالب ہے۔

[ان لک درجۃ لن تنالها الا بالشهادة] ”بیشک آپ کے لئے ایک ایسا درجہ اور مقام ہے

جس پر شہادت کے بغیر فائز نہیں ہو جاسکتا۔“

حضرت ابا عبد اللہ - کے وہ صفات جو کربلا میں ظاہر ہوئے

روز عاشورا ابا عبد اللہؑ کے جن صفات نے ظہور کیا وہ مندرجہ ذیل ہیں:

۱۔ شجاعت بدنی۔

۲۔ قوت قلب اور روحی شجاعت۔

۳۔ خدا، پیغمبر اور اسلام پر کامل ایمان

۴۔ عجیب صبر و تحمل

۵۔ رضا و تسلیم

۶۔ تعادل، بے جا بیجان انگیز نہ ہونا اور سبک قسم کی کوئی بات نہ کرنا (یہ صفت نہ صرف امامؑ میں بلکہ آپؑ کے اصحاب میں بھی تھی)۔

۷۔ کرم و بزرگواری۔

۸۔ فداکاری اور قربانی۔

بشر کے درمیان نور و ظلمت کی جنگ کا فلسفہ

کتاب ”ابو الشهداء“ کے صفحہ ۱۶۲ پر ہے:

[فجيرة كربلاء كانت قديما من معاهد الايمان بحرب النور والظلام، وكان حولها اناس يؤمنون بالنضال الدائم بين اورمز دو اهرمان ولكنه كان في الحقيقة ضرباً من المجاز وفناً من الخيال. وتشاء مصادفات التاريخ ان لا ترى هذه البقاع التي آمنت باورمز دو اهرمان حرباً هي اولى ان تسمى حرب النور والظلام من حرب الحسين ومقاتليه وهي عندنا اولى بهذا الاسم من حرب الاسلام والمجوسية في تلك البقاع وما وراءها من الارض الفارسية لان المجوسى كان يدافع شيئاً ينكره، ففي دفاعه شىء من الايمان بالواجب كما تخيله وراه، ولكن الجيش الذى ارسله عبيد الله بن زياد لحرب الحسين كان جيشاً يحارب قلبه لأجل بطنه، ويحارب به لاجل و اليه] ”كربلاء کے اطراف کی سرزمین بہت زمانے سے نور و ظلمت کے درمیان مبارزہ کا گہوارہ بنی ہوئی تھی اس کے اطراف کچھ ایسے لوگ رہتے تھے

جو ہرمزد اور اہرمن (نور و ظلمت، خدا و شیطان) کے درمیان دائمی جھگڑے پر ایمان رکھتے تھے (گویا دو علم گڑے ہوں، ایک سفید، ایک سیاہ) لیکن درحقیقت یہ ایک قسم کی مجاز گوئی اور مہمل تصویر تھا اور تاریخی حوادث کے وقوع کے اتفاق سے زیادہ اس کی حیثیت نہیں تھی، اس لئے اس سرزمین کو سرزمین ہرمزد و اہرمن کا نام دینے کے بجائے، اور کربلا کی جنگ کو نور و ظلمت کی جنگ کہنے کے بجائے، حسینؑ اور ان کے قاتلوں کی جنگ کہنا مناسب ہوگا (امام حسینؑ کے ایران کے نزدیک دفن ہونے کا فلسفہ) یہ جنگ ہمارے نزدیک اس نام سے پکارے جانے کی زیادہ سزاوار ہے بہ نسبت مسلمانوں اور مجوسیوں کے درمیان جنگ کے جو اس سرزمین اور اس کے اطراف میں فارس کی زمینوں میں ہوئی تھی، اس لئے کہ مجوسی ہمیشہ اُس چیز سے مبارزہ کرتے ہیں جو ان کے عقیدہ کے خلاف ہو، اس چیز کے دفاع کو وہ ایمان سے نسبت دیتے ہیں اور وہ اس بات کے معتقد ہوتے ہیں کہ اس چیز کا وجود ہے، برخلاف اس کے عید اللہ کے سپاہی جن کو اس نے امام حسینؑ کے ساتھ جنگ کرنے کے لئے بھیجا تھا اپنے قلب سے شکم کی خاطر اور اپنے پروردگار سے زامدار کی خاطر جنگ لڑ رہے تھے (حتیٰ بدروا حد میں بھی رؤسا کے علاوہ باقی مشرکین، عقیدہ کی بنیاد پر جنگ کر رہے تھے)۔

ابن زیاد کے اصحاب کا روجہ

[وركب اناساً منهم الفرع الدائم بقية حياتهم] ”ان میں سے کچھ لوگوں پر انکی باقی ماندہ عمر میں ایک دائمی وحشت چھا چکی تھی“ چونکہ ان کا عقیدہ خود ان کے عمل کی ضد تھا، اس لئے ان کا وجدان ان کو دائمی طور پر ہلاکت کی خبر دیتا تھا، مثلاً: ان میں سے بہت سے افراد وجدان کے عذاب میں مبتلا ہوئے تھے اور یہ فریاد کرتے تھے: ”مجھے ماردو! میرے اس ننگ و عار کے وجود کو درمیان سے ہٹا دو“ بسر بن ارطاة کی عمر کے آخری حصہ میں دیوانگی شاید اسی وجہ سے تھی، ان جیسے افراد کو عذاب دینے والا فرشتہ خود ان کا وجدان تھا۔ [لانهم عرفوا الاثم فيما اقترفوه عرفانا لاتسعهم المغالطة فيه] ”کیونکہ وہ بخوبی جان چکے تھے کہ ان سے بہت بڑا گناہ سرزد ہوا ہے

اور انہیں اس گناہ کا اس حد تک یقین ہو گیا تھا کہ وہ اسے مغالطہ کہہ کر اپنے آپ کو دھوکہ نہیں دے سکتے تھے۔“

اصحاب عمر سعد کی باطنی خباثت

کر بلا کے جنایت آمیز وقایع کی توجیہ بزدلی اور طمع نہیں ہو سکتی، اسی طرح ذاتی کینہ و حسد بھی نہیں ہو سکتی کیونکہ یہاں پر ذاتی کینہ کا ر بند نہ تھا۔ امام حسین - نے روز عاشورا فرمایا: ”آیا میں نے کسی حلال کو حرام یا کسی حرام کو حلال کیا ہے کہ از روئے عقیدہ مجھ سے جنگ کر رہے ہو؟ آیا میں نے کسی کا مال لے لیا ہے یا کسی کا خون بہایا ہے کہ شخصی عداوت اور دشمنی کے تحت مجھ سے جنگ کر رہے ہو؟“

بزدلی اور طمع طفل صغیر کو شہید کرنے، مثلہ اور تنکیل کرنے، پانی بند کرنے اور لاشوں پر گھوڑے دوڑانے کی توجیہ نہیں بن سکتے بلکہ یہاں پر کہنا چاہئے کہ شمر جیسے لوگوں کی سرشت اور طبیعت میں ہی ایک قسم کی ذاتی خباثت اور حق سے کینہ تھا اور وہ ہر جو ان مردانہ عمل کے مخالف تھا۔

اصحاب سید شہداء میں نظم

عقاد کی نقل (صفحہ ۱۸۴) کے مطابق اصحاب سید شہداء کے کام میں ایک ایسا نظم تھا کہ بعض نے اپنے آپ کو امام حسینؑ کا محافظ اور سپر قرار دیا ہوا تھا، جیسے ہی وہ گرتے، فوراً ہی اس جگہ اور اس خلا کو دوسرے پر کر دیتے تھے۔

شعراء حضرات اکثر اپنے بیان میں کہتے ہیں کہ میری آرزو یہ ہے کہ ایک لحظہ کے لئے اپنے محبوب کو دیکھ لوں اور مر جاؤں یا میری آرزو یہ ہے کہ میرا فلاں مقصد حاصل ہو اور میں مر جاؤں، ان کے لئے ایک موضوع اس قدر جالب اور ہم ہوتا ہے کہ آمادہ ہوتے ہیں کہ اپنی زندگی کو اور تمام مدت زمان کو ایک لحظہ میں جمع کر لیں، اس کیفیت کے ساتھ کہ جس کے وہ خواہاں ہیں، وہ حیات سے حیات کی کسی کیفیت کے خواہاں ہوتے ہیں، نہ اس کی کمیت کے [ابن جانہ عاریت کہ بہ حافظ سپرد دوست]۔ اباعبداللہ کے اصحاب

بھی اپنی حیات کی کمیت کو خیر باد کہہ چکے تھے اور انہوں نے اپنی تمام حیات اور زندگی کی سب خوشیوں کو (وہ خو

شیاں جن کو فقط گنتی کے عظیم روحیہ کے حامل لوگ ہی درک کرتے ہیں) فقط ایک شب اور نصف روز میں اپنے لئے جمع کر لیا تھا، خدا جانتا ہے کہ وہ فداکاریاں اور وہ خاک میں غلطکیاں، کس قدر عظمت، جلال و جمال اور زیبائی کی حامل تھیں، انسان ایک نصف دن زندہ رہے لیکن اُس معنوی حالت میں غرق ہو جائے برتر ہے ہزار سال کی اُس حیوانی زندگی سے جس میں کھانے پینے اور سونے کے علاوہ کوئی کام نہ ہو۔

بعض نے کہا ہے کہ ہم عرض عمر کے طالب ہیں، طول عمر کے طلبگار نہیں، عرض عمر، عمر کی کیفیت ہے جو مختلف لوگوں کی نظروں میں مختلف ہوتی ہے بعض کے نزدیک پیٹ بھرنا، مستی، قمار بازی اور بادہ گساری کرنا عرض عمر ہے اور بعض کے نزدیک حریت، استقلال، کسی کے زیر تسلط نہ ہونا اور معنوی اور الہی عشق عرض عمر ہے موسولینی کہتا تھا: ”انسان ایک سال شیر کی طرح زندگی گزارے بہتر ہے اس سے کہ گوسفند کی طرح سو (۱۰۰) سال کی زندگی گزارے“ اس نے یہ بھی کہا کہ میرے اس قول کو چھپا کر رکھو، موسولینی کی نظر میں عرض عمر شیر کی طرح کی درندگی تھا جبکہ حضرت علیؑ کی نظر میں عبادت اور حقیقت کی خدمت تھا۔

اباعبداللہ - کے اصحاب کی شجاعت اور لشکر عمر سعد کی عقب نشینی کی حکایت

عمر سعد کے سپاہیوں نے کر بلا میں کچھ ایسے کام کئے جن سے ظاہر ہوتا ہے کہ واقعاً یہ لوگ اس قلیل فوج کے سامنے عاجز رہ گئے تھے، ان میں سے کچھ یہ ہیں:

۱۔ ایک ایک کر کے جنگ لڑنے سے گریز کرنا اور تیر اندازی کرنا۔

۲۔ پشت خیمہ سے حملہ کرنا، تاکہ خیموں کو جلادیں یا پیچھے سے نچر گھونپیں۔

۳۔ عمر سعد کا خود سید شہداء کی ذات سے جنگ کے بارے میں یہ حکم دینا کہ:

[هذا ابن قتال العرب] ”یہ عربوں کے قاتل کا بیٹا ہے“ اور اس کا یہ حکم کہ ”حسینؑ کو بات نہ کرنے دو“

لشکر عمر سعد کی دیابت مآبانہ اعمال

وہ پست اعمال جو لشکر عمر سعد کے ہاتھوں ظاہر ہوئے، وہ جنگ اور گھوڑسواری کے قانون سے کلی

طور پر دور تھے:

- ۱۔ پانی کا بند کرنا (فقط اپنے مقابلین پر ہی نہیں بلکہ اطفال اور چھوٹے بچوں پر بھی)۔
- ۲۔ بچوں کا قتل خصوصاً ان کی ماؤں، بہنوں، پھوپھیوں کی نظروں کے سامنے، جیسے اس طفل کا قضیہ کہ لہُ فُرطان (جس کے دو گوشوارے تھے)۔
- ۳۔ جسم امام حسینؑ کو لباس لوٹنے کی لالچ میں برہنہ کرنا۔
- ۴۔ عورتوں کے سروں پر جھپٹ پڑنا اور ان کے بدن سے زیورات نوچنا۔
- ۵۔ اس قلیل تعداد پر سنگباری کرنا اور تیر برسانا۔
- ۶۔ دل خون کر نیوالی شہادت کرنا۔
- ۷۔ شہیدوں کے سروں کو گھوڑوں کی گردنوں میں لٹکانا۔
- ۸۔ سب و شتم کرنا اور گالیاں دینا۔
- ۹۔ حضرت امام حسینؑ کے بدن پاک پر گھوڑے دوڑانا۔
- ۱۰۔ اسیروں کو اذیت دینا، ان کو مارنا اور ان کو بے کجاوہ اونٹوں پر سوار کرنا۔
- ۱۱۔ بیمار (امام سجادؑ) کو طوق و زنجیر میں جکڑنا۔
- ۱۲۔ شہداء کے سروں کو اسیروں کے سامنے لانا۔
- ۱۳۔ اسیروں کو گندی جگہ پر ٹھہرانا۔
- ۱۴۔ غمزہ اور داغ اٹھائے ہوئے اسیروں کی شہادت کرنا۔
- ۱۵۔ سر مقدس اور دندان مقدس سے جسارت کرنا۔
- ۱۶۔ عورت کو قتل کرنا (وہب کی ماں)۔
- ۱۷۔ اسیروں کو قتل گاہ سے گزارنا (جب خود اسیروں کا اپنے ورثاء کو وداع کرنے کا تقاضا بھی نہ ہو)۔
- ۱۸۔ خیموں کو رات میں آگ لگانا جبکہ اس رات اسیروں کو وہیں ٹھہرنا تھا۔

۱۹۔ بچوں کو روٹی اور غذائے دینا، جیسا کہ معصوم بچوں نے لوگوں کے ہاتھوں سے روٹی اور خرما لے لیا تھا اور حضرات ام کلثوم مانع ہوئی تھیں۔

یزید کے وہ تین اقدام جو اُمویوں کے زوال کا سبب بنے
(خصوصاً حادثہ کربلا کا عظیم اثر)

عقدا اپنی کتاب کے صفحہ ۲۱۶ پر لکھتے ہیں:

[ولقد كانت ضربة كربلاء وضربة مدینه وضربة البيت الحرام اقوى ضربات امیة لتمكين سلطانهم وتشيت بنيانهم وتغليب ملكهم على المنكرين والمنازعين، فلم ينتصر عليهم المنكرون والمنازعون بشئ كما انتصروا عليهم بضربات ایدیهم، ولم يذهبوا بها ضاربين حقيقة حتى ذهبوا بها مضروبين الى آخر الزمان، وتلك جريرة يوم واحد ويوم كربلاء فاذا بالدولة العربية تذهب في عمر رجل واحد مديدا لا يام] ”حقیقتاً بنوامیہ نے کربلا، مدینہ اور بیت الحرام پر جو ضربیں لگائیں، وہ وہ طاقتور ترین اضرا ب تھیں جو انہوں نے اپنی حکومت کو مستحکم کرنے، اس کی بنیادوں کو مضبوط کرنے اور خود اپنے مخالفین پر مسلط کرنے کے لئے لگائی تھیں ان کے مخالفین بھی ان حملوں کا اُن سے کبھی بھی انتقام نہیں لے سکے۔ لیکن اگر دیکھا جائے تو بنوامیہ نے ضربت لگائی نہیں تھی بلکہ خود ضربت کھائی تھی جو دائمی تھی۔ یہی کربلا کا ایک دن کی جنایت کا واقعہ اس سبب بنا کہ ایک عریض و طویل مملکت اس قدر تنہا ہو گئی کہ فقط ایک آدمی کی عمر کے برابر اس کی عمر رہی (اگر حادثہ کربلا نہ ہوتا تو شاید بنو عباس کی حکومت کی طرح یہ بھی دوام پیدا کرتے)۔“

دنیا میں سید الشہداءؑ کی پاداش اور فلسفہ تعظیم عاشورا

عقدا صفحہ ۲۲۴ پر لکھتے ہیں:


[وتسديد العطف الانساني منافرض من اقدس الفروض على الناظرين في

سیر الغابین لان العطف الانسانی هو کل ما یملک التاریخ من جزاء وهو الثروة الوحیلة التي یحتفظ بها الخلود] ”ہماری نظر میں اقامہ اور عواطف انسانی کی تحریک، مقدس ترین واجبات میں سے ایک ہے جو گزشتہ لوگوں کی سیرت میں بھی واجب ہوئی ہے (عزاداری سید الشہداء کا فلسفہ اور وہ پاداش جو تاریخ کو دینا چاہئے) کیونکہ انسانی عواطف ہی وہ تمام پاداش ہیں جو تاریخ کسی کو دے سکتی ہے اور تنہا یہی وہ ثروت ہے جو تاریخ کے ساتھ ہمیشہ محفوظ رہتی ہے“

(تذکرہ سید الشہداء کا فلسفہ ایک جانب تو ہم سے مربوط ہے کہ ہم ایک فیض آور سرچشمہ سے استفادہ کرتے ہیں؛ دوسری جانب یہ شہداء اور شہادت کی قدردانی و تشکر ہے جبکہ تیسری طرف یہ ایک تاریخی فریضہ اور اجتماعی وظیفہ ہے جو اجتماع پر فرض ہے)۔

کسی اجتماع میں تنازع تضارب تسلط اور استحصال و استثمار کا محرک فردی منفعت ہوتی ہے جبکہ آپس میں اعانت و تعاون اعلیٰ اخلاق اور انسانیت کے اصول عالی کو رواج دینے کا تعلق منفعت عمومی سے ہے پس عام لوگوں کے ساتھ اچھائی کرنے والے درحقیقت اجتماع کے اصول اور ناموس کے خدام ہیں یہی وجہ ہے کہ اجتماع ان کی بہت قدر اور تشکر کرتا ہے۔

دوسرا باب



ماہیتِ قیامِ حسینیؑ کی
یادداشت

ماہیت قیام حسینیؑ کی یادداشت

ہماری یہ بحث اس بارے میں ہے کہ حادثہ عاشوراکس نوع کا حادثہ ہے اور کیسا مقولہ ہے؟ کیا اجتماعی نظر سے یہ ایک بے ہدف، بے مقصد انجرا تھا اور بہت سے انجراوں کی طرح جو ظلم و تشدد اور سخت گیری کے نتیجہ میں رونما ہوتے ہیں اور کبھی موجود حالات کیلئے کمک کا باعث بنتے ہیں، آیا یہ اس نوعیت کا حادثہ تھا؟ یا یہ حادثہ اس وقت کے اوضاع و احوال کی مناسبت سے اور اپنے آثار و نتائج کی مناسبت سے ایک آگاہانہ اور ہوشمندانہ اقدام تھا؟ اور دوسری صورت میں آیا یہ ایک مقدس قیام، نہضت اور انقلاب تھا یا ایک مقدس اور شرافتمندانہ دفاع تھا؟ آیا یہ ایک ایسا اقدام تھا جو امام حسینؑ کی طرف سے شروع ہوا جس کو حکومت وقت کچل دینا چاہتی تھی؟ یا خود امام حکومت وقت کی طرف سے مورد ظلم و عتاب واقع ہوئے تھے اور آپؑ نے سکوت اور تسلیم کے بجائے شرافتمندانہ طور پر اپنا دفاع کیا؟ دوسرے لفظوں میں آیا یہ حادثہ جامعہ میں تقویٰ کے سچ سے متعلق کوئی چیز تھی اور تقویٰ کا ایک بڑا مظہر تھا جو جان دینے کی حد تک تھا، یا پھر یہ حادثہ ایک احسان، عصیان اور مقدس قیام کا مظہر تھا؟ آیا حادثہ کربلا اثبات کی نوعیت کا حادثہ تھا یا مخالف فریق کے انکار اور اسکی نفی کرنے کی نوعیت کا حادثہ تھا؟

پہلے مفروضہ (بیعت سے انکار) کی رو سے آپؑ مجبوراً کچھ اجتماعی اور اصولی اہداف رکھتے تھے دوسرے مفروضہ (اہل کوفہ کی دعوت) کے مطابق آپؑ قیام کا ہدف اپنی شرافت اور انسانی حیثیت کی حفاظت کے سوا کچھ اور نہ تھا، اس مفروضہ کی بناء پر کہ آپؑ کا یہ عمل ایک قسم کا انقلاب اور ایسا قیام تھا جسکی ابتداء خود آپؑ نے لے لی۔ بلکہ ہم یہاں تین قسم کی ماہیت کو فرض کر سکتے ہیں: تقوائی ماہیت، جمعی ماہیت اور قیامی ماہیت۔ ایک مقدس ندا کی آواز پر بلیک کہنے کی ماہیت تعاونی ماہیت ہوتی ہے، عامل بیعت کے لحاظ سے امام کا عمل مخالف سمت میں تھا، دوسرے لفظوں میں منفی عکس العمل تھا، عامل دعوت کے لحاظ سے آپؑ کا عمل ثبات کی سمت میں تھا یعنی مثبت عکس العمل تھا اور امر بہ معروف کے عامل کے لحاظ سے آپؑ کا عمل کا آغاز کر نیوالے اور جہوم کر نیوالے تھے]

کی تھی، سوال یہ پیدا ہوتا ہے کہ آیا اس انقلاب کی بنیاد فقط اہل کوفہ کی دعوت تھی کہ اگر اہل کوفہ دعوت نہ دیتے تو آپؑ قیام نہ کرتے (اور طبعی طور پر اہل کوفہ کی عقب نشینی کی خبر ملنے کے بعد کنارہ کشی اور سکوت اختیار کر لیتے) یا اس قیام و انقلاب کی بناء اہل کوفہ کی دعوت کے علاوہ کچھ اور بھی تھی، اگر بالفرض اہل کوفہ نے دعوت نہ دی ہوتی، آیا تب بھی آپؑ اعتراض اور مخالفت کرتے، یہاں تک کہ اس راہ ہمیں جان دے دیتے؟

۱۔ [جیسا کہ ہم نے تہران کی دانشگاہ ادبیات میں اور اہواز کی دانشگاہ میں محرم ۱۳۹۲ھ میں ”قیام عاشوراک کی تحلیل“ کے موضوع پر تقاریر میں کہا تھا کہ طبعی اور مادی حوادث کی طرح اجتماعی حوادث کی شناخت کیلئے بھی اُن اولین عناصر کا تجزیہ و تحلیل ضروری ہے جو اس حادثہ کی صورت گیری کرتے ہوں اور اس کو وجود میں لانے کا سبب بنتے ہوں، ایک مادی چیز کا لیبارٹری میں ایک مرتبہ تجزیہ و تحلیل کیا جاتا ہے اور دوسری دفعہ اس کا مرکب معلوم کیا جاتا ہے، تاریخی وقائع کا فقط منطق کی قدرت سے اور منطق کی لیبارٹری ہی میں تجزیہ و تحلیل جاسکتا ہے عاشوراجیسے حادثہ کی تحلیل اس طرح سے ہے کہ اس میں تین قسم کے عناصر کی شناخت ہوتی ہے: پہلا وہ اجتماعی حرکات ہیں جو اس نہضت و قیام کا سبب بنے، اس عنصر کے لحاظ سے ہمیں اس وقت کے معاشرہ و ماحول کے اخلاقی، سیاسی اور اقتصادی پہلو کو سمجھنا چاہئے اور اس ماحول میں انسان کی زندگی پر گزرنے والے واقعات کو جاننا چاہئے، دوسرا عنصر وہ عکس العمل ہے جو اس نہضت کے قہرمان یعنی حضرت امام حسینؑ نے حادثہ عاشوراء میں ان تمام عوامل کے مقابلہ میں انجام دیا، البتہ یہ جہت خود شخصیت امامؑ سے زیادہ وابستہ ہے اور اگر کوئی دوسرا شخص امامؑ کی جگہ پر ہوتا تو ممکن تھا کوئی اور کام کر بیٹھتا، اس مرحلہ پر ہمیں چاہئے کہ اس حادثہ میں امامؑ کے اہداف کو سمجھیں جن کا تعلق آپؑ کی معنوی شخصیت سے ہے، تیسرا عنصر اس عکس العمل میں امامؑ کی روش اور دستور ہے، اس واقعہ میں امامؑ کے مشخص اہداف کو سمجھنے کے بعد ہمیں روش امامؑ کو سمجھنا چاہئے، روش امامؑ کے معنی یہ ہیں کہ مثلاً بیعت سے انکار میں امامؑ کی روش کیا تھی اور کس حد تک آپؑ مقاومت کرنا چاہتے تھے؟ فرض کریں اگر امامؑ تسلیم ہو جاتے تو کس حد تک تسلیم ہوتے؟ یا اصلاً تسلیم ہی نہ ہوتے؟ جیسا کہ خود امامؑ کے فرمودات سے ظاہر ہوتا ہے، اہل کوفہ کی دعوت کو قبول کرنے اور حکومت ہاتھ میں لینے کے بارے میں آپؑ کی کیا روش تھی اور یہ کس حد تک تھی؟ آیا بیعت سے انکار کی طرح اس مسئلہ میں بھی آپؑ اپنے خون کا آخری قطرہ بہانے تک حاضر تھے یا کوفہ کے حالات دگرگون ہونے کے بعد اس ہدف سے ہاتھ اٹھا لیتے؟ البتہ یہاں دوسری بات صحیح ہے، تیسرے عامل (امر بالمعروف نہی ازمنکر) میں جو کہ حتیٰ پہلے عامل (بیعت سے انکار) سے بھی شدید تر ہے، آپؑ کی روش شہید ہونے سے بھی آگے تھی اور انقلاب کو وسعت دینے اور خونریزی کی حد تک تھی، یہاں پر آپؑ کی منطق، شہید کی منطق تھی اور ایک انقلابی انسان کی منطق تھی، بیعت سے انکار میں

کے مطابق ہوں تو ان دو عاملوں کی موجودگی میں امام کا وظیفہ مخالفت کرنا نہیں ہے بلکہ ہمکاری کرنا اور ساتھ دینا ہے، چنانچہ امیر المومنینؑ نے ایسا ہی کیا، آپؑ خلفاء کے ساتھ سیاسی اور قضائی مشوروں میں شریک ہوتے تھے اور نماز جماعت میں حاضر ہوتے تھے، خود آپؑ نے فرمایا:

[لقد علمتم انی احق الناس بهامن غیرى ووالله لأسلمن ماسلمت امور المسلمین ولم یکن فیہا جور الا علی خاصۃ] ”تمہیں اچھی طرح معلوم ہے کہ میں تمام لوگوں میں سب سے زیادہ خلافت کے لائق ہوں اور خدا کی قسم میں اس وقت تک باہم صلح و آشتی کی راہ پر چلوں گا جب تک مسلمانوں کے امور ٹھیک رہیں اور ظلم صرف میری ذات تک محدود رہے“^۱

واقعہ کر بلا میں صرف اس ایک عامل کا دخل نہیں تھا، اس عامل کو تیسرے عامل، یعنی اہل کوفہ کی دعوت کے ساتھ ملا کر دیکھنا چاہئے کیونکہ اہل کوفہ کی دعوت کی غرض صرف حکومت کو اپنے ہاتھ میں لینے کے علاوہ دوسری کوئی چیز نہ تھی، پس یہ عامل کوئی الگ اور جدا گانہ عامل نہیں ہے لہذا اس کا اسی عامل سوم کے ضمن میں ذکر ہونا چاہئے

(ب) یزید امام سے بیعت لینا چاہتا تھا اور اس کام میں ذرا سی بھی چھوٹ نہیں تھی یزید نے لکھا: [خذ الحسین بالبیعة اخذاً شدیداً لیس فیہ رخصة] ”حسینؑ سے سختی کے ساتھ بیعت لو اور اس کام میں کسی قسم کی چھوٹ نہیں ہوگی“ بیعت سے مراد دستخط کرنا، قبول کرنا اور تائید کرنا تھا۔^۲

(ج) امام کے بیعت سے امتناع کے بعد اہل کوفہ نے آپؑ کو دعوت دی اور خلافت اور زعامت کے حصول میں آپؑ کی کمک کے لئے اپنی تیاری اور آمادگی کا اعلان کیا، مسلسل خطوط آئے، امام کے قاصد نے بھی لوگوں کی آمادگی کی تائید کی۔

۱ [نہج البلاغہ خطبہ ۷۴]

۲ [امام حسینؑ کو جس بیعت کے کرنے کا مکلف بنایا جانا تھا وہ ولایت عہد کو نائب گردانا تھا، یہ بیعت امام علیؑ اور دیگر ائمہ کی اُس بیعت سے کہ جو مخلوط اکثریت کی وجہ سے اکثریت کے احترام کی خاطر ہوا کرتی تھی فرق رکھتی تھی]

کر بلا کے اس حادثہ میں گونا گوں عوامل دخل رکھتے ہیں۔ یعنی امام کے قیام کے متعدد محرکات تھے، اس قیام کی ماہیت کی توضیح و تشریح کرنے میں دشواری پیدا ہونے کا ایک سبب یہی ہے کہ جو چیز امام سے ظاہر ہوئی ہے وہ کبھی ایک خاص عامل سے مربوط ہوتی تھی اور کبھی دوسرے عامل سے مربوط ہوتی تھی، اسی وجہ سے اظہار نظر کرنے والے حیران و پریشان اور گنگ ہو جاتے ہیں، ایک طرف ضد و نقیض میں اظہار خیال کر بیٹھتے ہیں تو دوسری طرف اس قیام کے مختلف قسم کے زاویے بناتے ہیں۔ درحقیقت اس قیام کا ہر زاویہ ایک خاص ماہیت کا حامل ہے (اجتماعی امور میں اس بات میں کوئی رکاوٹ نہیں ہوتی کہ ایک چیز چند ماہیتیں رکھتی ہو جیسا کہ خصوصاً فلسفہ تاریخ کے دروس میں ہم نے ثابت کیا تھا)۔

وہ عوامل جو اس قیام میں درپیش رہے ہیں اور وہ جن کے عمل دخل کا امکان ہے یا دخالت رکھتے تھے، مندرجہ ذیل ہیں:

الف۔ امام ہی تنہا وہ شخصیت تھے جو منصوص من اللہ بھی تھے لائق خلافت بھی، اور وارث خلافت بھی، نیز امامت کے لئے معنوی مقام بھی رکھتے تھے، اس جہت سے امام حسین۔ اور آپؑ کے والد بزرگوارؑ اور برادر گرامیؑ میں کوئی فرق نہیں تھا جیسا کہ یزید و معاویہ اور خلفائے ثلاثہ کی حکومتوں میں کوئی فرق نہیں تھا، فقط خلافت کے لائق و وارث ہونا اور امامت کا معنوی مقام رکھنا امام کو اس سلسلے میں اقدام کرنے کا ذمہ دار نہیں بنادیتا، اگر لوگ یہ تشخیص کر لیں کہ امام ہی سب سے زیادہ صالح ہیں اور اس کے بعد ان کی بیعت کر لیں تو درحقیقت اس بیعت کے ذریعہ وہ امام کی زمام داری کو قبول کرتے اور اپنی صلاحیت اور آمادگی کا اعلان کرتے ہیں، اور پھر امام بھی اسے قبول کر لیتے ہیں، لیکن جب صورتحال یہ ہو کہ ایک طرف لوگ آمادہ نہ ہوں اور دوسری طرف احوال و اوضاع مسلمین مصلحت

↔ آپ کی منطق ایک صاحب شرف انسان کی منطق تھی، اس سے زیادہ نہیں۔ عامل دعوت اہل کوفہ کے مقابل آپؑ کی منطق ایک صالح اور منجھے ہوئے سیاستمدار کی منطق تھی اور تیسرے عامل کے مقابل میں آپؑ کی منطق ایک شہید کی منطق تھی]

(د) اسلام میں ایک اصول امر بہ معروف و نہی از منکر کے نام سے ہے، خصوصاً ان مواقع پر جہاں عمل جزئی مسائل کے حدود سے تجاوز کر گیا ہو، جہاں حرام حلال ہو جائے اور حلال حرام، بدعتیں پیدا ہو جائیں عام لوگوں کے حقوق پامال ہو رہے ہوں اور ظلم زیادہ ہو، وہاں اس اصول پر عمل ہر فرد مسلمان پر واجب ہے، امام نے بار بار اس اصول کی طرف استناد کیا ہے، ایک جگہ پرفرمایا:

[انسی لم اخرج اشراً ولا بطراً ولا مفسداً ولا ظالماً وانما خرجت لطلب الاصلاح فی امة جدی، اريدان امر بالمعروف وانهی عن المنکر واسبیر بسیرة جدی وابی] ”میں شریعت پیدا کرنے، دہشت پھیلانے اور فساد پھیلانے، ظلم کرنے کے لئے نہیں نکل رہا ہوں بلکہ میں صرف اپنے نانا کی امت کی اصلاح کے لئے نکل رہا ہوں۔ میں چاہتا ہوں کہ لوگوں کو نیک کام کرنے کا حکم دوں اور برائیوں سے منع کروں۔ اور اپنے نانا حضرت محمد ﷺ اور اپنے پدر بزرگوار حضرت علیؑ کی سیرت پر چلوں۔“

دوسری جگہ پرفرماتے ہیں:

۱۔ [ہم بعد میں وہ منکرات جو نہی از منکر اور قیام کا سبب بنے، ان کی شرح بیان کریں گے لیکن یہاں اس جملہ کی طرف توجہ دلانا چاہتے ہیں: واسبیر بسیرة جدی وابی اس بات کو بھی مد نظر رکھنا چاہئے کہ ان ایام میں سیرتِ شیعین کے نام سے کچھ چیزیں مطرح تھیں اور وہ حضرت علیؑ اور آپؐ کے خاندان کو قبول نہ تھیں، اس کے علاوہ کچھ انحرافات بھی تھے جو شیخین کے زمانہ سے شروع ہوئے تھے جیسا کہ بیت المال کو غیر عادلانہ طریقہ پر تقسیم کرنا، نماز کی بہ عنوان خیر العمل تحقیر کرنا اور مطلق اجتہاد (اصطلاحاً) حضرت عمرؓ کی روشن فکری سے دو انحرافی واقعات وجود میں آئے تھے ایک عمری، دوسرا عبداللہ عمری۔ عمری انحراف، عبادت کو منہا کر کے جہاد کو اقبال و عزت دینا تھا یعنی عمل کے ظاہری اور آنکھوں سے نظر آنے والے پلڑے کو اہمیت دینا اور معنوی پلڑے کو سبک کرنا، عبداللہ عمر کا انحراف اس کے برعکس تھا، یعنی عبادت کو بہت سنگین اور روزنی دکھانا اور دنیا کے سخت کاموں اور جہادی کاموں کو حقیر جاننا تھا، ان دونوں کا نتیجہ یہ تھا کہ نہ جہاد، جہاد رہ گیا تھا اور نہ نماز، نماز رہ گئی تھی۔ اسی لئے امام حسینؑ نے شب عاشورا فرمایا تھا: [لهم دوئ کدوی النحل.....] ”ان سے ایک ایسی صدا بلند ہوتی ہے جیسے کہ شہد کی مکھیاں کا زمزمہ.....“ اور روز عاشورا فرمایا: [ذکرت الصلاة جعلک الله من المصلین] ”تم نے نماز کی یاد دلائی، خدا تمہیں نمازیوں میں قرار دے“]

[سمعت جدی رسول الله: من رأى سلطاناً جائراً مستحلاً لحرم الله.....] ”میں نے اپنے جد بزرگوار رسول اللہ سے سنا ہے: جو بھی کسی ایسے حاکم کو دیکھے کہ وہ حرام خدا کو حلال کر رہا ہوں۔۔۔“ ایک اور جگہ پرفرماتے ہیں:

[الأترون ان الحق لا يعمل به وان الباطل لا يتناهى عنه ليرغب المؤمن فى لقاء الله محققاً] انی لاری الموت الا سعادة والحياة مع الظالمین الا برماً [”کیا تم لوگ نہیں دیکھتے ہو کہ حق پر عمل نہیں ہو رہا ہے اور باطل کی تو کوئی انتہائی نہیں ہے، اس صورتحال میں مؤمنین کے لئے سزاوار ہے کہ وہ مرنے کی تمنا کریں، میں موت کو سعادت کے علاوہ کچھ نہیں سمجھتا ہوں اور ظالمین کے ساتھ زندہ رہنے کو خوار گردانتا ہوں۔“]

عامل بیعت

امام عالی مقامؑ شہید ہونے کے لئے آمادہ تھے لیکن کسی بھی قیمت پر بیعت کرنے کے لئے تیار نہ تھے، اس لحاظ سے امامؑ کا وظیفہ فقط امتناع تھا، انکار تھا، امامؑ یہ وظیفہ ملک سے باہر خروج کر کے یا پہاڑوں میں پناہ لیکر (جیسا کہ ابن عباسؓ نے مشورہ دیا تھا) یا مخفی رہ کر بھی انجام دے سکتے تھے، بالفاظ دیگر اس زاویہ سے امامؑ کی روش فقط یزید کے آگے نہ جھکنا ہونا چاہئے تھی خواہ وہ زمین میں چھپ کر اور سرحد سے خروج کر کے ہو یا شہید ہو کر ہو۔

امامؑ کی عامل بیعت کے مقابل میں روش کو نہ تو حکومت کو ہاتھ میں لینے کے امکان تک محدود ہونا چاہئے اور نہ ہی اسے شہادت تک محدود ہونا چاہئے (یعنی اس کیلئے کوئی حدودِ زمینی نہیں) اس عامل کے مقابل امامؑ کیلئے کوئی بھی مثبت وظیفہ مثلاً انقلاب کو وسعت دینا یا دعوت وغیرہ کیلئے چادر بچھانا واجب نہیں تھا بلکہ اس موقع پر تو مسلمانوں کو خونریزی سے روکنا لازم تھا، اس لحاظ سے امامؑ کو فقط کہنا چاہئے تھا: ”نہیں۔“

امام حسینؑ اگر بالفرض بیعت کر لیتے تو اس بیعت کو قطعی طور پر جدی اور از روئے قبولیت ہی تصور کیا جاتا

اور یہ عمل واقعی طور پر یزید کی خلافت کو صحیح ماننا تصور ہوتا، ہمارے پاس ایسے قرآن و شواہد موجود ہیں کہ امام کسی بھی صورت میں بیعت کرنے کے لئے تیار نہیں تھے۔

آقائے صالحی کتاب ”مقتل خوارزمی“ سے نقل کرتے ہیں کہ امام نے محمد بن حنفیہ سے باتیں کرتے ہوئے فرمایا: [لولم یکن فی الدنیا ملجاء ولا ماوی لمابایعت یزید بن معاویہ] ”اگر دنیا میں میرے لئے کوئی بھی پناہ گاہ نہ ہو تب بھی میں یزید بن معاویہ کی بیعت نہیں کروں گا۔“

امر بہ معروف و نہی از منکر کا موضوع

یہاں پر ہمیں معاویہ کی زمانہ کی سیاست اور یزید کی خلافت کے اثر سے جو خاص حالات پیدا ہوئے تھے، ان کو نظر میں رکھنا چاہئے:

(الف) خلافت کو موروثی بنانے کا موضوع ابوسفیان کی دیرینہ آرزوؤں کا جامہ عمل پہنانا تھا، ابوسفیان نے کہا تھا: [تلقفوها تلقف الكرة ولتصیرن الی اولادکم وراثۃ اما والذی یحلف بہ ابوسفیان لاجنہ ولانار.....] ”خلافت کو گیند کی طرح ایک دوسرے کو پاس دیتے رہو اور اس کو اپنی اولاد کے لئے ارث میں چھوڑ دو، ہاں قسم اس کی جس کی ابوسفیان قسم کھا رہا ہے نہ کوئی جنت ہے اور نہ ہی کوئی دوزخ.....“

خود معاویہ کے دور میں بھی امام امر خلافت اور معاویہ کے دوسرے کاموں پر معترض تھے، حتیٰ کہ ایک خط کے ذریعہ معاویہ کو لکھا تھا: ”میں خدا سے ڈرتا ہوں اس بات پر کہ میں تمہارے خلاف قیام نہیں کر رہا ہوں اور میں اس سلسلے میں خدا کے حضور جوابدہ ہوں“ امام نے معاویہ کے دور میں کچھ ایسے اقدامات کئے تھے جن سے

۱۔ ہم نے نہضت حسینی کی یادداشت کے نمبر ۶ میں آقائے صالحی کی کتاب اور ”رجال کشی“ اور ابن قتیبہ کی کتاب ”الامامۃ والسیاسة“ سے نقل کیا تھا کہ امام نے معاویہ کو لکھا: ”لا یرد لک حرباً ولا علیک خلافا“ ”میں تم سے جنگ کرنا یا تمہاری مخالفت کرنا نہیں چاہتا“ امام کا یہ فرمان اسی وقت کے لئے تھا اور امام قطعی طور پر معاویہ کے دور میں اس قسم کا کوئی ارادہ نہیں رکھتے تھے

معلوم ہوتا تھا کہ آپ شورش کرنے کا ارادہ رکھتے تھے۔ ۱۔

یہاں پر ایک نکتہ کا ذکر نا ضروری ہے، وہ یہ کہ امر بہ معروف اور نہی از منکر کوئی تعبدی وظیفہ نہیں ہے کہ ہم جہاں کہیں بھی کوئی منکر کو دیکھیں، اس کو نہی کریں ایسا ہرگز نہیں ہے کہ ہم اس کام کے نتیجہ اور اثر کو نظر انداز کر بیٹھیں بلکہ یہاں اثر ہونے کا احتمال یا نتیجہ پر اطمینان ہونا لازم ہے، دوسرے لفظوں میں یہ کام ایسی نوعیت کے کاموں میں سے ہے کہ مکلف کو نتیجہ کی طرف توجہ رکھنا چاہئے اگر ایسا نہیں کیا تو بے جہت طاقت صرف کی اور اپنے کام کو رائیگاں کر دیا۔ (امام کا اپنے اس کام کے نتیجہ کے بارے میں اعتقاد کا جو مسئلہ ہے، اس سلسلے میں ہم پہلے بیان کر چکے ہیں کہ عامل امر بہ معروف اور نہی از منکر کی رو سے امام کی منطق انقلابی منطق اور شہید کی منطق تھی اور اس مسئلہ میں آپ خوزری کو وسعت دینے اور انقلاب کو پھیلانے کے طرفدار تھے، آپ ایک مراد اور پیام رکھتے تھے اور اس پیام کو خون سے رقم کر دینا چاہتے تھے تاکہ پھر وہ کبھی بھی مٹ نہ سکے) آیا امام اپنے کام کے نتیجہ کے بارے میں اور اس کے رائیگاں نہ جانے کا یقین رکھتے تھے یا نہیں؟ جی ہاں! آپ اس کے معتقد تھے، اس کے چند دلائل ہیں:

(۱) ایک شخص کے جواب میں (جیسا کہ ریشی نقل کرتے ہیں) آپ نے فرمایا:

[ان ہولاء اخافونی و ہذہ کتب اہل الکوفۃ و ہم قاتلی فاذا فعلوا ذلک ولم یدعوا للہ محرماً الا انتھکوا بعث اللہ الیہم من یقتلہم حتی یكونوا اذل من فرام المرامۃ] ”ان لوگوں نے مجھے دہشت زدہ کیا ہے، یہ کوفہ والوں کے دعوت نامے ہیں جو اب میرے قتل پر کمر بستہ ہیں، جب یہ میرے خون سے اپنے ہاتھ رنگیں کر لیں گے تو پھر کسی بھی حرمت کی ہتک سے باز نہ آئیں گے، اس وقت خدا ایسے کو ان پر مسلط کر دے گا جو ان سب کو قتل کر دے گا، یہاں تک کہ یہ لوگ عورتوں کے حیض کے اس کپڑے سے بھی زیادہ ذلیل ہونگے۔“ ۱۔

(۲) روز عاشورا لوگوں سے مخاطب ہو کر فرمایا: [ثم ایم اللہ لاتلبثون بعدھا الا کربثما یرکب

الفرس حتی تدر و بکم دور الریحی و تغلق بکم فلق المحور [خدا کی قسم! پھر اس کے بعد تم اتنی ہی دیر رہ سکو گے جتنی دیر گھوڑے پر سوار ہونے میں لگتی ہے، یہاں تک کہ چکی اپنے محور میں گردش دے کر تمہیں پیس ڈالے گی۔] ۱

(۳) روز عاشورا اپنے اہل بیت سے مخاطب ہو کر فرمایا: [استعدوا للبلاء و اعلموا ان الله حافظکم و منجیکم من شر الاعداء و يعذب اعدایکم بانواع البلاء] ”آزمائش کے لئے آمدہ ہو جاؤ اور جان لو کہ خدا ہی تمہاری حفاظت کرے گا اور تم کو دشمنوں کے شر سے رہائی بخشنے گا اور تمہارے دشمنوں کو طرح طرح کے عذاب میں مبتلا کرے گا۔“

(۴) عمر سعد سے فرمایا: ”خدا کی قسم رے کی حکومت تجھے نصیب نہیں ہوگی، میں دیکھ رہا ہوں کہ کوفہ کے بچے تیرے سر پر اس طرح سے پتھر برسائیں گے جس طرح پھلوں کے درخت پر پتھر مارتے ہیں۔“

اہل کوفہ کی دعوت کا موضوع

یہ دعوت کس لئے تھی؟ قطعی طور پر زمام حکومت پر قبضہ کرنے، صاحب قدرت ہونے اور کوفہ کو مرکز بنانے کی خاطر تھی، کوفہ دنیائے اسلام کی فوجی چھاونی تھا، کوفہ کے اشراف اور بڑے بڑے لوگوں نے جو خطوط لکھے تھے وہ بہت زیادہ محکم اور اصولی تھے، ان خطوط کو ہم نے نہضت حسینی کی یادداشت نمبر ۱۶ میں نقل کیا ہے:

[اما بعد فالحمد لله الذی قصم عدوک الجبار العنید الذی انتزى علی هذه الامة فابتزها امرها، و غصبها فیئها، و تامر علیها بغير رضا منها، ثم قتل خيارها، و استبقى شرارها، و جعل مال الله دولة بین جبابر تها و اغنیائها، فبعدا له كما بعدت ثمود. انه ليس علينا امام فاقبل لعل الله یجمعنا بک علی الحق] ”اما بعد! حمد و ستائش اس خدا کے لئے جس نے آپ کے جبار اور سرکش دشمن کی کمر توڑ دی، وہی دشمن جس نے امت کے معاملات کو درہم برہم کر دیا اور امت کی حکومت کی مہار بزور اچک لی

اور امت کی دارائی کو غصب کر لیا اور ان کی رضامندی کے بغیر ان پر فرمانروائی کی، اس کے بعد امت کے نیک لوگوں کو قتل کر دیا اور بڑوں کو باقی رکھا اور خدا کے خزانے کو مالداروں اور طاغی افراد کے ہاتھوں میں دے دیا، تو مٹو کی طرح خدا ان کو بھی اپنی رحمت سے دور رکھے، سچ ہے کہ اب ہمارا کوئی رہبر نہیں ہماری طرف جلد تشریف لائیں، امید ہے کہ خدا ہم کو آپ کے ذریعے حق کے گرد جمع ہونے کی توفیق عنایت کرے گا۔“

حضرت امام حسین نے بھی حضرت مسلم کو ان کے لئے اپنا سفیر متعین کرنے کے ضمن میں لکھا:

[انسی بعثت الیکم اخی و ابن عمی و ثقتی فی اهل بیتی..... و لعمری ما الا امام الا العامل بالکتاب، القائم بالقسط الدائن بدین الله] ”میں اپنے بھائی اور چچا کے بیٹے اور اپنے خاندان میں سے اپنے مورد اطمینان شخص کو تمہاری طرف بھیج رہا ہوں..... میں اپنی جان کی قسم تم کھا کر کہتا ہوں کہ رہبری اور امامت کے لئے کوئی سزاوار نہیں مگر وہ شخص جو خدا کی کتاب پر عمل کرتا ہو، قسط و عدل قائم کرتا ہو اور دین خدا کا حاکم اور عامل ہو“ ۱

امام کے اس خط سے حاکم اور حکومت کے بارے میں آپ کی رائے اور فکر معلوم ہو جاتی ہے یہ بھی پتہ چل جاتا ہے کہ امام رہبری اور قیادت کے مسئلہ کو بہت زیادہ اہمیت دیتے ہیں اور یہ بھی کہ یزید کو سب سے بڑا منکر سمجھتے ہیں اور جس مقام و منصب پر وہ بیٹھا ہے اسے بھی منکرات میں سے گردانتے ہیں۔

اس لحاظ سے امام حسین کی وضع عین آپ کے پدر بزرگوار حضرت علی جیسی تھی، امام علیؑ قتل عثمانؓ کے بعد آپ کی بیعت کے لئے آئے ہوئے لوگوں کے اجتماع کو اپنے اوپر اتمام حجت سمجھتے تھے، اس کے باوجود کہ آپ ان سے بیعت لینے کے حق میں نہیں تھے کیونکہ آئندہ وقت کو مہم سمجھتے تھے اسلئے فرمایا:

[فانما مستقبلون امرآله و جوهه و الوان.....] ”ہمارے سامنے وہ معاملہ ہے جس کے

بہت سے رنگ و روپ ہیں.....“ ۲

۱۔ [ارشاد مفید۔ ص ۲۱۴ تھوڑے سے اختلاف کے ساتھ] ۲۔ [سج البلاغہ خطبہ ۹۰]

اور یہ بھی فرمایا:

[لولا حضور الحاضر وقيام الحجة بوجود الناصر لا لقيت حبلها على غاربها ولسقيت آخرها بكأس اولها] ”اگر حاضرین کی موجودگی اور انصار کے وجود سے حجت تمام نہ ہوگئی ہوتی تو میں آج بھی اس خلافت کی رسی کو اُس اونٹ کے کوبان پر ڈال کر ہٹکا دیتا اور خلافت کے آخر کو اول ہی کے کاسہ سے سیراب کرتا۔“ ۱

اتمام حجت کے یہ معنی نہیں کہ عالم برّ و خفیات کی حجت لوگوں پر تمام ہو جائے

﴿ليهلك من هلك عن بينة ويحيى من حي عن بينة﴾ ”جسے ہلاک (گمراہ) ہونا ہے وہ روشن دلیل کے ساتھ ہلاک ہو اور جسے زندہ (ہدایت) رہنا ہے وہ روشن دلیل کے ساتھ زندہ رہے“ (انفال ۴۲)

بلکہ اتمام حجت سے مراد حاضر اور آئندہ آنے والے لوگوں پر امام کا حجت تمام کرنا ہوتا ہے، اگر امام قطعی طور پر اس دعوت کو قبول نہ کرتے تو اس زمانہ اور آئندہ زمانوں کے لوگ امام کے اس عمل کو ایک بہت زیادہ مناسب موقع کو ہاتھ سے کھو بیٹھنا گرا دانتے۔ حادثہ حسینیؑ میں اہل کوفہ کا قیام امام کے خلاف ایک تاریخی حجت شمار ہوتا ہے اور امام پر لازم تھا کہ لوگوں پر تاریخ کے مقابل میں اپنی حجت تمام کر دیتے۔

یہاں پر چند قابل ذکر مطالب ہیں:

(الف) امام کی مکہ سے کوفہ کی طرف حرکت صرف دعوت اہل کوفہ کی وجہ سے نہیں تھی، امام کسی بھی صورت میں مکہ میں نہیں رہ سکتے تھے اور اس کے لئے ہمارے پاس چند قرائن موجود ہیں:

اول: امام نے اعمال حج کو نامہ چھوڑا۔ ہم جانتے ہیں کہ حج تمتع میں اعمال شروع کرنے کے بعد اتمام واجب ہوتا ہے، اور فقط بہت زیادہ ضروری اور اہم کام مثلاً قتل ہو جانے کا خوف وغیرہ ہو، تب ہی تسلسل نہ دینے کا جواز بنتا ہے ہم یہاں یہ فرض کرتے ہیں کہ امام کا ابتداء سے ہی عمرہ تمتع بجالانے

کا قصد نہیں تھا اور اول ہی سے عمرہ مفردہ کا قصد رکھتے تھے، اس لئے کہ امام ان ایام میں قطعی طور پر حرم تھے اور احرام سے مُحل ہوئے تھے۔

دوم: امام حسین - نے مکہ سے نکلنے وقت اپنے اس عمل کو حضرت موسیٰؑ بن عمران کے مصر سے نکل کر مشرق کی طرف صحرائے سینا کو طے کر کے فلسطین کی طرف آنے کے عمل سے تشبیہ دی، امام اس وقت اس آیت کی تلاوت فرما رہے تھے:

﴿فخرج منها خائفاً يترقب قال رب نجني من القوم الظالمين . ولما توجه تلقاء مدين قال عسى ربى ان يهدينى سواء السبيل﴾ ”پس موسیٰؑ شہر سے باہر نکلے، خوفزدہ اور دائیں بائیں دیکھتے ہوئے اور کہا کہ پروردگار مجھے ظالم قوم سے محفوظ رکھنا اور جب موسیٰؑ نے مدين کا رخ کیا تو کہا کہ عنقریب پروردگار مجھے سیدھے راستہ کی ہدایت کر دے گا“ (قصص ۲۲، ۲۱) حضرت موسیٰؑ کی روانگی آپ کو یہ اطلاع ملنے کے بعد تھی:

﴿ان الملائكة ياتمرون بك ليقتلوك فاخرج انى لك من الناصحين﴾ ”(موسیٰؑ) شہر کے بڑے لوگوں نے باہمی مشورہ کے بعد فیصلہ کیا ہے کہ تمہیں قتل کر دیں، لہذا تم (شہر سے) باہر نکل جاؤ، میں تمہارے لئے نصیحت کرنے والوں میں سے ہوں“ (قصص ۲۰)

سوم: خود امام نے ابوہریرہ ازدی کے جواب میں فرمایا:

[ان بنى اميه قد اخذوا مالى فصرث، و شتموا عرضى فصبرت، و طلبوا دمي فصرث] ”بنو امیہ نے میرا مال غصب کیا، میں نے صبر کیا میری عزت و آبرو پر حملہ کیا میں نے صبر کیا، اب وہ میرا خون بہانا چاہتے ہیں اس لئے میں نکل پڑا ہوں۔“ ۱

فرزوق کے جواب میں آپؑ نے فرمایا: [لولم اعجل لأخذت] ”اگر میں جلدی نہ کرتا تو پکڑ لیا جاتا۔“

شیخ مفید کہتے ہیں:

[ولم يتمكن من تمام الحج مخافة ان يقبض عليه بمكة فينذبه الى يزيدين معاويه] ”وہ اپنے حج کو تمام نہیں کر سکے کہ کہیں مکہ میں آپ کو گرفتار کر کے یزید بن معاویہ کے پاس نہ بھیج دیا جائے۔“^۱

کتاب ”سرمایہ سخن“ میں ہے: ”عمر بن سعید بن العاص کچھ اور لوگوں کے ساتھ اس کام پر مامور ہو چکا تھا کہ امامؑ کو شہید کرے۔“ طرحی نے لکھا ہے کہ بنو امیہ کے ۳۰ شیطین اس کام پر مامور ہوئے تھے ”نہضت حسینی کی یادداشت“، نمبر ۱۰ میں ہم نے مقتل خوارزمی سے نقل کیا ہے کہ امامؑ ایک در بدر خط میں ابن عباس کو لکھتے ہیں:

”مجھے کہ میں چین سے بیٹھنے نہیں دیتے اور حرم الہی کے جوار سے خروج پر مجبور کرتے ہیں۔“ ابن عباس نے بھی یزید کو ایک خط میں سخت ملامت اور مذمت کی، اس میں لکھا: ”تم نے حسینؑ کو مجبور کر کے حرم الہی سے خارج کیا۔“

(ب) ان عوامل کی ارزش کس قدر تھی؟ ان میں کونسا عامل امامؑ کی نظر میں اصل ہدف و مقصد تھا؟ پہلے دو عوامل قطعی طور پر ایک دوسرے کے تابع نہیں ہیں یعنی اگر بالفرض امامؑ سے بیعت کا تقاضا نہ ہوتا، تب بھی آپؑ امر بہ معروف اور نہی از منکر کے عنوان سے معترض ہوتے اور بالفرض اگر اس عنوان سے اعتراض نہ بھی کرتے تب بھی بیعت تو نہ کرتے، اسی لئے ہمارا موضوع بحث و گفتگو تیسرا سبب اور علت ہے کہ اس کی کیا ارزش ہے اور ہمیں اس کے اصل ہونے یا فرع ہونے سے بحث ہے۔

یہاں پر ممکن ہے کوئی یہ گمان کرے کہ اس واقعہ میں اصل سبب یہ تھا کہ امامؑ حکومت کو اپنے ہاتھ میں لینا چاہتے تھے اور دوسرے دوا سباب یعنی بیعت کرنے سے انکار اور امر بہ معروف اور نہی از منکر کے عنوان سے معترض ہونا اس کام کے لئے مقدمہ کی حیثیت رکھتے تھے، ظاہری بات ہے کہ جو شخص

اوضاع و احوال کو اپنے فائدہ میں دیکھتا ہے اور حکومت کرنے کا قصد رکھتا ہے، اسے بھی بیعت نہیں کرنا چاہئے کیونکہ اگر بیعت کر لے تو اپنے مقصد ہی کو خراب کر لے گا، لیکن حکومت کے خلاف تبلیغ کیلئے ایک جمیعت کا ہونا بھی ضروری ہے تاکہ یہ ان پر انتقاد و اعتراض کرے اور ایک دستور کے تحت امر بہ معروف و نہی از منکر کے اسلامی اصول کو اپنا منشور قرار دے، اگر بیعت کرنے سے انکار اور امر بہ معروف کے عنوان سے اعتراض کو کوفہ جانے کے لئے مقدمہ سمجھا جائے تو اس کا نتیجہ یہ ہوگا کہ جیسے ہی متوجہ ہوں کہ اوضاع و احوال اپنے حق میں نہیں ہیں تو اپنے وضع کو ان دوا سباب کے لحاظ سے بدل دیں یعنی بیعت کرنے کے لئے بھی حاضر ہو جائیں اور اعتراض و انتقاد کرنے سے بھی دست بردار ہو جائیں۔

آقائے صالحی کی کتاب سے بہر حال یہی مطالب نکلتے ہیں کہ امامؑ کا اصلی ہدف کوفہ کی حکومت تھی، لیکن درحقیقت ایسا نہیں ہے، آقائے صالحی کا سب سے بڑا اشتباہ یہی ہے، امامؑ بیعت کرنے اور تسلیم ہونے کے لئے قطعاً راضی نہیں ہوئے، خود امام حسینؑ فرما چکے تھے کہ میں کسی بھی صورت میں بیعت نہیں کروں گا: [ولولم یکن ملجوا ولا مأوی] ”اگرچہ میرے لئے کوئی بھی پناہ گاہ نہ ہو“ یعنی چاہے کوفہ والے مجھے قبول کریں یا نہ کریں، میں بیعت نہیں کروں گا، چنانچہ ہم دیکھتے ہیں کہ کوفہ والوں کی طرف سے یادری میں مایوسی کے باوجود آپؑ نے ان پر انتقاد کرنے سے گریز نہیں کیا بلکہ حُر سے آمنا سامنا ہونے اور کوفہ کے احوال سے باخبر ہونے کے بعد تو آپؑ نے اور بھی سخت لہجے میں ایراد فرمایا، حضرت مسلم یا قیس بن مسہر یا عبداللہ یقفطر کی شہادت کی خبر ملنے کے بعد آپؑ نے اس آیت کی تلاوت فرمائی:

﴿من المومنین رجال صدقوا ما عاهدوا اللہ علیہ﴾ ”مومنین میں سے ایسے بھی مرد میدان ہیں جنہوں نے اللہ سے کئے ہوئے وعدہ کو پورا کر کے دکھایا ہے“ (احزاب ۲۳)

کوفہ کے حالات کے متغیر ہونے کے بعد امامؑ کا مقام و امت اور پابنداری سے پیش آنا شاید اس لئے تھا

کہ سمجھا دیں کہ آپکا بیعت سے انکار کرنا اور اسی طرح اُن پر اعتراض اور انتقاد کرنا کوفہ پر حکومت کرنے کے لئے نہیں تھا، امام کا انصراف (واپس لوٹنے) کا اعلان کرنا فقط کوفہ جانے سے انصراف کا اعلان تھا نہ کہ بیعت سے انکار کا انصراف، اور نہ ہی اعتراض و انتقاد اور امر بہ معروف و نہی از منکر سے انصراف۔

آقائے صالحی کے عقیدہ کے برخلاف آپ کا بیعت نہ کرنا اور حکومت پر تنقید کرنا کوفہ کے حالات سے وابستہ نہیں تھا کہ یہ حالات اگر فراہم نہ ہوں تو بیعت کرنے کیلئے بھی حاضر ہو جائیں اور اعتراض کو بھی ترک کر دیں، جی ہاں! حسین۔ تنقید کے خطرے سے آگاہ تھے اور اس کے خونی اثر سے بھی واقف تھے، لیکن آپ چاہتے تھے آپکے اس جرم کے اعلان کو خون سے لکھا جائے تاکہ کبھی بھی مٹ نہ پائے، ہم یہ بھی دیکھتے ہیں کہ آپ نے کوئی ایسا راستہ اختیار نہیں کیا کہ کم از کم آپ کی فرزند ان اور اصحاب قتل ہونے سے بچ جاتے۔ فرض کریں کہ امام خود اپنے لئے خطرہ دیکھ رہے تھے، پھر کیوں آپ آ مادہ ہوئے کہ وہ لوگ بھی قتل ہوں؟ اس کے علاوہ کیوں عبید اللہ جعفی کو، سخاک بن عبداللہ مشرقی کو حتیٰ حربین یزید کو ملاقات کے بعد اپنا ساتھ دینے کی دعوت دی؟ (تاریخ کی کتب میں رجوع کریں کہ یہ کام کُتر سے سامنا ہونے کے بعد میں ہوا ہے یا نہیں؟) اور خصوصاً بنی اسد کو کیوں شب عاشور ساتھ دینے اور نصرت کرنے کی دعوت دی؟

(ج) آیا امام واقعی کوفہ والوں پر اعتماد کر چکے تھے اور آپ کو ان کی نیت پر حسن ظن حاصل تھا یا یوں کہوں کہ آیا امام نے کوفہ کے لوگوں کو اپنے اس قیام میں حساب کیا تھا یا نہیں؟

بعض لوگ مثلاً ”ابن خلدون، قاضی ابن العربی“ اور کچھ دوسرے بشمول آقائے صالحی اس نہضت کا اصلی عامل، کوفہ کی ظاہری حالت اور کوفہ والوں کی دعوت کو سمجھتے ہیں اور غالباً یہ فرض کرتے ہیں کہ امام نے کوفہ والوں پر اعتماد کر لیا تھا اور پھر اس کے بعد اس کو امام کی خامی سمجھ کر یہ خیال کرتے ہیں کہ امام کا کوفہ والوں پر حسن ظن صحیح موقع پر نہیں تھا، جیسا کہ آقائے صالحی نے کہا ہے کہ: امام کا ان پر اعتماد

کرنا اور ان کو اپنے اس قیام میں جگہ دینا تو صحیح تھا، البتہ حالات کا بدل جانا پیش بینی کے قابل نہیں تھا اور عادی حالت میں ممکن نہیں ہے کہ کوئی ایسی پیش بینی کرے، جس طرح کہ اُحد میں بھی حالات کا بدل جانا پیش بینی کے قابل نہ تھا اور تیر اندازوں کی خطا کی وجہ سے جبل الرماۃ کا واقعہ رونما ہوا۔

ظاہری بات ہے کہ اگر نہضت و قیام امام حسین - کا اصلی سبب اور علت کوفہ والوں کی دعوت ہوتی تو امام کو کچھ زیادہ ہی احتیاط کی ضرورت تھی اور پھر آپ ابن عباس کی نصیحت پر عمل کرتے اور کوفہ والوں پر اعتماد نہ کرتے لیکن حقیقت یہ ہے کہ آپ نے کوفہ والوں پر کسی قسم کا بھی اعتماد نہیں کیا، بہت سی جگہوں پر بہت سے افراد نے آپ سے عرض کیا ہے [قلوبہم معک و سیوفہم علیک] ”ان کے دل آپ کے ساتھ ہیں لیکن ان کے تلواریں آپ کے خلاف“ خود امام نے بھی فرمایا: [لا یخفی علی الامر] ”جو کام ہونا ہے مجھ سے مخفی نہیں“ فرزدق کے جواب میں فرمایا: ”اگر کام میری مرضی کے مطابق ہوا تو میں خدا کا شکر بجالاتا ہوں“ [وان حال القضاء دون الرجاء فلن یتعدد (یعتمد) من كان الحق نیتہ و التقوی سریرتہ] ”اور اگر قضاء قدر الہی ہماری آرزوں میں حائل ہوا، البتہ جس کی نیت حق ہو اور باطن تقویٰ سے آراستہ ہو، وہ حساب میں متجاوز نہیں ہوگا۔“

اس کے علاوہ راستے میں امام سے کچھ ایسے جملے سنے گئے ہیں، جن سے معلوم ہوتا ہے کہ آپ اپنے اس سفر کو کوئی سلامتی والا سفر نہیں جانتے تھے، اگر ہم آپ کے [خُطَّ الموت علی ولد آدم] ”موت فرزند آدم کیلئے حتیٰ ہے.....“ والے خطبہ کی طرف نظر کریں یا آپ کے اس جملہ پر غور کریں

: [وان من هوان الدنيا ان رأس یحیی بن زکریا اهدی الی بغیابی بنی اسرائیل] ”دنیا کی پستی یہ ہے کہ حضرت یحییٰ بن زکریا کے مبارک سر کو بنی اسرائیل کے بدکاروں میں سے ایک بدکار کیلئے ہدیہ بھیجا گیا“ اسی طرح آپ کا معروف خواب: [ان الله شاء ان یراک قتیلاً] ”خدا آپ کو شہید دیکھنا چاہتا ہے“ یا: [ان لک درجۃ عند الله لن

تعالھا الا بالشہادۃ] ”خداوند عالم کے نزدیک آپ کیلئے ایک درجہ ہے لیکن اس کا حصول شہادت کے بغیر ممکن نہیں“ اگر ان کلمات کی اصل قابل اعتماد ہو، تو مطلب بہت زیادہ واضح و روشن ہے۔

(د) آیا امامؑ نے ابتداء سے ہی کربلا کے قصد سے حرکت کی یا نہیں؟ اگر بالفرض کربلا کے قصد سے حرکت نہ کی تو آیا شہید ہونے کے قصد سے اور شہید ہونے کا علم ہوتے ہوئے حرکت کی یا نہیں؟

تاریخی اعتبار سے ہم یہ ثابت نہیں کر سکتے کہ آیا امامؑ نے کربلا کے قصد سے یا شہید ہونے کا علم رکھتے ہوئے حرکت کی تھی یا نہیں؟ تاریخ جن واقعات کے ظواہر کو نقل کرتی ہے اس سے یہ ظاہر ہوتا ہے کہ امامؑ نے کوفہ کی طرف کوفہ کے قصد سے حرکت کی اور حر بن یزید ریاحی سے سامنا ہونے اور اس کے عراق کی سرزمین سے نکلنے کی اجازت نہ دینے اور امامؑ کے بھی حر کی نگرانی میں کوفہ جانے کیلئے تیار نہ ہونے کے بعد آپؑ نے مغرب اور بائیں طرف کا راستہ اختیار کیا، یوں آپؑ کربلا پہنچنے اور ابن زیاد کا خر کے نام خط آنے کے بعد یہاں پر متوقف ہوئے، شہید ہونے کا علم رکھنے کے بارے میں تاریخ سے بجز اس سفر کے غیر قابل اطمینان ہونے کے، کچھ اور ثابت نہیں ہوتا۔

لیکن بہر حال یہ صورت دوسری صورت سے کوئی منافات نہیں رکھتی اور وہ دوسری صورت یہ ہے کہ امامؑ ایک اور لحاظ سے یعنی معنویت اور امامت کے لحاظ سے یہ جانتے تھے کہ آخر کار کربلا میں نزول ہوگا اور وہیں شہید ہونگے۔

(ه) امامؑ نے حر بن یزید ریاحی سے سامنا ہونے کے بعد اور اسی طرح کربلا میں چند جگہوں پر واپس لوٹنے کا اعلان فرمایا، یہ واپس جانے کا اعلان کیا معنی و مفہوم رکھتا ہے؟

ہم یہ بات پہلے بتا چکے ہیں کہ امامؑ کا واپس جانے کا اعلان کوفہ سے واپس جانے اور کوفہ میں حکومت تشکیل دینے سے انصراف کا اعلان تھا، نہ کہ بیعت سے انکار سے انصراف کا، اور نہ ہی یہ امر بہ معروف اور نہی از منکر کے قیام سے انصراف کا اعلان تھا، لیکن آقائے صالحی کا عقیدہ اس کے برخلاف ہے، حقیقت یہ ہے کہ امامؑ نے کوفہ کے سقوط کے بعد اپنے دیگر دو اہداف سے ہاتھ نہیں اٹھایا

آپؑ بیعت سے انکار اور اسی طرح حکومت پر تنقید فقط اپنی حکومت کے قیام کیلئے نہیں کر رہے تھے، آپؑ ان دونوں کے خطرات سے بھی کلی طور پر واقف تھے، آپؑ نے ایسا اسلئے کیا کہ آپؑ چاہتے تھے کہ اپنے پیام کو اور بیعت سے ”انکار“ کے جواب کو اپنے لہو سے رقم کر دیں تاکہ پھر یہ ہرگز مٹ نہ سکے۔

(د) یہ بات واضح ہے کہ کوفہ والوں کی دعوت کے سبب امامؑ کا قیام ایک ابتدائی قیام تھا بلکہ اس لحاظ سے تو یہ قیام حکومت کو اپنے ہاتھ میں لینے کیلئے ایک اقدام تھا اس انقلاب کا رخ محض حکومت کو کمزور کرنے یا محض اس کی اصلاح کیلئے نہیں تھا، جہاں مقصد نہی از منکر ہو، وہاں ہدف اصلاح ہونا چاہئے، خواہ وہ اصلاح حکومت کو کمزور کرنے کی صورت میں ہو، اس کے سقوط کی صورت میں ہو یا خود اصلاح ہی کی صورت میں ہو۔

(ز) معلوم ہوا کہ ان تمام عوامل میں سے ہر ایک عامل امامؑ پر ایک خاص ذمہ داری عائد کرتا ہے اور یہ بھی واضح ہوا کہ ان تمام اسباب میں سے ہر سبب امامؑ کی اس نہضت کو ایک خاص قدر و قیمت بخشتا ہے، اگر اس قیام کو ہم فقط دعوت اہل کوفہ پر محمول کریں اور اسکی موفقیت کا احتمال زیادہ سے زیادہ پچاس فی صد شمار کریں تو آپؑ کی نہضت کی قدر و قیمت اسی قدر ہوگی کہ آپؑ نے ایک احتمال والا موقع ہاتھ سے نہ جانے دیا اور بیٹھے نہ رہے ضمناً حکومت کے بارے میں امامؑ کا نظریہ اور رائے حضرت مسلمؑ کے ذریعہ اہل کوفہ کو بھیجے گئے خط سے اور بیضہ کے مقام پر دیئے گئے آپؑ کے خطبہ سے روشن ہو جاتا ہے، اگر یہ کہیں گے کہ بیعت کے تقاضے کے سبب سے یہ قیام وجود میں آیا، تو اس وقت تک تو کوفہ والوں نے نصرت کا اعلان بھی نہیں کیا تھا۔ اگر امامؑ کے اس قیام کی قدر و قیمت یہ ہے کہ ایک خونخوار اور طاقتور حکومت کے بیعت کے تقاضے کو آپؑ قبول نہیں کرتے، اس کیلئے تو حاضر ہیں کہ آپؑ کا خون بہا دیا جائے لیکن آپؑ بیعت کرنے کیلئے تیار نہیں ہیں، اس سبب کی بنیاد پر اگر حکومت آپؑ سے کوئی سروکار نہ رکھتی اور آپؑ سے کوئی چیز طلب نہ کرتی تو کیا آپؑ کو بھی ان کے

کاموں سے کوئی سروکار نہ ہوتا؟ اور پہلے عامل کی بنیاد پر اگر کوفہ والے اپنی آمادگی کا اعلان نہ کرتے تو کیا امام بھی ترمذ نہ کرتے اور آیا ممکن تھا کہ بیعت بھی کر لیتے؟ لیکن بہر حال بیعت سے انکار کا عامل اہل کوفہ کی دعوت کے قبول کرنے کے عامل سے زیادہ قدر و قیمت رکھتا ہے، اس لئے کہ دعوت کے قبول کرنے کے عامل میں جان کی سلامتی کا کچھ احتمال تو تھا، اس کے علاوہ حکومت کے ہاتھ آنے اور دشمن کو شکست دینے کا احتمال بھی موجود تھا لیکن بیعت سے انکار کے عامل میں، خاص طور پر جن ایام میں یہ تقاضا شروع ہوا تھا شہید کئے جانے کا احتمال یقین کی حد تک قوی تھا ان دونوں عوامل کے برعکس امر بہ معروف اور نہی از منکر کا عامل وہ ہے کہ خود امام بھی اس کی طرف زیادہ توجہ دیتے تھے اور ان موقعوں پر آپؑ نے بیعت سے انکار اور اہل کوفہ کی دعوت کے قبول کرنے کا کوئی نام بھی نہیں لیا ہے، ان دونوں عوامل کی بہ نسبت یہ تیسرا عامل اس لئے زیادہ قدر و قیمت رکھتا ہے کہ اسی عامل کی بنیاد پر امام نے حکومت وقت سے ٹکری تھی، غرض یہ جھگڑا ایک قسم کا ہجوم ہے اور اس کا آغاز آپؑ کی طرف سے ہوا ہے، نہ لوگوں کی طرف سے اور نہ ہی حکومت کی طرف سے، اس عامل کے لحاظ سے امامؑ مجاہد اور معترض ہیں، نہ کہ دافع۔ اور اس عامل کی رو سے آپؑ کا کام ایک ابتدائی عمل ہے، نہ فقط ایک منفی عکس العمل کہ جو بیعت کے طلب کرنے پر کیا ہوا اور نہ ہی فقط ایک مثبت عکس العمل جو اہل کوفہ کی مدد اور یاری کرنے کے جواب میں حکومت تشکیل دینے کیلئے کیا ہو۔ اس عامل کی بنیاد پر خواہ حکومت بیعت کا تقاضا کرے یا نہ کرے آپؑ معترض ہیں اور حکومت کی موجودہ وضع میں تغیر کے خواہاں ہیں۔ کوفہ والے آپؑ کو قبول کریں اور آپؑ کی مدد کریں یا قبول نہ کریں اور مدد بھی نہ کریں، پھر بھی آپؑ معترض ہیں اور موجودہ حکومت کے تغیر و تبدل کے خواہاں ہیں چنانچہ اسی لحاظ سے یہ قیام حد سے زیادہ قدر و قیمت رکھتا ہے اور اس میں ہمارے لئے سبق ہے۔

پس یہ تینوں عوامل امامؑ کی ذمہ داری اور عکس العمل کے لحاظ سے اور اہمیت، قدر و قیمت اور قابلیت کے لحاظ سے، نیز درس اور سبق آموز ہونے کے لحاظ سے آپس میں متفاوت اور مختلف ہیں، اور جیسا کہ اس سے قبل بھی

بتا چکے ہیں کہ اس منطق کے تحت یہ ایک انقلاب ہے اور امامؑ اس انقلاب کے توسعہ کے حق میں ہیں۔

نہضت حسینیؑ سے متعلق سوالات

۱۔ آیا قیام حسینیؑ ایک انجاری تھا یا ایک جانا بوجھا اور مصمم ارادہ کے تحت اٹھایا گیا اقدام؟ دوسری صورت میں آیا یہ حکومت کے خلاف ایک ابتدائی شورش اور انقلاب تھا، یا حکومت کے مقابل ایک قسم کا دفاع اور مقاومت؟ اور اس دوسری صورت میں آیا یہ مقاومت اس لئے تھی کہ لوگ آپؑ کو قتل کرنے کا ارادہ رکھتے تھے یا پھر یہ مقاومت ان کے بیعت کے تقاضے کے مقابل میں تھی؟ اگر یہ انقلاب ابتدائی تھا تو آیا انقلاب کی بنیاد کوفہ کے لوگوں کی دعوت تھی یا یہ کہ اگر کوفہ کے لوگ دعوت نہ بھی دیتے، تب بھی آپؑ قیام کرتے؟

۲۔ آیا امام حسینؑ جانتے تھے کہ آپؑ شہید کر دیئے جائیں گے (علم امام کے ذریعے یا قطعی قرآن کے ذریعے) یا نہیں جانتے تھے اور یقین نہیں تھا کہ شہید ہو جائیں گے؟ دوسری صورت میں اگر جان لیتے تو کسی اور طریقہ سے پیش آتے یا اسی طرح پیش کرتے کہ جس طرح آپؑ پیش آئے؟ اور نتیجتاً آیا یہ جاننے کے بعد کہ شہید کر دیئے جائیں گے جو کچھ انجام دیا اس پر پشیمان ہوئے یا نہیں؟

۳۔ آیا امام حسینؑ نے کربلا کے قصد سے (اور قہراً اپنی مخصوص قربانگاہ کی قصد سے) حرکت کی یا بالفرض شہید ہونے کے قصد سے حرکت تو کی، لیکن آپؑ کا مقصد خصوصی طور پر کربلا نہیں تھا؟ اگر آپؑ کا قصد کربلا کا نہیں تھا تو پھر آپؑ کہاں کا قصد رکھتے تھے؟ آیا آپؑ کا قصد عراق کا تھا کہ جو مسلمانوں کی فوجی چھاؤنی اور شیعوں کا مرکز تھا کہ اس جگہ کو مرکز قرار دیں یا پھر آپؑ کسی معین جگہ کا قصد نہیں رکھتے تھے، بس فقط حجاز میں رہنا نہیں چاہتے تھے یا شاید شام جانے کی فکر میں تھے؟ پس اگر آپؑ کا قصد کربلا کا نہ تھا تو آیا آپؑ جانتے تھے کہ کسی بھی صورت میں اس سفر میں شہید کر دیئے جائیں گے یا نہیں جانتے تھے؟

۴۔ آیا امام حسینؑ نے صلح کی پیشہداری یا نہیں؟ دوسری صورت میں آیا مقابل کی طرف سے صلح کی

پیشہ دآئی اور آپؐ نے اس کو رد فرمایا یا پیشہ دآئی ہی نہیں؟ اگر ہم فرض کریں کہ آپؐ نے صلح کی پیشہ دآئی تو اس صورت میں آپؐ کے اور امام حسنؑ کے درمیان کوئی بھی فرق نہیں، فرق آپؐ کے مقابل والوں میں ہے کہ معاویہ نے صلح کو قبول کیا لیکن یزید نے قبول نہ کیا، اور اگر حسینؑ نے صلح کی پیشہ دآئی تو ابتداء ہی سے کیوں بیعت نہ کی؟ آقائے (صالحی) نجف آبادی اس بات کے معتقد ہیں کہ امامؑ نے پانچ مرتبہ صلح کی پیشہ دآئی۔

۵۔ اگر امام حسینؑ نے صلح کی پیشہ دآئی نہیں کی، اور نہ ہی دوسری طرف سے صلح کی پیشہ دآئی قبول کیا، تو اس کی علت کیا تھی اور اگر ایسا تھا تو پھر امام حسنؑ نے کیوں صلح کو قبول کیا؟

۶۔ آیا جملہ: ان شاء الله یراک قتیلاً ”خدا آپؐ کو شہید دیکھنا چاہتا ہے“ صحیح ہو سکتا ہے یا نہیں؟
۷۔ آخر کیوں امام حسینؑ نے تقاضے بیعت کے مقابل اس حد تک مقاومت، کہ امیر المومنینؑ اور دیگر آئمہ طاہرینؑ نے تو اس تقاضے کے مقابل اس قدر مقاومت نہیں کی تھی، آیا ہم یہ کہہ سکتے ہیں کہ حضرت علیؑ کی بیعت اکثریت کے تسلیم ہو جانے کی بناء پر تھی اگرچہ مخلوط اکثریت ہی سہی۔ لیکن امام حسینؑ سے جس کا تقاضا کیا جا رہا تھا، وہ ولیعہدی کی رسم کو تسلیم کرنا تھی؟

۸۔ آیا بیعت اور صلح کے درمیان فرق ہے یا نہیں؟ آیا یہ کہنا صحیح ہے کہ بیعت خاص شرائط کی موجودگی میں جائز نہیں ہوا کرتی تو کیوں بیعت تائید کرنے اور دستخط کر نیکی مترادف ہے؟ لیکن صلح اس لئے جائز ہے کہ یہ عام طور پر دو متخاصم کے درمیان واقع ہوتی ہے اور یہ کسی قسم کی تائید کا مفہوم نہیں رکھتی، بلکہ صلح ہوتی ہی وہیں ہے، جہاں دو اشخاص کے درمیان جھگڑا ہو، پس آیا ہم یہ کہہ سکتے ہیں کہ امام حسینؑ بیعت کیلئے راضی نہیں تھے لیکن ایک فرد متخاصم کی صورت صلح کے لئے حاضر تھے؟

۹۔ آیا ہمارے پاس کوئی ایسے قرائن ہیں جن سے یہ معلوم ہو سکے کہ امام حسینؑ حکومت کو اپنے ہاتھ میں لینے کے خواہاں تھے؟ یا پھر آپؐ فقط بیعت سے انکار کر رہے تھے اور زیادہ سے زیادہ امر بہ معروف اور نہی از منکر کے داعی تھے؟ ہمارے عقیدہ کے مطابق اہل کوفہ کے خطوط پر آپؐ کا عکس

العمل خود اس بات کی دلیل ہے کہ امامؑ حکومت اور زعامت کو اپنے ہاتھ میں لینے کے خواہاں تھے، حضرت مسلمؑ بھی اس قسم کے کام کیلئے کوفہ آئے تھے۔

اس سوال کے بعد دوسرا سوال یہ ہے کہ آیا آپؐ کا مکہ جانا صرف بیعت سے انکار کی وجہ سے تھا یا اس لئے تھا کہ وہاں پر جا کر حکومت بنانے کے لئے زیادہ فوج جمع کر سکیں اور زیادہ فعالیت پیدا کر سکیں؟

۱۰۔ آیا امام سجادؑ نے واقعہ ”حرہ“ میں مسلم بن عقبہ کے ذریعے یزید کی بیعت کی تھی؟

۱۱۔ ایک سوال یہ ہے کہ یہ کیسے ممکن ہے کہ حرا و عمر سعد کی افواج کے مد مقابل ہونے کے بعد ہمیشہ امامؑ اپنی پیشہ دآئی کے ضمن میں حجاز واپس جانے کا دلی ارادہ ظاہر کرتے ہیں؟

۱۲۔ کیا حرا و عمر سعد کے مد مقابل ہونے کے بعد امامؑ کی مدینہ واپس جانے کی پیشہ دآئی اپنے انقلاب کے دامن کو توسیع دینے اور پھیلانے کیلئے تھی؟

۱۳۔ اگر امامؑ حکومت کے خلاف انقلاب اور شورش کا قصد نہیں رکھتے تھے تو پھر بصرہ کے لوگوں کو کیوں دعوت دی اور کیوں انہیں خط لکھے؟

آیا امامؑ نے یمن، خراسان، مصر اور ان کے علاوہ دوسرے لوگوں کو بھی خط لکھے یا نہیں؟ ممکن ہے خط لکھے ہوں لیکن مخفی رہ گئے ہوں مگر بصرہ والوں کے نام امامؑ کا خط تاریخ میں ”منذر بن جارود“ کے ذریعہ کشف ہوا۔

۱۴۔ آقائے غفاری کتاب ”بررسی تاریخ عاشورا“ کے مقدمہ میں یہ مسائل ذکر کرتے ہیں:

آیا حسین بن علیؑ کا اقدام بیعت سے فرار کی بنا پر تھا یا اہل کوفہ کی دعوت کے جواب میں تھا؟ یا پھر یہ قیام اور نہضت آج کل کے بقول ”انقلاب تھا“؟ آیا آپؐ جانتے تھے کہ شہید ہو جائیں گے یا نہیں جانتے تھے؟ آیا کسی منصوبہ کے تحت کام کر رہے تھے یا جب مسائل کا سامنا ہوتا، تب ان کے لئے جداگانہ عزم کرتے تھے؟ کیوں آپؐ کبھی اپنے ساتھیوں کو چلے جانے کو کہتے اور کبھی ساتھیوں کے علاوہ دوسرے لوگوں کو بھی مدد و یاری کے لئے طلب کرتے؟ حضرت مسلمؑ کی شہادت کی خبر سننے کے بعد آپؐ نے اپنے ساتھیوں سے چلے جانے کی

بات کی اور خود کو تنہا چھوڑ دینے کے بارے میں کہا جبکہ عبید اللہ بن حریصی، زبیر بن العقیل اور ضحاک بن عبداللہ مشرقی کو اپنی یوری اور مدد کیلئے طلب کیا، حتیٰ کہ ضحاک بن عبداللہ کی پیش کش قبول کی کہ آخری وقت تک آپؐ کی یوری کریں اور بعد میں چلے جائیں۔

شب عاشورا ایک طرف آپؐ نے اپنے تمام اہل خاندان اور ساتھیوں کو رخصت دے دی اور ان پر سے بیعت اٹھانے کا اعلان کر دیا اور دوسری طرف اسی رات اپنی مدد کیلئے قبیلہ بنو اسد کو بلانے کے لئے حبیب ابن مظاہر کو بھیجا، جو شخص یہ جانتا ہے کہ وہ فوق العادت خطرہ والا کام کر بیٹھا ہے اور یہ بھی جانتا ہے کہ اس کو قتل کر دیا جائے گا، پھر کیوں وہ اپنے اہل و عیال کو ساتھ لے کر جاتا ہے؟ بعض لوگ اس اقدام کو بلا منصوبہ اور تدبیر کی گمان کرتے ہیں، ان کے عقیدہ کے مطابق امامؑ کے اقدام کا آغاز انکار بیعت سے ہوا اور کہہ جو جائے امن ہے، امامؑ اپنے بال بچوں کے ساتھ وہاں پناہ گزین ہوئے، بعد میں دو باتیں مکہ سے خروج کا سبب بنیں: ایک کعبہ کی حرمت ختم ہونے کا خوف اور دوسرے اہل کوفہ کی دعوت۔ حضرت مسلمؓ کی شکست کی خبر جب امامؑ کو عراق کی سرحد پر پہنچتے ہی ملی تو امامؑ وہاں سے واپس جانا چاہتے تھے لیکن واپس نہیں جاسکے کر بلا میں گرفتار ہوئے اور شہید کر دیئے گئے۔

بعض نے کہا ہے کہ امامؑ نہیں جانتے تھے کہ شہید ہو جائیں گے، ورنہ آپؐ ایسا اقدام نہ کرتے، امامؑ کو یقین نہ تھا کہ رسول خداؐ سے اس قدر نزدیک کی قربت ہونے کے باوجود شہید کر دیئے جائیں گے، اس کے برعکس بعض نے کہا ہے کہ امامؑ کو یقین تھا کہ کسی بھی صورت میں شہید کر دیئے جائیں گے لہذا عزت کی موت کو ذلت کی زندگی پر ترجیح دی، آقائے غفاری خود کہتے ہیں کہ امام حسینؑ کا یہ اقدام ایک قیام و نہضت اور ایک انقلاب تھا، معاویہ کے دور میں کچھ ایسے عوامل وقوع پذیر ہوئے تھے جن کے سبب امامؑ پر قیام اور نہضت واجب ہو گیا تھا، دوسری طرف ہمارے پاس بہت سے قرائن اور شواہد ہیں جو اس بات پر دلالت کرتے ہیں کہ امامؑ اسی زمانے سے اپنے قیام کے مقدمات کو فراہم کر رہے تھے۔

ہم ان مقدمات کو نہضت حسینیؑ کی یادداشت نمبر ۳۸ میں بیان کریں گے۔

قیام حسینیؑ سے متعلق یادداشت

۱۔ آقائے صالحی نجف آبادی اپنی کتاب ”شہد جاوید“ کے مقدمہ میں لکھتے ہیں: ”حادثہ گربلا کے موضوع میں دو قسم کے اظہار نظر ہوئے ہیں، ایک میں افراط کا پہلو نمایاں ہے جبکہ دوسرا تفریط کا شکار ہوا ہے، ایک گروہ اس خیال کا حامل ہے کہ قیام حسینیؑ ایک خام انقلاب ہے، ایک بے سمجھی بوجھی شورش اور ایک ایسا اچانک انقلاب ہے جس کی عقوبت پر غور نہیں کیا گیا تھا اور جس نے تمام جامعہ کے نظم و نسق کو درہم برہم کر دیا تھا۔ حکومت عمومی نظم و نسق کو برقرار رکھنے کے لئے اس قیام کو کچلنے پر مجبور تھی اور اس نے پیغمبر اکرمؐ کے دستور کے مطابق کہ جو بھی امت اسلام کے درمیان تفرقہ ڈالنا چاہے اس کی سرکوبی تلوار سے کرنا چاہئے، ان کو کچل دیا۔

دوسرے گروہ کا تجزیہ افراط کا شکار ہے، وہ کہتا ہے کہ حسین بن علیؑ نے کسی خاص حکم کے تحت جو خود ان کے لئے مخصوص تھا، اپنے آپؐ کو شہادت کیلئے پیش کیا اور اس قضیہ کے راز کو کوئی اور نہیں جانتا تھا۔ اگر ہم بالفرض پہلے گروہ کے قول کے مطابق انقلاب حسینیؑ کو خام اور بے سمجھی بوجھی شورش قرار دیں، تب بھی کوئی دلیل نہیں بنتی کہ ہم اس کو عمومی نظم و نسق برباد کرنے والی شورش و ہنگامہ قرار دیں اور ان کے مخالفین کے اعمال کو صحیح مان لیں، کیونکہ جب حکومت فاسد ہو اور اہل حق فقط امکانات کے نہ ہونے کی وجہ سے قیام نہ کرتے ہوں، تو یہ اس بات کی دلیل نہیں کہ قیام کرنے کی صورت میں ان کو شہید کرنا حاکم کی نظر سے جائز سمجھا جائے۔

دوسری بات یہ ہے کہ یہاں ایک تیسری صورت بھی ہے وہ یہ کہ امام حسینؑ نے اسلام کے کلی دساتیر کے مطابق قیام کیا تھا، اس طرح کے قیام کیلئے یہ شرط نہیں ہوتی کہ خاص ماحول فراہم ہو اور اقدام قطعی بار آور ہو تو ہی قیام کیا جائے بلکہ ایسے مواقع پر بار آور ہونے کا احتمال ہی کافی ہے، علاوہ براین اگر بار آور نہ بھی ہو تو اس سے اسلام پر کوئی ضرر نہیں پڑتا تھا بلکہ اس قیام نے تو جامعہ کو ثمر اور نتیجہ کی طرف ایک قدم نزدیک تر کیا ہے۔ خود امامؑ کے کلمات سے بھی یہی بات سامنے آتی ہے۔ مکہ سے خروج کے وقت فردق شاعر کی بات کے جواب

میں امامؑ نے جو فرمایا، اس سے یہ بات آشکار ہے، آپؑ نے فرمایا:

[وان حال القضاء دون الرجاء فلن يتعدمن كان الحق نيتہ والتقوى
سیرتہ] ”اگر قضاء و قدر الہی ہماری آرزوں تک پہنچنے میں حائل ہے البتہ جس کی نیت حق ہو اور جس
کا باطن تقویٰ سے آراستہ ہو، وہ متجاوز شمار نہیں ہوتا۔“

چوتھی صورت یہ ہے کہ امامؑ نے شہید ہونے کا علم رکھنے کے باوجود قیام کیا، البتہ شہادت کے علم ہونے کا
قیام کے بے ثمر اور بلا نتیجہ رہ جانے کے علم رکھنے یا نہ رکھنے سے کوئی تعلق نہیں، اگر قیام کا مقصد فقط حکومت کو
اپنے ہاتھ میں لینا ہو تو شہید ہونے کے بعد نہضت بے ثمر رہ جاتی ہے لیکن اگر ہدف و مقصد بنو امیہ کی حکومت کو
متزلزل کرنا ہو، ان کو اسلام سے جدا کرنا ہو اور امر بہ معروف اور نہی از منکر کو زندہ کرنا ہو تو اس وقت شہادت بے
فائدہ اور بلا نتیجہ نہیں ہوا کرتی۔

اگر اس قیام کے نتیجے میں بعد میں جو دوسرے بہت سے قیام وقوع پذیر ہوئے، یہ نہ ہوتے تو اسلام اور
بنو امیہ آپس میں اس قدر مخلوط ہو جاتے کہ ان کا جدا کرنا پھر ممکن نہیں ہوتا اور بنو امیہ کے ساتھ اسلام بھی ختم
ہو جاتا۔

۲۔ قیام حسین بن علیؑ کی علتوں کے بارے میں جب بحث چھڑ جاتی ہے تو کبھی بحث کا عنوان امامؑ ہوتے
ہیں کہ آپؑ کی تحریک کے کیا محرکات تھے؟ اور کبھی بحث کا عنوان آپؑ کے دشمن ہوتے ہیں کہ ان کی
طرف سے حسین بن علیؑ پر دباؤ ڈالنے اور فشار پیدا کرنے کی کیا وجہ تھی؟ آقائے صالحی دباؤ ڈالنے
کا سبب تین چیزیں بتاتے ہیں:

(الف) حسینؑ سے بیعت لے کر اپنی حکومت کو مستحکم کرنا: امامؑ کی بیعت یزید کیلئے بہت زیادہ اہمیت رکھتی

۱۔ [جیسا کہ ہم خود اپنے اس دور میں بھی کچھ لوگوں کو دیکھتے ہیں جو احتجاج کرنے اور انقلاب کی آگ روشن کرنے کیلئے خود کو
اپنے تئیں آگ لگا کر جلا ڈالتے ہیں (self immolation) اگرچہ اسلام میں اس طرح سے مرجانا جائز نہیں بلکہ
یہاں مارے نہ جانے کا طمینان رکھنا بھی لازم نہیں ہے، قیس بن سہر صیداوی اور عبد اللہ بن مقفر کے کام اسی قسم کے تھے]

تھی اور آپؑ کا بیعت نہ کرنا اس کے لئے بہت مضر رساں تھا، اس وقت کے حالات میں امامؑ کا
بیعت نہ کرنا اور ایک استبدادی حکومت جو بیس سال سے حکومت کر رہی تھی، اس کا سقوط پذیر ہونا
بہت زیادہ اضطراب کی بات تھی۔

(ب) عقدہ حقارت: امامؑ کا سر مبارک جب یزید کے سامنے لایا گیا، اس وقت یزید کا تحقیر آمیز رویہ اس
کے اس سخن سے ظاہر ہے جس میں اس نے اس آیت سے تمسک کیا: ﴿قُلِ اللّٰهُمَّ مَالِكُ
الْمُلْكِ.....﴾ (آل عمران ۲۶)

(ج) وہ انتقامی جذبہ جو بنو ہاشم اور بنو امیہ کے مابین پیش آنے والے گزشتہ واقعات سے مربوط ہے: ہند کی جگر خوری
اور طول تاریخ میں ایوسنیان کے مختلف عکس العمل اس بات کے گواہ ہیں، جنگ بدر بنو امیہ کے دلوں میں ایک کینہ
وجود میں لائی تھی یزید کے یہ اشعار اس بات کے گواہ ہیں:

[لیت الشیخی بیدر شہدوا.....] ”کاش ہمارے بدر میں مرنے والے بزرگ آج ہوتے اور یہ ماجرا دیکھتے...“
۳۔ معاویہ کے بعد امام حسینؑ کی وضع اور اہل کوفہ کی آپؑ کی بیعت کیلئے فریاد اور مدد طلبی اس کے مقابلہ
میں قتل عثمانؓ کے بعد حضرت امیرؓ کے حالات اور لوگوں کا ان کی بیعت کیلئے مطالبہ۔ ان دونوں
بظاہر ایک جیسی صورتحال کا موازنہ اور دونوں ادوار کے لوگوں کا آپس میں موازنہ۔

۴۔ آقائے صالحی کے عقیدہ کی رو سے کسی قیام کی ابتداء کرنے کیلئے ضروری ہے کہ اس میں شکست کا
احتمال کامیابی کے احتمال سے کم ہو، ورنہ ابتدائی قیام جائز نہیں اس کے برعکس دفاعی قیام میں موافق
ہونے کا احتمال خواہ کتنا ہی کم ہو، جائز ہے۔

انہوں نے قیام کے جواز کو احتمال کی جہت میں ذکر کیا ہے کہ اگر زیادہ گمان ہو تو جائز ہے ورنہ جائز
نہیں، لیکن اس صورت میں جب احتمال کا رخ موافقت میں زیادہ ہو، فقط تب ہی محتمل کی جانب

۱۔ [یہاں پر ایک چوتھی صورت بھی ہے جو ان تین صورتوں کے لئے ایک مؤید ہے، وہ یہ کہ عرب خصوصاً زیادہ اور ابن
یزید جیسے لوگ طبعاً خونخوار اور عداوت رکھنے والے لوگ تھے]

قیام زیادہ اہمیت رکھتا ہے اس ضمن میں بعض گمان کرتے ہیں کہ اگر کامیابی کا احتمال نوے فیصد بھی ہو اور ناکامی کا احتمال فقط دس فیصد ہو پھر بھی اقدام جائز نہیں جبکہ بعض سمجھتے ہیں کہ اگرچہ کامیابی کا احتمال حد سے زیادہ ضعیف ہی کیوں نہ ہو، پھر بھی قیام جائز ہے۔

۵۔ آقائے صالحی کے عقیدہ کی رو سے امام کا قیام دستگاہ حکومت پر ہجوم سے شروع ہوا اور اس کے چارمرحلے ہیں:

(الف) مکہ کیلئے نکلنے کے مصمم ارادہ سے لیکر مکہ میں قیام تک۔

(ب) کوفہ جانے کے ارادہ سے لیکر خُرریاجی کے مقابل ہونے تک۔

(ج) خُر کے مقابل ہونے سے لے کر جنگ شروع ہونے تک۔

(د) جنگ کا مرحلہ۔

ان چاروں مراحل میں سے پہلا، تیسرا اور چوتھا دفاعی مراحل تھے اور دوسرا مرحلہ نیم دفاعی اور نیم ابتدائی تھا۔

۶۔ آقائے صالحی اپنی کتاب کے صفحہ ۶۴ (خطی نسخہ) پر اس بات کے مدعی ہیں کہ امام تقاضائے بیعت سے پہلے مخالفت کا قصد نہیں رکھتے تھے، گویا اگر آپ سے بیعت کا تقاضا نہ کیا جاتا تو آپ ہرگز قیام نہ کرتے جیسا کہ معاویہ کے دور میں آپ نے قیام نہیں کیا تھا، اسکے علاوہ وہ خط کہ جو کتاب ”رجال گشی“ طبع نجف کے صفحہ ۴۹ پر اور کتاب ”الامامة والسياسة“ ج ۱، ص ۸۱ پر نقل ہے، جس کے آخر میں امام نے تحریر کیا: ”وَمَا رِيدُ لَكَ حَرْبًا وَلَا عَلِيكَ خِلَافًا“ [۱] سے بھی یہی بات

[۱] میں تم سے جنگ کرنے کا اور تمہاری مخالفت کرنے کا ارادہ نہیں رکھتا ہوں، لیکن آقائے غفاری کتاب ”بررسی تاریخی عاشورا“ کے مقدمہ کے ص ۱۴ پر لکھتے ہیں کہ امام نے معاویہ کے خط کے جواب میں لکھا: ”میں تم سے جنگ نہ کرنے کو اپنے لئے تقصیر شمار کرتا ہوں اور اپنے اس سکوت اور تمہارے خلاف قیام نہ کرنے پر اپنے آپ کو خدا کے نزدیک جوابدہ سمجھتا ہوں“۔ ان دونوں مطالب کو جمع کیا جائے تو مفہوم یہ بنتا ہے کہ امام موقع کے انتظار میں تھے کتاب ”بررسی تاریخی

سامنے آتی ہے، ورنہ دونوں حکومتوں (معاویہ اور یزید) میں کوئی اور فرق نہیں تھا۔

اسکا جواب یہ ہے کہ اول تو قیام کے لحاظ سے دونوں حکومتوں کے درمیان فرق تھا، یزید کی حکومت ایک نو بنیاد حکومت تھی اور معاویہ کی حکومت کے مقابل میں سکوت اور خاموشی سستی اور درو خا پن شمار ہوتی تھی جبکہ معاویہ کی حکومت اس کے برعکس تھی، اسکے علاوہ خصوصیات کے لحاظ سے بھی دونوں حکومتوں کے مابین فرق تھا، یزید کی حکومت کے برخلاف معاویہ کی حکومت ایک بے دین مگر عاقلانہ حکومت تھی، یہی وجہ ہے کہ یزید کی حکومت معاویہ کی حکومت کی نسبت زیادہ مسیحوں سے زیر اثر تھی، یہ بات کہ اگر تقاضائے بیعت نہ ہو تو امام قیام نہ کرتے، خود امام کے اس فرمان کے بھی منافی ہے جس میں آپؐ نے فرمایا: [وَعَلَى السَّلَامِ السَّلَامُ إِذْ قَدْ بَلَّيْتَ الْأَمَةَ بِرَاعٍ مِثْلِ يَزِيدٍ] ”اگر امت یزید جیسے کی حکومت میں گرفتار ہو، اس وقت اسلام پر میرا سلام ہو“، یہ قول خود آقائے صالحی کی کتاب کے صفحہ ۳۶ پر مقتل خوارزمی کی جلد ۱ ص ۱۸۴ سے نقل ہے۔

امام کے اس جملہ سے معلوم ہوتا ہے کہ امام یزید کی حکومت کو معاویہ کی حکومت سے مختلف اور متفاوت جانتے ہیں۔

۷۔ آقائے صالحی اپنی کتاب کے ص ۶۷ پر ”مقتل خوارزمی“ سے نقل کرتے ہیں کہ امام نے محمد بن حنفیہ سے باتیں کرتے ہوئے فرمایا: [لَوْلَمْ يَكُنْ فِي الدُّنْيَا مَلْجَأٌ وَلَا مَأْوَى لِمَا بَاعَتْ يَزِيدُ بَن]

عاشورا“ کے صفحہ ۷ پر ہے کہ صلح کے بعد جب امام حسنؑ نے کوفہ سے مدینہ کی طرف خروج کرنے کا ارادہ کیا، اس وقت معاویہ نے لکھا کہ آپؑ کو پہلے فروتہ بن نوفل خارجی سے جنگ کیلئے جانا چاہئے، اس کے بعد آپؑ مدینہ جائیں، امام نے جواب میں لکھا: [لَوْ أَثَرْتُ أَنْ أَقَاتِلَ أَحَدًا مِنْ أَهْلِ الْقِبْلَةِ لَبَدَأْتُ بِقِتَالِكَ فَانْتِ تَرَكْتُكَ لِصَلَاحِ الْأَمَةِ وَحَقِّنْ دِمَائَهَا] ”اگر میں کسی اہل قبلہ سے جنگ لڑوں تو سب سے پہلے تم سے جنگ لڑوں گا، میں نے امت کی صلاح اور ان کے خون کی حفاظت کی خاطر تم سے جنگ نہیں کی ہے“۔ یہاں سے یہ معلوم ہو جاتا ہے کہ امام حسنؑ کی صلح، صلح صلح تھی اور یہیں سے حتیٰ اور حسینیؑ روش اور راہ کے ایک ہونے کا بھی پتہ چل جاتا ہے [

معاویہ [”اگر دنیا میں میرے لئے کوئی بھی پناہ گاہ نہ ہو، تب بھی یزید بن معاویہ کے ہاتھوں بیعت نہیں کروں گا۔“ آپ کا یہ جملہ بتا رہا ہے کہ آپ بیعت نہ کرنے کا قطعی طور پر ارادہ کر چکے تھے، امام کا یہ قول آخری ایام میں امام کے بیعت کے لئے تیار ہو جانے والی آقائے صالحی کی بات سے صاف تضاد رکھتا ہے۔

۸۔ آقائے صالحی نے اپنی کتاب کے ص ۷۰ پر امام کے مدینہ سے مکہ کی طرف خروج کا پیغمبر اکرم کی مکہ سے مدینہ کی طرف مخفیہ ہجرت سے موازنہ کیا ہے۔

۹۔ آقائے صالحی کی کتاب میں دو مطالب بہت زیادہ نمایاں ہیں، ایک یہ کہ جہاں تک ممکن ہو خون نہیں بہانا چاہئے اور امن وامان قائم رکھنا چاہئے، دوسرے یہ ہے کہ کامیابی کا تمام تر انحصار حکومت کی تبدیلی اور عنان حکومت اپنے ہاتھ میں لینے پر ہے۔

۱۰۔ اپنی کتاب کے ص ۷۶ پر ”مقتل خوارزمی“ کے صفحہ ۷۶ سے آقائے صالحی نقل کرتے ہیں کہ امام نے ابن عباس کے جواب میں فرمایا:

[یا ابن عباس فماتقول فی قوم اخر جو ابن بنت رسول اللہ من وطنہ ودارہ و موضع قرارہ و مولدہ و حرم رسولہ و مجاورۃ قبرہ و مسجدہ و موضع مهاجرتہ و ترکوہ خائفامر عوبالاً یستقر فی قرار ولا یأوی الی وطن بذلک قتلہ و سفک دمہ] [”اے ابن عباس کیا کہتے ہو اس قوم کے متعلق جس نے اپنے نبیؐ کی بیٹی کے فرزند کو اس کے وطن، اس کے گھر، اس کی منزل اور اس کی جائے پیدائش سے، حرم رسولؐ سے، اس کے نانا کی قبر کی مجاوری سے، پیغمبرؐ کی مسجد سے اور موضع ہجرت سے نکال باہر کیا اور اس کو مرعوب اور خائف کیا، اب نہ تو وہ کسی مقام پر ٹھہر سکتا ہے اور نہ کسی جگہ پناہ لے سکتا ہے، وہ لوگ چاہتے ہیں کہ اس طرح سے اس کو قتل کریں اور اس کا خون بہائیں۔“]

۱۱۔ آقائے صالحی اپنی کتاب کے ص ۷۹ پر تاریخ یعقوبی کی جلد ۲ ص ۲۳۵ سے نقل کرتے ہیں کہ یزید نے

ابن عباس کو ابن زبیر کے ہاتھوں بیعت نہ کرنے پر جو شکراً میز خط لکھا تھا اس کے جواب میں ابن عباس نے لکھا:

[وَمَانَسَ مِنَ الْأَشْيَاءِ فَلَسْتُ بِنَاسِ أَطْرَادِكِ الْحُسَيْنِ بْنِ عَلِيٍّ + مِنْ حَرَمِ رَسُولِ اللَّهِ إِلَى حَرَمِ اللَّهِ وَدَسَّكَ إِلَيْهِ الرِّجَالُ تَغْتَالِهِ فَاشْخَصْتَهُ مِنْ حَرَمِ اللَّهِ إِلَى الْكُوفَةِ] [”میں سب چیزوں کو اگر بھول بھی جاؤں تو اس چیز کو کبھی فراموش نہیں کروں گا کہ تم نے حسینؑ بن علیؑ کو حرم رسولؐ سے باہر کر کے حرم خدا کی طرف جانے پر مجبور کیا اور وہاں پر کچھ افراد کو ابھارا کہ ان کو شہید کر دیں اور یوں ان کو حرم خدا سے کوفہ کی طرف جانے پر مجبور کیا۔“]

یہ قول طریقہ کی اس معروف نقل کی تائید کرتا ہے کہ یزید نے ۱۳۰ افراد امام کو شہید کرنے پر مامور کئے تھے اور اس بات کی بھی تائید کرتا ہے کہ امام کے پاس اہل کوفہ پر اعتماد نہ ہوتے ہوئے بھی اس کے سوا کوئی چارہ نہیں تھا کہ کوفہ جائیں اور ان کی باتوں پر اعتماد کریں۔

اسی طرح ارشاد شیخ مفید کے ص ۱۹۹ پر نقل ہے کہ امام نے فرزدق شاعر کے جواب میں فرمایا: [لَوْلَمْ أَعْجَلْ لِأَخْذِ] [”اگر میں جلدی نہ کرتا تو وہ لوگ مجھے گرفتار کر لیتے۔“]

شیخ مفید لکھتے ہیں: [وَلَمْ يَتِمَّكَ مِنْ تَمَامِ الْحَجِّ مَخَافَةَ أَنْ يَقْبِضَ عَلَيْهِ بِمَكَّةَ فَيَنْفِذَهُ إِلَى يَزِيدَ بْنِ مَعَاوِيَةَ] [”میں اس خوف سے حج کو اتمام تک نہیں پہنچا سکا کہ کہیں مجھے مکہ میں گرفتار نہ کریں اور یزید بن معاویہ کے پاس نہ لے جائیں۔“]

مقتل خوارزمی جلد ۱ ص ۲۲۶ پر نقل ہے کہ امام نے ابوہریرہؓ ازدی کے جواب میں فرمایا:

[ان بنی امیہ قد اخذو مالی فصبرت و شتموا عرضی فصبرت و طلبوا دمی فہربت] [”بنی امیہ نے میرا مال غصب کیا، میں نے صبر کیا، میری عزت و آبرو پر حملہ کیا میں نے

۱۔ [کتاب سرمایہ سخن میں ہے: ”عمرو بن سعید کچھ اور فوجیوں کے ساتھ اس کام (یعنی امام کو شہید کرنے) پر مامور ہو چکا تھا“]

صبر کیا، اب وہ میرے خون کے پیاسے ہیں، اس لئے میں (حرم خدا اور حرم رسولؐ کو چھوڑ کر) نکل پڑا۔“

آقای صالحی بتاتے ہیں کہ یہ سب باتیں اس بات سے مربوط ہیں کہ امامؑ نے کوفہ کا قصد کیا تھا تاکہ وہاں حکومت تشکیل دیں، لیکن جو بات ہمارے سامنے آتی ہے وہ یہ ہے کہ یہ باتیں بیعت کی شدت کے ساتھ انکار سے اور مکہ میں عدم امن سے مربوط ہیں۔

۱۲۔ امام زمام حکومت کو اپنے ہاتھ لینا چاہتے تھے۔

امامؑ نے حضرت مسلمؑ کے ساتھ اہل کوفہ کے نام جو خط بھیجا اس میں لکھا تھا:

[والعمری ما الامام الاعمال بالکتاب والقائم بالقسط الدائن بدین الحق]
”میری جان کی قسم امام صرف وہی ہے جو کتاب خدا پر عمل کرتا ہو، عدل کو رواج دیتا ہو اور دین حق پر قائم ہو۔“

خُروار ان کے اصحاب کے سامنے خطبہ ایراد کرتے ہوئے فرمایا:

[ونحن اهل بیت اولی بولاية هذا الامر من هؤلاء المدّعين ماليس لهم
والسائرین فیکم بالجور والعدوان] ”ہمارا خاندان اس حکومت کی سرپرستی کے لئے بہت
زیادہ سزاوار ہے بہ نسبت ان جھوٹے مدعیوں اور ان لوگوں کے جو تمہارے درمیان ظلم و جور اور
دشمنی سے پیش آتے ہیں۔“

روز عاشور زہیر بن القینؓ نے بھی اپنے خطاب میں بنو امیہ کے ناشائستہ اور امام حسینؑ کے شائستہ
ہونے کی باتیں کیں۔

۱۳۔ آقائے صالحی کا خیال ہے کہ خُرو کے مد مقابل ہونے کے بعد امامؑ کا وظیفہ بدل گیا تھا، اس مرحلہ
میں امامؑ کی تمام تر کوشش اپنی جان بچانا اور صلح کرنا تھی۔

لہذا فرمایا:

[وان لم تفعلوا وکنتم لمقدمی کارهین ولقدومی علیکم باغضین انصرفث
منکم الی المکان الذی جئث منه الیکم] ”اس فعل کو نہ انجام دو، اگر میرا آنا
تمہیں ناپسند ہے اور میرے آنے پر تم لوگ خشمگین ہو تو میں جہاں سے آیا ہوں، وہیں واپس جاتا
ہوں۔“

یہاں پر کچھ سوالات ہیں: اول یہ کہ کیا امامؑ کے لئے مکہ میں بھی کوفہ کی طرح جان کا خطرہ تھا، ثانیاً
اگر امامؑ بیعت کر لیتے اگرچہ خُرو کے ذریعہ ابن زیاد سے ہی سہی، آیا پھر بھی وہ امامؑ سے متعارض
ہوتے یا آپؑ کو آزاد چھوڑ دیتے، یا زیادہ سے زیادہ آپؑ کو یزید کے پاس لے جاتے؟ صالحی
نے جو سوال اٹھایا ہے، وہ یہ ہے کہ امامؑ کیوں صلح کے طرفدار تھے اور بالآخر کیوں صلح کی خاطر ان
سخت شرائط میں بھی بیعت نہ کی؟

بالکل یہی مفہوم امامؑ کے اس جواب میں بھی ہے جو آپؑ نے عمر بن سعد کو دیا تھا اور جو ”طبری“ ارشاد
شیخ مفیدؒ ”اور“ الاخبار الطوال“ میں نقل ہے، آپؑ نے فرمایا:

[فاما اذکر ہتمونی فانا انصرف عنکم] ”اگر تم لوگ مجھے نہیں چاہتے ہو تو میں واپس چلا جاتا
ہوں۔“

اسی طرح کا جملہ امامؑ کی عاشوراء کے خطبہ میں بھی ہے:

[ایہا الناس اذکر ہتمونی فدعونی انصرف الی مأمنی من الارض] ”اے لوگو! اب
اگر مجھے نہیں چاہتے ہو تو مجھے چھوڑ دو تاکہ میں زمین پر اپنی پناہ گاہ میں واپس چلا جاؤں۔“

ان جملوں میں امامؑ کے مخاطب ظاہراً فقط کوفہ کے لوگ ہیں، نہ کہ حکومت یزید۔

آقا صالحی اپنی کتاب کے ص ۸۸ پر ذخائر العقبیٰ ص ۱۴۹، تاریخ ابن عساکر جلد ۴ ص ۳۳۴ اور
سیر النبلاء ص ۲۰۹ سے نقل کرتے ہیں کہ امامؑ نے ان سے فرمایا:

[الاتقبلون منی ماکان رسول اللہ یقبل من المشرکین؟ کان اذا جنح احدہم

للسلم قبل منه قالوا: "لا" آیا مجھ سے وہ چیز قبول نہیں کرو گے جو رسول خداؐ مشرکین سے بھی قبول کرتے تھے؟ جب بھی ان میں سے کوئی صلح کے لئے تیار ہوتا تھا، آنحضرتؐ قبول فرماتے، انہوں نے جواب دیا: "نہیں۔"

یہ جملہ بہت زیادہ بعید نظر آتا ہے، مشکل ہے کہ کلمہ ان جنحو اللسلم کا مفہوم صلح ہو بلکہ ظاہر اس کا مقصد تسلیم ہے، اور امامؑ کے اقوال سے بھی یہی ظاہر ہوتا ہے کہ آپؐ کبھی تسلیم ہونے کے لئے تیار نہیں ہوئے ہیں۔

۱۴۔ آقائے صالحی ص ۹۳ پر طبری کے قول کو قبول کر لیتے ہیں کہ واقعاً امامؑ نے تین پیشبہا کی تھیں:

(الف) حجاز کی طرف واپس لوٹ جائیں (حجاز کے جائے امن نہ ہونے کے باوجود: لئوئسٹروک القطلانام (اگر قطار (ایک پرندہ) کو اپنی حالت پر چھوڑ دیا جائے تو وہ سو جاتا ہے)۔

(ب) یا کسی ایک سرحد کی طرف کوچ کر جائیں۔

(ج) یا یزید سے ملاقات کیلئے شام جائیں۔

۱۵۔ آقائے صالحی، سید مرتضیٰ کی "تہذیب الانبیاء" اور شیخ طوسی کی "تلخیص الثانی" میں جو نقل ہے، اس پر تکیہ کرتے ہوئے اس بات کے مدعی ہیں کہ:

(الف) امامؑ کوفہ کے حالات کی اطلاع ملنے اور حجاز واپس جانے کے امکان کی نفی ہونے کے بعد یزید سے ملاقات کرنے پر مائل تھے۔

(ب) یزید سے ملاقات کے ذریعہ مسئلہ کو سلامتی کے ساتھ حل کرنے کی امید رکھتے تھے، لیکن آقائے صالحی اس بات کی توضیح نہیں دیتے کہ بیعت کے ساتھ یا بغیر بیعت کے، پہلی صورت کو امامؑ قبول نہیں کرتے تھے اور دوسری صورت یزید کو قبول نہیں تھی۔

(ج) امامؑ کے ساتھ، ابن زیاد کی نسبت یزید کا رویہ زیادہ نرم تھا، درحقیقت یزید امامؑ کو شہید کرنے پر مائل نہیں تھا اور اس نے امامؑ کو قتل کرنے کا حکم نہیں دیا تھا۔

(د) امامؑ کو اس بات پر یقین تھا کہ اگر ابن زیاد کے سامنے تسلیم ہوئے تو ذلت کے ساتھ ماردیئے جائیں گے۔

ان سب باتوں کا نتیجہ یہ ہے کہ امامؑ کے پاس فرار کا کوئی بھی راستہ نہیں تھا، کوفہ کے حالات معلوم ہونے سے پہلے کامیابی کی امید تھی اور یہ امید زیادہ ہی تھی، اس واقعہ کے بعد آپؐ حجاز کی طرف واپس جانے کے لئے تیار تھے مگر انہوں نے اجازت نہ دی، یزید کے پاس جانا چاہا، نہ جانے دیا، اس لحاظ سے شہید ہونے کے سوا اور کوئی چارہ نہیں رہ گیا تھا، بات صرف اس میں تھی کہ ذلت کے ساتھ ابن زیاد کے ہاتھوں شہید ہوں یا عزت کے ساتھ جنگ کرتے ہوئے جان دیدیں۔ اور آپؐ نے عزت کی راہ کو اختیار کیا، اسکے برعکس حضرت مسلمؑ ابن زیاد کے امان سے فریب کھا گئے اور ذلت کے ساتھ شہید ہونا پڑا! لہذا اس صورت میں امامؑ کے لئے کوئی بھی شان و مقام اور حماسہ باقی نہ رہتا۔ آقائے صالحی لکھتے ہیں کہ اگر وہ امامؑ کو شام جانے کی اجازت دے دیتے تو آپؐ چلے جاتے اور بیعت بھی کر لیتے اور اس بیعت میں کوئی نقصان نہ تھا۔

امامؑ نے اس وقت تک بیعت سے انکار کیا جب تک آپؐ یہ خیال کرتے تھے کہ خلافت کو یزید سے چھین سکتے ہیں، لیکن جب آپؐ نے دیکھا کہ یہ ممکن نہیں رہا، تب بیعت کرنے کے لئے تیار ہو گئے تھے، آقائے صالحی اس چیز کے بھی مدعی ہیں کہ امامؑ سجادؑ نے بعد میں مسلم بن عقبہ کے ذریعے یزید کی بیعت کر لی تھی (جبکہ آقائے صالحی ہی کے وہ بیانات جو نمبر ۱۵ اور ۱۶ میں ذکر ہوئے ہیں، یہ تمام باتیں ان کے منافی ہیں)۔

۱۶۔ امام حسینؑ کے نام اکابر ان کوفہ کے خط کا مضمون یہ تھا:

[اما بعد فالحمد لله الذي قسم عدوك الجبار العنيد الذي انتزى على هذه الامة فابتزها امرها، وغصبتها فئيتها، وتأمّر عليها بغير رضى منها، ثم قتل خيارها، واستبقى شرارها، وجعل مال الله دولة بين جبار برتها وغنيائها، فبعد الله كما بعدت ثمود،

انه ليس علينا امام فاقبل لعل الله يجمعنا بك على الحق [خدا کا شکر ہے کہ اس نے آپ کے جبار سرکش دشمن کو ختم کر دیا جس نے امت کے معاملات کو درہم و برہم کیا، اموال امت غصب کر لیے اور امت کی رضا مندی کے بغیر اس پر زبردستی حکومت کی، جس نے نیک لوگوں کو قتل کیا اور بڑوں کو باقی رکھا اور جس نے خدا کے مال سرکشوں اور مالداروں کی ملکیت قرار دے دیا، خدا اس کا برا کرے جس طرح قوم شموک برا ہوا، سوائے آپ کے ہمارا کوئی امام نہیں، تشریف لائے خدا آپ کے ذریعہ ہم حق پر جمع کر دے گا۔“

اس خط کو طبری نے ”الامامة والسياسة“ میں، ابن اثیر نے کامل میں، شیخ مفید نے ارشاد میں اور خوارزمی نے مقتل میں نقل کیا ہے۔

خط کا یہ مضمون سلیمان بن ضرخزاعی اور حبیب بن مظاہر وغیرہ جیسے محرک اور ہرجوش و پُر ولولہ لوگوں کا تھا، یہی امام حسین کے محرک ہونے کا سبب شمار ہو سکتا ہے اور ایسا ہی ہوا تھا، امام نے منزلہ ذو حسم پر اپنے اصحاب اور لشکرِ حُر سے جو خطاب فرمایا تھا وہ بھی انہی مطالب کی تائید کرتا ہے۔

۱۷۔ آقائے صالحی ”اخبار الطوال“ کے ص ۲۱۰ اور ”ارشاد مفید“ کے ص ۱۸۲ سے نقل کرتے ہیں کہ اہل کوفہ کی طرف سے سب سے پہلا خطر رمضان المبارک میں امام کو ملا، یعنی امام - کے مکہ پہنچنے کے تقریباً ایک مہینہ بعد۔

۱۸۔ آقائے صالحی لکھتے ہیں کہ حضرت مسلم ۱۵ رمضان المبارک کو عازم کوفہ ہوئے اور ۵ شوال کو کوفہ پہنچے (مروج الذهب ج ۲ ص ۸۶) ایک مہینہ سات دن تک حالات کا تجزیہ کرتے رہے اور ۱۲ ذی القعدہ کو امام کی خدمت میں گزارش ارسال کی (ارشاد مفید ص ۲۰۱) اور قاعدتاً حضرت مسلم کا خط چودہ (۱۴) دنوں کے بعد یعنی ۲۷ ذی القعدہ کو امام کو ملا۔

آیا امام نے ۸ ذی الحجہ کو حرکت کی ہے؟

۱۹۔ آقائے صالحی ص ۱۶۱ پر ”تذکرہ سبط“ اور ”تاریخ ابن عساکر“ سے ابن عباس کے نام یزید کے ایک

خط کو نقل کرتے ہیں جس سے معلوم ہوتا ہے کہ یزید مکہ اور کوفہ کے روابط سے کلی طور پر آگاہ تھا اور اس نے ضمناً نصیحت اور پیش بینی بھی کی تھی۔

۲۰۔ آقائے صالحی ص ۶۷ پر لکھتے ہیں کہ امام کے اس جملہ سے: [فهلّا لكم الويلات تركتمونا والسييف مشيم والجاش طامن والرأى لما يستحصف] ۱۔ یہ سمجھ میں آتا ہے کہ امام اہل کوفہ کی جانب سے مدد و یاری کا اطمینان حاصل کرنے کے بعد کوفہ آئے تھے اور اگر وہ پہلے ہی اپنی آمادگی کا اعلان نہ کرتے تو امام ایسا ارادہ نہ کرتے اور کوفہ کی طرف نہ آتے، پس اولاً تو امام کربلا کے قصد سے اور شہید ہونے کے قصد سے نہیں آئے تھے۔

ثانیاً امام - کو کوفہ والوں کی یاری کرنے کے وعدہ پر اطمینان تھا۔ اور ثالثاً اگر یہ اطمینان نہ ہوتا تو آپ کبھی بھی کوفہ کی طرف نہ آتے، کوئی دوسرا لائحہ عمل اختیار کرتے، مثلاً بیعت کر لیتے اور تسلیم ہو جاتے (لیکن یہ نتیجہ اخذ کرنا غلط ہے، امام کا کوفہ آنا اقل الخطرین یا الخطرات کے لحاظ سے تھا، یہ جملہ خود اہل کوفہ کی تکلیف کے لحاظ سے ہیں، نہ کہ امام کے تقسیم کی نظر سے)

۲۱۔ آقائے صالحی لکھتے ہیں کہ یہ تصور کہ امام پہلے سے ہی کربلا کے قصد سے اور شہید ہونے کے لئے نکلے تھے، اس کی وجہ درج ذیل پانچ چیزیں ہو سکتی ہیں:

(الف) پیغمبر اکرم کی قبر کے سر ہانے آپ کا خواب۔

(ب) ان الله شاء ان يراك قتيلًا کی حدیث۔

(ج) خط الموت علی ولد آدم والاخطبہ۔

(د) وہ خطبہ جس میں یہ جملہ آیا ہے: ”لا اری الموت الا سعادة.....“

۱۔ [ترجمہ ”فسوس ہو تم لوگوں پر! جب شمشیرِ نیام میں تھی اور دل آرام سے تھے اور ابھی از روئے حقیقت غم نہیں کیا تھا، کیوں اس وقت ہمیں آزاد نہ چھوڑا؟]

(ھ) جناب ام سلمہ سے منسوب حدیث اور شیشی اور مٹی کا قصہ۔

خواب کی داستان ”خوارزمی“ نے ”ابن اعثم کوئی“ سے نقل کی ہے جو قابل اعتماد نہیں ہیں، اس خواب کو دوسروں مثلاً شیخ صدوقؒ نے ”امالی“ میں (بحار کی نقل کے مطابق جلد ۱۱) محمد بن عمر بغدادی سے نقل کیا ہے، یہ بھی ابن اعثم کوئی کے زیر اثر تھے۔

۱۔ [ابن اعثم کوئی اور صدوقؒ کے علاوہ ابن اثیر بھی اپنی کامل کی جلد ۳ ص ۷۷ پر کہتے ہیں کہ امامؑ نے جواب میں فرمایا: ”میں نے ایک خواب دیکھا ہے جس کو میں بیان نہیں کروں گا“، لیکن جیسا کہ ہم جانتے ہیں کہ آئمہ اطہراؑ نے اس کو نقل کیا ہے، مقتل البوخت میں ہے:

[وذكر عمار في حديثه: ان الحسين لما خرج من المدينة اني قبر الرسول فالتزمه وبكى بكاء شديداً وسلم عليه وقال بابي انت وامى يا رسول الله لقد خرجت من جوارك كرهاً، وفرق بيني وبينك، واخذت بالانف قهراً ان اباع يزيدين معاويه شارب الخمر وراكب الفجور وان فعلت كفرت وان ابيت قتلت، علينا اخارج من جوارك على الكره منى فعليك منى السلام يا رسول الله. ثم عن عليه الكرى ساعة فجزعته انه رأى رسول الله في منامه وقد وقف به وسلم عليه وقال: يابنى لقد لحق بى ابوك وامك و اخوك وهم مجتمعون فى دار الحيوان ولكننا مشتاقون اليك فعجل بالقدم علينا، واعلم يا بنى ان لك فى الجنة درجة مغشاة بنور الله فلست تنالها الا بالشهادة، وما قرب قدمك علينا] ”عمار نے اپنی حدیث میں کہا: جب امام حسینؑ نے مدینہ سے نکلنے کا عزم کیا تو پیغمبر اسلامؐ کی قبر مطہر پر آئے اور قبر سے لپٹ گئے، بہت زیادہ روئے، اس کے بعد ان کو سلام کیا، پھر کہا: میرے ماں باپ آپؐ پر فدا ہوں یا رسول اللہ، میں دل سے راضی نہ ہوتے ہوئے آپؐ کے جوار سے نکل رہا ہوں اور میرے اور آپؐ کے درمیان جدائی ہو رہی ہے، مجھے یزید جیسے شراب خوار اور فاجر کی بیعت کرنے پر مجبور کیا گیا ہے، اگر میں بیعت کروں تو کافر ہو جاؤں گا اور اگر نہ کروں تو یہ مجھے مار دیں گے، اسلئے میں مجبوراً آپؐ کے جوار سے جا رہا ہوں، پس آپؐ پر میرا سلام ہو یا رسول اللہ، اس کے بعد آپؐ پر نیند کا غلبہ ہوا، ایک خواب دیکھا جس سے آپؐ وحشت زدہ ہوئے، اور وہ خواب یہ تھا کہ پیغمبر اسلامؐ آپؐ کے پاس آئے اور سلام کیا، اس کے بعد فرمایا: بیٹا تمہارے ماں باپ اور بھائی مجھ سے آٹے ہیں اور ہمیشہ رہنے والی زندگی میں سب جمع ہیں اور ہم سب تمہاری دیدار کے مشتاق ہیں۔“ ہماری طرف جلدی کرو، عزم یہ جان لو کہ بہشت میں تمہارے لئے ایک درجہ ہے۔

اسی طرح ”روضۃ الشہداء“ اور محمد بن ابی طالب حسینیؑ کی ”تسلية المجالس“، ”نفس المہوم“، ”ناسخ التواريخ“، ان سب نے بغیر واسطہ کے یا واسطہ کے ساتھ ابن اعثم پر اعتماد کیا ہے۔

۲۲۔ آقائے صالحی مدعی ہیں کہ امامؑ نے خطبہ خط الموت فمن كان بازلاً فينا مهجته... کو اس ترتیب کے ساتھ اور مکہ سے نکلنے وقت ارشاد فرمایا ہے، اس خطبہ کو فقط ”لہوف“ نے نقل کیا ہے مگر لکھا ہے کہ یہ خطبہ امامؑ نے روز عاشورا ارشاد فرمایا تھا اور جملہ فمن كان بازلاً فينا مهجته اصلاً وہاں پر موجود نہیں ہے، خوارزمی نے جو نقل کیا ہے، وہ یہ ہے:

[ايها الناس خط الموت على بنى آدم كخط القلادة على جيد الفتاة. وما اولهني الى اسلافى اشتياق يعقوب الى يوسف، وان لي مصرعاً نالقيه، كاني انظر الى اوصالى تقطعها وحوش الفلوات غبراً وعفراً قدماء منى اكر اشها، رضا الله رضانا اهل البيت نصبر على بلائه ليو فينا اجور الصابرين، لن تشد عن رسول الله لحمته وعترته ولن تفارقه اعضاؤه وهى مجموعة له فى حظيرة القدس تقربها عينه وتنجز بهم عدته] ”اے لوگو! موت کا قلادہ اولاد آدمؑ کے گلے میں اس طرح ہے جس طرح جوان عورت کے گلے میں ہار۔ مجھے اپنے اسلاف سے ملنے کا اتنا ہی شوق ہے جتنا حضرت یعقوبؑ کو یوسفؑ سے ملنے کا شوق تھا، میری قتل گاہ معین ہو چکی ہے جہاں میں پہنچنے والا ہوں، میں گویا نو اولیس اور کر بلا کے درمیان اپنے جسم کے جوڑو بند دیکھ رہا ہوں کہ جنگل کے بھیڑیے (لشکر یزید) ٹکڑے ٹکڑے کر رہے ہیں اور میرے جسم سے اپنے بھوکے پیٹ اور خالی

جو نور الہی سے آراستہ ہے اور وہ شہادت کے بغیر نہیں ملے گا اور تمہارا ہمارے پاس آناس قدر نزدیک ہو گیا ہے۔“ مرحوم آیتى کتب ”برى تاريخ عاشورا“ کے ص ۹ پر اس بات کے مدعی ہیں کہ امامؑ نے عبداللہ بن جعفر کو جو حاکم سے ملنے مکہ آیا تھا، کی بات کے جواب میں فرمایا: ”میں نے اپنے نانا کو خواب میں دیکھا ہے“ پوچھا کونسا خواب، فرمایا ”جب تک میں زندہ ہوں گا کسی سے بیان نہیں کروں گا“

توشہ دانوں کو بھر رہے ہیں۔ قلم قدرت نے موت کا جودن لکھ دیا ہے اس سے چھٹکارا ممکن نہیں۔ خدا کی مرضی ہم اہل بیت کی مرضی ہے، ہم اسکی آزمائشوں پر صبر کرتے ہیں اور وہ ہم کو صابروں کے اجر سے سرفراز فرمائے گا، رسول اللہ سے ان کے اہل بیت جدا نہ کئے جائیں گے بلکہ بہشت میں سب کے سب آپ کی خدمت میں موجود رہیں گے، ان کو دیکھ کر آپ کی آنکھیں روشن ہوں گی اور آپ اُن کے بارے میں اپنا وعدہ پورا کریں گے۔“

۲۳۔ کتاب ”اثبات الوصیۃ“ میں مسعودی صفحہ ۱۳۹ پر جناب ام سلمہ اور شیشی کی معروف روایت اور اباعبداللہ کا جناب ام سلمہ کو میدان کر بلا کا منظر دکھانے کی بات نقل کرتے ہیں، آقائے صالحی اس واقعہ کو امام کی عادی زندگی کے منافی بتاتے ہیں اور اس روایت کو رد کرتے ہیں۔

۲۴۔ آقائے صالحی اپنی کتاب کے ص ۱۹۶ پر ”اثبات الوصیۃ“ کی روایت کو رد کرنے کے بعد بہت ساری روایات نقل کرتے ہیں، ان میں سے ایک یہ ہے کہ رسول خداؐ نے تھوڑی سی تربت ام سلمہ کو دے دی اور کہا کہ اس کی امام حسینؑ کی شہادت کی علامت کے طور پر نگہداری کرنا، آقائے صالحی اس روایت کو نقل کرنے کے بعد قبول بھی کر لیتے ہیں۔

۲۵۔ اہم سوالوں میں سے ایک یہ ہے کہ امامؑ نے حضرت مسلمؑ کی شہادت کی خبر ملنے اور کوفہ پر ابن زیاد کے تسلط سے واقف ہونے کے باوجود کوفہ کی طرف اپنے سفر کو کیوں جاری رکھا؟ بلکہ حضرت مسلمؑ کی شہادت کی خبر سننے کے بعد اس آیت کی تلاوت فرمائی:

﴿مَنْ الْمُؤْمِنِينَ رَجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَنْ قَضَىٰ نَحْبَهُ وَمِنْهُمْ مَنْ يَنْتَظِرُ وَمَا بَدَّلُوا تَبْدِيلًا﴾ ”مؤمنین میں ایسے بھی مرد میدان ہیں جنہوں نے اللہ سے کئے ہوئے وعدہ کو پتچ کر دکھایا ہے، ان میں بعض اپنا وقت پورا کر چکے ہیں اور بعض اپنے وقت کا انتظار کر رہے ہیں اور ان لوگوں نے اپنی بات میں کوئی تبدیلی نہیں پیدا کی ہے“ (احزاب ۲۳)

۲۶۔ ایک اور سوال یہ ہے کہ اگر آقائے صالحی کی یہ بات صحیح ہے کہ امامؑ حتی الامکان خونریزی سے پرہیز کرتے تھے اور تسلیم نہ ہونے کی علت یہ تھی کہ کسی بھی صورت میں ابن زیاد کے ہاتھوں قتل ہونا ہے تو پھر اپنے اصحاب اور فرزندوں کو قتل ہونے سے کیوں نہیں بچایا؟ حضرت عباسؑ اور ان کے بھائیوں کے لئے امان نامہ آیا تھا، خود امامؑ کے فرمان کے مطابق کسی کو ان لوگوں سے کوئی سروکار نہ تھا، پھر کیوں امامؑ ان سب کے قتل پر راضی ہوئے؟ اس کے علاوہ اگر امامؑ ابن زیاد کے سامنے تسلیم ہو جاتے تو لشکر ابن زیاد میں موجود کوفہ کے سینکڑوں افراد بھی مارے نہ جاتے، ان کا مارا جانا بھی بالآخر خونریزی ہی تھتی۔

۲۷۔ امامؑ کے پاس کوفہ سے جب قاصد مخصوص خط لے کر پہنچ جاتا ہے (محمد اشعث کی طرف سے حضرت مسلمؑ کی وصیت پر) تو امامؑ لوگوں کے درمیان خطبہ ارشاد فرماتے ہیں اس خطبہ کے بعد کچھ لوگ جو طع و لالچ میں وسط راہ میں ساتھ ہو لئے تھے، واپس لوٹ جاتے ہیں مگر امامؑ خود اُسی طرح کوفہ کی طرف سفر جاری رکھتے ہیں۔ کیوں؟

۲۸۔ آقائے صالحی امامؑ کا خُسر سے سامنا ہونے کو اس لحاظ سے تازہ مرحلہ بتاتے ہیں کہ خُراماؑ کو ابن زیاد کے سامنے تسلیم کرنے پر مامور تھا اور اس صورت میں کوفہ جانے سے لوگوں کی طرف سے کسی بھی قسم کی مدد کا احتمال نہیں تھا۔

۲۹۔ آقائے صالحی ”اخبار الطوال“ کے ص ۲۲۷ سے نقل کرتے ہیں کہ جب امامؑ کو ابن زیاد کے عمر سعد کے نام لکھے گئے خط (جس میں امامؑ کیلئے دورا سے تجویز کئے گئے تھے، یا تسلیم یا شہادت) کا علم ہوا تو آپؑ نے فرمایا:

[فهل هو الا الموت؟ فمر حبابہ] ”کیا موت کے علاوہ بھی کوئی اور چیز ہے؟ مر حبابہ، اے موت۔“

۳۰۔ آقائے صالحی لکھتے ہیں محرم کی پانچ تاریخ کے تقریباً آخری اوقات میں عمر سعد کو ابن زیاد کا حکم ملا کہ حسینؑ سے کہہ دو کہ ابھی بیعت کریں، بعد میں ان کے بارے میں سختی کروں گا، چھٹی محرم کی شام امامؑ

کا جواب کہ ”کبھی بھی تسلیم نہیں ہوں گا“ اس تک پہنچ گیا ساتویں محرم کے آخری اوقات میں حکم آیا کہ حسینؑ اور ان کے اصحاب پر پانی بند کر دو۔

۳۱۔ آیا یہ نہیں کہا جاسکتا کہ امامؑ کی کوفہ سے انصراف کی پیشہاد (خود اپنے پاؤں سے چل کر آنے کے بعد) اس لئے تھی کہ اسکے ذریعہ آپؑ انقلاب کو شدت اور وسعت بخشنا چاہتے تھے؟ جیسا کہ ابن زیاد نے جب عمر سعد کی پیشکش کو قبول کرنا چاہا تو شمر نے کہا: ”اگر حسینؑ تمہارے ہاتھ سے نکل گئے تو پھر وہ قوی تر اور تم ضعیف تر ہو جاؤ گے۔“

۳۲۔ ایک سوال یہ ہے کہ امامؑ نے کیوں بصرہ کے لوگوں کے نام خط لکھا اور کیوں ان کو دعوت دی؟ آیا یہ دعوت حکومت کے خلاف قیام کے علاوہ کسی اور چیز کے لئے تھی؟ آیا شورش اور انقلاب برپا کرنے کے علاوہ یہ کسی اور قسم کی دعوت تھی؟ سب سے بڑھ کر یہ کہ کیوں شب عاشور حبیب ابن مظاہرؓ کو بنواسد کے پاس دعوت دینے کے لئے بھیجا؟ کیوں شب عاشور اپنے بھائیوں، فرزندوں اور خاص اصحاب سے چلے جانے پر اصرار نہیں کیا تاکہ انکا خون نہ بہے؟

۳۳۔ عجیب بات ہے کہ آقائے صالحی نے اپنی کتاب میں تمام ترکوشش یہ کی ہے کہ قیام حسینیؑ کے ابتدائی قیام ہونے کی نفی کریں، اس کے باوجود چوتھے باب کے ص ۲۹۹ پر حکومت یزید کے حالات، حرام کو حلال اور حلال کو حرام کرنے، اس کے ظلم و ستم اور استحصال وغیرہ کو بیان کرنے اور ان چیزوں کی امامؑ کے منزل بیضہ پر دیئے گئے خطبہ سے تطبیق کرنے کے بعد کہتے ہیں:

”اگر ان حالات میں کسی بھی حلقوم سے کوئی ندانہ اٹھتی اور اگر بالفرض محال امام حسینؑ کسی شرط و قید کے بغیر یزید کو تسلیم کر لیتے، تو اس صورت میں دوسری مملکتیں اسلام کی شناخت یزید بن معاویہ کے قالب میں کرتیں، اگر رئیس مملکت اسلامی کے خلاف کوئی نہ اٹھتا اور معترض نہ ہوا ہوتا تو یزید تو باہر کی دنیا کی نظر میں روح اسلام کا نمائندہ تھا اُس وقت بیگانے کہتے کہ اسلامی مملکت گویا ظلم و بے داد کی مملکت ہے.....“

حسینؑ بن علیؑ کہ جن کی افق نظر عام لوگوں کی نظر سے کہیں زیادہ وسیع ہے، جب آپؑ خارجی اور دنیاوی نظروں میں اسلام کی ایسی وضع دیکھتے ہیں اور اس صورت تحال میں آپؑ سے یزید کی بیعت کرنے کیلئے کہا جاتا ہے تو آپؑ فرماتے ہیں:

[وعلی الاسلام السلام اذ قد بلیت الامة براع مثل یزید] ”جب امت یزید جیسے کی حکومت میں گرفتار ہو اس وقت اسلام پر میرا اسلام ہو۔“ ۱۔

اس مفہوم تک خود ہی رسائی ہوتی ہے، کبھی ایک اعتراض اور اظہار وجود کی اس قدر اہمیت ہوتی ہے کہ اس کی خاطر سینکڑوں آدمی اپنی جانیں قربان کر دیتے ہیں، پس امام حسینؑ کے اس قدر معترض ہونے کے باوجود کیوں آقائے صالحی اس بات کے منکر ہیں؟

اس کے بعد کہتے ہیں: ”اسی وجہ سے حسین بن علیؑ + مقاومت کا مصمم عزم کرتے ہیں..... تاکہ بیرونی دنیا جان لے کہ اسلام کو حسین بن علیؑ + کے افکار کے دریچہ میں اور فرزند پیغمبرؐ کے قالب میں شناخت کرنا ہے، نہ کہ یزید کے قالب میں..... اور یہ بھی جان لے کہ اسلام نے حسینؑ جیسے ہونہار فرزند کو تربیت دی ہے جو انسانیت اور عدالت کا دفاع کرتے ہوئے آزادی، حریت، تقویٰ اور فضیلت کی راہ میں والہانہ طور پر جان کی بازی لگا دیتے ہیں۔“

اسلئے اسلام کی جہانی اور بین الاقوامی موقعیت کے دفاع کو حسینؑ کے وسیع اور ہمہ زاویہ ہدف کا ایک جز جانا چاہئے۔

۳۴۔ آقائے صالحی کہتے ہیں: ”بعض لوگ جیسے موسیو مار بین جرمن، کتاب ”السیاسة الحسینیہ“ میں لکھتا ہے کہ امام حسینؑ عداً مظلومیت کا منظر پیش کرنا چاہتے تھے اور شہادت کے لئے جتنا بھی ہو سکے، سخت مصیبت کے مقدمات فراہم کرنا چاہتے تھے تاکہ بہتر طور پر زیادہ تر لوگوں کے احساسات کو بنو ہاشم کی موافقت اور بنو امیہ کے خلاف متحرک کر سکیں۔“

مار بین کہتا ہے: ”امام حسینؑ کئی سالوں سے متواتر اپنے شہید ہونے کے آثار دیکھ چکے تھے اور ایک

اعلیٰ مقصدان کے مد نظر تھا“ (ص ۳۳)

اس نے یہ بھی کہا ہے: ”حسین ابن علیؑ کے مد نظر چونکہ قتل ہونے کے علاوہ کوئی اور مقصد نہیں تھا اور یہی آپؑ کے اس مقدس اور عالی (انقلاب) خیالات کا مقدمہ تھا، لہذا اپنے لئے آپؑ نے بے کسی اور مظلومیت ہی کو سب سے بڑا وسیلہ جانا اور اسی کو اختیار کیا تاکہ آپؑ کے مصائب دوسروں کے دلوں پر مؤثر واقع ہوں۔“ (ص ۲۵)

یہ بھی کہا: ”حسینؑ نے بنو امیہ کے ظلم و ستم کو ظاہر کرنے اور بنو ہاشم اور اولاد محمدؐ کے ساتھ انکی عداوت کو فاش کرنے میں کوئی فرصت ہاتھ سے جانے نہیں دی“ (ص ۲۶)

طفل شیر خوار کے بارے میں اس نے کہا ہے: ”ان تمام جانناہ مصائب، پیاس اور اتنے سارے زخموں کے باوجود حسینؑ اپنے عالی مقصد (احساسات کو حرکت میں لانا) سے صرف نظر نہیں کرتے، یہ جانتے ہوئے بھی کہ بنو امیہ آپکے چھوٹے سے بچے پر رحم نہیں کریں گے، محض مصائب کو عظیم بنانے کے لئے خود اپنے ہاتھوں میں بچے کو لیکر میدان میں گئے، ظاہری طور پر اسکے لئے پانی کی التجا کی اور تیر سے جواب سنا۔“

۳۵۔ آقائے صالحی اپنی کتاب کے آخری حصہ میں ص ۳۰۹ پر مغالطہ کرتے ہیں اور کہتے ہیں: ”ہم اس جملہ کی تعبیر کے طور پر کہ ”امام حسینؑ کے شہید ہونے سے اسلام زندہ ہوا“ کوئی صحیح اور قابل قبول معنی تصور نہیں کرتے ہیں، ہماری نظر میں اس بات میں کوئی فرق نہیں کہ اسلام کے زندہ ہونے سے مراد احکام اسلام پر عمل پیرا ہونا ہے یا اسلامی فتوحات ہیں، یا بنو امیہ کی حکومت کو کمزور کرنا ہے یا شیعوں کو وجود میں لانا ہے یا بنو امیہ کو رسوا کرنا ہے، یہ بھلا کیسے ممکن ہے کہ اسلام کے صدر و رئیس اور حافظ قرآن کے مرنے سے اسلام زندہ ہو جائے؟!“

۳۶۔ آقائے صالحی لکھتے ہیں: ”عبید اللہؑ نے جب عمر سعد سے فرمان کا مطالبہ کیا تو عمر سعد نے نہیں دیا

اور مسئولیت کو عبید اللہؑ کے گلے میں ڈال دیا۔“

عثمان بن زیاد نے کہا: ”میری خوشی اُس میں ہے کہ زیاد کے تمام فرزند قیامت تک ذلیل رہتے اور حسین بن علیؑ شہید نہ ہوتے۔“ ۱۔

ابن زیاد کی ماں ”مرجانہ“ کہتی ہے: [یا خبیث! قتلت ابن رسول اللہ ﷺ واللہ لا تری الجنة ابداً] ”اے خبیث! رسول اللہؐ کے فرزند کو قتل کیا؟ خدا کی قسم کبھی بھی بہشت کی صورت نہ دیکھ سکے گا۔“ ۲۔

یحییٰ بن الحکم (مروان بن الحکم کا بھائی) کہتا ہے: ”تمہارے اور پیغمبر خداؐ کے درمیان قیامت کے دن جدائی ہوگی، میں اس کے بعد تمہارے کسی بھی کام میں شریک نہیں ہوں گا۔“ ۳۔

یحییٰ بن حکم نے جب سر مقدس امامؑ کو یزید کے سامنے دیکھا تو افسوس اور غصہ کی حالت میں بول اٹھا: ”سمیہؑ کے بچے تعداد میں اگر چہ ریگ بیابان کے برابر ہو جائیں تو اس کا مطلب کیا یہ ہوا کہ پیغمبر خداؐ کی بیٹی کے فرزند قتل ہوں اور مٹ جائیں۔“ ۴۔

یزید کی بیوی ہند پر جب یہ ماجر اٹھا تو اس نے اپنے مخصوص لباس سے حجاب کیا اور اندرون خانہ سے مردوں کی مجلس میں آ کر بولی: ”آیا یہ حسینؑ فرزند فاطمہؑ کا سر مقدس ہے؟“ یزید نے کہا: ”ہاں، یہ حسینؑ فرزند فاطمہؑ کا سر ہے، تو ان کے لیے گریہ اور عزاداری کر، خدا ابن زیاد کو موت دے کہ اس نے ان کو مارنے میں عجلت کی۔“ ۵۔

میری نظر میں ان سب سے بالاتر یہ ہے کہ یزید کے بیٹے معاویہ نے خود کو خلافت سے الگ کر لیا، یزید و معاویہ پر لعنت بھیجی اور حق کو حسین اور علیؑ کی طرف واپس کر دیا، غرض، حادثہؑ کر بلا کا سب سے بڑا اثر یہ تھا کہ اس نے نفاق کے پردہ کو چاک کیا اور سلطنت کا حساب عملی طور پر دین سے جدا کر دیا، اگر حادثہؑ کر بلا نہ ہوتا تو بنو امیہ دین کے نام سے لوگوں پر حکومت کرتے، البتہ ان کا یوں دین سے چپک جانا چند لوگوں کی نظروں میں انہیں بری الذمہ بنا دیتا، مگر زیادہ تر لوگوں کی نظروں میں یہ عمل دین کو آلودہ کر دیتا۔

۱۔ [طبری ج ۴، ص ۳۷۵] ۲۔ [تذکرہ سبط ص ۲۵۹] ۳۔ [طبری ج ۴، ص ۳۵۶] ۴۔ [طبری ج ۴، ص ۳۵۲] ۵۔ [طبری ج ۴، ص ۳۵۶]

قیام حسینی کا کم از کم اثر یہ تھا کہ خلفاء اور دین ہمیشہ کے لئے جدا ہو گئے۔

اس قیام کے آثار میں سے ایک یہ ہے کہ امام حسینؑ کی محبوبیت کا درجہ حد معمول سے زیادہ بلند ہو گیا واقعاً امام جہاں اسلام میں ”شہید اُمت“ اور ”فداکاری کے قہرمان“ کے طور پر پہچانے جانے لگے، آپؑ ایک مقدس قوت کی صورت میں سامنے آئے اور اس آیت کا مصداق بن گئے:

﴿إِنَّ الدِّينَ آمَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وِدًّا﴾ ”بیشک جو لوگ ایمان لائے اور جنہوں نے نیک اعمال کئے عنقریب رحمان اُن کیلئے لوگوں کے دلوں میں محبت پیدا کر دے گا۔“ (مریم/۹۶)

طبری ج ۲ ص ۳۴۶ اور مقتل خوارزمی ج ۲ ص ۳۴ پر ہے کہ خود امامؑ نے روز عاشورا فرمایا: [وَأَيُّمَ اللَّهِ اِنِّي لَأَرْجُو أَنْ يَكْرُمَنِي اللَّهُ بِهَوَانِكُمْ] ”خدا کی قسم مجھے یقین ہے کہ خدا تم کو ذلیل کر کے مجھے عزت بخشے گا۔“

۳۷۔ آقائے صالحی کے عقیدہ کی رو سے جہاں جہاں امامؑ نے اپنے اقوال میں تسلیم ہونے سے انکار فرمایا ہے اس سے آپؑ کی مراد ابن زیاد کے حضور تسلیم ہے اور یہ بیزید کی بیعت سے جدا ہے ان کے خیال میں امامؑ بیزید کی بیعت کرنے کے لئے تو آمادہ تھے، لیکن بغیر کسی شرط و مقدمہ کے ابن زیاد کے سامنے تسلیم ہونے کو تیار نہ تھے کیونکہ یہ یقین رکھتے تھے کہ آپؑ کو ہر صورت میں ذلت کے ساتھ شہید کر دیا جائیگا۔

۳۸۔ آقائے غفاری نے کتاب ”بررسی تاریخ عاشورا“ کے مقدمہ میں قیام حسینیؑ سے متعلق سوالات اس طرح سے اٹھائے ہیں: آیا امامؑ کا یہ کام بیعت سے فرار کی وجہ سے تھا؟ یا کوفہ والوں کی دعوت اسکا سبب تھا؟ یا پھر اسکا مقصد قیام، انقلاب اور شورش برپا کرنا تھا؟ اس قسم کے سوالات مطرح کرنے کے بعد وہ خود تیسری صورت کو انتخاب کرتے ہیں اور اس بات کی مدعی ہو جاتے ہیں کہ کچھ ایسے اسباب اور مقدمات پیدا ہو گئے تھے کہ امامؑ پر قیام اور اقدام کرنا وجوب کی صورت اختیار کر گیا

تھا، لکھتے ہیں کہ کچھ ایسے آثار اور قرائن ہیں کہ امامؑ پہلے سے ہی کسی نہضت اور انقلاب کی فکر میں تھے، لیکن معاویہ کے دور میں بھی کچھ واقعات پیش آئے تھے۔

(الف) سب سے اہم ترین بات خلافت کو مروی قرار دینا تھا کہ یہ سب سے بڑی بدعت شمار ہوئی اور اس کا مقصد درحقیقت ابوسفیان کی دیرینہ آرزو کو جامہ عمل پہنانا تھا [تَلْقَفُوْهُ سَاتِلْفَ الْكِرَةِ] اما والذی یحلف به ابو سفیان لا جَنَّةَ ولا نارَ [”ایسی بدعت کے سامنے سکوت اختیار کرنا جائز نہیں تھا۔“

(ب) بنو امیہ کا شیعوں کے ساتھ رویہ، صلح امام حسنؑ کی قرارداد کے برخلاف حد سے زیادہ سخت اور ناقابلِ تحمل تھا، بنو امیہ کی سیاست تشیع کے اساس کی ریشہ دوانی کرنا تھی، معاویہ ایک حکمنامہ میں لکھتا ہے: [مَنْ اتَهْتَمَوْهُ بِمَوَالَاةِ هَؤُلَاءِ الْقَوْمِ فَسَكَلُوْا بِهِ وَاهْلَهُمْ دَارَهُ] ”جس کسی کے بارے میں بھی یہ گمان ہو کہ وہ اس قوم کا طرف دار ہے اس کو عبرتناک سزا دو اور اس کے گھر کو ویران کر دو“ اپنے ایک حکم میں لکھتا ہے: [انظروا الی من قامت علیہ البینة انه یحب علیا واهل بیتہ فامحوہ من الدیوان واسقطوا عطاءه وورزقه] ”نگرانی رکھو، جہاں بھی یہ ثابت ہو جائے کہ وہ علیؑ اور ان کے خاندان کا دوست اور محب ہے، اس کا نام رجسٹر سے مٹا دو، اس کے حقوق اور روزانہ کی خواراک بند کر دو۔“

(ج) رسمی طور پر نماز جمعہ کے خطبوں میں حضرت علیؑ پر سب و لعن کو رواج دینا۔

(د) شیعوں کی شہادت اور گواہی قبول نہ کرنا اور ان کو اجتماعی حقوق سے محروم رکھنا۔

(ه) شیعہ کا برین جیسے حجر بن عدی اور رشید ہجری کو شیعہ ہونے کے جرم میں قتل کرنا۔

(و) بنو امیہ کا اپنے حق میں جھوٹی تبلیغات کو رواج دینا اور معاویہ کو اس طرح سے صحابہ کبار کی صف میں قرار دینا، اگر یہ سب کچھ اسی طرح چلتا رہتا تو ایک دن ایسا بھی آ جاتا کہ لوگ معاویہ کے بتائے

ہوئے اسلام کے علاوہ اسلام کو نہ پہچانتے، امام حسینؑ کے پہلے سے ہی قیام کرنے کا قصد رکھنے سے بنو امیہ کے مکرو فریب کی قلعی کھول دی اور اسلام کو اس ناقابل تلافی نقصان سے بچالیا۔
مقدمتاً یہ معلوم ہونا چاہئے کہ حضرت امیر، حضرت حسن مجتبیٰ اور حضرت سید الشہداءؑ کی روش، درحقیقت ایک کلی اصول کی تابع تھی، یہ حضرات اپنے آپ کو مستحق خلافت تو سمجھتے تھے لیکن اس کے باوجود خلافت کے غصب ہونے پر قیام نہ کرنا، دراصل اس اصول کی پیروی تھی جو حضرت علیؑ نے حضرت عثمانؓ کی خلافت کے موقع پر بیان فرمایا تھا:

[وَاللّٰهُ لَا سَلِمَ مَنْ مَّاسَلِمَتْ اُمُورُ الْمُسْلِمِيْنَ وَلَمْ يَكُنْ فِيْهَا جُورٌ اَعْلٰى] ۱
”میں اس وقت تک حالات کا ساتھ دیتا رہوں گا جب تک مسلمانوں کے مسائل ٹھیک رہیں اور ظلم صرف میری ذات تک محدود رہے۔“ ۲

تیسرا باب

حضرت امام حسین
اور
حضرت عیسیٰ مسیح +

۱ [امیر معروف۔ خدا گواہ ہے کی یادداشت نمبر ۲۳ کی طرف رجوع کریں] ۲ [نہج البلاغہ خطبہ ۴۷]

امام حسین اور عیسیٰ مسیح +

سید الشہداء کی ولادت

۱۔ ﴿قَالَ اَنِي عَبْدُاللهِ اَتَانِي الْكِتَابُ وَجَعَلَنِي نَبِيًّا، وَجَعَلَنِي مَبَارَكًا اَيْنَ مَا كُنْتُ وَوَصَانِي بِالصَّلَاةِ وَالزَّكَاةِ مَا دُمْتُ حَيًّا، وَبِرَّ اَبُو الدِّيْنِ وَلَمْ يَجْعَلْنِي جَبَّارًا شَقِيًّا، وَالسَّلَامُ عَلَيَّ يَوْمَ وُلِدْتُ وَيَوْمَ اَمُوتُ وَيَوْمَ اُبْعَثُ حَيًّا﴾

”(عیسیٰ نے) کہا: میں اللہ کا بندہ ہوں، اس نے مجھے کتاب دی ہے اور مجھے نبی بنایا ہے اور جہاں بھی میں رہوں مجھے بابرکت قرار دیا ہے اور جب تک زندہ رہوں مجھے نماز اور زکوٰۃ کی وصیت کی ہے اور اپنی والدہ کے ساتھ حسن و سلوک کرنے والا بنایا ہے اور ظالم و بد نصیب نہیں بنایا ہے اور جس دن میں پیدا ہوا اور جس دن مروں گا اور جس دن دوبارہ زندہ اٹھایا جاؤں گا، مجھ پر سلام ہے“

(مریم/۳۰ تا ۳۳)

۲۔ مسیحیوں میں حضرت عیسیٰ اور امت اسلام میں حضرت امام حسینؑ کے درمیان کچھ چیزیں مماثلت رکھتی ہیں ان میں سے ایک مماثلت ماں کے حوالے سے ہے کہ حضرت مریمؑ سیدۃ النساء ہیں اور اسی طرح حضرت زہراء (س) بھی ہیں، حضرت مریمؑ کے بارے میں قرآن فرماتا ہے:

﴿وَ اِذَا قَالَتِ الْمَلٰٓئِكَةُ يَا مَرْيَمُ اِنَّ اللّٰهَ اصْطَفٰكِ وَطَهَّرَكِ وَاصْطَفٰكِ عَلٰی النِّسَاءِ الْعٰلَمِيْنَ﴾ ”اور اس وقت کو یاد کرو جب ملائکہ نے مریم کو آواز دی کہ خدائے تمہیں چن لیا ہے اور پاکیزہ بنا دیا ہے اور عالمین کی عورتوں میں منتخب قرار دیا ہے“ (آل عمران/۴۲)

احادیث میں اسی طرح کا خطاب حضرت زہراء = کے لئے بھی واقع ہوا ہے، شاعر کہتا ہے:

فانّ مریم احصنت فرجها وجاءت بعیسیٰ کبدر الدجی

فقد احصنت فاطم وجہها وجاءت بسبطی نبی الہدی

”حضرت مریمؑ نے اپنے دامن کو آلودگیوں سے پاک رکھا اور حضرت عیسیٰؑ کو جو تاریک راتوں

کے ماہ تابان ہیں، دنیا میں جنم دیا، حضرت فاطمہؑ نے بھی اپنی صورت کو (خدا کے علاوہ) چھپا کر رکھا اور پیغمبر اسلامؐ کے دونوں اسوں کو جنم دیا۔“

حضرت مریمؑ اس امت کی صدیقہ ہیں:

﴿مَا الْمَسِيْحُ ابْنُ مَرْيَمَ الْارْسُولُ قَدْ خَلَّتْ مِنْ قَبْلِهِ الرُّسُلُ وَاُمُّهُ صَدِّيقَةٌ كَانَا يَأْكُلَانِ لَطْعَامًا﴾ ”مسیح بن مریم کچھ نہیں تھے، سوائے اسکے کہ ہمارے رسول تھے، ان سے پہلے بھی بہت سے رسول گزر چکے تھے اور ان کی ماں صدیقہ تھیں، دونوں (انسان تھے اور) کھانا کھایا کرتے تھے“ (مانندہ/۷۵)

حضرت زہراءؑ بھی اس امت کی صدیقہ طاہرہ ہیں، دونوں ذوات کے لئے ”بتول“ و ”عذرا“ کے القابات ذکر ہوئے ہیں۔

۳۔ حضرت امام حسینؑ - اور حضرت عیسیٰؑ - میں ایک اور شباهت، حمل کی مدت کے حوالے سے ہے، حدیث میں ہے کہ سید الشہداء کی پیدائش کے وقت حضرت زہراءؑ کا مدت حمل چھ ماہ تھا، کوئی بھی بچہ چھ مہینے کا پیدا نہیں ہوا ہے اور اگر پیدا ہوا ہے تو زندہ نہیں رہا ہے، سوائے حسینؑ اور عیسیٰؑ + کے، حدیث میں ہے کہ یہ آیت امام حسینؑ کی شان میں وارد ہوئی ہے:

﴿وَوَصَّيْنَا الْاِنْسَانَ بِوَالِدَيْهِ اِحْسَانًا حَمَلَتْهُ اَمَةٌ كُرْهًا وَوَضَعَتْهُ كُرْهًا وَحَمْلُهُ وَفِصَالُهُ ثَلَاثُونَ شَهْرًا حَتّٰى اِذَا بَلَغَ اَشُدَّهُ وَبَلَغَ اَرْبَعِيْنَ سَنَةً قَالَ رَبِّ اَوْزِعْنِيْ اَنْ اَشْكُرَ نِعْمَتَكَ الَّتِيْ اَنْعَمْتَ عَلَيَّ وَعَلٰى وَالِدَيَّ وَ اَنْ اَعْمَلَ صَالِحًا تَرْضٰهُ وَاصْلِحْ لِيْ فِىْ ذُرِّيَّتِيْ اِنِّىْ تَبَتُّ الْيَكِ وَ اِنِّىْ مِنَ الْمُسْلِمِيْنَ﴾ ”اور ہم نے انسان کو اس کے ماں باپ کے ساتھ نیک برتاؤ کرنے کی نصیحت کی ہے کہ اس کی ماں نے بڑی سختی میں اسے شکم میں رکھا اور پھر بڑی تکلیف سے جنم دیا، اور اس کے حمل اور دودھ بڑھائی کا کل زمانہ تیس مہینے کا ہے، یہاں تک کہ جب وہ توانائی کو پہنچ گیا اور چالیس برس کا ہو گیا تو اس نے دعا کی کہ پروردگار مجھے توفیق

دے کہ میں تیری اس نعمت کا شکریہ ادا کروں جو تو نے مجھے اور میرے والدین کو عطا کی ہے اور ایسا نیک عمل کروں کہ تو راضی ہو جائے اور میری زریت میں بھی صلاح و تقویٰ قرار دے کہ میں تیری ہی طرف متوجہ ہوں اور تیرے فرمانبردار بندوں میں ہوں“ (اتحاف ۱۵)

روایت میں ہے کہ یہ آیت سید الشہداءؑ کی طرف اشارہ ہے، حضرت عیسیٰؑ برآبوالدتی تھے، یعنی اپنی والدہ پر بہت مہربان تھے اور حسینؑ بھی ﴿وَصَيَّنَا الْإِنْسَانَ بَوَالِدَتِهِ إِحْسَانًا﴾ تھے عیسیٰؑ نے کہا: ”انی عبد اللہ“ ”میں اللہ کا بندہ ہوں“۔ حسینؑ کے بارے میں نازل ہوا: ”انی من المسلمین“۔ ”میں اللہ کے فرمانبردار بندوں میں سے ہوں۔“

مکہ کے حاکم، عمرو بن سعید بن عاص اشدق نے سید الشہداءؑ کے نام ایک خط میں لکھا: [وَحَذَرَهُ مِنَ النِّفَاقِ وَالشَّقَاقِ] ”اور اُس کو نفاق اور جھگڑا کرنے سے دور رکھو“ حضرت نے خط کے جواب میں لکھا:

[لَمْ يَشَاقِقِ اللَّهَ وَرَسُولَهُ مِنْ دَعَا إِلَى اللَّهِ وَعَمَلٍ صَالِحًا وَقَالَ انِّي مِنَ الْمُسْلِمِينَ] ”جو شخص خدا کی طرف دوسروں کو دعوت دے اور اچھے اعمال انجام دے اور یہ کہے کہ میں مسلمانوں میں سے ہوں، وہ خدا اور رسول سے نزاع اور جھگڑا نہیں کرتا“ امام کا یہ جواب اشارہ ہے اس آیت کریمہ کی طرف:

﴿وَمِنْ أَحْسَنِ قَوْلِهِمْ قَوْلًا مِمَّنْ دَعَا إِلَى اللَّهِ وَعَمَلٍ صَالِحًا وَقَالَ انِّي مِنَ الْمُسْلِمِينَ﴾ ”اور اس سے زیادہ بہتر بات کس کی ہوگی جو لوگوں کو اللہ کی طرف دعوت دے اور نیک عمل کرے اور یہ کہے کہ میں اس کے اطاعت گزاروں میں سے ہوں۔“ (فصلت ۳۳)

حضرت عیسیٰؑ کے متولد کے وقت حضرت مریمؑ کی مدت حمل ایک روایت میں نو گھنٹے اور نو دن بھی بتلائی گئی ہے۔ اس بارے میں کتاب ”جلوہ مسیح“ کی طرف رجوع کریں۔

۱۔ [ضمناً ایک اور مماثلت کا بھی ذکر کروں کہ عیسیٰؑ حسینؑ کی مادران گرامی کے وضع حمل کے طریقہ میں بھی شباهت پائی

حضرت سید الشہداءؑ کا یوم تولد اگر تین شعبان تسلیم کیا جائے اور حضرت حسن مجتبیٰؑ کی ولادت نیمہ رمضان ہو تو بعض روایات میں یہ جو ذکر ہے کہ آپؑ دونوں کی پیدائش کے درمیان فاصلہ چھ مہینے اور دس دن ہے، اس لحاظ سے ۳ شعبان کی تاریخ کا درست ہونا ممکن نہیں ہے، چھ ماہ اور دس دن والی بات کے لحاظ سے تو وہی روایت درست ہے جس میں حضرت کا تولد ربیع الاول کے آخر میں بتلایا گیا ہے ۳

۴۔ حسینؑ عیسیٰؑ + میں ایک مماثلت دونوں سے متعلق لوگوں کے عقیدہ میں ہے، دونوں کے بارے میں لوگوں نے مسئلہ ”نفذیہ“ پیدا کیا ہے۔ اور یہ خیال کیا ہے کہ یہ دونوں شہید اسلئے ہوئے ہیں تاکہ دوسروں کے گناہوں کو اپنی گردن پر لے لیں اور دوسرے آزاد رہیں اور ان سے تکلیف ساقط ہو جائے، حقیقت امر یہ ہے کہ حضرت عیسیٰؑ کے بارے میں تو خود شہادت کی بات ہی جھوٹ ہے اور حضرت سید الشہداءؑ کی شہادت کا فلسفہ یہ نہیں تھا، بقول مولوی: [أَنَّهُ (قَرَأَ) أَنَّهُ كَمَرَةٍ شَدْنَدَ.....] ”جو قرآن سے دور ہوا، وہ گمراہ ہو گیا“ ان دونوں ذوات کے درمیان میں ایک اور شباهت پاک و پاکیزہ اور بابرکت ہونے کے حوالے سے ہے یعنی دونوں کا وجود حد سے

جاتی ہے، اور وہ یہ کہ دونوں رنج اور پریشانی کے عالم میں پیدا ہوئے، تاہم حضرت مریمؑ اس لئے پریشان اور رنجیدہ تھیں کہ ان پر فرشتہ ظاہر ہوا تھا جس نے کہا: اِنِّیْ اَعُوْذُ بِالرَّحْمٰنِ مِنْكَ اِنْ كُنْتَ تَقِیًّا اور یہ بھی کہا: یٰاَلِیْتَنِیْ مَثُ قَبْلُ هٰذَا جبکہ حضرت زہراءؑ (س) اسلئے رنجیدہ تھیں کہ پیغمبر اسلامؐ نے یہ خبر دی تھی کہ ان کا فرزند شہید ہوگا، اور جب ان سے یہ کہا گیا کہ آمنا و اوصیاء ان کی نسل سے ہونگے تو راضی ہو گئیں

۱۔ [المجددین ہے: ”الفدادی“ حضرت مسیح کا لقب ہے جس کے معنی ہیں وہ کہ جس نے اپنے خون کو دوسروں پر فدا کیا]

۲۔ [تحف العقول میں ص ۳۹۶ پر خداوند عالم کی حضرت عیسیٰؑ سے متعلق مناجات کے ضمن میں لکھا ہے:] یٰعِیْسٰی اَوْصِیْکَ وَصِیَّةَ الْمُتَحَنِّنِ عَلَیْکَ بِالرَّحْمَةِ حَتّٰی حَقَّتْ لَکَ الْوَلَایَةُ بِتَحَرُّکِ مَنِّی الْمَسْرُوۃِ، فَبِرِکَتِ کَبِیْرًا، وَبِسُورِکَ صَغِیْرًا حِیْثُ مَا کُنْتَ [”اے عیسیٰؑ میں تم کو سفارش کرتا ہوں“ اس بات کی سفارش کہ تم مہربان اور دسوز رہو تاکہ میری رضامندی حاصل کرو اور مجھ سے ملنے کے سزاوار بن جاؤ تم بچپن میں بھی بابرکت تھے اور بڑے ہو کر بھی بابرکت ہو، جہاں بھی گئے برکت والے بن گئے] ۳۔ [اس سلسلے میں تفصیل کیلئے ”نفس المہموم“ کی طرف رجوع کریں]

زیادہ بابرکت تھا ۲۔ برکت کے معنی ہیں خیر و اچھائی میں نمود و یادتی جیسا کہ مجمع البیان اور تفسیر صافی میں ملتا ہے، مفردات راغب میں ہے:

”وَلَمَّا كَانَ الْخَيْرُ الْإِلَهِيُّ يَصْدُرُ مِنْ حَيْثُ لَا يَحْسُ وَعَلَى وَجْهِ لَا يَحْصِي وَلَا يَحْصُرُ قَبْلَ وَكُلِّ مَا يَشَاهِدُ مِنْهُ زِيَادَةُ غَيْرِ مُحْسُوسَةٍ هُوَ مَبَارَكٌ وَفِيهِ بَرَكَةٌ“ چونکہ خیر الہی وہاں سے آتی ہے جہاں انسان کی سوچ کی رسائی ممکن نہیں اور بے حد و حساب آتی ہے، اسلئے جب بھی کوئی چیز غیر محسوس جگہ سے حد سے زیادہ دیکھنے میں آتی ہے، اس کو مبارک کہا جاتا ہے اور یہ کہا جاتا ہے کہ اس میں برکت ہوتی ہے۔“

جس طرح سے ایک زمین مبارک ہوتی ہے، جیسے فلسطین کی زمین: ”وَبَارَكْنَا حَوْلَهُ“ (سالہا سال سے یہ دعویٰ کیا جاتا رہا ہے کہ اسرائیل نے ایران کے پیٹروں کے برابر وہاں کے مرکبات سے فائدہ اٹھایا ہے) اور جس طرح سے کچھ پانی بابرکت ہوتے ہیں جیسے بارش کا پانی: ﴿وَنَزَّلْنَا مِنَ السَّمَاءِ مَاءً مَّبَارَكًا﴾ ”اور ہم نے آسمان سے بابرکت پانی نازل کیا ہے“ اور جس طرح کچھ حیوان مبارک اور بابرکت ہیں جیسے بھیڑ، اسی طرح بعض انسانوں کا وجود بھی واقعاً ”مبارک“ ہوتا ہے اور یہ ان کے بارے میں خوشامد نہیں ہے، یہ بھی ویسی ہی زمین کی طرح ہوتے ہیں جو سال بھر محصول دیتی ہے اور ویسی ہی بارش ہوتے جو ہمیشہ برتی رہتی ہے۔

فُطرس ملک کا واقعہ وجود بابرکت سید الشہداء کا ایک رمز ہے، جس کا پُر ٹوٹ چکا ہو آپ سے اگر اپنے جسم کو مس کر لے تو صاحب پر ہو جاتا ہے۔ قوم و ملت اگر صحیح معنوں میں اپنے آپ کو حسین کے گہوارہ سے متمسک کر دے تو ہر قسم کے مصیبتوں اور پریشانیوں سے آزادی حاصل ہو سکتی ہے۔

امروزہمہ روی زمین رشک بدین شد تا از صدف پاک فدا دژ تمین شد

۱۔ [اسی طرح یہ حدیث: جعل الشفاء فی ترتبہ والاجابة تحت قبته والائمة من ذریئہ] آپ کے مبارک اور بابرکت ہونے کی ایک اور نشانی ہے]

فرمان فدائندہ جبرئیل امین شد باقیل ملک اعرش تارازن بہ زمین شد

تاعرضہ دھدہ نیت حضرت فاطمہ

”صبح ازل از غیب بر آورد تنفس انوار ہدی تافت بر آفاق و بر انفس

تا چنند لا رائدہ ای ارضقع تقدس بر فیروز فرا کیر و دیال چو فطرس

بر تنیت مقدم مولود مکرہ ۱

بے شک حسینؑ کا مکتب اس امت کے لئے راہ نجات ہے، اسلئے کہ حسینؑ کی کرسی امر بہ معروف و نہی و منکر کی کرسی ہے سورہ الشعراء سے یہ بات سامنے آتی ہے کہ پیغمبروں کا ظہور زمانوں میں مفسد ظاہر ہونے کی وجہ سے تھا، لیکن ہم دیکھتے ہیں کہ حسینؑ کا مکتب حسینؑ کے ظہور سے ہر زمانہ میں زندہ و پائندہ رہتا ہے یعنی ہر سال اور ہر محرم میں امام حسینؑ ایک عالمی مصلح کی صورت اختیار کر کے ظہور فرماتے ہیں اور اس فریاد کو لوگوں کے کانوں تک پہنچاتے ہیں:

[الأترون ان الحق لا يعمل به.....] ”کیا تم نہیں دیکھ رہے ہو کہ حق پر عمل نہیں ہو رہا ہے.....“ یا

یہ کہ: [المومت اولی من رکوب العار.....] ”ذلت کی زندگی سے موت بہتر ہے.....“

یہ بھی امام حسینؑ سے منسوب ہے:

سبقت العالمین الی المعالی بحسن خلیقة و علو همة

ولاح بحکمتی نور الہدی فی دیاجی من لیالی مدلہمة

یرید الجاحدون لیطفئوه ویأبی الله الا ان یتمه

”حسینؑ نے اپنی خوش خلقی اور بلند ہمتی کے ذریعہ مقام حاصل کرنے میں تمام دنیا والوں پر سبقت

لی اور تاریک ترین راتوں میں اپنی حکمت سے نور ہدایت کو روشن کیا، منکرین چاہتے ہیں کہ اس

۱۔ [یہ پورا قصیدہ کتاب ”سرمایہ سخن“ کی تیسری جلد میں سید الشہداء کی ولادت کے سلسلہ سے ذکر ہوا ہے اور یہی دو بند سب سے بہتر ہیں]

نور کو خاموش کر دیں مگر خدا نے یہی چاہا کہ یہ تمام اور کامل ہو جائے۔“

۵۔ ان دونوں ہستیوں میں ایک اور شباهت یہ ہے کہ مسیحی اور مسلمان دونوں ہی اپنے ان رہبروں کی ولادت اور وفات و شہادت کے دنوں کو عظیم شمار کرتے ہیں، فرق صرف اس میں ہے کہ مسیحی دونوں موقعوں پر عیاشیوں، رقص اور شراب خوری میں مشغول ہو جاتے ہیں جبکہ مسلمان ہر دو موقعوں پر اس قسم کے کاموں سے منہ و پاک رہتے ہیں، مسلمان عظیم الشان طریقے سے لیکن تمام تر تقدس اور احترام ملحوظ رکھتے ہوئے جشن ولادت مناتے ہیں کیونکہ اسلام بیہودہ کاموں اور ہول و لعب کی اجازت نہیں دیتا اور وفات کے موقع پر گریہ و زاری کرتے ہیں، اس کے برعکس وہ لوگ روز عروج یعنی حضرت عیسیٰ کے قتل ہونے کے تین دن بعد کے دن کو بطور خوشی مناتے ہیں (شمار ۷ اور ۸ کی طرف رجوع کریں)

شاید حضرت عیسیٰ اور سید الشہداء کے درمیان ایک اور شباهت ہو اور وہ یہ ہے کہ ان سے قبل یہ دونوں نام کسی کے نہ تھے، شاید یہ صورت حضرت یحییٰ سے مربوط تھی، نہ کہ حضرت عیسیٰ سے، اس صورت میں پھر یہ حضرت سید الشہداء اور حضرت یحییٰ کے درمیان شباهت ہے، ان دونوں حضرات کی شہادت بھی بہت زیادہ فاسد و فاجر اشخاص کے ہاتھوں عمل میں آئی ہے اور دونوں ہی شہید امر بہ معروف و نہی از منکر ہیں

[وان من هوان الدنيا ان رأس يحيى بن زكريا اهدي الى بغى من بغايا بني اسرائيل] ”اور دنیا کی پستی یہ ہے کہ حضرت یحییٰ بن زکریا کے سر کو بنی اسرائیل کے ایک بدکار سرکش کے لئے ہدیہ بھیجا گیا۔“

۶۔ ان دونوں میں ایک اور شباهت انصار و حواریوں کے لحاظ سے بھی ہے ﴿کما قال عيسى بن مريم للحواريين من انصارى الى الله﴾ ”عیسیٰ بن مریم نے اپنے حواریوں سے کہا تھا کہ اللہ کی راہ

۱۔ [البتہ مسیحی کرسمس کی رات اپنے روحانی پیشوا کے حضور ایک قسم کی دعا کرتے ہیں]

میں میرا مددگار کون ہے؟“ (صف ۱۴)

سید الشہداء نے بھی شب عاشورا اپنے حواریوں کا انتخاب کیا، صاحب کتاب ”انوار البیہ“ ص ۴۵ پر امام موسیٰ بن جعفر سے نقل کرتے ہوئے کہتے ہیں:

[وفى وصية موسى بن جعفر عليهما السلام لهشام قال: وقال الحسين بن علي عليهما السلام: ان جميع ما طلعت عليه الشمس فى مشارق الارض ومغاربها بحرها وبرها وسهلها وجبلها عندولى من اولياء الله واهل المعرفة بحق الله كفى الظلال، ثم قال: الاخر يدع هذه اللماظة، لاهلها ليس لانفسكم ثمن الا الجنة فلا تبعوها بغيرها فانه من رضى من الله بالدين فقد رضى بالخصيس] ”حضرت موسیٰ بن جعفر + کی ہشام سے وصیت کے ضمن میں آیا ہے کہ حسین بن علیؑ نے فرمایا: وہ تمام چیزیں کہ جن پر سورج کی روشنی پڑتی ہے خواہ وہ مغرب و مشرق کی زمین میں ہو، دریا میں ہو یا خشکی پر، ہو ہموار زمین پر ہو یا پہاڑوں پر، سب کے سب ولی خدا ہیں اور اہل معرفت کے نزدیک ایک سایہ کی مانند ہیں، آیا کوئی آزاد انسان ایسا پیدا ہو سکتا ہے جو اس چبائے ہوئے لقمہ سے ہاتھ اٹھائے؟ تمہارے لئے بہشت کے علاوہ کوئی اور قیمت نہیں ہے، پس اپنے آپ کو بہشت کے علاوہ کسی اور چیز کے عوض نہ بیچو، جو بھی خدا سے اس دنیا کے ملنے پر راضی ہوا، وہ پست چیز پر راضی ہوا۔“

مولوی نے مثنوی کی تیسری جلد میں مریم کے لئے روح القدس کے ظہور کی داستان بہت خوب بیان کی ہے

امام حسین اور حضرت عیسیٰ + کی شباهت کا اجمالی خلاصہ

دونوں کی ماں سیدۃ النساء تھیں، صدیقہ تھیں، بتول اور عذرا تھیں، ملائکہ کی مخاطب تھیں، مدت حمل میں دونوں مادران مشابہ تھیں، یہ دونوں حضرات والدین کے ساتھ اچھا برتاؤ کرنے میں [انی عبد اللہ“ اور ”انی من المسلمین] ہونے میں، فدیہ ہونے کے اعتقاد کے حوالے سے، بابرکت ہونے کے لحاظ سے، ولادت و وفات کی حرمت کے حوالے سے، اس بات میں کہ ان کے نام ان سے پہلے کسی کے نام نہ تھے اور انصار اور حواریوں کے لحاظ سے ایک دوسرے سے مماثل ہیں جبکہ سید الشہداء کی شہادت جناب یحییٰ کی شہادت سے مماثلت رکھتی ہیں۔

۷۔ جیسا کہ ہم نے نمبر ۵ میں ذکر کیا کہ ہم مسلمان اور مسیحی دونوں سید الشہداء اور حضرت مسیحؑ کی ولادت اور وفات کو بڑی حرمت کی نگاہ سے دیکھتے ہیں مگر اس فرق کے ساتھ کہ وہ لوگ دونوں موقعوں پر جشن مناتے ہیں اور ہم فقط ولادت امامؑ کے موقع پر جشن مناتے ہیں اور شہادت پر سوگواری و ماتم کرتے ہیں، اس کے برعکس اُن کے ہاں اُن کے عقیدہ کی رو سے (کہ حضرت مسیحؑ نے مرنے کے تین دن بعد عروج کیا) یہ دن بھی بطور جشن منایا جاتا ہے اور ان کا یہ جشن قومی اور ملی تہوار کی طرح سے ہوتا ہے، یعنی روحانیت، معنویت اور اخلاق سے خالی۔ وہ لوگ ناچنے، گانے، شراب و مستی، پیر پٹختے، تالی بجانے اور فسق و فجور میں مشغول ہوتے ہیں، لیکن مسلمان جشن ولادت حسینیؑ معنوی شکوہ کے ساتھ مجالس وعظ و خطابت کے اہتمام کے ذریعے، خوشی کے آنسو بہا کر اور اسے خدا سے تقرب کے حصول کا ذریعہ سمجھ کر تعلیم و تربیت کی صورت میں مناتے ہیں۔

مجھے یاد ہے جس زمانہ میں، میں قم میں رہتا تھا وہاں پر محمد مسعود کی ایک کتاب پڑھی تھی، اس میں مسیحیوں کے حضرت عیسیٰؑ کے قتل ہونے کے دن کو خود ان کے گمان کے تحت (لیکن ہمارا عقیدہ جو قرآن سے لیا گیا ہے یہ ہے: ﴿وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ﴾ ”نہ انہیں قتل کیا گیا، نہ صلیب پر چڑھایا گیا بلکہ معاملہ کو ان کے لئے مشتبہ کر دیا گیا“) منانے اور ہمارے حضرت

ابا عبد اللہؑ کی شہادت منانے کا موازنہ کیا ہوا تھا اور مسیحیوں کے عمل کو ترجیح دی تھی، اس لحاظ سے کہ وہ لوگ اپنے پیشوا کی شہادت کو کامیابی شمار کرتے ہیں اور ہم شکست۔ لہذا وہ لوگ خوشی مناتے ہیں اور ہم گریہ کرتے ہیں، بعد میں، میں نے یہ اعتراض دوسرے لوگوں سے بھی سنا جو ان کے آگے بڑھ جانے اور ہمارے پیچھے رہ جانے کا یہی ایک رمز بتلاتے تھے۔ ان کے جواب میں، میں عرض کرتا ہوں کہ اعتراض کرنے والے ایک نکتہ سے غافل رہ گئے اور وہ یہ ہے کہ اگر ہم واقعہ کو فقط شخصی اور فردی اخلاق کے مقیاس و میزان سے دیکھیں، تب تو مطلب وہی ہے جو ان حضرات نے ذکر کیا ہے مگر اس لحاظ سے تو خود اسلام کی منطق کی رو سے بھی شہادت کامیابی ہے، نہ کہ شکست۔ کیا ایسا نہیں تھا کہ حضرت علیؑ ہمیشہ شہادت کی آرزو کرتے تھے اور فرماتے تھے:

[لألف ضربة بالسيف اهون عليّ من ميتة علي فراش] ”میرے لئے تلوار کی ہزار ضربتیں کھانا بستر پر مرنے سے بہتر ہے۔! کیا امام علیؑ نے یہ نہیں فرمایا:

[والله لابن ابی طالب آنسُ بالموت من الطفل بئدي أمه] ”خدا کی قسم ابوطالب کا فرزند موت سے اس سے زیادہ مانوس ہے جتنا بچہ اپنی ماں کی چھائی سے مانوس ہوتا ہے۔“ ۱
کیا ابن ملجم مرادی سے ضربت کھانے کے فوراً بعد آپؑ نے نہیں فرمایا: [فَزْتُ بِرَبِّ الْكَعْبَةِ] ”رب کعبہ کی قسم میں کامیاب ہوا۔“ ۲

جب بستر پر پڑے تو اس وقت کیا نہیں فرمایا: [وَمَا كُنْتُ إِلَّا كَقَارِبٍ وَرَدٍ وَطَالِبٍ وَجَدٍ] ”میں تو اس شخص کے مانند ہوں جو رات بھر پانی کی جستجو میں رہا، ہوا اور صبح کو چشمہ پر وارد ہو جائے اور تلاش کے بعد اپنے مقصد کو پا لے۔“ ۳ کیا سید الشہداءؑ نے نہیں فرمایا تھا:

۱ [نہج البلاغہ خطبہ ۱۲۳] ۲ [نہج البلاغہ خطبہ ۵] ۳ [مناقب ابن شہر آشوب ج ۳ ص ۳۱۲]

۴ [نہج البلاغہ مکتوب ۲۳]

[وما اولهنی الی اسلافی اشتیاق یعقوب الی یوسف] ”میں کس قدر شوق رکھتا ہوں اپنے بزرگوں سے ملنے کا جس طرح یعقوب یوسف سے ملنے کا شوق رکھتے تھے۔“ ۱

کیا آپ نے نہیں فرمایا تھا:

[لاری الموت الأسعاده ولا الحیوة مع الظالمین الابراماً] ”میں موت کو سعادت

سمجھتا ہوں اور ان ظالموں کے ساتھ زندہ رہنا عذاب جان خیال کرتا ہوں“ ۲

اس مفہوم کو ایک دوسرے ترازو میں تولنا چاہئے اور وہ ہے اجتماعی ترازو۔ تمام مسیحی اصولوں میں مل کر بھی شاید ایک خالص اجتماعی اصول پیدا نہ ہو سگے مگر اسلام میں اجتماعی تعلیمات کا ایک سلسلہ ہے، اسلام میں منطقی حب و بغض کا ایک سلسلہ پایا جاتا ہے، ائمہ اطہار عزائے حسین بن علی کو قائم کرنے کا جو حکم دیتے ہیں جیسا کہ ہم ۸۲ کی عاشورا کے تقریروں میں (بعنوان ”خطابہ اور منبر“ ۳ بتا چکے ہیں کہ یہ حضرت زہراءؑ کے قلب کی تشفی کیلئے نہیں ہے، حضرت زہراءؑ کی شان ان کاموں سے بہت بلند و بالا ہے، بلکہ عزاکا یہ قیام حضرت سید الشہداءؑ اور حضرت زہراءؑ کی جونیت تھی اسکے احیاء کیلئے ہیں۔ ہم جو اظہار رنج کرتے ہیں وہ اس لحاظ سے ہے کہ کیوں ایسا حادثہ رونما ہوا؟ یہ عزاء ”آخ“ ۴ کے لئے ہے، البتہ شہادت کا احترام کرنا ضروری ہے جشن شہادت بھی اگر معنوی اور اخلاقی شکل میں ہو، نہ کہ اس طرح جیسے آج کل کر تسمس کا تہوار منانے کا معمول ہے تو ممکن ہے اس میں جہاد کی تشویق ہو۔ لیکن تہا شوق کافی نہیں ہے ۵ حب اور بغض باہم ایک ساتھ ہونا چاہئے تاکہ انسان

۱ [لہوف ص ۲۵] ۲ [تحف العقول ص ۲۳۵] ۳ [کتاب ”تحف العقول“ کے آخر میں ظلم سے متعلق کچھ دستورات

حضرت عیسیٰ سے نقل کئے گئے ہیں] ۴ [ان تقریروں کو کتاب ”دہ گفتار“ میں چھاپا گیا۔ (اردو ترجمہ جامعہ تعلیمات اسلامی کی شائع کردہ کتاب ”گفتار عاشورا“ میں موجود ہے) ۵ [دوسرے الفاظ میں عزائے حسینیؑ کا مکتب فقط تاثر کا مکتب نہیں، انقلاب و قیام کا مکتب ہے۔ طول تاریخ میں یہ واقعہ بہت سے انقلابات کیلئے بنیاد بنا ہے، ظلم کے بلند بالا قصور کو حادثہ کر بلا کے بر ملا تاثر اور منطقی اور اجتماعی بعض نے درہم برہم کیا ہے اور آئندہ بھی برہم ہوتے رہیں گے]

کے اندر مبارزہ کی روح پیدا ہو جائے، عزاداری، روح مبارزہ کا احیاء اس طرح سے ہے کہ ہم ہمیشہ ظلم اور کفر کے مظاہر پر لعن و نفرین کرنا اپنا فرض جانیں اور ان کے قلع و قمع کے آرزو کی تلقین کرتے رہیں، جیسا کہ ہم ہمیشہ (دوران حج) رمی جمرات میں شیطان کو مجسم فرض کر کے اس کو پتھر مارتے ہیں، یہاں غرض فقط مرنے کی تلقین کرتے رہنا نہیں ہے۔ فقط مرنے کی آرزو کرنا کوئی اچھائی نہیں ہے، یہاں غرض شہادت کی آرزو ہے اور شہادت کی آرزو اسی وقت حقیقی ہو سکتی ہے جب انسان اپنے آپ کو مخالف کے مقابل صف میں دیکھے اور ان کی پیش قدمی اور ان کے منصوبہ کے زیر عمل ہونے سے قبل اجتماع میں اثر پیدا کر دے، اور اپنے اشک شوق سے عالی انسانیت کے نمونہ لوگوں کیلئے، کفر اور ظلم کے مظاہر کے روبرو، اپنے غصہ کی آگ کا دہانہ کھولے، ہم ”تعلیمات اجتماعی“ کے صفحوں پر ۱ ”منطقی حب و بغض“ کے مقابل میں ”عاطفی حب و بغض“ کی تفصیل انشاء اللہ عرض کریں گے۔

پس شہادت کو اگر ہم انفرادی ترازو میں تولیں تو اسے کامیابی شمار کرنا چاہئے اور اسکے لئے اگر جشن منعقد کریں اور خوشیاں منائیں، تو ٹھیک ہے۔ لیکن اگر شہادت کو اجتماعی ترازو میں تولیں گے تو ہو سکتا ہے ایک لحاظ اس میں جامعہ کو شکست نظر آئے ایسا جامعہ ایک پست جامعہ اور معاشرہ ہوتا ہے۔ ایسے ہی معاشرہ کے بارے میں سید الشہداءؑ نے فرمایا تھا: [و علی السلام السلام اذ قد بلیت الامۃ براء مثل یزید (مقتل مقرر ص ۱۴۶) اور اسی طرح کے دوسرے کلمات، اسلئے اجتماعی مصالح کی رو سے ہماری یہ عزاداری روح مبارزہ کی تجدید اور احیائے راہ حق میں نبرد آزمائی ہے، مکتب گریہ و زاری کی ایجاد و تاثیر طول تاریخ میں نہایت مفید اور موثر رہی ہے۔

اسی طرح کا ایک بیان ہم نے ”العدل افضل ام الجود“ کی حدیث کے ذیل میں سنہ ۸ء کی ۱۹ رمضان المبارک کی تقریر میں عرض کیا تھا (یہ تقریر کتاب ”بیت گفتار“ میں چھاپی جا چکی ہے)

۱ [ان صفحوں کے مطالب آئندہ استاد شہید کی یادداشتوں کی ذیل میں بیان ہوں گے]

۸۔ نکتہ ۵ کے ذیل میں ہم نے عرض کیا تھا کہ: مسیحیوں کے عقیدہ کے تحت حضرت عیسیٰ کی ولادت ۲۵ دسمبر ہے، یعنی مسیحی سال کے اختتام سے ۶ دن قبل ان کے سال کی ابتداء یکم جنوری ہے، ولادت کی عید کو عید کرسمس کہتے ہیں، اس دن پوپ حسب معمول ہر سال تمام دنیا کے لوگوں کو صلح اور محبت کی دعوت پڑنی ایک پیغام دیتا ہے اور آخر میں دعا کرتا ہے۔ کہتے ہیں کہ پوپ کبھی سونے کے تخت سے لوگوں کو فقراء کی حالت پر رحم کھانے کی دعوت دیتا ہے!!! جشن کرسمس میں دو چیزیں نمایاں ہوتی ہیں، ایک کاج (صنوبر کی قسم) کا درخت کہ جسے اس جشن کا مظہر اور علامت تصور کیا جاتا ہے، ہر مسیحی کے گھر میں اور ان کے اجتماع گاہوں پر کاج کا ایک درخت یا کم از کم اس کی ایک شاخ دیکھنے میں آتی ہے، یہ ایام کاج کے درخت کا بازار گرم ہونے کے دن ہوتے ہیں، لوگ کاج کا درخت جڑ سے اکھاڑ کر لاتے ہیں اور بعض سالوں میں تو بلدیہ بھی درپے ہوئی تھی اور روکنا چاہا تھا لیکن کوئی فائدہ نہیں ہوا۔ اس درخت کو وہ مختلف قسم کے چراغوں، روشن قمقموں اور رنگارنگ کاغذوں سے سجاتے ہیں۔ اس جشن میں جو دوسری چیز نمایاں ہوتی ہے وہ فادر کرسمس (santa claus) ہیں۔ قدیمی سنت کے تحت اس رات ایک بوڑھا شخص کہ جس کے سر اور داڑھی کے بال بہت گھنے اور سفید ہوتے ہیں فادر کرسمس بنتا ہے جو آسمان سے بچوں کیلئے تحفے اور کھلونے لاتا ہے۔ جب بچے سوئے ہوتے ہیں، اس وقت ان کے جوتوں میں یا ان کی جیبوں میں تحائف رکھے جاتے ہیں۔ یوں اس جشن میں بچوں کا بہت بڑا حصہ ہوتا ہے۔

روزنامہ اطلاعات سنہ ۴۲ھ، ۳۱ دسمبر کے ص ۱۳ پر لکھتا ہے: ”بہت سے عمومی مراکز مثلاً اسٹیڈیم اور ہوٹلوں میں آج رات کرسمس کی مناسبت سے خصوصی پروگرام رکھے جاتے ہیں۔“

بنا براین کرسمس کی رات بیہودہ عقائد اور اعمال فسق و فجور کا مجموعہ ہے۔ بحمد اللہ ہمارے درمیان نہ اس طرح کے بیہودہ عقائد ہیں اور نہ ہی اس قسم سے فسق و فجور ہوتے ہیں۔

۹۔ نکتہ ۴ میں ہم نے بتایا تھا کہ مکتب حسینیؑ ہی بلا شک و شبہ اس امت کی نجات کا واحد راستہ ہے کیونکہ دین

کی بقاء کا سبب امر بہ معروف و نہی از منکر سے اور یہ دونوں اپنے وسیع معنی، یعنی معروف کی تشویق و ترویج اور منکرات سے مبارزہ میں، امام حسینؑ سے وابستہ ہوا ہے بلکہ بعض نے تو یہاں تک کہا ہے کہ اسلام نبوی الحدوث اور حسینی البقاء ہے۔

۱۰۔ نکتہ ۵ میں ہم نے بیان کیا تھا کہ امام حسینؑ کا واقعہ عالم اسلام کیلئے ایک نمونہ اور اس کی یاد مسلمانان عالم کیلئے امر بہ معروف و نہی از منکر کی تجدید حیات ہے واقعہ کربلا ایک ایسا ظہور ہے کہ سید الشہداءؑ سال بھر خطباء و ذاکرین یا مصلحین اور صالح انقلابیوں کی صورت میں ظاہر ہوتے ہیں۔

۱۱۔ روزنامہ کیهان ۴۲ھ ش چہارم دیہا (کرسمس کا دن): اخبار لکھتا ہے: ”ایک دو ہفتہ پہلے ہی سے روسی سفارت خانہ کی دیوار کے اطراف اور اسی طرح برطانوی سفارت خانہ کے اطراف اور شہر کی شمالی سڑکوں پر بہت سے صنوبر کے درخت اکھڑے ہوئے پائے گئے تھے۔ یہ تہران میں مسیحیوں کے بڑے تہوار کے نزدیک ہونے کی خبر دے رہے تھے۔ مسیحی حضرات صنوبر کے درخت آراستہ کرنے کے بعد اس کے نیچے شب بیداری کر کے اپنے پیغمبر کا جشن مناتے ہیں۔ کل رات تولد کے وقت (جو مسیحی عقیدہ کے مطابق آدھی رات ہے) سے پہلے وہ کلیسا جاتے ہیں اور دعا و عبادت میں مشغول ہوتے ہیں اس کے بعد اپنے گھروں میں شب کرسمس کے مخصوص کھانے بہت سے گھروں میں بوقلمون کھانے پکتے ہیں (کھاتے ہیں، مسیحیوں کے کیتھولک فرقہ کا عقیدہ ہے کہ حضرت عیسیٰؑ صنوبر کے درخت کے نیچے پیدا ہوئے تھے) تاہم قرآن کریم میں صریح ارشاد موجود ہے کہ کھجور کے درخت کے نیچے پیدا ہوئے تھے (یہ فرقہ اس درخت کو مقدس جانتا ہے خصوصاً کرسمس کی رات اس کو بہت اچھی طرح خوبصورتی سے سجایا جاتا ہے اور جنوری کے جشن کے اختتام تک (۹ دن کا تہوار ہوتا ہے) کیتھولک فرقہ کے گھر بچے رہتے ہیں، فادر کرسمس نصف رات کو (قصہ کے مطابق) زرین تانگے پر سوار برف پوش زمین پر آتے ہیں تاکہ بچوں کو تحائف دیں۔ گزشتہ شب مسیحی بچوں نے اپنی جرابوں کو بخاریوں کے نیچے یا کسی اور جگہ پر رکھا ہوا تھا تاکہ رات میں فادر کرسمس انکے لئے تحائف

ان جو راہوں میں چھوڑ جائیں اور آج کی صبح یہ بچے ان تحائف کو حاصل کر کے بہت زیادہ خوش ہوتے ہیں کہ جنہیں عام طور پر مسیحی ماں باپ اپنے بچوں کے لئے مہیا کرتے ہیں (ظاہر اُس قصہ کے گھڑنے کا مقصد حضرت مسیحؑ کی الوہیت کو ثابت کرنا ہے تاکہ بچوں میں مسیحؑ کی الوہیت کا اعتقاد پیدا کریں) کل رات تہران کے قہوہ خانے بھی ان لوگوں سے بھرے ہوئے تھے۔ تہران کے بہت سے غیر مسیحی بھی اپنے مسیحی دوستوں کی دعوت پر یاد دعوت کے بغیر ان مراسم میں شریک تھے۔“

خلاصہ یہ ہے کہ شخصیت کے لحاظ سے ان دونوں مقدس وجود کے درمیان کچھ تو واقعی شباهتیں ہیں جو مندرجہ ذیل ہیں:

- (۱) ماں کے حوالے سے: دونوں کی مادران گرامی سید النساء ہیں، صدیقہ ہیں، ملائکہ کے مخاطب ہونے میں اور بتول و عذرا ہونے میں دونوں میں مماثلت ہے۔
- (ب) مدت حمل میں دونوں میں مماثلت ہے۔
- (ج) کراہت حمل میں بھی یہ دونوں مماثل ہیں
- (د) مبارک ہونے میں بھی یہ دونوں مشابہ ہیں: عیسیٰؑ کیلئے ارشاد ہوا: [وجعلنی مبارکاً] امام حسینؑ کے لئے وارد ہوا:

[وجعل الشفاء فی تربته والاجابة تحت قُبَّتِهِ والائمه فی ذریئہ] ”خداوند عالم نے ان کی تربت میں شفا رکھی“ ان کے قبہ کے نیچے دعا قبول ہوتی ہے اور اماموں کو ان کی نسل سے قرار دیا۔“

ایک اور روایت میں ذکر ہوا:

[لولا صوارمهم وقطع نبالهم لم تسمع الاذان صوت مکبر] ”اگر یہ تلواروں اور تیروں سے قطع نہ ہوئے ہوتے تو کان موذن کی صدا نہ سنتے۔“

اس کے علاوہ ان دونوں ہستیوں کے درمیان ایک سلسلہ شباهت ایسا بھی ہے جو لوگوں کے ان سے سوء

استفادہ اور سوء تعبیر کی بنا پر ہے لوگوں کی نظروں میں دونوں مصداق [یضلل بہ کثیراً و یهدی بہ کثیراً] ہیں (خدا بہت سے لوگوں کو گمراہی میں چھوڑ دیتا ہے اور بہت سوں کو ہدایت دے دیتا ہے۔“

اس بارے میں مفصل بحث کیلئے رجوع کریں تفسیر المیزان ج ۳ ص ۳۲۰:

[المسیح من الشفاء عند الله وليس بفادٍ] ”حضرت مسیح شفیعان میں سے ہیں، نہ کہ خود امت کے گناہوں پر فدا۔“

چوتھا باب

یادداشت

قیام حسینیؑ میں امر بہ معروف کا عنصر

قیام حسینیؑ میں امر بہ معروف کا عنصر

۱۔ معروف و منکر کے معنی اور امر بہ معروف و نہی از منکر کے معنی :

”معروف“ میں اسلام کے تمام مثبت اہداف شامل ہیں اور کلمہ ”منکر“ سے مراد وہ سب کچھ ہے جسے اسلام نے بُرا گردانا ہے، پس معروف و منکر کے معنی عمومی تعبیر کے ساتھ ہیں، لیکن امر بہ معروف اور نہی از منکر اگرچہ کہ یہ اصطلاحات امر اور نہی کی عمومی تعبیر کے ساتھ ذکر ہوئے ہیں، لیکن حدیث، فقہ اور اسلامی قطعی تاریخ کی نص کے مطابق اس میں وہ تمام شرعی وسائل شامل ہیں جن سے اسلامی اہداف کے حصول کیلئے استفادہ کیا جاسکتا ہو اس لئے ان سب کے درود یوار کی حفاظت کرنا چاہئے اور سب کو وسعت دینا چاہئے۔

۲۔ اسلام کے نقطہ نظر سے امر بہ معروف کی واقعی قدر و قیمت :

قرآن و سنت نے اس اصول کو کس قدر اہمیت دی ہے اور قرآن و سنت اس کی کس قدر ارزش کے قائل ہیں؟ اس کا اندازہ اس بات سے ہوتا ہے کہ امر بہ معروف و نہی از منکر کے بارے میں قرآن کریم میں بہت سی آیات موجود ہیں اور اس موضوع پر بڑی عجیب روایات ملتی ہیں، پس یہ اصول متن اسلام میں اور مقام ثبوت میں بہت زیادہ محکم اور بے حد قدر و قیمت کا حامل ہے اور تعلیمات اسلامی کے ارکان میں سے ہے۔

۳۔ نہضت حسینیؑ میں تین عوامل یا تین محرکات کا دخل ہے، یہ نہضت ان میں سے ہر ایک عنصر کے اعتبار سے ایک خاص قدر و قیمت پیدا کرتی ہے۔

۴۔ خود امر بہ معروف اور نہی از منکر کی مسئولیت کا قبول کرنا سنگین شرائط رکھتا ہے، خواہ یہ آگاہی یا مہم اطلاع پہنچانے کے لحاظ سے ہو یا اس کے اجراء کی قدرت رکھنے کے لحاظ سے ہو، ہمارا اشتباہ فقط یہ نہیں تھا اور نہ ہے کہ ہم نے اس اصول اور رکن پر کافی توجہ نہیں دی ہے بلکہ ہمارا زیادہ تر اشتباہ یہ

رہا ہے کہ ایک ایسے عظیم و عظیم کی انجام دہی کیلئے کہ جو درحقیقت اسلامی اہداف کو آگے بڑھانے کیلئے اجتماعی اور عمومی مسئولیت کی حیثیت رکھتا ہے، ہم خود کو آمادہ نہیں پاتے رہے ہیں، اس سلسلے میں نہ ہماری آگاہی کامل رہی ہے اور نہ ہماری اجرائی قدرت، لہذا ہم نے جاہلانہ طرز پر اس اسلامی اصول کے چلانے اور اجراء کرنے کی وجہ سے جو نقصان اٹھایا ہے، وہ نقصان اسکے ترک کرنے میں نہ ہوتا۔ اس راہ میں ہماری فعالیت اور کارکردگی اس بات کی نشاندہی کرتی ہے کہ ہم کس حد تک آمادگی رکھتے رہے ہیں۔ دوسرے الفاظ میں امر بہ معروف و نہی از منکر کے میدان میں ہماری کارکردگی بہت خراب اور سیاہ ہے۔ اس سے بخوبی معلوم ہو جاتا ہے کہ اس میدان میں ہماری آگاہی کس حد تک تھی اور ہماری قدرت کس قدر تھی۔ البتہ ہمارے کام میں زیادہ تر اشکال مرحلہ آگاہی میں ہے، نہ کہ قدرت میں ۲۔ اور یہ دونوں شرائط بہ اصطلاح ”شرط وجود ہیں نہ کہ شرط وجوب“ یعنی ایسی شرط کہ جس کا حاصل کرنا ضروری ہے، ہماری کارکردگی ان مسائل کے بارے میں ہماری حساسیت کی عکاس ہیں۔ ہم جو کتا میں نشر کرتے ہیں، وہ کس حد تک اسلامی اہداف کو آگے بڑھانے میں مدد و معاون ہوتی ہیں؟ ہم جو پیسے خرچ کرتے ہیں، جو تبلیغ کرتے ہیں، وہ مسائل ہوتے ہیں جو ہماری فکر کو زیادہ تر خود میں مشغول رکھتے ہیں ان سب چیزوں سے یہ بات سمجھ میں آ جاتی ہے کہ ہم

۱۔ [دوسرے الفاظ میں ہماری کامل ہمبستگی مراد ہے جو یہ ہے:

[المؤمن للمؤمن كالبنيان تشدُّ بعضه بعضاً] المسلمون تتكافؤ دماؤهم [”ایک مؤمن دوسرے مؤمن کیلئے ایسا ہے جیسے دیوار جو آپس میں جڑی ہوئی ہوتی ہے مسلمان آپس میں رشتہ خون کے ساتھ منسلک ہیں۔“]

اس مفہوم کا خلاصہ اور نتیجہ بھی ہمبستگی، ہمدردی وحدت اور عظمت ہے]

۲۔ [یہ نا آگاہی اس جہت سے ہے کہ ہم خود اپنے زمانہ کے حالات سے واقف نہیں ہیں۔ حالات حاضرہ کہ جو حوادث کے بطن میں چھپے ہوتے ہیں نہ تو ہم انہیں درک کرتے ہیں اور نہ ہی ان سے ہدایت لیتے ہیں، بلکہ ہم تو بالکل ظاہر بین چیزوں کو بھی نہیں دیکھتے]

نے کس قدر اس اصول کی قدر و قیمت کو درک کیا ہے۔

۵۔ پانچواں نکتہ یہ ہے کہ اس اصول کے بارے میں ہماری کارکردگی کیسی رہی ہے؟ افسوس کہ اس میدان میں ہمارا کوئی درخشاں کارنامہ نہیں ہے۔ حقیقت امر یہ ہے کہ اس عنوان کے تحت ہمارا کام امر بہ معروف اور نہی از منکر کے بجائے ایک قسم کا منکر رہا ہے۔ اس میدان میں ہماری کارکردگی خواہ صورت تبلیغ ہو یا کتاب و نوشتہ کی صورت ہو، خواہ دوسرے ممالک میں مبلغ بھیجے، پیسہ خرچ کرنے، ادارے قائم کرنے، یا کسی اور صورت میں ہو، صفر یا صفر کے نزدیک ہی رہی ہے۔

۶۔ امر بہ معروف اور نہی از منکر کے بھی مراتب اور اقسام ہیں: لفظی اور عملی، مستقیم اور غیر مستقیم، انفرادی اور اجتماعی۔

۷۔ آخری نکتہ یہ ہے کہ ہم جب اس اصول کی قدر و قیمت کو اسلام کے نقطہ نظر سے جان چکے اور اس بات میں پایہ ثبوت تک پہنچ گئے، یہ بھی جان گئے کہ نہضت حسینی کی زیادہ قدر و قیمت اسی عنصر کی بدولت ہے ۱۔ اور یہ کہ امامؑ بھی نے اپنی جان، عزیزوں اور اصحاب و یاران کی جان اور تمام دوسری چیزوں کو امر بہ معروف اور نہی از منکر کی راہ میں نظر انداز کر کے اس اصول کو ایک قدر و قیمت، اعتبار اور شائستہ آبرو بخشی ہے ۲۔ مطلب یہ ہے کہ دوسرے لوگ اس اصول کو اپنے شخصی ضرر پر موقوف کر کے اس کی قدر و قیمت کو گرا دیتے ہیں جبکہ نہضت حسینیؑ اس کے لئے کسی حد و مرز کی قائل نہیں ہے۔ ان سب باتوں کے جاننے کے بعد اب ہمیں نتیجہ اخذ کرنا چاہئے ہم کیا کریں کہ جس سے قدر و

۱۔ یہی وہ عنصر ہے جو یہ بتایا ہے کہ جس شکل میں بھی ہو اور جس قیمت پر بھی ہو، انقلاب کے دامن کو وسعت دینا چاہئے، حتیٰ خوزیری کیلئے بھی نقشہ کھینچا جائے اور لوگوں کو تلواروں کے سامنے قتل ہونے کی دعوت دی جائے، یہی وہ عنصر ہے جو اعتراض، تنقید، جرم کے اعلان اور عدالت خوانی کی فریاد کو خون سے لکھنا واجب کر دیتا ہے کیونکہ پھر وہ مٹ نہیں سکتا۔ جیسا کہ طول تاریخ میں ہم نے دیکھا کہ عدالت خوانی کی ہر وہ فریاد اور ہر وہ انسانی آرزو جو اس گراہیا مر کب سے لکھی گئی تھی، پھر کبھی بھی مٹ نہ سکی [مراد یہ ہے کہ قیام و نہضت حسینیؑ امر بہ معروف اور نہی از منکر کے درجہ کو بلند مقام پر لے گئی، ورنہ خود اس کی قدر و قیمت اپنی جگہ پہلے ہی سے ثابت تھی]

قیمت پیدا ہو، ہم کیسے خود اپنے آپ کو ارزش دیں، کیسے خدا کے نزدیک اپنی قدر و قیمت کو بڑھائیں، کیسے پیغمبر اسلام ﷺ کے نزدیک اپنی آبرو بڑھائیں، دنیا کی تمام ملتوں کے سامنے اپنی آبرو اور عزت کو بڑھائیں، تاکہ وہ لوگ ہماری قدر و قیمت کے قائل ہوں۔ اس کے لئے ہم کیا کریں؟ اور یہ بھی کہ ہم کیا کریں کہ حسینؑ کی عزاداری کی قدر و قیمت بڑھ جائے؟ یہ سب اسی صورت میں ممکن ہے کہ ہم حسینؑ کے زندہ شعار کا انتخاب کریں، نہ کہ ”نوجوان اکبر من“ جو ایک بوڑھی عورت کا شعار ہے اور نہ [زینب مضطرب الوداع الوداع]

اس سوال کا جواب خداوند عالم نے قرآن میں دے دیا:

﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ﴾ ”تم بہترین امت ہو جسے لوگوں کے لئے منظر عام پر لایا گیا ہے۔ تم لوگوں کو نیکیوں کا حکم دیتے ہو اور برائیوں سے روکتے ہو“ (آل عمران ۱۱۰)

تم دنیا کے بہترین اور با ارزش ترین لوگوں میں سے ہو اسلئے ہو کہ اس مقدس اصول یعنی امر بہ معروف و نہی از منکر پر کار بند ہو، اجتماعی تعاون و ہمدردی اور ہمبستگی کے حوالے سے جامعہ اسلامی کے سامنے احساس مسئولیت رکھتے ہو۔

ہمیں وقت شناس اور موقع شناس ہونا چاہئے، ہمیں یہ جان لینا چاہئے کہ بقول سید شرف الدین: [لَا يُقْضَىٰ عَلَى الْبَاطِلِ إِلَّا بِطَوِيلٍ حَيْثُ جَاءَ]، (کچھ ایسے ہی الفاظ ہیں) ”باطل کو جہاں سے وہ اٹھا ہے، اس جگہ کے علاوہ کہیں اور سرکوب نہیں کر سکتے۔“

ہم یہ عرض کر چکے ہیں کہ ہم نہ صرف اُن حوادث سے باخبر نہیں جو زمانے کے طعن میں پوشیدہ پرورش پارے ہیں بلکہ ہم تو بالکل نمایاں چیزوں کو بھی درک نہیں کرتے، ہم یہ بھی بتا چکے ہیں کہ ہمارا زیادہ تر اشتباہ اس میں ہے کہ ہم آگاہ نہیں ہیں، نہ یہ کہ توانائی نہیں رکھتے، یہ ناممکن بات ہے کہ ایک سات سو ملین کی جمعیت کو دنیا گنتی میں نہ لائے۔

ان دونوں مطالب یعنی اول ہماری نا آگاہی کس قدر ہے؟ اور ثانیاً یہ کہ ہم قدرت رکھتے ہیں، کی نمایاں مثال گزشتہ تیس سال کی غم انگیز اور خواب غفلت سے بیدار کرنے والی فلسطین کی حالت ہے۔ پہلے فلسطین میں کتنے یہود آباد تھے؟ صرف حضرت داؤد اور حضرت سلیمان ﷺ کے دور میں انہوں نے حکومت تشکیل دی تھی اور اس کے بعد کبھی بھی کوئی یہودی حکومت وجود میں نہیں رہی ہے، حتیٰ وہ کبھی اکثریت میں بھی نہیں رہے ہیں، مسلمانوں کے ہاتھوں فلسطین کی فتح کے وقت.....!

۱۔ امامؑ نے کیوں اہل بصرہ کے نام خط لکھے اور ان کو دعوت دی؟ اگر یہ خود انقلاب اور خونریزی کو وسعت دینے کیلئے نہ تھا، تو پھر کیا تھا؟ ان سب سے بالاتر امامؑ نے شب عاشورا کیوں حبیب بن مظاہر کو بنو اسد کی طرف بھیجا؟ امامؑ نے اپنے اصحاب اور یاروں کو کیوں مجبور نہیں کیا کہ وہ خود کو مرنے کیلئے پیش نہ کریں؟

امامؑ خصوصی طور پر چاہتے تھے کہ اپنے اعتراض و انتقاد کو، اپنے جرم کے اعلان کو، اور اپنی عدالت خواہی اور حقیقت خواہی کو خون سے لکھیں تاکہ وہ ہرگز نہ مٹ سکے، امامؑ اپنے سخت ترین خطبوں کو ”مُز“ سے مد مقابل ہونے اور اس کی بندشوں میں آنے کے بعد ارشاد فرماتے ہیں (نمبر ۳ کی طرف رجوع فرمائیں)۔

تاریخ کلی طور پر نشانہ ہی کرتی ہے کہ خون سے لکھی گئی عبارت کبھی بھی نہیں مٹتی، اس لئے کہ وہ قصیم اور گہری فکر کی حکایت کرتی ہے۔

۲۔ جیسا کہ ہم نے نمبر ایک کے ذیل میں بیان کیا تھا کہ قیام امامؑ کا اصول امر بہ معروف و نہی از منکر تھا اور اسی کے زیر اثر اپنے شہید کی منطق اختیار کی تھی، جو عقل کی منطق سے بالاتر اور زیادہ منفعت جو ہے۔ اس منطق میں فقط ایک چیز نظر میں ہوتی ہے اور وہ ہے کسی بھی قیمت پر اپنے ہدف تک پہنچنا، اس کے برعکس تمام دوسرے عوامل یعنی بیعت سے انکار کا عامل اور اہل کوفہ کی تشکیل حکومت کے لئے دعوت

۱۔ [خود استاد شہید کے ہاتھ کا لکھا ہوا نسخہ اسی طرح تھا]

کے عامل کا دائرہ اس قدر وسیع نہیں تھا۔

۳۔ بہت سے سلاطین کی یہ خواہش رہی ہے کہ ان کے نام، ان کی تقاریر اور پیغامات (اگرچہ کہ ان میں کوئی پیغام نہیں ہوتا تھا) باقی رہیں۔ اس مقصد کیلئے بعض نے اپنا نام پتھر پر کندہ کرا کے لکھوائے ہیں کہ میں ہوں مثلاً شاہ شاہان، میں ہوں ایزد، یا میں ایزد کی نسل سے ہوں، خداؤں کی نسل سے ہوں اور اسی طرح کی بیہودہ اور بے معنی باتیں (پتھر پر کتبہ سے متعلق لکھی گئی تاریخ کی طرف رجوع کریں) لیکن یہ چیزیں کبھی بھی دلوں اور سینوں میں کندہ نہیں ہوئیں۔ اس کے برعکس امام حسینؑ کا پیغام کسی پتھر یا لوہے پر کندہ نہ ہوا تھا، فقط ہوا کے لرزاں صفحہ پر ثبت ہوا تھا اور اسی سے سینوں اور دلوں میں کندہ ہو گیا اور وحی کے نورانی خطوط کی طرح اولیائے خدا کے دلوں میں ہمیشہ کے لئے باقی رہ گیا [ان للحسین محبة مكنونة في قلوب المومنین] سید الشہداء سب سے بلند مقام اور روحوں کے احساسی مرکز ثابت ہوئے کہ ان کا نام لینا ہی آنسو جاری کرتا ہے اور خدا جانتا ہے کہ اب تک کتنے ہزار ان آنسو جاری ہو چکے ہیں، کس لئے؟ اسلئے کہ یہ ایک ایسی نہضت تھی جو ہدف اور مقصد کے لحاظ سے انسانی تھی، عالی تھی، عدالت خواہی اس کا مقصد تھا اور یہ تقویٰ کے حصول کیلئے تھی خود وجود امام حسینؑ اس کے مؤثر ہونے کا سبب تھا اور یہ وجود ایک الہی اور مافوق وجود تھا۔

۴۔ ایک ایسے وقت میں کہ جب جامعہ پر فساد اور تباہی حکومت کر رہی ہو اور تمام جگہوں پر ظلم و ستم اور فساد پھیل چکا ہو، اگر کسی بھی حلقوم سے اپنی جان اور حیثیت کی حفاظت کی خاطر کوئی آواز نہ اٹھے تو دوسرے جو مکان اور زمان کے لحاظ سے دور ہیں، یہ خیال کریں گے کہ جو ہور ہا ہے وہ لوگوں کے ہی نمائندہ کی طرف سے اور لوگوں کی رضا اور رغبت سے ہور ہا ہے اور یہ بھی ہو سکتا ہے کہ وہ اسلام کے نام پر ایسا سب کچھ ہوتا دیکھ کر اسلام ہی سے منہ موڑ لیں یا اس سے بھی آگے بڑھ کر ان کے ذہنوں میں اسلام کے خلاف ایک انقلابی تصور جنم لے۔

۵۔ خود بنو امیہ کا عکس العمل کہ جسے ہم نے یادداشت نہضت حسینی کے ۳۶ میں نقل کیا ہے، عثمان بن

زیاد، مرجانہ، یحییٰ بن الحکم، ہندز وجہ یزید اور معاویہ بن یزید سے جو باتیں نقل ہوئیں ہیں یہ سب ابا عبد اللہ کی شہادت کے لرزانے والے اثر کی وجہ سے ہیں، اس واقعہ نے نفاق کے پردہ کو چاک کیا چھپی ہوئی چیزوں کو برسر عام کیا اور بنو امیہ کو ہمیشہ کے لئے اسلام سے جدا کر دیا۔ یہ تمام باتیں خود بتلاتی ہیں کہ امام حسینؑ کو حق تھا کہ اپنے لئے شہید کی منطق اختیار کرتے۔

۶۔ روز عاشورا امام حسینؑ کا جملہ: [انسی لارجو ان یکرمنی اللہ بھوانکم] ”میں خدا سے امید رکھتا ہوں کہ خدا تمہیں ذلیل کر کے مجھے عزت بخشے گا“ (اس بات کی تائید کرتا ہے کہ امامؑ اپنی شہادت کے مثبت اثر سے مطمئن تھے، آپؑ کو اطمینان تھا کہ یہ شہادت بنی امیہ کی آبرو کو زائل کر دیگی، ان کے اہداف کو خاک میں ملادے گی اور امامؑ کی آبرو بڑھائے گی۔ یہ بات بھی اوپر ذکر کئے گئے ہمارے دعویٰ کی مؤید ہے۔

۷۔ وہ خاص عوامل جن کی وجہ سے امامؑ کا امر بہ معروف کے لئے قیام کرنا واجب ہو گیا تھا، مندرجہ ذیل ہیں:

الف۔ بنو امیہ کا حکومت و خلافت کو موروثی قرار دینا اور ابوسفیان کی آرزو کو حقیقت بخشنا۔
ب۔ صلح امام حسن۔ کی شرائط کا توڑنا۔ معاویہ کا شیعوں کے ساتھ ناقابل برداشت رویہ حتیٰ کہ یہ حکم کہ شیعہ ہونے کا اگر گمان بھی ہو، تب بھی ان کو پکڑا جائے۔ حکومت کے رجسٹر سے نام خارج کرنے کے لئے فقط علیؑ کی محبت کا کافی ہونا۔ شیعوں کے اجتماعی حقوق پر ڈاکہ، گواہی دینے، قضاوت کرنے اور نماز جماعت کی امامت سے شیعوں کی محرومیت۔ شیعوں کی بزرگ ہستیوں کا قتل جیسے حجر بن عدی، عمرو بن لُحج خزاعی وغیرہ۔

ج۔ منبروں سے حضرت علیؑ پر سب و شتم۔

د۔ بنو امیہ خصوصاً معاویہ کے مفاد میں تبلیغات، اس کو صحابہ کبار کی صف میں قرار دینا۔

۸۔ بنو امیہ کی سیاست مجموعی طور پر یہ تھی کہ اسلام کی ظاہری شکل کی حفاظت کی جائے اور اس کو اندر سے

خالی کر دیا جائے۔ دوسرے الفاظ میں جیسا کہ خود پیغمبر اکرمؐ نے عالم رویا میں دیکھا تھا کہ بنو امیہ کی سیاست کا محور لوگوں کا رخ اسلام کی طرف رکھ کر، ان کو اسلام سے دور کرنا ہوگا۔“

پانچواں باب



عاشورا کے تاریخی واقعہ میں تحریفات

عاشورا کے تاریخی واقعہ میں تحریفات

۱۔ ”تحریف“ کلمہ حروف سے لیا گیا ہے جس کے معنی کسی چیز کو اس کے اصلی مسیر اور مجری سے منحرف کرنا اور دوسری راہ پر لگانے کے ہیں۔ تحریف دو نوعیت کی ہوتی ہیں: ”ایک نوع لفظی“ قالبی اور پیکری ہے دوسری نوعیت معنوی اور روحی ہے؟ جیسا کہ قواعد میں مغالطہ کی بھی دو قسمیں ہیں: لفظی اور معنوی۔ تحریف اور مغالطہ کا تاریخ میں سابقہ ہے۔ قرآن کریم بھی پہلے کی آسمانی کتابوں کی تحریف کے بارے میں ذکر کرتا ہے، جسے ہم نے ”تحریف کلمہ“ کے اوراق میں ذکر کیا ہے۔ تحریف جس طرح نوع کے لحاظ سے دو قسم کی ہوتی ہے: لفظی اور معنوی، اسی طرح عامل یعنی مخرف کے لحاظ سے بھی اس کی دو اقسام ہیں۔ تحریف یا دوستوں کی طرف سے ہوتی ہے یا دشمنوں کی طرف سے بالفاظ دیگر تحریف واقع ہونے کی وجہ یا دوست کی جہالت ہے یا دشمنوں کی عداوت۔ اسی طرح سے موضوع تحریف کے لحاظ سے بھی یعنی مخرف فیہ (جس کی تحریف کی جائے) کی بھی چند اقسام ہیں:

ایک انفرادی اور بے اہمیت کام میں تحریف جیسے کہ کسی خصوصی خط میں یا کسی گرفتار فدائی کتاب میں تحریف کی جائے۔ دوسرے کسی تاریخی سند میں تحریف، جیسے اسکندریہ کی کتابسوزی کو جعل کرنا۔ تحریف کی تیسری قسم اخلاقی، تربیتی اور اجتماعی سند میں تحریف کرنا ہے۔

۲۔ مرحوم آیتي کتاب ”برسری تاریخی عاشورا“ کی پانچویں تقریر میں فرماتے ہیں کہ اہل بیت کا اسیر ہونا اس بات کا ایک بہت بڑا محرک بنا کہ وقایع عاشورا کی حقیقت لوگوں کو بتلائی گئیں تاکہ حقیقت بدل نہ جائے۔ مرحوم ڈاکٹر آیتي چھٹی تقریر میں ص ۱۵۱ پر کہتے ہیں: ”ہمیں اس چیز کی طرف متوجہ ہونا چاہئے کہ تاریخ نہضت ابا عبد اللہ الحسین -، بہت سے دیگر تاریخی ابواب کی نسبت تحریف سے محفوظ اور سلامت رہ گئی ہے، خصوصاً اس واقعہ کا دردناک اور غمناک پہلو ان لوگوں کی نگاہوں میں محفوظ رہا

۱۔ [یہ مطالب استاد شہید کی یادداشت کے ضمن میں آئندہ ذکر ہوں گے]

جنہوں نے اس کا اس زاویے سے مطالعہ کیا ہے اور اس واقعہ کی عظمت، حرمت اور تکریم ان افراد کی نگاہوں میں روشن رہی جنہوں نے اس کا اس زاویہ سے مطالعہ کیا ہے۔ یہ باتیں خود سبب نہیں کہ اس واقعہ کے جزئیات بہت بڑے اہتمام کے ساتھ لکھے جائیں پس اس واقعہ کے جزئیات بھی سامنے آئے ہیں اور تاریخ میں مثبت ہو چکے ہیں۔ چنانچہ طبری، ابن واضح (یعقوبی)، شیخ مفید، ابوالفرج اصفہانی نے کہ جو دوسرے، تیسرے اور چوتھے قرن میں گزرے تھے اس واقعہ کی جزئیات باوثوق اور قابل اطمینان راویوں سے نقل کی ہیں۔

مرحوم آیتي ص ۱۶۸ پر اس بات پر زور دالتے ہیں کہ امام علی بن الحسین کے ساتھ ساتھ خواتین اہلیت کے خطبوں کا اہتمام اور مختلف موقعوں پر یہ خطبات اسی لئے تھے کہ حادثہ کربلا کی تحریف میں مانع ہوں (تحریف لفظی ہو یا معنوی) اہل بیت اطہار چاہتے تھے کہ اس حادثہ کو تحریف اور تبدل کے حوالے نہ ہونے دیں۔ چنانچہ جو چیز واقعہ ہوئی تھی اس کے متن کو ہی اپنے خطبوں میں بیان کیا اور امام عالی مقام کے ہدف کی بھی تشریح کی۔

۳۔ مرحوم آیتي اپنی نویں تقریر (ص ۱۷۵) کے آغاز میں اہل بیت کی تقریروں اور خطبوں کی ارزش کی طرف اشارہ کرنے کے بعد کہتے ہیں:

”آج ہم واقعہ کربلا کو امام اور اہل بیت کے خطبوں سے جو مکہ، حجاز، عراق، کربلا، کوفہ و شام اور مدینہ میں دیئے گئے اور ان تقریروں سے جو لوگوں کے سوالوں کے جواب میں کی گئیں اور (رجز کے کلمات کے ذریعہ جو خود امام اور آپ کے اصحاب نے روز عاشورا دشمن کے مقابل میں فرمائے ہیں، جو معتبر کتابوں میں مثبت وضبط ہوئے ہیں اور ان خطوط کے تبادلہ سے جو امام اور کوفہ و بصرہ کے لوگوں کے درمیان لکھے گئے تھے اور ان خطوط سے جو یزید نے ابن زیاد کو اور ابن زیاد نے یزید اور عمر سعد کو لکھے اور عمر بن سعد کے ابن زیاد کو اور ابن زیاد کے حاکم مدینہ کو لکھے گئے خطوط سے، کہ یہ سب معتبر تواریخ میں مثبت وضبط ہیں اور آئندہ آنے والی نسلوں تک بھی پہنچیں گے اور ہمیشہ محفوظ رہیں گے، ان

مدارک کے ذریعے ہم واقعہ عاشورا کی اسکی تمام جزئیات کے ساتھ شرح و توصیف کر سکتے ہیں۔ کسی دوسرے مدارک و ماخذ کی کوئی حاجت نہیں۔

۴۔ دشمن کی جملہ تحریفات میں سے ایک یہ ہے کہ یزید نے ابن زیاد کے نام پر جو حکم صادر کیا تھا اس میں لکھا ہے:

”میرے دوستوں (جاسوسوں) نے مجھے اطلاع دی ہے کہ مسلم بن عقیلؓ کو فہ آئے ہوئے ہیں تاکہ مسلمانوں کے درمیان اختلاف پیدا کریں۔

اور ان میں سے ایک یہ بھی ہے کہ خود ابن زیاد نے گرفتار کرنے کے بعد حضرت مسلمؓ سے کہا: ”فرزند عقیل! اس شہر کے لوگ آسودہ خاطر تھے، تم آئے اور ان کے درمیان تفرقہ ڈالا اور لوگوں کو ایک دوسرے کی جان کے درپے کر دیا۔“

حضرت مسلمؓ نے ابن زیاد کے جواب میں فرمایا:

”ایسا نہیں ہے میں خود اس شہر میں نہیں آیا کہ یہاں کے لوگوں کو پراکندہ کروں بلکہ اس شہر کے لوگوں نے ہمیں خطوط لکھے ہیں اور ان خطوط میں لکھا ہے کہ تمہارے باپ (یزید) نے ان کے اچھے لوگوں کو قتل کیا، ان کا خون بہایا اور دنیا کے سنگروں اور مشرکین جیسا ان کے ساتھ سلوک کیا، ہم اسلئے آئے ہیں تاکہ عدالت قائم کریں اور لوگوں کو قرآن مجید کے حکم کی طرف دعوت دیں۔“

بہر حال یہ تحریف زور نہ پکڑ سکی اور دنیا میں بجز قاضی ابن العربی اندلسی کے کوئی ایسا تاریخ نگار پیدا نہیں ہوا کہ جو اس طرح سے قضاوت کرے۔

۵۔ وہ تحریفات کہ جو لفظاً یا معناً واقعہ عاشورا میں ہوئی ہیں:

لفظی تحریفات ۱

۱۔ [ان لفظی تحریفات کو جو وجود میں لانے کے کیا عوامل اور محرکات تھے؟ ایک بات تو یہ ہے کہ کلی طور پر دنیا کی بزرگ ہمتیاں عوام کے افسانوں کا موضوع بن جاتی ہیں۔ جب لوگوں نے بوعلی سینا کے بارے میں افسانہ تراشے جب رستم

(الف) شیر اور فضہؓ کی داستان ۱ کہ متأسفانہ کافی میں بھی ذکر ہے۔

(ب) حضرت قاسمؓ کی عروسی کی داستان۔ ظاہراً یہ قصہ بہت زیادہ نیا ہے اور قاجاری زمانہ سے پہلے کا نہیں ہے (ملاحسین کا شفی کے زمانے سے ہے)۔

(ج) فاطمہ صغریٰؓ کے مدینہ میں ہونے کی داستان اور کسی پرندہ کا ان کے پاس امامؓ کی شہادت کی خبر لے جانا (د) اس یہودی لڑکی کی داستان جو مفلوج تھی اور کسی پرندہ کے ذریعے ابا عبد اللہؓ کے خون کا ایک قطرہ اس لڑکی کے بدن پر ٹپکا اور وہ صحتیاب ہو گئی۔

(ه) جناب لیلیٰؓ کے کربلا میں موجودہ ہونے کی داستان اور حضرت امامؓ کا ان کو حکم دینا کہ جاؤ ایک الگ خیمہ میں جا کر اپنے بالوں کو کھول دو اور یہ شعر:

نذر علیٰ لئن عادوا وان رجعوا لا زرعن طریق الطّف ریحانا

”میں نے منت مانی ہے کہ اگر یہ واپس آ گئے تو طفت کے راستے میں ریحان کے پھول اُگاؤں کی“

اور اسی طرح کے دوسرے اشعار:

لیلۃ زعم اکبر

اور سہراب کے افسانے خلق ہوئے، لازماً علی بن ابی طالبؓ اور حسین بن علیؓ کے لئے بھی افسانہ طرازی ہوئی۔ مثال کے طور پر خبیر میں حضرت علیؓ کی ضربت اور جبریلؓ کے بال و پر بچھانے کا قصہ، آسیب بدن کا قصہ، کربلا میں دشمن کی تعداد سات لاکھ ہونے کا افسانہ روز عاشورا کا بہتر (۷۲) گھنٹے کا ہونا۔ ایک دلچسپ قصہ یہ ہے کہ کسی نے کہا سنان بن انس کا نیزہ ساٹھ گز کا تھا تو ایک شخص بول اٹھا کہ دنیا میں کسی نے بھی ساٹھ گز کا نیزہ نہیں دیکھا ہے۔ اس پر اس نے جواب دیا: ”اس نیزہ کو خدا نے بہشت سے اس کیلئے بھیجا تھا۔“

دوسرا عامل اور سبب جو امام حسینؓ کے اس واقعہ میں تحریف کیلئے مختص ہے، وہ امام حسینؓ پر رلانے کا موضوع ہے۔ بعد میں ہم اس کی تاثیر کے بارے میں بات کریں گے [

۱۔ [”منتخب“، طریحی اور رد بند کی ”اسرار الشہادۃ“ میں بھی ایک اسدی شخص سے نقل ہوا ہے کہ راتوں کو وہاں پر ایک شیر آیا کرتا تھا اور بعد میں معلوم ہوا کہ وہ شیر علی بن ابیطالبؓ تھے (العیاذ باللہ)]

فیضانِ بابا لین صبرا رویم نک بہ سوے قیمہ لیلارویم

”اٹھو بابا! اس بیاباں سے چلیں اب سوئے خیمہ لیلی چلیں“

(و) ابا عبد اللہ - کے ایک بچہ کی داستان جو شام میں دنیا سے گزر گیا اور باپ کو بہت یاد کرتا تھا، جب باپ کا سر مقدس لایا گیا تو اسی جگہ وفات پا گیا۔^۱

(ز) اسیران اہل بیت کے اربعین کے موقع پر کربلا آنے کی داستان - یہ قصہ یوں بیان کیا جاتا ہے کہ جب اسیران اہل بیت کا قافلہ عراق اور مدینہ کے درمیان پر پہنچا تو انہوں نے نعمان بن بشر سے خواہش کی کہ ان کو کربلا لے جایا جائے۔ اربعین کے بارے میں جو حقیقت ہے وہ جابر اور عطیہ عوفی کی زیارت ہے۔ لیکن اسیروں کا کربلا سے گزرنا اور امام سجاد کی جابر سے ملاقات افسانہ ہے۔

(ح) عمر سعد کے لشکر میں آٹھ لاکھ بلکہ بعض کہتے ہیں سولہ لاکھ افراد تھے۔

* عاشورا کا دن ۲ گھنٹے کا تھا۔ فلاں نے ایک حملہ میں دس ہزار نفر قتل کیا۔ بعض کہتے ہیں کہ ہاشم مرقال کا نیزہ ۱۸ گز لمبا اور حضرت قاسم کے قاتل کا نیزہ ۱۸ گز کا اور سنان کا نیزہ ۶۰ گز کا تھا یہ سب افسانے ہیں۔

(ط) ایسی داستانیں کہ جن میں اہل بیت کیلئے دشمن کے سامنے اظہارِ تذلل ہے جیسے اشقیاء سے پانی مانگنا۔

(ی) اس بچہ کی داستان کہ اسارت کے وقت جس کی گردن کورسی سے باندھ کر سوار گھدیٹ رہا تھا، یہاں تک کہ وہ بچہ مر گیا۔

معنوی تحریفات

(الف) سب سے پہلی تحریف یہ ہے کہ بعض لوگوں نے اس حادثہ کو ایک استثنائی اور محرمانہ دستور سے پیدا ہونے والے خصوصی حادثہ کا نام دیا۔ امام حسین - امت کے گناہوں پر فدا ہو گئے! وہ شہید اس لئے

ہوئے کہ امت کے گناہ بخش دیئے جائیں! بلا شک و شبہ یہ ایک مسیحی فکر ہے جو ہمارے درمیان بھی رائج ہو گئی ہے۔ یہی وہ فکر ہے جو امام حسین کے ہدف کو کلی طور پر مسخ کرتی ہے اور ان کو گناہ کرنے والوں کی پناہ گاہ کی صورت میں پیش کرتی ہے، امام کے قیام کو دوسروں کے بُرے کاموں کا کفارہ قرار دیا جاتا ہے، امام حسین شہید ہوئے تاکہ گنہگاروں کے لئے عذاب الہی کا بیمہ ہو جائے!

معصیت کرنی والوں کی معصیت کے لئے جوابدہ آپ ہوں! کسی آدمی سے پوچھا گیا کہ تم کیوں نماز نہیں پڑھتے ہو، روزہ نہیں رکھتے ہو، اور کیوں شراب پیتے ہو؟!! اس نے جواب میں کہا: ”کیا تم نے شب جمعہ انجمن میں میری سرِ ضربی سینہ زنی کو نہیں دیکھا ہے؟“ آقائے بروجر دی نے بہت چاہا کہ تم کے ماتمی دستوں کے سر پرستوں کو بعض کاموں سے منع کریں مگر انہوں نے قبول نہیں کیا۔

انہوں نے کہا: ”ہم ایک دن کے سوا تمام سال آپ کے مقلد ہیں۔ ہمارے اور مسیحیوں کے درمیان جو فرق ہے وہ یہ کہ ہم کہتے ہیں کہ کوئی بہانہ ہونا چاہئے کہ مکھی کے بال کے برابر آنسو نہ ہے اور یہی ہمارے جھوٹ، ہماری خیانتوں، شراب خوریوں، سود خوریوں، ظلم اور آدم کشی کا جواب دینے کے لئے کافی ہے! ہمارے ہاں اب امام حسین کا مکتب بجائے اسکے کہ احکام دین کے احیاء کا مکتب ہو“

[شہد انک قد اقامت الصلوٰۃ وآیت الزکوٰۃ و امرت بالمعروف و نہیت عن المنکر] کا مکتب ہو اور جیسا کہ امام نے فرمایا: [ارید ان آمر بالمعروف و أنہی عن

المنکر] کا مکتب ہو، ابن زید سازی اور یزید سازی کا مکتب بن گیا ہے۔

اس میدان میں کئی افسانے بنائے گئے ہیں جیسے یہ داستان کہ ایک آدمی لوگوں کا راستہ روکتا تھا، لوگوں کو مار ڈالتا تھا، ٹکڑے کر دیتا تھا، اس کو اطلاع ملی کہ زوارِ حسینی کا کوئی قافلہ آج رات فلاں جگہ سے گزرے گا۔ وہ کسی موڑ پر ان کی گھات میں چھپ گیا۔ انتظار کر رہا تھا کہ اسے نیند آگئی۔ قافلہ آیا اور چلا گیا لیکن وہ متوجہ نہیں ہوا۔ جب قافلہ وہاں سے گزر رہا تھا، وہ سو رہا تھا اور جو گردوغبار اٹھی وہ

۱۔ [امام حسین تین مرحلے میں شہید ہوئے اور آپ کی شہادت تین قسم کی ہیں: بدن کی شہادت، نام کی شہادت اور ہدف کی شہادت]

۱۔ [نفس المہموم کی طرف رجوع کریں]

اس کے لباس اور بدن پر بیٹھ گئی اسی وقت اس نے خواب دیکھا کہ قیامت برپا ہوئی ہے اور ناحق خون بہانے، چوری کرنے، لوگوں کا مال لوٹنے اور امن و امان ختم کرنے کے جرم میں اسے بھی کھینچتے ہوئے جہنم کی طرف لے جایا جا رہا ہے۔

لیکن جیسے ہی جہنم کے نزدیک پہنچا، جہنم نے اسے قبول کرنے سے انکار کر دیا اور حکم ہوا کہ اس کو واپس لے جاؤ یہ وہ شخص ہے کہ جب سور ہاتھا، زوَّارِ حسینی کے قدموں کی دھول اس کے چہرہ پر بیٹھی تھی۔

فَاتَتْ شَتَّ النَّجَافَ فَرَّرَ حُسَيْنًا لَكِي تَلْقَى الْإِلَهِ قَرِيرَ عَيْنٍ

فَانِ النَّارِ لَيْسَ تَمَسُّ جِسْمًا عَلَيْهِ غِبَارُ زَوَّارِ الْحُسَيْنِ

”اگر نجات چاہتے ہو تو حسینؑ کی زیارت کے لئے جاؤ تا کہ خدا کا دیدار روشن آنکھوں سے کرو، جہنم کی آگ اس جسم کو نہیں چھوئے گی جس پر زوَّارِ حسینی کے قدموں کی دھول بیٹھی ہو۔“

پس جب زوَّارِ حسینی کے قدموں کی دھول کسی ڈاکو کے چہرہ پر بیٹھ جائے اور اس کو نجات ملے، تو خود زوَّار کا کیا مقام اور درجہ ہوگا! اور حتماً ابراہیم خلیلؑ سے بالاتر ہوگا بقول شاعر:

مَنْ فَاكَ كَفَ پَايَ سَكِ كَوِي كَسِي (م) كُو فَاكَ كَفَ پَايَ سَكِ كَوِي تُو بَاشَد

اس اصفہانی شاعر کے بقول کہ قیامت کے دن ایک آدمی کو لایا جائے گا اور ملائکہ عذاب اسے عدل الہی کے حضور پیش کرے گا اور اس کی گناہوں کی شہادت دیتے جائیں گے لیکن مامور فرشتہ کی مورد توجہ نہیں ہوتے کہتے ہیں شکمھا پارہ کردہ است..... دیوان مکرم ص ۱۳۳:

اگر این مردہ اشکی ہدیہ کردہ و لش کن کرہ کردہ

عبان کر معصیت یا فقیہ کردہ و لش کن کرہ کردہ

نماز این بندہ عاصی نکردہ و مہ حق روزہ نورہ

ولی یک نالہ در یک تکیہ کردہ و لش کن کرہ کردہ

اگر پستان زہا را بریدہ و شکمھا شان دریدہ

ہزاران مرد را بج فسیہ کردہ و لش کن کرہ کردہ

اگر از کودکان شیر فلارہ و شکمھا کردہ پارہ

بہ ستہ کرہ ہای نسیہ کردہ و لش کن کرہ کردہ

فوراک او ہمہ مال یتیم است و گناہ او عظیم است

فطادر و ہم در قریہ کردہ و لش کن کرہ کردہ

اگر بر ذمہ او حق ناس است و فدار انا شناس است

برای خود جان را فدیہ کردہ و لش کن کرہ کردہ

بہ دست خودہ قدرہ بر فرقہ و بہ خون خود شدہ غرقہ

تن خود زین ستم بج بنیہ کردہ و لش کن کرہ کردہ

نمی ارادہ دو صد تصبیع ناموس و بہ یک سبوع و قدوس

اگر اشکی روان بر لمیہ کردہ و لش کن کرہ کردہ

یہ اشعار معنوی تحریفات سے متعلق ہیں جن کا خلاصہ بھی یہی ہے کہ ”گناہ خواہ کتنے ہی سنگین ہوں، حسینؑ پر رونے کی وجہ سے بخش دیئے جائیں گے۔“

۶۔ پہلے بتا چکا ہوں کہ تحریف کے دو بنیادی عوامل ہیں۔ اب ہم ان عوامل کی تفصیل میں جاتے ہیں:

(الف) دشمن اپنے اغراض کے تحت یہ کوشش کرتا رہا ہے کہ ان واقعات کو الٹ دے اور ان میں تحریف کر دے جیسا کہ اس کا ایک نمونہ ہم نے نمبر میں بیان کیا ہے۔

(ب) افسانہ سازی اور خرافات سازی کی جس لوگوں میں موجود ہوتی ہے۔ اس کے بارے میں ہم پہلے بھی اشارہ کر چکے ہیں۔ آقائے ڈاکٹر شریعتی نے اپنی عید غدیر کی تقریر میں افسانہ سازی کی طرف لوگوں کی توجہ کی بنیاد کو احسن طریقہ سے بیان کیا ہے اور ہم بھی پہلے بتا چکے ہیں۔ کہ یہ افسانہ پردازی ہی ہے کہ حضرت جبرئیلؑ حضرت علیؑ کی ضربت سے زخمی ہونے کی وجہ سے چالیس دن تک اوپر نہیں

جاسکے اور اسی طرح یہ بھی کہ حضرت علیؑ کی ضربت اس قدر نرم اور اسکی کاٹ اسقدر تیز ہوتی ہے کہ خود مہربان نہ کھانے کے بعد بھی متوجہ نہ ہو۔ اسکا اور علیؑ سے کہنے لگا: ”اے علیؑ! یہ سب لوگ جو تمہاری اتنی تعریف کرتے ہیں، تمہاری تمام قوت اور ہنر یہی ہے؟“ علیؑ نے فرمایا: ”ذرا خود کو حرکت دے تو سہی، تو تجھے معلوم ہو کہ کیا خبر ہے“ جب وہ اپنی جگہ سے ہلتا ہے تو اس کا آدھا دھڑ اس طرف اور آدھا اُس طرف گر جاتا ہے۔!

(ج) حادثہ عاشورا میں تحریف کے حوالے سے خصوصی طور پر ایک اور خاص عامل کا بھی دخل رہا ہے، وہ یہ کہ دین کے سربراہان کی طرف سے ایک خاص فلسفہ کی خاطر یہ تاکید ہوئی تھی کہ اس واقعہ کو ایک مصیبت کے عنوان سے یاد کیا جائے اور لوگ اس پر گریہ کریں۔ اس ذکر اور رونے رلانے کا مقصد، اس یادگار کو زندہ رکھنا تھا اور اس واقعہ کو زندہ رکھنے کا مقصد یہ تھا کہ اس نہضت کے تمام اہداف ہمیشہ کے لئے زندہ رہ جائیں، امام حسینؑ ہر سال لوگوں کے درمیان اسی طرح سے ظاہر ہوں اور لوگ آپؑ کے حلقوم مبارک سے یہ سنتے رہیں: [الأترون انّ الحق لا یعمل بہ وان الباطل لا یتناہی عنہ] لوگ ہمیشہ سنتے رہیں: [لا اری الموت الا سعادة والحیاء مع الظالمین] الا برما [لوگ اس ندا کو سنیں کہ جو حماسہ کے ساتھ اٹھی ہے اور اس تاریخ کو دیکھیں جو خون سے لکھی گئی ہے۔

لیکن رونے رلانے کے اس مفہوم کو سمجھنے بغیر اور رونے اور رلانے کے ہدف کی طرف توجہ دیئے بغیر خود روناہی موضوع بن گیا بلکہ اب تو یہ ایک مخصوص ہنر ہو گیا ہے۔ اپنے موضوع سخن سے مصائب کے عنوان میں داخل ہونا، اہل منبر اور ذاکرین کا ایک ہنر ہے، لوگوں کو زیادہ سے زیادہ رلانا نا ظاہری طور پر اس لئے ہے کہ زیادہ اجر و ثواب حاصل ہو۔ جھوٹے مصائب جعل ہوئے۔ ہمارے لوگ بھی چائے کے عادی لوگوں کی طرح (جن کو گہرے رنگ کی چائے کی عادت ہے وہ ہلکے رنگ کی چائے پسند نہیں کرتے) بہت سخت اور حاشیہ دار مصائب کے عادی ہو گئے ہیں، یہ بات خود اس کا سبب بنی

ہے کہ کچھ اہل منبر لوگوں کو رلانے کے لئے مجبوراً جھوٹے مصائب کا سہارا لیتے ہیں اگر مختصر مانہ انداز میں ذکر کرنا چاہیں تو ضعیف مصائب ذکر کرتے ہیں۔

یہاں پر دو داستانیں ہیں: آذر بائیجان کے ایک عالم غلط مصائب پڑھے جانے پر بہت رنجیدہ ہوتے تھے اور اہل منبر پر اعتراض کرتے رہتے تھے معمولاً یہ کہتے تھے ”یہ کیا ہر پاشی ہے جو تم پڑھتے رہتے ہو؟“ لیکن کوئی بھی ان کی بات پر توجہ نہیں دیتا تھا، آخر کار خود انہوں نے اپنی مسجد میں ایک عشرہ رکھا۔ چونکہ بانی مجلس بھی خود تھے اس لئے مجلس پڑھنے والے کو پابند کیا کہ (خود ان کی اصطلاح میں) زہر پاشی والی غلط روایات نہیں پڑھے گا، ذکر کرنے کہا: ”آقا! مجھے کوئی اعتراض نہیں لیکن یہ جان لیں کہ لوگ روئیں گے نہیں“ اس پر عالم دین نے کہا: ”تمہیں اس سے کیا سروکار؟ میری مجلس میں ایسی زہر پاشی، یعنی جھوٹے مصائب نہیں پڑھے جائیں گے، مجلس شروع ہوئی، آقا خود محراب میں تھے اور منبر محراب کے ساتھ ہی تھا، ذکر کرنے مصائب پڑھنا شروع کئے کتنا ہی چاہا کہ سچے مصائب سے لوگوں کو رلائے، لوگ نہیں روئے، آقا خود بھی ہاتھ پیشانی پر رکھے ہوئے تھے، دیکھا عجب! مجلس سرد پڑی تھی۔ اپنے آپ سے کہا، لوگ کہیں گے کہ آقا کی مجلس کامیاب نہیں ہوئی، گمان کریں گے کہ آقا کی نیت صاف نہیں اور اس طرح میرے تمام مرید مجھ سے جدا ہو جائیں گے آہستہ سے اپنے سر کو منبر کی طرف لے گئے اور ذکر کے کان میں بولے: ”اس زہر پاشی میں سے تھوڑا ملا دے“

دوسری داستان یہ ہے: کسی شہر کی مجلس میں، میں نے پہلی مرتبہ ایک خاتون کی داستان سنی جو متوکل کے زمانہ میں ابا عبد اللہؑ کی زیارت کے لئے گئی تھی، لوگ اس کے مانع ہوئے اس کے ہاتھ کاٹے گئے، آخر کار (داستان کی تفصیل یا نہیں) اس کو دریا میں پھینکا جاتا ہے اور فریاد کرتی ہے: ”یا ابا الفضل! میری فریاد کو پہنچو“ دیار میں سے ایک سوار نمودار ہوتا ہے۔ وہ آتا ہے اور اس خاتون سے کہتا ہے: ”آؤ میری رکاب تھام لو!“ وہ خاتون کہتی ہے: ”آپ کیوں اپنے ہاتھوں کو آگے نہیں بڑھاتے اور مجھے نہیں پکڑتے؟“ سوار جواب میں کہتا ہے: ”میرے بدن پر ہاتھ نہیں ہیں۔“

پس معلوم یہ ہوتا ہے کہ لوگوں نے خود یہ جعلی مصائب اور یہ تحریفات تخلیق کی ہیں، بہت سی زبان حال زبان حال نہیں ہیں۔

جیسے یہ شعر:

اے خاک کربلا توبہ من یاوری نما چون نیست مادری توبہ من مادری نما
”اے خاک کربلا! تو میری مدد کر، چونکہ میری ماں نہیں ہے تو مجھ سے ماں کا سلوک کر۔“

یہ سب کیا ہے؟ نہ امام ایسے کلمات زبان پر لائے ہیں اور نہ ہی یہ امام کے شایان شان ہیں بلکہ یہ کسی بھی مرد کیلئے شائستہ نہیں، ایک ستاون (۵۷) سالہ مرد اگر بالفرض یہ چاہے کہ غربت اور تنہائی پر نالہ کرے تو وہ ماں کو نہیں پکارتا، ماں کو پکارنا ایک بچہ کی شان ہے جسے ابھی ماں کی گود کی احتیاج ہوتی ہے۔ یہ سن ایسا ہوتا ہے کہ عام طور پر بچے اپنی ماؤں کی پناہ میں ہوتے ہیں۔

کتاب ”نولو مرجان“^۱ اپنی نوعیت کی ایک بے نظیر کتاب ہے یہ کتاب مرحوم مؤلف کے واقعی عالم ہونے کی حکایت کرتی ہے۔ مرحوم محدث نوری نے اپنی بحث کو دو حصوں میں تقسیم کیا ہے اخلاص اور صدق، اور دونوں حصوں کو بہت خوب بیان کیا ہے۔

”صدق“ کی بحث میں ص ۴۶ پر اس سے مربوط آیات کو نقل کرتے ہیں، سب سے پہلے یہ آیت ہے:
﴿فَوَيْلٌ لِلَّذِينَ يَكْتُبُونَ الْكِتَابَ بَايِدِهِمْ ثُمَّ يَقُولُونَ هَذَا مِنْ عِنْدِ اللَّهِ لِيَشْتَرُوا بِهِ ثَمَنًا
قَلِيلًا فَوَيْلٌ لَهُمْ مِمَّا كَتَبُوا بَايِدِهِمْ وَوَيْلٌ لَهُمْ مِمَّا يَكْسِبُونَ﴾ ”وائے ہوان
لوگوں پر جو اپنے ہاتھ سے کتاب لکھ کر یہ کہتے ہیں کہ خدا کی طرف سے ہے تاکہ اسے تھوڑے دام
میں بیچ لیں، ان کے لئے اس تحریر پر بھی عذاب ہے اور اس کی کمائی پر بھی“ (بقرہ ۷۶)

اس کے بعد جھوٹی نسبت دینے سے متعلق آیات کو نقل کیا ہے جو بہت زیادہ ہیں۔^۲

۱۔ [اس کتاب کا اردو ترجمہ دارالافتاء الاسلامیہ نے ”آداب اہل منبر“ کے نام سے شائع کیا ہے۔ یہاں پر جو صفحہ شمار دیئے گئے ہیں وہ اسی اردو ترجمہ کے مطابق ہیں۔ (مترجم)]

۲۔ [اور اگر ہماری طرح تحریف سے متعلق متذکر آیات سے متمسک ہوتے تو شاید بہت زیادہ مناسب تھا]

۷۔ مرحوم کتاب کے صفحہ ۱۶۲ پر ذاکرین کے بیان کردہ کچھ جھوٹے مصائب کی طرف اشارہ کرتے ہیں جیسے:

(الف) حضرت علی اکبرؑ کا میدان میں جا کر واپس آنا اور اسوقت امامؑ کا اکبر کی ماں لیلیٰ سے یہ فرمانا:

”اٹھو خلوت میں جا کر اپنے بیٹے کے لئے دعا کرو، میں نے اپنے نانائے سناہ سے سنا ہے کہ ماں کی دعا

اپنے رزق کے حق میں مستجاب ہوتی ہے“

(ب) حضرت زینبؑ اسوقت کہ جب امامؑ احتضار کی حالت میں تھے امامؑ کے سر ہانے آئیں:

[فرمقہا بطرفہ فقال لها اخوہ: ارجعی الی الخیمۃ فقد کسرت قلبی وزدت

کربی] ”پس حضرت نے گن آنکھوں سے ان کی طرف دیکھا اور فرمایا: خیمہ کی طرف واپس

جاؤ، تم نے میرا دل توڑ دیا اور میرے کرب میں اضافہ کر دیا۔“

(ج) امامؑ نے کئی بار دشمن پر حملے کئے اور ہر بار ”دس ہزار“ نفر کو مارا!

۸۔ آقائی نوری اپنی کتاب کے صفحہ ۲۴۶ پر شیخ مفیدؒ کے اشتباہ کو نقل کرتے ہیں جس میں انہوں نے کہا

ہے کہ حضرت علیؑ کسی بھی جنگ میں زخمی نہیں ہوئے تھے، ص ۲۴۸ پر اسیروں کی شام سے واپسی پر

کربلا سے گزرنے کی داستان نقل فرمائی ہے کہ جو فقط کتاب ”لہوف“ میں آئی ہے اور اس کے بعد

ابن نمانے ”مثیر الاحزان“ میں اسے نقل کیا ہے، یہ کتاب سید بن طاووسؒ کی وفات کے چوبیس سال

بعد تالیف ہوئی ہے۔

۹۔ ص ۲۷۰ پر آخوند ملا مہدی زرقی کی کتاب ”محرّق القلوب“ کا نام لیا ہے جو بعض جھوٹ پر مشتمل ہے۔

ان میں سے ایک ۱۔ یہ داستان ہے کہ ”جب کچھ اصحاب و یاران امامؑ میدان جنگ میں شہید ہو گئے

تو ناگاہ بیابان سے ایک مکمل مسلح سوار نمودار ہوا جو ایک کوہ پیکر گھوڑے پر سوار تھا، سر پر فولادی خود

رکھے ہوئے تھا، شانے پر گول سپر لٹکائے ہوئے تھا، چمکتی بجلی کی مانند جو ہر داریانی تلوار جمائل کئے

۱۔ [یہ داستان طول و تفصیل کے ساتھ کاشفی کی کتاب ”روضۃ الشہداء“ میں آئی ہے اور انہوں نے ظاہراً محرق القلوب سے

نقل کی ہے۔ روضۃ الشہداء میں ہے کہ فضل بن علیؑ ہاشم کی مدد کے لئے دوڑے!!!]

ہوئے تھا، اٹھارہ گز کا نیزہ اپنے ہاتھ میں لئے ہوئے تھا، غرض تمام اسباب جنگ سجائے ہوئے [کالبرق الامع والبدر الساطع] (چمکتی ہوئی بجلی اور بدر منیر) کی مانند میدان کے درمیان پہنچا۔ اعدائے دین کو بہگانے اور اپنے گھوڑے کو جولان دینے کے بعد اس نے اپنا رخ سپاہ مخالف کی طرف کیا اور کہا: ”جو مجھے نہیں پہچانتا ہے پہچان لے کہ میں ہاشم بن عتبہ بن ابی وقاص، عمر سعد کا چچا زاد بھائی ہوں۔“

پھر اس نے اپنا رخ امام حسینؑ کی طرف کیا اور کہا: ”السلام علیک یا ابا عبد اللہ“ اگر میرا چچا زاد بھائی عمر سعد آپ سے جنگ کے لئے آیا ہے تو میں آپ پر اپنی جان نثار کرنے کیلئے آیا ہوں۔“

۱۰۔ ص ۲۷۴ پر برغانی اور قزوینی کی تالیفات کی طرف اشارہ کرتے ہیں جو جھوٹ پر مشتمل ہیں۔

۱۱۔ ص ۲۷۵ پر کہتے ہیں: ”مجھے یاد ہے کہ جب میں کربلائے معلیٰ میں تھا اور اپنے عصر کے علامہ شیخ عبدالحسین تهرانی طاب ثراہ سے استفادہ کر رہا تھا، توحلہ سے ایک سید عرب ذکر آیا۔ اس کا باپ مشہور و معروف ذاکروں میں سے تھا۔ اس ذکر کے پاس اپنے باپ کی میراث سے ایک کتاب کے کچھ کہنہ اجزاء تھے۔ اس کتاب کا نہ اول تھا اور نہ آخر۔ اس کے حاشیہ پر لکھا تھا کہ یہ کتاب جبل عامل کے فلاں عالم کی تالیفات میں سے ہے جو صاحب ”معالم“ کے شاگردوں میں سے تھے۔

غرض اس سید نے اس کتاب کو استاذ کی خدمت میں پیش کیا۔ مرحوم شیخ عبدالحسین نے اول تو اس عالم کے احوال زندگی میں ”مقتل“ پر کوئی کتاب نہ پائی اور جب خود اجزائے کتاب کا مطالعہ کیا تو معلوم ہوا کہ اس میں اس قدر جھوٹی روایات تھیں کہ یہ ممکن ہی نہیں کہ ایسی کتاب کسی عالم دین کی تالیفات میں سے ہو۔

پس علامہ نے اس سید کو اس کتاب کو نشر کرنے اور نقل کرنے سے منع فرمایا۔ لیکن بعد میں یہی کتاب مرحوم در بندی کے ہاتھ لگ گئی اور انہوں نے اس کے مطالب کو اپنی کتاب ”اسرار الشہادۃ“ میں نقل کیا اور یوں اس کی جعلی اور واہیات روایات کی تعداد میں مزید اضافہ کر دیا۔“

در بندی ”اسرار الشہادۃ“ ۱۔ میں عمر سعد کی فوج کی تعداد کے بارے میں لکھتے ہیں: ”کوفہ کی فوج میں چھ لاکھ سوار اور سولہ لاکھ پیدل تھے۔“

۱۲۔ ص ۲۷۷ پر لکھتے ہیں: ”مرحوم در بندی نے مجھ سے بالمشافہ یہ روایت نقل کی ہے۔ فرمانے لگے: میں نے گزشتہ دنوں یہ بات سنی تھی کہ فلاں عالم نے کہا یہ روایت نقل کی کہ عاشورا کا دن ستر (۷۰) گھنٹے کا تھا۔ مجھے اس وقت تو ان کی یہ بات عجیب محسوس ہوئی اور اس نقل پر میں بڑا متعجب ہوا۔ لیکن اب جب کہ میں نے روز عاشورا کے واقعات میں تامل کیا ہے تو مجھے یقین ہو گیا ہے کہ اس عالم کی بات درست تھی کیونکہ وہ تمام واقعات اتنے ہی عرصہ میں رونما ہو سکتے ہیں۔

۱۳۔ ص ۲۷۹ پر ہے کہ شہر کرمانشاہ میں ایک شخص عالم کامل، جامع فرید، آقائے محمد علی صاحب ”مقام“ کی خدمت میں پہنچا اور عرض کی: ”میں نے خواب میں دیکھا کہ میں اپنے دانتوں سے حضرت سید الشہداء کے بدن مبارک کا گوشت کاٹ رہا ہوں۔“ آقائے محمد علی اس شخص سے واقف نہ تھے سر جھکا کر کچھ دیر سوچتے رہے پھر اس سے فرمایا: ”شاید تو ذاکری کرتا ہے؟“ اس نے عرض کی: ”جی ہاں“ آقائے فرمایا: ”یا تو ذاکری ترک کر دے یا روایات کو معتبر کتب سے نقل کیا کر۔“

۱۴۔ ص ۲۸۲ پر ذاکروں کی اکاذیب کے نمونے بیان کرنے کیلئے مقدمتاً بنوا سرائیل کے مسنا اور تلمود کو جو سینہ بہ سینہ یہودیوں تک پہنچے اور اس کی جمع آوری ہوئی، اس کا ذکر کرتے ہیں اور اس کی صدور الواعظین و لسان الذاکرین سے تمثیل کرتے ہیں۔

۱۔ [اس سال (سنہ ۱۳۸۹ھ) محرم سے دو تین دن پہلے چونکہ میں کربلا کے تاریخی واقعہ میں تحریفات سے متعلق بحث و گفتگو کرنا چاہتا تھا، ٹیلیفون کر کے مؤسسہ کتاب فروشی صدوق کے مدیر علی اکبر غفاری سے جھوٹی ترین کتاب کی فرمائش کی تو ان کی نظر اسرار الشہادۃ کی طرف گئی۔ آقا غفاری کے پاس یہ کتاب نہیں تھی لیکن وعدہ کیا کہ مہیا کر دیں گے۔ تاہم دو تین دن بعد فون کر کے بتایا کہ جس کتاب فروشی سے پتہ کیا وہ خود بھی اس کے پیچھے تھا۔ کہنے لگے کہ اس کے بہت زیادہ خریدار ہیں اور سب اہل منبر ہیں، فرق صرف یہ ہے کہ آپ افتاد کی غرض سے اور وہ لوگ نقل کے لئے استفادہ کرتے ہیں]

۱۵۔ ص ۲۸۶ پر گزشتہ مطالب کے ساتھ ایک عبارت اور بیان کی ہے کہتے ہیں: ”البتہ یہودی کی ”مسنا“ ایک مشہور و معروف کتاب ہے جو ان دو تفسیروں (شرح مسنا) کی موجودگی کی وجہ سے زیادتی اور کمی سے محفوظ رہی لیکن امت محمدیہ کی ”مسنا“ کی روایت بیل بوٹوں کی سی ہے کہ جب ذکر یا خطیب اس روایت کو ایک مجموعہ سے دوسرے مجموعہ میں نقل کرتے ہیں تو وہ روایت فوراً نمود کرتی ہے، بابرکت ہو جاتی ہے اور اس میں تازہ شاخ اور پتے، طراوت اور تازگی کے ساتھ پیدا ہو جاتے ہیں۔ اور جب وہ روایت منزل و منابر تک پہنچتی ہے اور اس کے نقل کرنے کا موسم آ پہنچتا ہے تو اس میں حیوانی تاثیر ظاہر ہو جاتی ہے اور وہ اپنے پروبال پیدا کر لیتی ہے اور خیال کا طائر ہر لمحہ مختلف جہات میں پرواز کرتا ہے۔ ہم بطور مثال ان میں سے بعض کی طرف اشارہ کرتے ہیں، ہم ان میں سے تین کی مثالیں چونکہ پہلے نقل کر چکے ہیں لہذا یہاں چوتھی مثال سے شروع کریں گے:

۱۶۔ (د) ص ۲۸۹ پر محدث نوری نے حضرت امیرؓ کے ضربت لگنے کے بعد کا ایک افسانہ بیان کرنے کے بعد کوفہ کے اس قاصد کا افسانہ بیان کیا ہے کہ جو امام حسینؓ کی خدمت میں ایک خط لے کر آیا اور آپؓ سے اس خط کا جواب چاہا۔ ”حضرتؓ نے تین روز کی مہلت مانگی اور تیسرے دن عازم سفر ہوئے۔ اس شخص نے اپنے دل میں کہا کہ جا کر بادشاہ حجاز کی جلالتِ شان تو دیکھوں کہ وہ کس طرح سوار ہوتے ہیں، جب وہ وہاں پہنچا تو دیکھا کہ حضرتؓ کرسی پر تشریف فرما ہیں، بنو ہاشم آپؓ کے گرد گھیرا ڈالے ہیں اور لوگ بھی کھڑے ہیں گھوڑوں پر زینیں کسی ہوئی ہیں اور چالیس جملیں ہیں جو سب کی سب حریر و دیباچ سے ڈھنپی ہوئی ہیں.... اور یہ قاصد عصر عاشورا تک اہل بیتؓ کے ہمراہ تھا۔ جب ابن سعد کے حکم پر اشیاء نے اسیروں کے سوار ہونے کے لئے بے کجا وہ اونٹوں کو حاضریا.....“

(۵) ص ۲۹۱: ”شب عاشورا جناب زینب = اعداء کے خوف سے اقرباء اور انصار کی خبر رکھنے کے لئے خیام کے درمیان پھر رہی تھیں۔ کیا دیکھتی ہیں کہ حبیب ابن مظاہر نے اصحاب کو اپنے خیمہ میں جمع کیا ہوا ہے اور ان سے عہد لے رہے ہیں کہ کل ایسا نہ ہو کہ بنو ہاشم میں سے کوئی ایک بھی ہم سے قبل

میدان میں جائے..... پس وہ مخدّرہ خوش ہو کر خیمہ ابی الفضل - کے پشت پر آئیں۔ کیا دیکھتی ہے کہ ابی الفضل بھی بنو ہاشم کو جمع کئے ہوئے ان سے اسی قسم کا عہد لے رہے ہیں کہ ایسا نہ ہو کہ پہلے انصار میں سے کوئی میدان میں جائے پس جناب زینبؓ مسرور ہو کر حضرت سید الشہداءؓ کی خدمت میں پہنچیں اور تبسم فرمایا۔ حضرتؓ نے ان کے اس تبسم پر تعجب کیا اور سب پوچھا، مخدّرہ نے جو کچھ دیکھا تھا عرض کیا.....“

(د) ص ۲۹۱: ”روز عاشورا اہل بیتؓ اور اصحاب کی شہادت کے بعد حضرت سید الشہداءؓ امام زین العابدینؓ کے سر ہانے تشریف لائے۔ امام زین العابدینؓ نے پدر بزرگوار سے جناب کے اعداء کے ساتھ معاملہ کا حال پوچھا تو حضرتؓ نے انہیں خبر دی کہ نوبت جنگ تک جا پہنچی ہے۔ امام سجادؓ نے بعض اصحاب کے نام لیے اور ان کا حال پوچھا، حضرتؓ نے جواب میں فرمایا: ”قُتِلَ قُتِلَ“۔

یہاں تک کہ امام سجادؓ نے بنو ہاشم کا حال دریافت کیا اور جناب علی اکبرؓ اور ابی الفضلؓ کا حال پوچھا سید الشہداءؓ نے وہی جواب دیا اور فرمایا: ”جان لو کہ ان خیام میں میرے اور تمہارے سوا کوئی مرد باقی نہیں رہا۔“

یہ قصہ کا خلاصہ ہے اور اس کے بہت سے حواشی ہیں۔ یہ واقعہ صریحاً دلالت کرتا ہے کہ جناب امام زین العابدینؓ کو جنگ کی ابتداء سے لے کر اپنے پدر بزرگوار کے مبارزہ کے وقت تک اقرباء و انصار اور میدان جنگ کے حالات کی بالکل کوئی خبر نہ تھی۔

(ز) ص ۲۹۲: ”ایک عجیب و غریب داستان حضرت سید الشہداءؓ کے میدان میں جانے کے وقت سواری کا گھوڑا طلب کرنے سے مربوط ہے۔ اس وقت کوئی آدمی نہ تھا جو گھوڑے کو حاضر کرتا۔ پس جناب زینب = گئیں، گھوڑا لے کر آئیں اور حضرت سید الشہداءؓ کو سوار کیا..... اور جتنے منبر اتنی باتیں اس موقع پر بھائی اور بہن کے درمیان بہت سے مکالمات ذکر کئے جاتے ہیں اور ان روایتوں کے مضامین، عربی اور فارسی کے اشعار کے ضمن میں بھی آئے ہیں۔ ذکرین اور خطیب حضرات اپنی

(ی) ایک حکایت وہ ہے کہ جسے ہشام بن الحکم سے نسبت دے کر نقل کیا جاتا ہے۔ ہشام نے کہا کہ جس زمانے میں حضرت صادقؑ بغداد میں تھے میں حسب الحکم ہر روز آپؑ کی خدمت عالیہ میں حاضر رہتا تھا، ایک روز حضورؑ کے کسی شیعہ نے مجھے مجلس عز میں شرکت کی دعوت دی۔ میں نے عذر پیش کیا کہ چونکہ مجھے حضورؑ کی خدمت اقدس میں حاضر رہنا ہے، اسلئے مجلس میں شرکت نہ کر سکوں گا۔ اس نے کہا امامؑ سے اجازت طلب کر لو۔ میں نے کہا میں آپؑ کے حضور میں ایسی بات نہیں کر سکتا کیونکہ حضور ضبط نہ کر سکیں گے۔ اس نے کہا بغیر اجازت کے آ جائیں۔ میں نے کہا دوسرے دن جب میں آپؑ کی زیارت سے مشرف ہوں گا، تو آپؑ مجھ سے پوچھیں گے (کل کہاں گئے تھے) تو میں کیا جواب دوں گا؟ ہشام کہتے ہیں کہ آخر کار وہ مجھے لے گیا۔ دوسرے دن حضرتؑ نے مجھ سے غیر حاضر ہونے کی وجہ دریافت کی۔ حضرتؑ کے تقاضے کے بعد میں نے عرض کر دیا تو آپؑ نے فرمایا: کیا تیرا گمان ہے کہ میں وہاں نہیں تھا یا میں ایسی مجالس میں حاضر نہیں ہوتا ہوں؟ میں نے عرض کی کہ میں نے تو آپؑ کو وہاں نہیں دیکھا۔ فرمایا: جس وقت تو حجرہ سے باہر آیا تو تو نے جوتے اتارنے کی جگہ پر کیا کوئی چیز نہیں دیکھی تھی؟ ہشام نے عرض کی وہاں ایک جامہ پڑا تھا، فرمایا: وہ میں تھا، میں نے عبا کو اپنے سر پر ڈالا ہوا تھا اور اپنا منہ زمین کی طرف جھکایا ہوا تھا۔“

اسی افسانہ کی طرح امام سجادؑ کے بارے میں ایک افسانہ ہے کہ آپؑ نے کسی مجلس عزاداری میں شرکت کی تھی کہ جہاں پر چراغوں کو بجھا دیا گیا تھا۔ جب مجلس ختم ہو گئی تو چراغ دوبارہ روشن کئے گئے کیا دیکھا کہ امامؑ عزاداروں کے جوتے سیدھے کر رہے ہیں۔

۱۷۔ ص ۳۰۱ پر لکھتے ہیں: دو چیزیں سبب ہوئیں ہیں کہ جن سے اس جماعت (ذاکرین، خطباء اور بعض مؤلفین) کو جرأت ہوئی کہ وہ بے بنیاد اخبار و حکایات اور ایسے مآخذ نقل کرتے ہیں جن کے صدق کا امکان بھی نہیں ہوتا، بلکہ بعض تو جھوٹے مصائب جعل کرتے ہیں اور اخبار و حکایات کے نقل کے سلسلے میں دروغ بانی سے کام لیتے ہیں۔

مجالس کو ان روایات کے ذریعے باروق بناتے اور حاضرین سے آہ و فغان بلند کراتے ہیں۔ ظاہراً اسی وقت کا قصہ ہے کہ حضرت زینبؑ نے وداع کے وقت بھائی کو روکا اور فرمایا: مجھے ماں کی ایک وصیت یاد آئی ہے۔ ماں نے فرمایا تھا کہ ایسے وقت میں میرے حسینؑ کے گلے کا بوسہ لینا۔ ایک داستان یہ بھی ہے کہ حضرت امام حسینؑ نے دیکھا کہ گھوڑا حرکت نہیں کر رہا ہے۔ جب تازیانہ مارنے پر بھی وہ نہ ہلا تو کیا دیکھتے ہیں کہ ایک بچہ گھوڑے کے سم سے لپٹا ہوا ہے۔

صفی علی شاہ کے معروف اشعار جو عشق و عقل کے دو جاذبہ کے بیان میں ہیں، وہ حضرت زینبؑ سے مربوط اسی وقت کے بارے میں ہیں غور کرنے کی بات یہ ہے کہ حضرت زہراؑ کی وفات کے وقت جناب زینبؑ کی عمر فقط پانچ سال تھی۔“

(ح) ص ۲۹۲: ”جناب زینب = قتل گاہ میں حضرت سید الشہداء کے سر ہانے آئیں:

[ورأتہ یجوذب نفسه و رمت بنفسها علیہ وہی تقول: انت اخی انت رجاؤنا، انت کھفنا، انت حمانا] ”بی بی نے دیکھا کہ ان کا آخری وقت ہے تو اپنے آپ کو بھائی پر گرا دیا اور اسی حال میں کہتی تھیں ہائے میرے بھائی، ہائے میری امید کے سہارے، ہائے میرے بچا، ہائے میری پناہ گاہ۔“

(ط) ص ۲۹۵: ”ابو حمزہ ثمالی سے منسوب افسانہ کہ وہ ایک دن امام زین العابدینؑ کے گھر آئے اور دروازے پر دستک دی۔ ایک کنیز باہر آئی۔ جب اسے پتہ چلا کہ ابو حمزہ ہیں تو اس نے خدا کا شکر ادا کیا کہ اللہ نے ان کو بھیجا تاکہ وہ حضرتؑ کو تسلی دیں کیونکہ آپؑ دومرتبہ بے ہوش ہو چکے تھے۔ پس ابو حمزہ ثمالی داخل ہوئے اور انہوں نے حضرتؑ کو ان الفاظ میں تسلی دی ”شہادت تو آپ کے گھرانے کی میراث ہے، آپ کے جد پر اور عم.....“

آپؑ نے جواب میں ان کی تصدیق فرمائی اور فرمایا لیکن اسیری تو اس گھرانے کی وراثت نہ تھی۔ اس کے بعد آپؑ نے اپنی پھوپھیوں اور بہنوں کی اسیری کے کچھ حالات بیان فرمائے۔“

اول: جو اخبار و احادیث رلانے کی مدح اور ترغیب میں وارد ہوئی ہیں، ان میں یہ بات ذکر نہیں کی گئی ہے کہ ذکر کس قسم کی حکایات و روایات سے مؤمنین کو رلائے اور کیا کچھ بیان کرے اور کیا پڑھے۔ ان باتوں کا ذکر نہ ہونے کی وجہ سے معلوم ہوتا ہے یہ سمجھ لیا گیا ہے کہ جو چیز بھی رلانے کا سبب اور دلوں کو تڑپانے کا موجب ہو اور آنکھوں سے اشک لانے کا وسیلہ بنے، وہ قابل تعریف اور مستحسن ہے۔ بنا برائیں یہ کہنا چاہئے کہ وہ بہت سی احادیث جو جھوٹ بولنے کی مذمت میں وارد ہوئی ہیں، وہ عزاداری کے علاوہ دوسری جگہوں کے لئے ہے۔

اس بیان کے ذریعے تو بہت سے گناہان کبیرہ کو مباح بلکہ مستحب کہا جاسکتا ہے۔ مثلاً جو بہت سی احادیث قلب مؤمن کو خوش کرنے کے بارے میں ہیں، اس لحاظ سے اگر کوئی غیبت کرے یا کسی عورت کے رخسار کا بوسہ لے یا کسی بھگانہ سے زنا یا لواط کرے اور اگر یہ سرور دینے اور دل خوش ہونے کا سبب ہو تو جائز ہے۔“

۱۸۔ ص ۳۳۰۵: یزد سے تعلق رکھنے والے ایک موق اہل علم نے مجھ سے بیان کیا کہ: ”جب میں اس کٹھن راستے سے یزد سے پایادہ مشہد گیا تو راستے میں خراسان کے ایک دیہات میں پہنچا جو نیشابور سے قریب تھا۔ چونکہ میں وہاں اجنبی تھا، اس لئے وہاں کی مسجد میں چلا گیا۔ مغرب کے وقت دیہات کے رہنے والے جمع ہو گئے تو خادم نے ایک چراغ روشن کر دیا، اسی اثناء میں ایک پیش نماز آیا اور مغرب و عشاء کی نمازیں باجماعت پڑھی گئیں، پھر پیش نماز بالائے منبر کا کر بیٹھ گیا، خادم مسجد نے اپنا دامن پتھروں سے بھرا اور انہیں بلائے منبر مولوی صاحب کے پاس رکھ دیا، میں حیران تھا کہ آخر یہ کیا ماجرا ہے؟ مولانا صاحب نے تقریر کا آغاز کیا، ابھی چند کلمات ہی پڑھے ہوں گے کہ خادم نے اٹھ کر چراغ گل کر دیا، میری حیرت اور بڑھ گئی۔ اسی حال میں، میں نے دیکھا کہ منبر پر سے سامعین پر پتھروں کی بارش شروع ہو گئی اور لوگوں کی چیخ و پکار کی صدائیں بلند ہونے لگیں۔ ایک کہتا تھا اے وائے میرا سر، دوسرا اپنے بازو کو پکارتا، تیسرا اپنے سینے کو اور اسی طرح گریہ و شیون بلند ہوا۔ کچھ

دیر بعد پتھر ختم ہو گئے، مولانا نے دعا کی، چراغ روشن کر دیا گیا اور لوگ خون بہتے سر اور اشکبار آنکھوں کے ساتھ چلے گئے۔ آخر کار میں اس پیش نماز کے پاس گیا اور ان کے اس قبیح عمل کی حقیقت دریافت کی۔ وہ بولے: میں مجلس پڑھتا ہوں مگر لوگ اس عمل کے بغیر گریہ نہیں کرتے، لہذا لاحالہ میں اس عمل کے ذریعہ ان کو رلاتا ہوں، (تاکہ امام حسینؑ پر رونے کا ثواب مل جائے)۔

۱۹۔ ص ۳۰۶: دوئم: ”اپنی تالیفات میں ضعیف روایات کو نقل کرنا، فضائل، قصص اور مصائب کے ابواب میں غیر صحیح روایات کو ضبط تحریر میں لانا اور ان مقامات، خصوصاً آخر الذکر مقام میں کابلی اور سستی سے کام لینا علماء میں جاری سیرت ہے، جسے دیکھا اور محسوس کیا جاسکتا ہے۔“

مرحوم حاجی نوری اس کے بعد اادلہ سنن میں تسامح (تسامحی) کے مسئلہ پر بحث کرتے ہیں اور ضعیف حدیث اور موہون حدیث (یعنی بے وزن اور بے بنیاد خبر) کے درمیان فرق بتاتے ہیں اور کہتے ہیں: وہ احادیث جو قابل تسامح ہیں وہ ضعیف احادیث ہیں، نہ کہ احادیث موہونہ۔

۲۰۔ ص ۳۱۵ پر کہتے ہیں: زعفرانی کا قصہ اور حضرت قاسم کی شادی کی داستان علماء کی نظر سے مخفی نہیں ہے یہ دونوں قصے روضہ کاشفی (روضۃ الشہداء ص ۳۲۲) میں ہیں اور مؤخر الذکر قصہ شیخ طریحی کی کتاب ”منتخب“ میں بھی ہے۔ یہ کتاب بے بنیاد اور موہون روایات پر مشتمل ہے مثلاً اس میں دشمنوں کا جناب ”عبدالعظیم حسنی“ کو ملک رے میں زندہ دفن کرنا بیان ہوا ہے (المنتخب ص ۱۰)۔

۲۱۔ ص ۳۱۶: ”شادی کا قصہ“ روضہ کاشفی“ سے پہلے کسی بھی کتاب میں دیکھنے میں نہیں آیا ہے۔ البتہ زبیدہ، شہر بانو اور قاسم ثانی کے قصے، رے کی سرزمین اور اس اطراف میں زبان زد عام تھے۔ یہ سب فضول خیالی قصے ہیں..... تمام علماء انساب اس بات پر متفق ہیں کہ قاسم ابن الحسنؑ کے کوئی اولاد نہ تھی (بلکہ آپؑ کسن تھے)۔“

۲۲۔ ص ۳۱۷ پر کہتے ہیں: ”مسعودی کہ جو شیعہ ہیں اور مرحوم کلینیؒ کے ہم عصر ہیں، انہوں نے ”اثبات الوصیہ“ میں حضرت سید الشہداء کے ہاتھوں قتل ہونے والوں کی تعداد ایک ہزار آٹھ سو لکھی ہے

اور وہ بھی اس عبارت کے ساتھ دروی انہ قتل بیدہ ذلک الیوم الفاء وثمان مائة ”روایات میں آیا ہے کہ اس دن آپکے ہاتھ سے ایک ہزار آٹھ سو افراد مارے گئے“ محمد بن ابی طالب نے اس تعداد کو ایک ہزار نو سو پچاس تک پہنچایا ہے جبکہ وہ کتاب جو ہزار سال بعد تالیف ہوئی ہے (در بندی اسرار الشہداء) اس میں حضرت سید الشہداء کے ہاتھوں قتل ہونے والوں کی تعداد تین لاکھ، حضرت ابی الفضل العباسؑ کے ہاتھوں قتل ہونے والوں کی تعداد پچیس ہزار اور باقی تمام اقرباء انصار کے ہاتھوں قتل ہونے والوں کی تعداد پچیس ہزار لکھی ہے۔

اگر ہم فرض کریں کہ امامؑ نے ہر سینڈ میں ایک آدمی کو قتل کیا ہے، تو تین لاکھ آدمی کے قتل کے لئے ۸۳ گھنٹے اور ۲۰ منٹ چاہئیں اور یہ مشکل تو روز عاشورا کو ۷ گھنٹے کا دن بتانے سے بھی حل نہیں ہو سکتی اسی طرح پچیس ہزار آدمیوں کو قتل کرنے کیلئے، اگر ایک سینڈ میں ایک نفر قتل ہو تو چھ گھنٹے اور ۵۶ منٹ اور ۴ سینڈ کا وقت درکار ہے۔ اس کے علاوہ دوسری مشکل یہ ہے کہ سولہ لاکھ نفر کے لئے کربلا میں جگہ کہاں تھی؟ ان کے وسائل اسباب کہاں سے فراہم ہو سکتے ہیں؟ پھر یہ بھی کہتے ہیں کہ سارے لوگ کوفہ سے تھے، حجاز اور شام سے کوئی نہیں تھا! خداوند عالم ان کو کچھ عقل عنایت فرمائے“ ۲۳۔ ص ۳۲ پر محدث نوری ایک اور افسانہ کی طرف اشارہ کرتے ہیں۔ ہم پہلے کچھ افسانے ذکر کر چکے ہیں، اسلئے اس کو بارہواں افسانہ قرار دیتے ہیں:

یہ۔ ”ایک روز امیر المومنینؑ بالائے منبر خطبہ دے رہے تھے کہ حضرت سید الشہداء کو پیاس لگی۔ آپؑ نے پانی مانگا۔ حضرت نے قنبر کو پانی لانے کا حکم دیا۔ حضرت عباسؑ اس وقت بچے تھے، جب انہوں نے بھائی کی پیاس کو سنا تو دوڑ کر اپنی مادر گرامی کے پاس آئے، ایک کوزے میں بھائی کے

لئے پانی لیا اور اسے اپنے سر پر رکھ کر چلے، کوزے سے پانی چھلک رہا تھا اور اسی حال میں مسجد میں داخل ہوئے۔ جب پدر بزرگوار جناب امیر المومنینؑ کی نظر ان پر پڑی تو رو پڑے اور فرمایا: ”آج اس طرح سے ہے اور روز عاشورا ایسا ہوگا۔“

یہ قصہ کوفہ ہی کا ہونا چاہئے کیونکہ اس میں خطبہ اور منبر کی بات کی گئی ہے۔ اس زمانہ میں حضرت ابی عبداللہؑ کی عمر مبارک تیس سال سے زیادہ تھی۔ یہ ممکن نہیں ہے کہ اس عمر کا شخص لوگوں کی موجودگی میں باپ سے اور وہ بھی خطبہ کے دوران پانی کی درخواست کرے، دوسری بات یہ ہے کہ یہ قصہ کسی بھی مصادر صحیح میں نہیں آیا ہے۔

تج۔ ”حضرت ابوالفضلؑ نے جنگ صفین میں اسی آدمیوں کو یکے بعد دیگرہ ہوا میں پھینکا اس تیزی کے ساتھ کہ ابھی ان میں پہلا واپس نہیں آیا تھا اور ان میں سے جو بھی گرتا اسے شمشیر سے دو ٹکڑے کر دیتے۔“

ید۔ ص ۳۲۳: ”ان لوگوں نے (جھوٹے قصے بیان کرنے والوں نے) اس ذریت طاہرہ، خاص کر حضرت ابی عبداللہ الحسینؑ کے ساتھ ایسی بیٹیوں کو شریک سفر کر دیا جن میں سے کچھ کو آپؑ مدینہ ہی میں چھوڑ جاتے ہیں بعض کی کربلا میں شادی کر دیتے ہیں اور بعض کو جبریلؑ کے قول

[صَغِيرُهُمْ يَمِيتُهُمُ الْعَطَشُ] ”تمہارے بچوں کو تشنگی مار دے گی“ کی صداقت کے لئے کربلا میں پیاس سے مرنے دیتے ہیں اور بعض کو قتل گاہ میں عبداللہ بن الحسنؑ کی مانند شہید کرتے ہیں۔“

۲۴۔ ص ۳۳۵: کتاب کے خاتمہ پر میرزا نوری اخبار کا ذبہ اور جھوٹی حکایات و قصص سننے کی مذمت میں اور بے پرواہ ذکرین کی طرف سے کہی گئی اس قسم کی باتوں کے حوالہ سے سامعین کی ذمہ داری کے بارے میں فرماتے ہیں:

خداوند عالم یہود بلکہ منافقین کی مذمت اور ان کی صفات خبیثہ اور افعال قبیحہ کے بیان میں فرماتا ہے:

۱۔ [یہاں پر انسان کو وہ افسانہ یاد آتا ہے کہ جو ایک مبالغہ گو شخص نے شہر ہرات کی بڑائی بیان کرتے ہوئے تاریخ کے حوالہ کر دیا کہ اس زمانے میں ہرات میں اکیس ہزار احمد نام کے یک چشم کلمہ پائے والے انسان رہتے تھے ایسی ہی مشہور کا شمر اور لشکر فرعون کے مقابل بنی اسرائیل کی تعداد کے بارے میں کہی ہے۔]

﴿سَمَاعُونَ لِلْكَذِبِ أَكَّالُونَ لِلسُّحْتِ﴾ ”یہ جھوٹ کے سننے والے اور حرام کے کھانے والے ہیں“ (مائدہ ۴۲) اہل جنت کے بارے میں فرماتا ہے: ﴿لَا يَسْمَعُونَ فِيهَا لَغْوًا وَلَا كَذَابًا﴾ ”وہاں نہ کوئی لغویات سنیں گے نہ جھوٹ“ (نساء ۳۵)۔

اہل دوزخ کہ جو دنیا میں دروغ گوئی کے عادی تھے، وہ آخرت اور مقام قیامت میں بھی اس دروغ کو ترک نہیں کریں گے

﴿وَيَوْمَ تَقُومُ السَّاعَةُ يُقْسِمُ الْمُحْرَمُونَ مَا لَنَا بِشَوْعَةِ كَذَالِكِ كَانُوا يَفْكَونَ﴾ ”جس دن قیامت برپا ہوگی تو مجرمین قسم کھا کر کہیں گے کہ وہ دنیا میں ایک گھڑی سے زیادہ نہیں ٹھہرے، درحقیقت یہ اسی طرح دنیا میں بھی افترا پردازیاں کرتے تھے“ (روم ۵۵) اور یہ بھی فرماتا ہے:

﴿وَيَوْمَ يَعْنِهِمُ اللَّهُ جَمِيعًا فَيَحْلِفُونَ لَهُ كَمَا يَحْلِفُونَ لَكُمْ وَيَحْسَبُونَ أَنَّهُمْ عَلَىٰ شَيْءٍ أَلَا إِنَّهُمْ هُمُ الْكَاذِبُونَ﴾ ”اس دن خدا ان سب کو دوبارہ اٹھائے گا تو یہ لوگ جس طرح تمہارے سامنے قسمیں کھاتے ہیں اسی طرح اس (خدا) کے سامنے بھی قسمیں کھائیں گے اور خیال کریں گے کہ وہ حق پر ہیں آگاہ ہو یہ لوگ یقیناً جھوٹے ہیں“ (مجادلہ ۱۸) اور یہ بھی ارشاد فرماتا ہے:

﴿ثُمَّ لَمْ تَكُنْ فِتْنَتُهُمُ إِلَّا أَنْ قَالُوا وَاللَّهِ رَبَّنَا مَا كُنَّا مُشْرِكِينَ، انْظُرْ كَيْفَ كَذَبُوا عَلٰىٰ أَنْفُسِهِمْ وَضَلَّ عَنْهُمْ مَا كَانُوا يَفْتَرُونَ﴾ ”اس کے بعد ان کا کوئی فتنہ نہ ہوگا سوائے اس کے کہ یہ کہہ دیں کہ خدا کی قسم ہم مشرک نہیں تھے، دیکھئے انہوں نے کس طرح اپنے آپ کو جھٹلایا اور کس طرح ان کا افتراء حقیقت سے دور نکلا“ (انعام ۲۳، ۲۴)

اور فرمایا:

﴿وَاجْتَنِبُوا قَوْلَ الزُّورِ﴾ ”لغو اور مہمل باتوں سے اجتناب کرتے رہو“ (حج ۳۰)۔

اور یہ بھی فرمایا:

﴿وَالَّذِينَ لَا يَشْهَدُونَ الزُّورَ﴾ ”اور وہ لوگ جھوٹ اور فریب کے کاموں کے پاس حاضر بھی نہیں ہوتے“ (فرقان ۷۲)۔

۲۵۔ ص ۳۴۳: نیز اس کی مذمت اور قبیح پر زبان کے اکثر گناہوں جیسے غیبت، غنا، سب، بہتان، استہزاء اور اس قسم کے دیگر گناہوں کا استقرار دلالت کرتا ہے۔ اس لئے کہ جیسے شرع میں غیبت کرنا حرام ہے اسی طرح اس کا سننا بھی حرام ہے اور جیسے گانا گانا حرام ہے اسی طرح اس کا سننا بھی حرام ہے جس طرح خداوند عالم کے اولیاء یا کسی مومن کو سب و شتم کرنا کفر یا معصیت ہے، اسی طرح اس کا سننا بھی حرام ہے خداوند عالم فرماتا ہے:

﴿وَقَدْ نَزَّلَ عَلَيْكُمْ فِي الْكِتَابِ أَنْ إِذَا سَمِعْتُمْ آيَاتَ اللَّهِ يَكْفُرُ بِهَا وَيَسْتَهْزِئُ بِهَا فَلَا تَقْعُدُوا مَعَهُمْ حَتَّىٰ يَخُوضُوا فِي حَدِيثٍ غَيْرِهِ أَنْكُمْ إِذَا مَثَلْتُمْ.....﴾ ”اور اس نے کتاب میں یہ حکم نازل فرمایا ہے کہ جب آیات الہی کے بارے میں یہ سنو کہ ان کا انکار اور استہزاء ہو رہا ہے تو خبردار ان کے ساتھ ہرگز نہ بیٹھنا، جب تک کہ وہ دوسری باتوں میں مصروف نہ ہو جائیں، ورنہ تم ان ہی کی طرح ہو جاؤ گے.....“ (نساء ۱۴۰)

جو شخص کسی گناہ کا مرتکب ہوا، ایسا ہے گویا اس نے آیات الہیہ میں سے کسی آیت کے ساتھ استہزاء کیا۔

۲۶۔ ص ۳۴۹: پس اب ضروری ہے کہ ارباب دانش و بینش حضرت اباعبداللہ - کی مجالس عزائم میں مصائب کو نئے سرے سے ترتیب دیں اور آپ کے وجود مبارک پر اس وقت زائرین، مجاورین اور خدام کی طرف سے اور آپ کے علوم کے حاملین، متعبدین، ناسکین، ماموین اور ان کے علاوہ دوسرے لوگوں کی جانب سے جو انواع و اقسام کے صدقات شب و روز پہنچ رہے ہیں، انہیں جمع کر کے کسی دیندار دلسوز کے ہاتھ میں دیں تاکہ وہ اہل تقویٰ و دیانت اور صاحبان غیرت و عصیت کی مجالس میں انہیں پڑھے، انہیں رُلائے، تڑپائے اور خداوند عالم سے سلطانِ ناسر عدل و امان،

باسطِ فضل واحسان اور قانع کفر و نفاق وعدوان کے ظہور میں تعجیل کی دعا کرے۔

۲۷۔ یہ بحث چار ابواب میں بیان ہوگی:

الف: تحریف کے معنی، اس کی اقسام اور خاص طور پر حادثہ عاشورا میں ہونے والی تحریفوں کی اقسام۔
ب۔ تحریف کے عمومی عوامل و اسباب اور حادثہ عاشورا میں تحریف کے خصوصی عوامل۔ بالفاظ دیگر حوادث میں تحریف کے اسباب بطور عمومی اور اس حادثہ میں بطور خصوصی۔

ج۔ ان تحریفوں کی تشریح جنہوں نے لفظاً یا معنماً، شکلاً یا روحاً، حادثہ عاشورائے حسینی میں کردار ادا کیا۔
د۔ بطور عموم علمائے امت کا وظیفہ اور بالخصوص حادثہ کربلا میں تحریف کے مقابل بطور خاص علمائے دین کی ذمہ داریاں:

[اذا ظهرت البدع فعلى العالم ان يظهر علمه والافعليه لعنة الله] ”جب بھی بدعتیں رونما ہوں عالم پر ضروری ہے کہ وہ اپنے علم کو آشکار کرے، وگرنہ اس پر خدا کی لعنت ہوگی۔“ ۱

اور یہ بھی:

[وان لنافى كل خلف عدو لا ينفون عنا تحريف الغالين وانتحال المبطلين] ”ہمارے لئے ہر نسل میں کچھ ایسے عادل لوگ ہیں کہ جو غلو کرنے والوں کی تحریف اور بطلان کرنے والوں کی جھوٹی باتوں کو ہم سے (دین سے) دور کرتے ہیں۔“ ۲

مسئلہ تحریف میں عام طور پر اور اس تاریخی حادثہ کی تحریف میں خاص طور پر ایسی مجالس سننے اور ان میں شرکت کرنے کی حرمت، نیز عملی طور پر مبارزہ اور نہی از منکر کو لازم جاننے کے لحاظ سے اس مسئلہ میں ملت مسلمان کی ذمہ داری کیا ہے؟

۲۸۔ تحریف کے معنی: راغب اصفہانی ”مفردات“ میں لکھتے ہیں:

۱ [اصول کافی ج ۵ ص ۵۴] ۲ [اصول کافی ج ۳ ص ۳۲]

[حرف الشئ طرْفُهُ..... وتحريفُ الشئ امالته كتحريف القلم وتحريف الكلام ان تجعله على حرف من الاحتمال يمكن على الوجهين. قال عز وجل: يحرفون الكلم عن مواضعه..... ومن بعد مواضعه.....] ”کسی چیز میں تحریف اس میں کئی پیدا کر دینا ہے، جیسے قلم کو ٹیڑھا کر کے مائل کرنا۔ تحریف سخن یعنی جس کلام میں دو معنی کا امکان پایا جاتا ہو، انھیں سے ایک احتمال پر حمل کرنا، قرآن میں ہے: یہ لوگ کلمات (کلام قرآن) کو ان کے مقامات سے منحرف کر دیتے ہیں..... ان کے محل اور صحیح مقام پر ہونے کے بعد۔“
تفسیر امام فخر رازی جلد ۳ ص ۳۴ پر سورہ بقرہ کی آیت ۷۵ کے ذیل میں ہے:

[قال القفال: التحريف: التغيير والتبديل، واصله من الانحراف عن الشئ و التحريف عنه قال تعالى: ”الامتحرف القتال او متحيزا الى فئة“ والتحريف هو اماله الشئ عن حقه، يقال: قلم محرف اذا كان رأسه قط مائلاً غير مستقيم. قال القاضي: ان التحريف امان يكون في اللفظ اوفى المعنى. وحمل التحريف على تغيير اللفظ اولى من حمله على تغيير المعنى.....] ”فقَالَ کہتا ہے: تحریف تغیر دینے اور تبدیل کرنے کو کہتے ہیں اور اس کا اصل کسی چیز سے منحرف ہونے سے ہے۔

خداوند متعال نے فرمایا: جو جنگی حکمت عملی کی بنا پر پیچھے ہٹ جائیں یا کسی دوسرے گروہ کی پناہ لینے کے لئے اپنی جگہ چھوڑ دیں (انفال ۱۶)

تحریف کسی چیز کو اسکی شائستہ جگہ سے ادھر ادھر کرنا ہے، کہا جاتا ہے ”قلم محرف“، یعنی وہ قلم کہ جس کی نوک کج ہوگئی ہو، قاضی نے کہا ہے: تحریف کبھی لفظ میں ہوتی ہے اور کبھی معنی میں اور تحریف کا مفہوم لفظ کا تغیر لینا، معنی کا تغیر لینے سے بہتر ہے، ”تحریف لفظی یہ ہے کہ کسی کلام میں کوئی لفظ کم کر دیں یا کوئی لفظ اس میں اضافہ کر دیں یا ایک جملہ کو آگے پیچھے کر لیں، اس طرح سے کہ معنی کم یا زیادہ ہو جائیں یا معنی بدل جائیں۔ بزرگ ترین خطرہ ان تحریفات میں ہے جو معنی کو تبدیل

کردیں۔

اس طرح کی تحریفات کتابوں اور لکھی گئی چیزوں میں بہت زیادہ پائی جاتی ہے، حتیٰ کہ اشعار کے متن میں بھی خصوصاً وہاں پر جس کو صحیح کی اصطلاح میں ”شدرسن“ کہتے ہیں۔ مولوی نے اپنے ایک شعر میں کہا ہے:

(امصبت تلفہا شہیدین شہود) (امصبت مسہازین شہود)

”یعنی محبت وہ چیز ہے جو کڑوے کو میٹھا بنا دیتی ہے، محبت کیمیاوی اثر رکھتی ہے جو انسانی ہستی کے تانے کو کندہ میں تبدیل کر دیتی ہے“

بعد میں ان کے نسخوں میں اضافے ہوتے گئے۔ مثلاً کسی نے کہا ”محبت شراب کے میل کو صاف کر دیتی ہے، درد کو شفا میں اور خار کو گل میں اور، سرکہ کو شراب میں تبدیل کر دیتی ہے، دار تخت بن جاتا ہے، بار کو خوش نصیبی، پتھر کو تیل، غم کو خوشی، جن کو سانپ، مردہ کو زندہ اور بادشاہ کو غلام بنا دیتی ہے“۔ اس شعر میں اب یہی باقی رہ گیا ہے۔ بتلائے کیا یہاں چھت دیوار اور خر بوزہ تر بوز اور پیالی رکابی نہیں ہوگی؟

تحریف معنوی کی تین مثالیں

الف۔ یاعمار! تقتلک الفئۃ الباغیۃ (اے عمار! ایک باغی گروہ آپ کو قتل کرے گا)۔

ب۔ لا حکم الا للہ (خدا کے علاوہ کسی اور کو حکم کرنے کا حق نہیں)۔

ج۔ اذ اعرفت فاعمل ماشئت (جب پہچان لیا تو جو چاہو انجام دو)۔

پہلی حدیث سے معاویہ نے سوء استفادہ کیا اور دوسری سے خوارج نے جبکہ تیسری حدیث جو امام جعفر صادق سے مروی ہے کہ اس سے شیعوں نے سوء استفادہ کیا، حالانکہ ان احادیث کی توضیح صحیح طریقہ سے خود امام نے کر دی تھی۔ قر کریم میں لفظی تحریف تو واقع نہیں ہوئی ہے لیکن معنوی تحریف اور غلط تفسیر بہت زیادہ واقع ہوئی ہے۔

اہل منطق نے باب صنعت مغالطہ میں کہا ہے۔ مغالطہ یا لفظی ہے یا معنوی اور اس کی بہت سے اقسام ذکر کی ہیں، یہ مقام ہمارے لئے خصوصاً عربی اور فارسی مثالیں دینے کے لئے بہت زیادہ موزوں ہے۔

قرآن کریم کی آیات میں کلمہ کی تحریف کا بہت ذکر آیا ہے اور قرآن اس کی بہت مذمت کرتا ہے۔ لیکن قرآن کریم میں اسکے بہت سے مصداق بیان ہوئے ہیں مثلاً شخصیت، حادثہ، واقعہ وغیرہ۔ اسی طرح تحریف کی بھی کئی اقسام ہیں مثلاً عبارات کی تحریف، حادثہ یا واقعہ اور تاریخ کی تحریف، شخصیتوں کی تحریف (تیسری قسم کے لئے سید مرتضیٰ جزائری کی تقریر جو گفتار ماہ میں ہے، کی طرف رجوع کریں)۔

۲۹۔ ہماری بحث دوسری قسم یعنی حادثہ کی تحریف کے بارے میں ہے۔ یہ تحریف ممکن ہے تحریف لفظی ہو یعنی نقل میں کم و بیشی کی گئی ہو، اور یہ بھی ممکن ہے کہ تحریف معنوی ہو یعنی جس سے حادثہ کی روح جو عبارت ہے علل و اسباب اور اہداف و مقاصد سے، مسخ ہو جائیں۔ یہیں سے یہ بھی معلوم ہوتا ہے کہ تحریف کی اہمیت اس کے موضوع کی اہمیت سے وابستہ ہے۔ یعنی یہ کہ آیا محرف فیہ (جسکی تحریف کی جائے) ایک عام عبارت، ایک عام حادثہ یا ایک عام شخصیت ہے، یا پھر وہ ایک ایسی عبارت میں، یا ایسے حادثہ یا شخصیت میں واقع ہوئی ہے جو کسی اجتماع کی تاریخی، اخلاقی، تربیتی اور دینی سند ہے۔ اسی لئے خدا اور رسولؐ پر جھوٹ باندھنا، جھوٹ کی بدترین اقسام میں سے ہے اور روزہ کو باطل کر دیتا ہے۔

قانونی نقطہ نظر سے بھی ربی اسناد میں جعل اور تحریف کرنا ایک تباہ کار جرم گردانا جاتا ہے، نہ کہ گناہ صغیرہ۔ ۳۰۔ واقعاً کتاب مقدس میں اخلاقی حادثے اور عظیم الہی نہضتیں خدا کی نشانیوں میں سے ہیں۔ لوگوں کی شرعی ذمہ داری ہے کہ ان کی حفاظت، انکے لحاظ اور انکی نگہداری کی زیادہ سے زیادہ کوشش کریں، وگرنہ ملامت و معیار کے لحاظ سے وہ اس حدیث کے مشمول ہونگے:

من فسّر القرآن برأئہ فلیتبوأ مقعده من النار ”جو بھی قرآن کی اپنی رائے اور نظر کے مطابق تفسیر کرے، اس کی جگہ جہنم ہوگی“ (تفسیر صافی مقدمہ پنجم)۔

اور اس آیت کے بھی:

﴿فِيمَا نَقَضَهُمْ مِيثَاقَهُمْ لَعَنَّاهُمْ وَجَعَلْنَا قُلُوبَهُمْ قَاسِيَةً يُحَرِّفُونَ الْكَلِمَ عَنْ مَوَاضِعِهِ وَ نَسُوا حَظًّا مِمَّا ذُكِّرُوا بِهِ﴾ ”پھر ان کی عہد شکنی کی بنا پر ہم نے ان پر لعنت کی اور ان کے دلوں کو سخت بنادیا، وہ ہمارے کلمات کو ان کی جگہ سے ہٹا دیتے ہیں اور انہوں نے ہماری یاد دہانی کا اکثر حصہ فراموش کر دیا ہے“ (مائدہ ۱۳)

اور اسی طرح سے اس آیت کے بھی:

﴿فَوَيْلٌ لِلَّذِينَ يَكْتُمُونَ الْكِتَابَ بَايَدَهُمْ ثُمَّ يَقُولُونَ هَذَا مِنْ عِنْدِ اللَّهِ لِيُشْتَرُوا بِهِ ثَمَنًا قَلِيلًا فَوَيْلٌ لَهُمْ مِمَّا كَتَبَ آيَاتِهِمْ وَوَيْلٌ لَهُمْ مِمَّا يَكْسِبُونَ﴾ ”وائے ہوان لوگوں پر جو اپنے ہاتھ سے کتاب لکھ کر یہ کہتے ہیں کہ یہ خدا کی طرف سے ہے تاکہ اسے تھوڑے دام میں بیچ لیں ان کے لئے اس تحریر پر بھی عذاب ہے اور اس کی کمائی پر بھی“ (بقرہ ۷۹)

۳۱۔ حادثہ عاشورا میں تحریف لفظی بھی ہوئی ہے اور تحریف معنوی بھی، اس میں بہت سے بندوبست اور کم و زیادہ داخل ہوئے ہیں۔ بہت کم حادثے ایسے ہیں جن میں اس قدر تحریف کا سرو سامان پیدا ہوا ہے بقول شاعر:

بس کہ بیستند بر او رک و ساز کر توینہ نشناہیش باز

”اس پر اس قدر سرو سامان باندھ دیا کہ اگر دوبارہ دیکھے تو اس کو نہ پہچانے“

ایسے دوستوں، اصحاب، دشمنوں، فرزندوں، جملوں، کاموں اور سخن کی نسبت امام سے دی گئی ہیں کہ اگر خود امام سن لیں تو تمیز نہ کر پائیں گے کہ یہ باتیں آپ کے بارے میں ہو رہی ہیں۔ پھر بھی بعض افراد کے وہم کے برخلاف حادثہ عاشورا تاریخی نقطہ نظر سے بہت زیادہ روشن اور ابہامات سے خالی ہے۔ بہت کم ہی ایسے تاریخی واقعات ہیں کہ جن کے اسناد اس حادثہ کی طرح صحیح اور درست حالت میں موجود ہوں۔ ایسا اس حادثہ کی اہمیت کی وجہ سے ہے اور خصوصاً اس لئے ہے کہ اہل البیت نے

اس واقعہ کے جزئیات تک کو آشکار کیا ہے۔ ا۔

۳۲۔ تحریف کے اسباب

ہم پہلے بتا چکے ہیں کہ کلی طور پر تحریف کے دو عامل ہیں: ایک عداوت اور غرض اور دوسرے افسانہ سازی، یہاں پر ہم ایک اور عامل کا اضافہ کرتے ہیں اور وہ ہے دوستی اور اظہار میل و رغبت۔ عامل غرض کی مثال رسول اسلام ﷺ سے متعلق مسیوں کی جعلی باتیں اور حضرت امیر المومنین کے بارے میں بنو امیہ کی جعل اور تحریفات ہیں۔ اور عامل دوستی کی مثال وہ تمام جھوٹی باتیں ہیں جو افراد اور قومیں اپنی نیک ہستیوں کے لئے جعل کرتی ہیں۔ امام کے بارے میں ایسا کرنے والوں کو اغلال گراور تفرقہ پھیلانے والا کہنا چاہئے، جیسا کہ پہلے ذکر ہو چکا ہے۔

تاہم بشر میں ”افسانہ سازی“ خود ایک علیحدہ بنیادی حس ہے جس کے بارے میں ہم پہلے اشارہ کر چکے ہیں جنگ خیر میں جبرئیل کے پر زخمی ہونا، اسی طرح مرحب کا دو بالکل برابر ٹکڑوں میں تقسیم ہونا اور خود اس کو بھی کٹنے کا علم نہ ہونے کا افسانہ۔ پھر جنگ صفین میں حضرت ابی الفضل کا اسی (۸۰) آدمیوں کو ہوا میں اس طرح سے اچھالنا کہ سارے اسی اوپر پھینک چکے تھے لیکن ان میں پہلا ابھی نیچے واپس نہیں پہنچا تھا اور نیچے پہنچتے ہی ان میں سے ہر ایک کے دو ٹکڑے کر ڈالنا۔ اسی طرح میدان کربلا میں چھ لاکھ افراد کا قتل کیا جانا، نیز عاشورا کا دن ۲ گھنٹے کا ہونا، یہ سب افسانوی قصے ہیں۔

یہ تینوں عوامل پوری دنیا میں تھے اور ہیں۔

خصوصی عامل: اولیاء دین کی طرف سے حکم ہے کہ عزائے حسین - قائم کریں، امام کی قبر مطہر کی

۱۔ [اہم بات یہ ہے کہ یہ تمام تحریفات امام کی قدر و منزلت کو گرانے کے لئے اور امام کو ایک کم شعور اور پست فکر (العیاذ باللہ) بتانے کیلئے کی گئی ہیں جیسا کہ تیس سے زائد عمر میں آپ کا اپنے والد بزرگوار سے، دوران خطبہ پانی طلب کرنے کا قصہ یا حضرت قائم کی شادی کی مثال ہے]

زیارت کریں اور ایک عظیم فداکار کی حیثیت سے ہمیشہ آپ کے نام کو زندہ اور پائندہ رکھیں، یہ موضوع تدریجاً سبب بنا کہ بعض پیشہ ور مرثیہ خوان پیدا ہو گئے اور آہستہ آہستہ ایک طرف ذاکری و مرثیہ خوانی نے ایک فن اور ہنر کی صورت اختیار کر لی اور دوسری طرف یہ ذریعہ معاش بن گیا۔ ایک طرف یہ فکر پیدا ہوئی کہ ابا عبد اللہ پر لانا اجر عظیم اور ثواب جزیل رکھتا ہے اور دوسری طرف الغایات تبیر المبادی (ہدف وسیلہ کو مباح کرتا ہے) کی بناء پر اس روش نے جنم لیا کہ جو بھی وسیلہ ہو، اس سے استفادہ کرنا چاہئے۔

یہی وہ مقام ہے جہاں جھوٹ بولنا اور افسانے گھڑنا بعض لوگوں کی نظر میں مطابق شرع یعنی جائز ہو جاتا ہے۔ بقول حاجی (نوری) اگر ایسا ہے کہ ایک طرف مؤمن کے دل کو خوش کرنا مستحب ہے اور دوسری طرف ہدف وسیلہ کو مباح کر دیتا ہے تو پھر غیبت بھی کر سکتے ہیں یہاں تک کہ ماحرم کا بوسہ لینا بھی جائز ہے اور زنا سے بھی استفادہ کر سکتے ہیں، اس مقام پر ہمیں سامعین کو پتھر مار کر لانے والا ذکر یاد آتا ہے جس کا پہلے ذکر ہو چکا ہے اور یہیں پر ہمیں اس ذکر کے خواب کو سچ سمجھنا چاہئے کہ جو امام کے بدن کا گوشت اپنے دانتوں سے کاٹتا ہے۔

عجب ہے کہ پانچ سو سال پہلے ایک بوقلمون صفت آدمی جس کے بارے میں یہ بھی معلوم نہیں کہ وہ شیعہ ہے یا سنی (ملا حسین کاشفی) ”روضۃ الشہداء“ کے نام سے ایک کتاب لکھ دیتا ہے۔ یہ آدمی واعظ ہے۔ سبزوار اور یتیم کارہنے والا ہے جو اس وقت مرکز تشیع تھا۔ اس شخص نے جہاں تک ہوس کا بڑھا چڑھا کر لکھا، حتیٰ کہ اصحاب اور مخالفین میں سے کچھ ایسے نام بھی اس کتاب میں ہیں کہ معلوم ہوتا ہے گھڑے ہوئے ہیں اور ظاہراً اس کے خود ساختہ ہیں۔ یہ کتاب چونکہ فارسی میں تھی بعد میں مرثیہ پڑھنے والوں کے ہاتھ لگ گئی اور ان کے لئے سند اور مدرک بن گئی۔ چونکہ پڑھنے والے اس کتاب سے دیکھ کر پڑھتے تھے اسی مناسبت سے انہیں روضہ خوان کہا جانے لگا۔ اس کتاب نے رفتہ رفتہ تمام درست کتابوں کی جگہ لے لی اور یوں یہ جھوٹے مصائب کا منبع اور مآخذ ہو گئی۔ یہ

کتاب نویں قرن کے اواخر میں یا دسویں قرن کی ابتداء میں لکھی گئی ہے اسلئے کہ حسین کاشفی نے ۹۱۰ ہجری میں وفات پائی ہے، اس کے بعد تیرہویں قرن کے آخر یا چودھویں قرن کی ابتداء میں ایک اور کتاب لکھی گئی۔ یہ کتاب تو اس کتاب کے لئے بھی چیلنج تھی، یہ ”اسرار الشہادۃ“ کے نام سے چھپی اور اس نے کام وہاں تک پہنچا دیا جہاں تک پہنچنا تھا۔ البتہ بہت سی دوسری کتابیں جیسے ”محرقات القلوب“ بھی بے تاثیر نہیں رہی ہیں۔

لفظی تحریفات کی مثالیں:

جناب لیلیٰ اور حضرت علی اکبرؑ کی داستان، جناب قاسمؑ کی شادی کی داستان حضرت ابوالفضل العباسؑ کا بچپن میں حضرت امام حسینؑ کے لئے پانی لانا، حضرت زینبؑ کا ابا عبد اللہؑ کے وقت احتضار ان کے بالین پر آنے کا قصہ، اسیران اہل بیت کا اربعین کے موقعہ پر کر بلا سے گزرنا، مقتولین کی تعداد، ہاشم بن عتبہ کا ۱۸ ہاتھ لے بیڑہ کے ساتھ آنا، عاشورا کا دن بہتر (۷۲) گھنٹے کا ہونا، امام حسینؑ کا بادشاہوں کی سی شان اور دبدبہ کے ساتھ مکہ سے خروج کرنا، امام سجادؑ کا وقایع و حوادث سے بے خبر ہونا، حضرت زینبؑ کا ابا عبد اللہؑ کے لئے گھوڑا لانے اور آپؑ کے گلے کو بوسہ دینے کی داستان، امام سجادؑ اور امام صادقؑ کا بے ہوش ہونا، یہ سب کے سب لفظی تحریفات ہیں۔

ان تحریفوں میں سے کچھ حادثہ کر بلا کے وقوع پذیر ہونے سے پہلے کے زمانہ سے مربوط ہیں، جیسے ابوالفضلؑ کا کم سنی میں امامؑ کے لئے پانی لانا، کچھ کا تعلق دوران سفر سے ہے جیسے امامؑ کا مکہ سے شان و شوکت سے خروج کرنا اور کچھ روز عاشورا سے مربوط ہیں جیسے لیلیٰ کی داستان، حضرت قاسمؑ کی شادی کا قصہ، حضرت زینبؑ کا ابا عبد اللہؑ کے احتضار کے وقت ان کے بالین پر آنا، حضرت زینبؑ کا امامؑ کے لئے گھوڑا حاضر کرنا، حضرت سکینہؑ کا گھوڑے کے سم سے لپٹ جانا، گلے کو بوسہ دینا، ہاشم مرقال کا آنا، زعفرانی کا آنا، مقتولین کی تعداد، وغیرہ..... جبکہ کچھ کے زمانہ حادثہ کے بعد تحریفیں سے مربوط ہیں مثلاً اربعین کا واقعہ امام سجادؑ کا بے ہوش ہونا اور امام صادقؑ کا عزا داروں کے جوتے رکھنے کی جگہ پر گر پڑنا وغیرہ.....

۳۳- تحریف معنوی

تحریف معنوی کسی جملہ یا حادثہ کی روح اور معنی کو مخرف کر کے اس کے اپنے اصلی راستے سے ہٹانے کو کہتے ہیں۔ چونکہ ہماری بحث و گفتگو حادثہ کربلا کے بارے میں ہے اس حادثہ کی معنوی تحریف یہ ہے کہ اس حادثہ اور قیام جو اہداف و مقاصد ہیں اسی طرح اس کے جو علل اور اسباب ہیں ان کو چھوڑ کر کوئی اور بات بتانا۔ اس کی مثال ایسی ہی ہے جیسے مثلاً آپ کسی سے ملنے کے لئے کہیں جاتے ہیں، یا کسی کو اپنے گھر یا اپنی مجلس میں دعوت دیتے ہیں تو کوئی اور آ کر کہتا ہے: جانتے ہو اس آدمی کا تمہارے گھر آنے کا کیا مقصد ہے (یا اس نے تمہیں کیوں دعوت دی ہے؟) اس لئے کہ وہ چاہتا ہے کہ اپنی بیٹی تمہارے بیٹے کو دیدے جبکہ درحقیقت آپ دونوں کے مابین کوئی ایسی بات سرے ہی سے نہیں ہے۔

جملوں میں تحریف کی تین مثالوں کی طرف ہم پہلے اشارہ کر چکے ہیں۔ دنیا کے بہت سے تاریخی حادثات ہیں، تفسیر و توجیہ کی غرض سے تحریفیں ہوئی ہیں۔ اور وہ تحریفیں یا عمد آئے یا جہلاً، ہم ابھی اس کے بارے میں بحث نہیں کر رہے ہیں۔

عاشورا کا یہ بزرگ اور با عظمت حادثہ دوسرے جریانات اور حوادث کی طرح جہاں لفظی اور شکلی تحریفوں سے دوچار ہوا ہے وہاں اس کی روح اور معنی اور تفسیر و توجیہ میں بھی ایک اہم تر تحریف کا سلسلہ واقع ہوا ہے۔ ہم جانتے ہیں کہ امام حسین - نے ایک ایسا قیام کیا تھا کہ جو عظمت کی تینوں شرائط اپنے اندر لئے ہوئے تھا:

الف: ہدف کا مقدس ہونا اور شخصی نہ ہونا۔ یہ قیام چونکہ انسانیت کے لئے تھا، اس لئے اس کا مرکزی خیال فداکاری تھا اور ذاتی منفعت نہ تھی۔ اسی وجہ سے بشریت ایسے افراد کو جنہوں نے اپنے اور دوسروں کے درمیان حد و توڑ ڈالے ہوں جو اپنے آپ کو دوسروں کا جزء جانتے ہوں اور دوسروں کو اپنا جزء سمجھتے ہوں، امت کا فدائی اور مصلح گردانتی ہے۔

ب: آپ کا یہ قیام ایک قوی اور نافذ و بصیرت کے ساتھ تھا۔ جو چیزیں دوسروں کو ظاہر بین آنکھوں سے نظر نہیں آتی تھی، آپ کو وہ سب پردہ کے پیچھے سے بھی سچائی دے رہی تھیں۔ جو چیز دوسرے آئینہ میں نہیں دیکھ رہے تھے، آپ کی اینٹ میں دیکھ رہے تھے۔ دوسرے الفاظ میں امامؑ اپنے جامعہ سے آگے تھے۔

ج: قیام مقدس امام حسین - ایک ایسا نور ہے جو مکمل تاریکی میں درخشاں ہے، اُسی تابانی شرح کے ساتھ جو ہم پہلے ذکر کر چکے ہیں۔

دوسری طرف اولیائے دین نے لوگوں کو اس حادثہ کی آگاہی حاصل کرنے کے لئے عزاداری قائم کرنے اور آپ کی تربت کی زیارت کرنے کی پُر زور تاکید کی ہے۔ یہاں پر میرا سوال یہ ہے کہ امامؑ نے کیوں قیام فرمایا اور بعد میں اسلام کے پیشواؤں نے کیوں اس حادثہ کو زندہ رکھنے کی تاکید کی؟ جس تحریف نے اصل حادثہ میں سب سے زیادہ جگہ لی ہے وہ یہ ہے کہ (پہلے بتا چکے ہیں) امام حسین - نے امت کے گناہوں کا کفارہ دے دیا، خود گنہگاروں کی پناہ گاہ بن گئے اور معصیت کرنے والوں کا بیمہ کر دیا۔

دوسری تحریف یہ قول ہے کہ یہ حادثہ ایک خصوصی اور فردی پہلو رکھتا ہے۔ یعنی ہم نے اس واقعہ کو آسمان سے مربوط کر کے اسے ناقابل پیروی قرار دے دیا اور اس کے وجود کو مکتب، مدرسہ اور درس گاہ ہونے سے خارج کر دیا۔ ہم نے ایک طرف وقت اور زمانے کے حالات اور اوضاع کو اور دوسری طرف اس سطح پر اسلام کے دساتیر کو سامنے نہیں رکھا کہ جس سے یہ حادثہ ہمارے لئے مکتب اور مدرسہ بن سکے اور تلقین بخش ہو سکے۔ پس ہم نے اس حادثہ کے خلاف دو کام کر ڈالے۔ اول اس کو مکتب اور درس گاہ ہونے سے (خصوصی حکم بنا کر) خارج کر دیا۔ دوم یہ کہ اسے ایک گنہگار بنانے کا مکتب ظاہر کیا اور یہ اعتقاد پیدا کیا کہ جو بھی گناہ کرے جم کر سید زنی کرنے سے اس کی تلافی ہو جاتی ہے۔

ایک اور تحریف فلسفہ عزاداری سے متعلق ہوئی ہے۔ اس سلسلے میں کبھی یہ بتا دیا جاتا ہے کہ حضرت زہراء = ہمیشہ بہشت بریں میں بیتاب رہتی ہیں، چودہ سو سال ہو گئے ہیں مگر ان کے لئے قرار و سکون نہیں ہے۔ لہذا یہ

عزاداری اور ہماری گریہ وزاری ان کے دل کی تسلی خاطر ہے۔ ہمارا یہ رونا آپ کے دل میں سکون پیدا کرتا ہے۔ پس لوگ عزاداری کو حضرت زہراءؑ کی ایک خصوصی خدمت سمجھتے ہیں۔

فلسفہ عزاداری کے دستور کے طور پر بعض لوگ اس واقعہ کو ایک انسان کے ضائع ہونے کے لحاظ سے دیکھتے ہیں۔ اس کا حدا کثر مقام یہ ہے کہ ایک ظالم کے ہاتھوں ہمارا امامؑ بے جرم و خطا مارا گیا۔ پس ہمیں چاہئے اس سے متاثر ہو کر امامؑ کی طرف نگاہ کریں۔ ہم نے یہ فکر نہ کی کہ وہ شخص فقط یہی نہیں کہ برباد نہیں ہوا ہے بلکہ اس نے اپنے ہر قطرہ خون کو بے انتہا قدر و قیمت بخشی ہے۔ وہ ایسا شخص تھا کہ جس نے ایک ایسی لہر پیدا کی جو صدیوں تک شنگروں کے مخلوق کو لرزاتی رہی اور اب بھی لرزاتی رہی ہے۔ وہ ایک ایسا شخص تھا کہ جس کا نام اور آزادی، مساوات، عدالت، توحید، خدا پرستی اور خود فراموشی ایک ہو گئے ہیں۔ بھلا وہ کس طور پر برباد ہو گیا ہے؟ ہم برباد ہو گئے ہیں کہ ہم نے تمام عمر سوائے پستی اور خواری کی زندگی گزارنے کے کچھ نہیں کیا۔

امامؑ کے قیام کے ہدف اور مقصد کو خود امامؑ نے سب سے بہتر طور پر بیان کیا ہے۔ آپ کا ہدف وہی پیغمبرؐ کا ہدف تھا۔ امامؑ کے خطبے آپ کے نبضت کے ہدف کو بیان کرتے ہیں۔ امامؑ نے اپنے قیام کا ہدف امت اسلامیہ کی اصلاح قرار دیا ہے۔ آپ چاہتے تھے کہ اسلام کا درس عملی طور پر لوگوں کو سکھلائیں اور دنیا پر واضح کر دیں کہ پیغمبر اسلامؐ کے اہل خاندان جو حضورؐ سے سب سے زیادہ نزدیک ہیں، وہ تمام لوگوں سے زیادہ حضورؐ کی تعلیمات پر ایمان بھی رکھتے ہیں۔ اور یہ خود پیغمبر اسلام ﷺ کی حقانیت کی دلیل ہے۔

اب رہا یہ سوال کہ قیام عزائے حسینؑ کا فلسفہ کیا ہے؟ کیونکہ دنیا میں قیام عزائے حسینؑ سے بالاتر اور بہتر محل نمائش موجود نہیں ہے:

اولاً: یہ قیام مطلقاً درس توحید ہے، جہاں غیب پر ایمانِ کامل اور نفسِ مطمئنہ کا مظہر ہے۔ اس قیام کی روح ہی توحید تھی۔

ثانیاً: درس عزاداری اس لئے ہے کہ بشر کی روح حوادث کے مقابلے میں شکست قبول نہ کرے اس کا تن تلوار سے ٹکڑے ٹکڑے ہو جائے، تمام مال و متاع بربادی کی نذر ہو جائے، بیٹے قتل کر دیئے جائیں اہل خاندان

اسیر ہوں لیکن اس کی روح ثابت اور مستحکم رہے۔

ثالثاً: دعویٰ اور عمل میں کس قدر فرق ہے۔ آزادی کے دعویدار، آزادی خواہ، حقوق بشر کے علمبردار، عدالت کا نعرہ بلند کرنے والے تو بہت ہیں لیکن یہ سب بادشاہ، وزیر اور تربیت شدہ ملی کی داستان مانند ہیں۔ جبکہ مردانِ الہی نے عملی طور پر یہ بتایا ہے کہ اگر ایک طرف حق ہو لیکن محرومیت بھی ساتھ ہو، حق ہو مگر جسم کا ٹکڑے ٹکڑے کیا جانا بھی ساتھ ہو اور دوسری طرف مال و دولت اور تمام آسائشیں ہوں مگر یہ سب حق و حقیقت کی پامالی کے ساتھ ہو ایسے میں کس طرف جانا چاہئے؟

کر بلا کی جنگ میں چند چیزیں دشمن کی شکست کی علامت ہیں

الف۔ تن بہ تن جنگ کرنے سے اجتناب کرنا۔

ب۔ تیر اندازی اور پتھر مارنا۔

ج۔ عمر سعد کا اپنے لشکر کو حکم کہ جہانک ممکن ہو سکے امام حسینؑ کی ذات سے جنگ کرنے سے اجتناب کرو: [هذا ابن قتال العرب، واللہ نفس ابیہ بین جنبیہ] ”یہ عربوں کے قاتل کا بیٹا ہے، خدا کی قسم اس کے باپ کی جان اس کے دو پہلو کے درمیان ہے۔“

د۔ عمر سعد کا امام حسینؑ کے خطاب میں مانع ہونے کا حکم تاکہ لوگ آپؑ کی بات نہ سن سکیں۔ پس وہ نہ آپؑ کی شمشیر اور زور بازو کا مقابلہ کر سکتا تھا اور نہ ہی آپؑ کی منطق اور سخن کے مقابلے کی تاب لاسکتا تھا۔

معرکہ کر بلا میں وہ چیزیں جو امام حسینؑ سے ظہور پذیر ہوئیں

الف۔ بدنی شجاعت

ب۔ روح و قلب کی قوت

ج۔ حق و قیامت پر ایمان کہ جس کی بدولت ہر آن آپؑ کی بشارت بڑھتی گئی۔

د۔ صبر و تحمل

ھ۔ رضا و تسلیم

و۔ اطمینانِ قلب اور روحی طور پر پہچان انگیز نہ ہونا۔ امامؑ سے کوئی بات ایسی نہیں سنی گئی کہ جو ان کے غیض و غضب کی حکایت کرے۔

ز۔ حماسی روح کے ایسے پُر زور خطبات ارشاد فرمائے۔

دو چیزوں نے امامؑ کی آنکھیں روشن رکھیں:

(۱) آپؑ کے اہل خاندانؑ کی آپؑ کے ہدف سے مکمل ہم آہنگی۔

(۲) آپؑ کے یارانؑ کی جانفشانی: [ھلھنا مناخ رکاب و مصارع عشاق] ”یہی سواروں کے اترنے اور عاشقوں کے قتل ہونے کی جگہ ہے“۔

آپؑ کے اہل خاندانؑ اور اصحابؑ نے یہ بتا دیا کہ وہ عاشقانہ طور پر عمل کرتے ہیں۔

پس واقعہ کربلا کا بے نظیر ہونا اور حاملِ درس و عبرت ہونا ہی عزاداری کی اصلی علت اور اس کا حقیقی فلسفہ ہے۔

۳۴۔ ہماری ذمہ داری

یہ وظیفہ دو حصوں میں بیان ہونا چاہئے: علماء کا وظیفہ اور عوام کا وظیفہ، یا عصر حاضر کی اصطلاح کے مطابق رسالتِ خواص (علماء کی رسالت) اور رسالتِ تودہ (عوام کی رسالت)۔ عام طور پر علماء ان انحرافات کو عوام کی گردن پر ڈالتے ہیں اور اسے عوام کی تقصیر اور لوگوں کی جہالت گردانتے ہیں جبکہ ان کے مقابل عوام یہ کہتے ہیں کہ اس میں علماء کی تقصیر ہے کہ وہ نہیں بتاتے کیونکہ

[ماہی از سر گندہ گردد نی ز دم] ”مچھلی سر سے خراب ہونا شروع ہوتی ہے، نہ کہ دم سے۔“

لیکن حقیقت یہ ہے کہ اس میں خواص بھی مسئول ہیں اور عوام بھی علماء بھی مسئول ہیں اور عام لوگ بھی یہ مچھلی سر سے بھی خراب ہوئی ہے اور دم سے بھی سر اور دم دونوں ہی اسی خرابی کے مشترکہ طور پر مسئول ہیں۔

اس سلسلے میں خواص اور عوام کے وظیفہ کے بیان سے پہلے ضروری ہے کہ یہ معلوم ہو جائے کہ تقصیر کس سے سرزد ہوئی ہے۔ یہاں پر وظیفہ کس کا ہے؟ یہ ایک موضوع ہے اور تقصیر کس سے ہوئی ہے، یہ دوسرا موضوع ہے۔ جیسا کہ ہم نے کہا کہ تقصیر میں دونوں شریک ہیں اور یہ مچھلی سر کی طرف سے بھی سڑی ہے اور دم کی طرف سے

بھی اسی طرح وظیفہ کے لحاظ سے بھی ہم آگے بیان کریں گے کہ دونوں طبقے مسئول ہیں۔ نہ گناہ کسی ایک طبقہ کا گناہ ہے اور نہ ہی وظیفہ بالخصوص کسی ایک طبقہ کا وظیفہ ہے۔ اس سے قبل کہ وظیفہ بیان ہو، اس وظیفہ کی اہمیت کو درک کرنے کے لئے ضروری ہے کہ تحریف کے خطرات بیان کئے جائیں۔

کلی طور پر دنیا کی تمام چیزیں کسی نہ کسی آفت سے دوچار ہیں۔ جمادات، نبات اور حیوان سے لے کر انسان تک سبھی آفت میں مبتلا ہیں مثلاً کتاب کی آفت کیڑا ہے اور لکڑی کی آفت گھن، فصل اور سبزہ کیلئے سنڈی، ٹڈی آفت ہیں اور بعض جراثیم حیوانوں یا انسانوں کے لئے آفت ہیں۔ اسی طرح سے خود دین کے لئے بھی کچھ آفات ہیں۔ پیغمبر اسلام ﷺ نے فرمایا:

[آفة الدین ثلاثہ: فقیہ فاجر و امام جائر و مجتہد جاہل] ”تین چیزیں آفتِ دین

ہیں: فاجر فقیہ، ستمگار پیشوا اور جاہل مجتہد۔“

یہ بات آشکار ہے کہ ہر چیز کے لئے ایک خاص آفت ہوتی ہے جو خود اسی سے نسبت رکھتی ہے، کبھی بھی کانٹے دار کیڑے دین کے لئے آفت نہیں ہوتے، سنڈی اور ٹڈی بھی ہرگز دین کو نہیں کھاتے۔ جذام اور سرطان بھی دین کو نہیں مٹا سکتے۔

تحریف، قلب اور بدعت دین کے لئے عظیم آفتیں ہیں! تحریف اس کے حقیقی چہرہ کو تبدیل کر دیتی ہے اس کی اصل خاصیت کو ختم کر دیتی ہے ہدایت کی جگہ گمراہی لے کر آتی ہے۔ اچھے کاموں کی طرف تشویق دینے کے بجائے معصیت اور گناہ کا شوق دلاتی ہے۔ فلاح کی جگہ شقاوت لے آتی ہے۔ تحریف، پیٹھ میں چھرا گھونپتی ہے۔ یہ وہ ٹیڑھی ضربت ہے کہ جو سیدھی ضربت سے زیادہ خطرناک ہے۔ یہودی جو دنیا کی تاریخ میں تحریف کے چیرہ دست ہیں، ہمیشہ ٹیڑھی ضربت لگاتے ہیں۔

حضرت علیؑ - کو دوستانہ تحریف کے ذریعہ بہت کاری ضرب لگائی گئی جبکہ دشمنی کے راستے سے ایسا نہیں

۱۔ [حدیث: اذا عرفت فاعمل ماشئت کی داستان ایک اچھی مثال ہے تحریف کے نتیجہ الٹ دینے سے متعلق یہ داستان استاد شہید کی کتاب ”حق و باطل“ میں باب ”احیای تفکر اسلام“ میں موجود ہے]

کر سکے۔ قطعی طور پر حضرت علیؑ کے نادان دوستوں کی طرف سے آپؐ پر جو ضربیں لگیں، وہ دشمنوں کی مار سے کہیں زیادہ کاری اور تیز کاٹ والی تھیں۔

تحریف، عکس العمل کے بغیر کا مبارزہ ہے۔ تحریف، خود اپنی قوت کے ذریعہ مبارزہ کرتی ہے۔ تحریف ہی سبب ہوتا ہے اس بات کا کسی شخص کا چہرہ کلی طور پر تبدیل ہو جائے، مثلاً حضرت علیؑ کو ایک ہیبت ناک، بد شکل اور بڑی مونچھ والے پہلوان کی صورت میں پیش کیا جاتا ہے۔ ایسی صورت کو کبھی بھی باور نہ کر سکیں کہ یہ وہی مرد محراب و منبر، صاحب حکمت و قضاوت، صاحب زہد و تقویٰ اور خدا سے ڈرنے والا شخص ہے۔

تحریف ہی کے ذریعہ سے امام سجادؑ کو ہمارے درمیان بیمار امام کے نام سے معروف کیا گیا ہے۔ تنہا فارسی بولنے والوں ہی نے یہ نام ان حضرتؑ کو دیا ہوا ہے۔ بات یہاں تک جا پہنچی ہے کہ ہم جب کبھی یہ بتانا چاہیں کہ فلاں شخص نے اپنے آپ کو ضعف اور زبونی میں ڈالا ہے، تو ہم کہتے ہیں کہ اس نے خود کو امام زین العابدینؑ - بیمار کی طرح بنادیا ہے۔ یاد رکھنا چاہئے کہ یہ شہرت محض اس وجہ سے ہے کہ امامؑ فقط ایام عاشورا میں بیمار رہے، نہ یہ کہ تمام عمر بخار میں مبتلا رہے اور نہ ہی امامؑ مرنے چلتے تھے۔

مرحوم آیتي نے ”راہ و رسم تبلیغ“ کے عنوان سے جو تقریر انجمن ماہانہ دینی میں فرمائی تھی وہ نشر ہو چکی ہے (جلد ۲ ص ۱۶۰) اس میں اسی موضوع کو عنوان قرار دیکر آپؑ فرماتے ہیں: چند دن پہلے ایک شخص نے مجلہٴ اطلاعات میں وضع حکومت اور حکومتی اہلکاروں پر تنقید کرتے ہوئے کہا تھا کہ یہ لوگ اکثر یاد دوسرے کاموں میں مشغول رہتے ہیں یا نالائق، خائن اور ناپاک ہیں جبکہ ہم ایسے افراد کے نیاز مند ہیں کہ جو لائق بھی ہوں اور پاک بھی۔ اس مطلب کو یوں لکھا تھا:

”ہمارے اکثر اہلکار یا شہر میں یا امام زین العابدینؑ - بیمار، آج ہمارے ملک کی صورتحال یہ ہے کہ ہمیں ہرزمانہ سے زیادہ حضرت عباسؑ - جیسوں کی ضرورت ہے یعنی ایسے افراد جو پاک بھی ہوں اور کام کرنے والے بھی ہوں“

مطلب یہ ہے کہ شہر کام کرنے والا تھا لیکن ناپاک جبکہ امام زین العابدینؑ پاک تھے مگر کام نہیں کر سکتے تھے۔

ان دونوں کے برخلاف حضرت عباسؑ - اچھے تھے کیونکہ وہ پاک و پاکیزہ بھی تھے اور کام کرنے والے بھی! یہ جو کہتے ہیں عداً فَبِأَبْحَقِّہ یعنی ”امامؑ کی معرفت لازم ہے“ تو اس لئے ہے کہ امامت کا فلسفہ پیشوائی کرنا ہے امامؑ کی ذات نمونہ اور سرمشق ہوتی ہے۔ امامؑ سب پر فوقیت رکھنے والا انسان ہوتا ہے نہ کہ مافوق انسان۔ اسی بناء پر وہ ہمارا سرمشق ہو سکتا ہے۔ اگر امامؑ مافوق انسان ہو تو وہ کسی طرح بھی نمونہ نہیں ہو سکتا۔ چنانچہ جب ہم شخصیتوں کو مافوق انسانی پہلو دے دیتے ہیں یا حادثات کو معجزہ گردانتے ہیں تو ہم ان سے درس لینے یا انہیں رہبر تسلیم کرنے سے خارج کر دیتے ہیں۔ سرمشق ہونے اور نمونہ بننے کیلئے صحیح اطلاع لازم ہے۔ غلط اور تحریف شدہ اطلاعات الٹا نتیجہ دیتے ہیں اور پھر کسی بھی صورت وہ اچھے کاموں کے لئے الہام دینے والے اور تاریخ کو صحیح سمت کی طرف حرکت دینے والے نہیں ہو سکتے بلکہ وہ بنیادی طور پر کوئی قوت ہی نہیں ہوتے۔ امام زین العابدینؑ - کو بیمار کہنے کا نتیجہ یہ ہوا کہ آج بھی جو شخص زیادہ آہ و فغاں کرتا ہے لوگ اُسکی تقدیس کرتے ہیں کہ یہ آقا بیمار امام کی شبیہ ہے۔

یہاں تک ہم تحریف کے خطرات سے واقف ہوئے، اب یہ دیکھتے ہیں کہ مقصر (قصور وار) کون ہیں؟ خواص یعنی علماء بھی مقصر ہیں اور عوام یعنی غیر علماء بھی۔ علماء اس لحاظ سے مقصر ہیں کہ شریعت ختمیہ کے اس دور میں ان کو چاہئے کہ تحریف کے مانع بھی ہوں اور تحریف کو رفع اور زائل کرنے کی بھی سعی کریں۔ حدیث میں ہے:

[اذا ظهرت البدع فعلى العالم ان يظهر علمه والا فعليه لعنة الله] اور ”کافی“ کی یہ

حدیث بھی: [وان لنا فى كل خلف عدولا ينفون عنا تحريف الغالين وانتحال

۱۔ [مرحوم شمس واعظ کہتے ہیں کہ کچھ عرصہ قبل ہمیں مشہد میں کسی گھر میں دعوت دی گئی۔ ہم نہیں جانتے تھے اور ہمارا خیال یہ تھا کہ کوئی رسی دعوت ہوگی۔ دوپہر کے کھانے کا وقت ہو گیا۔ لوگ بھی زیادہ تھے۔ کھانے میں آتش پیش کیا گیا۔ اس آتش کے کیا کہنے؟ کیا آتش تھا وہ۔ تو انائی کے لحاظ سے اس قدر ثقیل تھا کہ ہاتھ ہی میں نہ آتا تھا، جہاں ہاتھ لگاؤ پھسل جاتا تھا۔ صاحب خانہ سے کہا کہ خدا آپ کے باپ کو بخشے، خلق خدا کے گلے میں ڈالنے کے لئے یہ کیا چیز پیش کی ہے۔ انہوں نے جواب دیا۔ آقا ایسی بات کیوں کرتے ہیں؟ یہ آتش امام زین العابدینؑ - بیمار کی نذر ہے۔ انہوں نے جواب دیا یقیناً آپ ٹھیک کہتے ہیں! اسی آتش نے امامؑ کو بیمار کیا ہوگا]

المبطلین] (دونوں احادیث کا ترجمہ پہلے ذکر ہو چکا ہے)۔

علماء کا اولین وظیفہ یہ ہے کہ لوگوں کے نقوص، عیوب اور سست روی سے مبارزہ کریں، نہ یہ کہ ان کی کمزوریوں سے استفادہ کریں، مثلاً آج کل مجالس عزاداری میں لوگوں میں دو کمزور نکات پائے جاتے ہیں۔ پہلا یہ کہ لوگ بڑی شدت سے چاہتے ہیں کہ مجالس میں بہت زیادہ اجتماع اور ازدحام ہو اور دوسرے وہ یہ چاہتے ہیں کہ گریہ کے لحاظ سے مجلس زور پکڑے اور رونے کا شور مچا ہو، گویا مجلس کر بلا ہو جائے۔ یہ وہ مقام ہے جہاں پر ایک خطیب دورا ہے پر ہوتا ہے کہ لوگوں کا ازدحام پیدا کرے، خوب مجمع لگائے اور مجلس کو کر بلا کر دے یا حقائق کہے، اگرچہ نہ ازدحام ہو اور نہ ہی شور و اویلا مچا ہو۔

علماء کو چاہئے کہ تحریفات پیدا کرنے والے اسباب و عوامل سے مبارزہ کریں۔ دشمنوں کی تبلیغات کی لگام کو تمام لیں۔ دشمنوں کے ہاتھوں کو کوتاہ کریں، افسانہ سازی کرنے والوں سے مبارزہ کریں۔ مثلاً حاجی نوری کی کتاب ”لولو مرجان“ اپنے وظیفہ پر ایک شائستہ قسم کا قیام ہے کہ جو اس مرد بزرگ نے کیا ہے اور ہم آج ان کے کام کے نتیجے سے استفادہ کر رہے ہیں۔ علماء کو چاہئے کہ وہ جھوٹ بولنے والوں کی رسوائی اور ذلت کو ظاہر کریں۔ (لہذا کہتے ہیں کہ غیبت کے جائز ہونے والے موارد میں سے ایک راوی حدیث پر جرح کرنا ہے) علماء کا فرض ہے کہ وہ سچی اور معتبر احادیث کے متن کو بزرگ ہستیوں کے تحقیقی چہرے کو اور تاریخی واقعات کے حقیقی متن کو لوگوں کے حوالے کریں اور جھوٹ کے جھوٹے ہونے کی طرف اشارہ اور تصریح کریں۔

بزرگ شخصیتوں کے بارے میں جو تحریف ہوئی ہے اس کو سمجھنے کے لئے آج کل کی زبان حال پر ایک نظر ڈالنا کافی ہے، کچھ زبان حال ہیں جو واقعاً شخصیت امام کا آئینہ ہیں جیسے علامہ اقبالؒ کے اشعار اور حجت الاسلام تبریزی کے کچھ اچھے اشعار، لیکن کچھ زبان حال ایسے بھی ہیں کہ جو شخصیت کی تحریف کرتے ہیں جیسے:

افسوس کہ مادری ندارم ای خاک کر بلا توبہ من مادری نما.....

یہ چیز امام حسینؑ کی عظیم اور بے نظیر شخصیت کی زبان حال نہیں ہو سکتی بلکہ یہ تو بنیادی طور پر کسی بھی ستاؤن (۵۷) سالہ شخص کی زبان حال نہیں ہو سکتی کیونکہ کوئی بھی اس عمر میں ماں کی آغوش نہیں ڈھونڈتا۔ اس کے بر

عکس یہ عمر تو وہ ہوتی ہے کہ جب ماں اپنے فرزند کی پناہ میں آتی ہے۔ امام حسینؑ نے اگر اپنی مادر گرامی کو یاد فرمایا ہے تو حماسہ اور افتخار کی صورت میں: [انا ابن علی الطھر من آل ہاشم..... وفاطم امی..... یابی اللہ ذلک لنا ورسله و حجو طابت وطھرت و نفوس ابیة وانوف حمیہ] اسی طرح کی دوسری مثالیں بھی ہیں۔

عوام کی تقصیر اور ان کی ذمہ داری:

سب سے پہلے ہم ایک کلی اصول جس کا حاجی نوری نے ”لولو مرجان“ میں ذکر کیا ہے یہاں ذکر کرتے ہیں، وہ یہ ہے: وہ چیز جس کا بولنا حرام ہو (عام طور پر یا غالباً) سننا بھی حرام ہے مثلاً غیبت، تہمت، مومن یا اولیاء کیلئے گالی گلوچ اور ان کی سب کرنا، بے ہودہ آواز سے غنائی گانا وغیرہ۔ پس اگر مجالس اور ذکر مصائب میں جھوٹ بولنا حرام ہے تو اس کا سننا بھی حرام ہے۔

ثانیاً خداوند عالم قرآن کریم میں فرماتا ہے:

﴿واجتنبوا قول الزور﴾ ”اور لغو اور مہمل باتوں سے اجتناب کرتے رہو“ (ج/۳۰)۔

﴿والذین لا یشہدوں الزور﴾ ”اور وہ لوگ جھوٹ اور فریب کے پاس حاضر بھی نہیں ہوئے

ہیں“ (فرقان/۷۲)۔ ﴿سماعون للکذب، سماعون لقوم آخرین﴾ ”جھوٹی باتیں سننے

ہیں اور دوسری قوم کے لوگ جو آپ کے پاس حاضر نہیں ہوتے“ (مائدہ/۴۱)، ﴿سماعون

للکذب اکالون للسمحت﴾ ”یہ جھوٹ کے سننے والے اور حرام کے کھانے والے ہیں“ (مائدہ

۴۲) ﴿وقد نزل علیکم فی الکتاب ان اذا سمعتم آیات اللہ یکفر بها ویستہزئ

بها فلا تقعدوا معهم حتی یخوضوا من حدیث غیرہ انکم اذا مثلہم﴾ ”اور اس

نے کتاب میں یہ بات نازل کر دی ہے کہ جب آیات الہی کے بارے میں یہ سنو کہ ان کا انکار اور

استہزاء ہو رہا ہے تو خبردار ان کے ساتھ ہرگز نہ بیٹھنا جب تک وہ دوسری باتوں میں مصروف نہ

ہو جائیں“ (نساء/۱۳۰)

کلی طور پر عوام اس چیز (تحریفات) کا تصرف کرنے والے ہیں۔ عوام ان تحریفات کو جن کے بارے میں غالباً خود بھی جانتے ہیں کہ ملاوٹی اور بدلی ہوئی چیزیں ہیں اگر استعمال نہ کریں تو اس کی نمائش کرنے والے اور اسے پیش کرنے والے بھی ہمت نہ کریں گے۔ لیکن اس قضیہ کا عیب یہ ہے کہ اس کے دل بستہ یا شوق دلانے والے بھی عوام ہی میں سے ہیں۔

عام لوگ تحریفات سے جنگ کے لئے اٹھ کھڑے ہونے کے بجائے ان کی حمایت کرتے ہیں، مثلاً کہتے ہیں کہ کیا اشکال ہے کہ قاسم کی شادی بھی درست ہو؟ ہم یہ جواب دیں گے کہ اولاً کوئی بھی عقل اس بات کو تسلیم نہیں کرتی۔ ثانیاً ایسی کوئی چیز کسی معتبر یا نیم معتبر مدرک قدیم میں اگر ہوتی کہ جو اصلی مدارک ہیں، تب تو یہ بحث ہو سکتی تھی کہ آیا ایسا ہونے میں کوئی بات مانع ہے یا نہیں۔ لیکن مشکل یہ ہے کہ کسی جگہ پر بھی یہ واقعہ نقل نہیں ہوا ہے۔ اگر کوئی یہ کہے کہ صبح عاشورا اصحاب اور اہل بیتؑ نے ایک گھنٹہ کوئی کھیل کھیلنے میں گزارا تو اس میں کیا مانع ہے؟ لیکن آیا ایسا کوئی کام کیا ہے یا نہیں؟

رشد اجتماعی

اس مقام پر رشد اجتماعی کے بارے میں بحث ہونا چاہئے بلکہ بہتر یہ ہے کہ رشد اجتماع پر بحث کریں نہ کہ رشد اجتماعی پر۔ اجتماع کا رشد فرد کی رشد کی طرح ہے۔ خود رشد کیا ہے؟ رشد یعنی انسان اپنی زندگی کے مختلف پہلوؤں میں فکری اور عقلی پختگی رکھتا ہو۔ مثلاً ایک پہلو ازدواج ہے۔ رشد ازدواج یہ ہے کہ انسان ازدواج کے معاملہ میں اس قدر فکر اور عقل رکھتا ہو کہ وہ شریک حیات کے انتخاب میں اپنی صلاح کو اور خانوادہ کی زندگی سے متعلق مسائل کو درک کر سکتا ہو۔ بالفاظ دیگر یہ سمجھ سکتا ہو کہ ازدواجی زندگی کے بارے میں کیا چیزیں لازم ہیں اور کیا چیزیں لازم نہیں، کوئی چیزیں اہم ہیں اور کوئی چیزیں اہم نہیں، کوئی چیزیں ترجیحات میں پہلے درجہ کی اہمیت رکھتی ہے اور کوئی دوسرے اور تیسرے درجہ کی اہمیت۔ دوسرے الفاظ میں اتنا رشد رکھتا ہو کہ اپنے فائدہ اور نقصان اور ان کے عوامل کو تشخیص دے سکے۔ اسے ازدواج میں معتبر رشد ہونا کہیں گے۔ ازدواج (کہ جو ایک واحد اجتماع ہے) کے لئے محض جسمی اور جنسی رشد کافی نہیں ہے۔

رشد اقتصادی یہ ہے کہ انسان اس حد تک پہنچے کہ مال کی حفاظت اور نگہداری کر سکتا ہو، بلکہ اسے زیادہ کرنے اور نفع بخش بنانے کے لازمی عوامل اور اپنے مصالح کو سمجھ سکتا ہو۔ اگر یہ شرائط اس میں موجود نہ ہوں تو وہ رشید نہیں۔ اگر کوئی شخص رشد کی عمر سے گزر گیا ہو مگر رشید نہ ہوا ہو تو اسے ”سفیہ“ کہتے ہیں۔ لیکن اگر ابھی رشد کی حد تک ہی نہیں پہنچا ہے اور چونکہ کمسن ہے، اس لئے رشید نہیں ہے، تو ایسے کو سفیہ نہیں کہا جاتا:

﴿وَابْتَالُوا الْيَتَامَىٰ حَتَّىٰ إِذَا بَلَغُوا النِّكَاحَ فَإِنْ آنَسْتُمْ مِنْهُمْ رُشْدًا فَادْفَعُوا إِلَيْهِمْ أَمْوَالَهُمْ﴾ ”اور یتیموں کا امتحان لو اور جب وہ نکاح کے قابل ہو جائیں تو اگر ان میں رشید (بالغ) ہونے کا احساس کرو تو ان کے اموال ان کے حوالے کر دو“ (نساء، ۶)

پس رشید (بالغ) کسی بھی جہت میں وہ شخص ہے جو اس موضوع کے بارے میں فائدہ اور نقصان کو درک کر سکتا ہو اور اس سے مربوط موضوعات کی قدر و قیمت کو سمجھ سکتا ہو۔ جب تک وہ اس قدر وقیمت کو نہ سمجھے، اس کے لئے حفظ و نگہداری کا کام کرنا اور انجام وظیفہ پر قدرت رکھنا ممکن نہیں، ازدواج میں رشید (بالغ) وہ لڑکا یا لڑکی ہے جو خانوادہ تشکیل دینے کی ضروری چیزوں کو درک کر سکے۔ پس وہ لڑکا جو کسی لڑکی کی خوبصورتی یا اس کے سرخ ہونٹ یا اس کے چلنے کے انداز پر شیفٹ ہو جائے اور اس بنا پر اس سے شادی کرنا چاہے، وہ رشید نہیں ہے۔ وہ یہ نہیں جانتا کہ سعادت مندانہ زندگی گزارنے کے لئے سینکڑوں عوامل ضروری ہیں اور سرخ لب ان میں شامل نہیں۔ اس نے سعادت مندانہ زندگی کے عوامل کی قدر و قیمت کو درک نہیں کیا ہے۔ اسی طرح جو شخص سرمایہ سے مربوط لازم چیزوں کو نہیں سمجھتا، وہ معاملہ کی بات طے کرنا نہیں جانتا، خائن اور خادم کو نہیں پہچانتا۔ وہ نہیں جانتا کہ کن افراد سے نزدیکی اختیار کرے اور کن افراد سے دور رہے۔ ایسا شخص رشید نہیں ہے۔

رشد اجتماع

بہتر یہ ہے کہ ”رشد اجتماعی“ کی جگہ جو فرد کی صفت ہے ”رشد اجتماع“ کو کہ جو جامعہ (معاشرہ) کی صفت ہے، موضوع بحث و گفتگو قرار دیں۔ جامعہ بھی کبھی رشید (بالغ) ہوتا ہے اور کبھی سفیہ یا حد اکثر نابالغ۔ وہ جامعہ (معاشرہ) جو خود کو ایک واحد درک نہ کرے اپنے سرمایوں کی قدر نہ کرے، اپنی تاریخی شخصیتوں اور تاریخی

واقعات کو نہ سمجھے ایسا جامعہ رشید نہیں۔

جامعہ کے سرمایوں میں سے ایک اسکی گزشتہ شخصیتیں ہے، اسی طرح ہنر، علم، صنعت، ادب کے گزشتہ آثار سب جامعہ کا سرمایہ ہیں۔ ایک اور سرمایہ اس کی گزشتہ تاریخ ہے، وہ تاریخ جو پُر افتخار درس دینے والی اور سعادت بخش ہو۔ گزشتہ تاریخی واقعات آئندہ نسلوں کے لئے اخلاقی اور تربیتی سند ہوتے ہیں۔

کبھی کسی ایک ملت کے اندر ہنری یا صنعتی آثار پیدا ہو جاتے ہیں لیکن بعد میں آنے والے اس کی قدرو قیمت کو دورک نہیں کرتے اور اس کو خراب کر دیتے ہیں۔ ایسا بہت ہوا ہے کہ کسی نادر کتاب کا نفیس خطی نسخہ کسی دو کاندار کے ہاتھوں لگ جاتا ہے اور وہ اس کو پھاڑ کر چائے کی پڑیا بنانے کے کام میں لاتا ہے۔ کچھ ہنری اور صنعتی آثار جیسے بہت سے محراب، کاشی کاری اور بہت سی نقاش نگاری غیر صالح افراد کے ہاتھ لگ گئے اور بچوں کے کھلونوں کے طور پر استعمال ہوئے۔

اسی طرح سے تاریخ بھی ہے کبھی ملت کا کوئی فرد تاریخ میں بلند مقام حاصل کرتا ہے، وہ حماسہ، افتخار، زیبائی، عظمت اور الہام بخشی سے پُر ہوتا ہے۔ لیکن جس طرح سے جب ایک نفیس اور منقش طغرا بچوں کے ہاتھ میں دے دیا جائے تو وہ قلم کے ذریعے اس کو خراب کر دیتے ہیں اسی طرح سے یہ لوگ بھی اپنی طرف سے اس قدر افسانے، خرافات اور وہم اس شخصیت کے ساتھ ملحق کر دیتے ہیں کہ کلی طور پر اس کی عظمت، بزرگی، خوبروئی، الہام بخشی، حماسہ، نجات بخشی اور افتخار آفرینی کو کھود دیتے اور نابود کر دیتے ہیں۔ نتیجتاً اس کی الہام بخشی پُر عظمت، حماسہ گر اور سلح شور روح سے متحرک ہونے کے بجائے بے چارگی اور بدبختی کا مظاہرہ کرتے ہیں اور حوادث کے مقابلہ میں ان کا سر تسلیم جھک جاتا ہے۔

کر بلا کا تاریخی واقعہ اس نوع کے حوادث میں سے ہے کہ اجتماع کے عدم رشد یعنی کم عقلی کی وجہ سے مسخ اور الٹا ہو گیا ہے۔ اس کی تمام عظمتیں اور خوبصورتی فراموش ہو گئی ہیں اس کا حماسہ، شورا اور افتخار محو ہو گئے ہیں اور ان کی جگہ بے چارگی، ضعف، جہالت اور نادانی نے لے لی ہے۔ یہ سب اس ملت کی عدم رشد (کم عقلی) کی علامت ہے کہ یہ اپنی پُر عظمت اور پُر افتخار تاریخ کی حفاظت اور نگہداری نہیں کر سکی۔

میں تمام ملت کے حوالہ سے لیکن بالخصوص عوام کے طبقہ کے لحاظ سے یہ بتانا چاہوں گا کہ گزشتہ پُر افتخار تاریخ کے تحفظ اور نگہداری کی مسؤلیت فقط علماء سے مخصوص نہیں۔ ہر فرد کو چاہئے کہ وہ اپنے آپ کو مسؤل جانے جس طرح ان حوادث و واقعات پر جھوٹ باندھنا، جھوٹ بولنے کی طرح حرام ہے اسی طرح جھوٹ کا سننا اور جھوٹ کو مصرف میں لانا بھی حرام ہے۔ قرآن کریم میں ایک جگہ پر حکم ہے:

﴿وَاجْتَنِبُوا قَوْلَ الزُّورِ﴾ ”جھوٹی بات سے اجتناب کرو“ (حج/۳۰)

ایک اور جگہ پر حکم ہے:

﴿وَالَّذِينَ لَا يَشْهَدُونَ الزُّورَ وَإِذَا مَرُّوا بِاللَّغْوِ مَرَّوْا كِرَامًا﴾ ”اور وہ لوگ جو باطل

(جھوٹ اور فریب) کی مجالس میں شرکت نہیں کرتے ہیں اور جب لغو کا موموں کے قریب سے گزر رہو جائے تو بزرگانہ انداز سے گزر جاتے ہیں۔“

تفسیر کشف میں مندرجہ بالا پہلی آیت کے ذیل میں ”زور“ کے معنی باطل اور جھوٹا قول ذکر ہوئے ہیں کہتے ہیں:

[وَجُمِعَ الشَّرْكُ وَقَوْلُ الزُّورِ فِي قِرَانٍ وَاحِدٍ وَذَلِكَ أَنَّ الشَّرْكَ مِنْ بَابِ

الزُّورِ لِأَنَّ الْمُشْرِكَ زَاعِمٌ أَنَّ الْوَثْنَ تَحَقُّقٌ لَهُ الْعِبَادَةُ فَكَانَهُ قَالَ: فَاجْتَنِبُوا عِبَادَةَ إِلَّا

وَالَّتِي هِيَ رَأْسُ الزُّورِ] ”شُرک اور قول زور ایک ہی ردیف میں ذکر ہوئے ہیں، شرک

خود زور سے ہے کیونکہ شرک یہ سمجھتے ہیں کہ بُت پرستی لائق اور سزاوار ہے۔ گویا اس آیت میں فرمایا

ہے کہ بتوں کی پرستش کرنے سے پرہیز کرو کہ یہ تمام زور اور جھوٹ و باطل کی ابتداء ہے۔“

یہاں تک لکھا ہے:

[الزُّورُ مِنَ الزُّورِ وَالْأَزُورُ أَرَوْهُوَ الْإِنْحِرَافُ] ”زور، زور اور زور سے لیا گیا ہے جو انحراف

کے معنی میں ہے۔“

دوسری آیت کی تفسیر میں کہتے ہیں:

[يَحْتَمِلُ أَنَّهُمْ يَنْفَرُونَ عَنْ مَجَالِسِ الْكَذَّابِينَ وَمَجَالِسِ الْخَطَّائِينَ فَلَا يَحْضُرُونَهَا]

ولا يقربونها تنزهاً عن مخالطة الشرّ واهله، وصيانةً لدينهم عمّا يثلمُهُ، لأنّ مشاهد الباطل شرّكه فيه. ولذلك قيل في النظارة الى كلّ مالٍ تسوّغهُ الشريعة: هم شركاء فاعليه في الاثم، لأنّ حضورهم و نظرهم دليل الرضا به و سبب وجوده، لأنّ الذي سلّط على فعله هو استحسان النظارة و رغبتهم في النظر اليه، وفي مواضع عيسى: اياكم ومجالسة الخطّائين [ممکن ہے اس آیت کے معنی یہ ہوں کہ وہ لوگ جھوٹے اور خطا کاروں کی مجالس سے دوری اختیار کرتے ہیں ان میں شریک نہیں ہوتے ہیں ان کے نزدیک نہیں ہوتے ہیں تاکہ بُری باتوں اور بُرے لوگوں سے نہ ملیں اور ان سے منزہ رہ جائیں اور اپنے دین کو رخنہ سے محفوظ رکھیں کیونکہ باطل کے پاس حاضری دینا ان کے ساتھ شریک ہونے کے مترادف ہے۔ اسی وجہ سے ان لوگوں کے بارے میں کہ جو شریعت میں جائز نہ ہونے والی چیزوں کی طرف توجہ دیتے ہیں کہا جاتا ہے: یہ لوگ ان تمام بُرے کام کر نیوالوں کے سارے گناہ میں شریک ہیں کیونکہ وہاں پر حاضر ہونا اور نظارہ گر ہنا اس کام پر اپنی رضایت دینے اور اس کے وجود پر راضی ہونے کی دلیل ہے، کیونکہ فاعل کا عمل دیکھنے والوں کو اس عمل کی تشویق دلانا ہے اور اس کے دیکھنے سے دوسروں میں اسکے لئے رغبت پیدا کرتا ہے اور حضرت عیسیٰ کی نصیحتوں میں سے ایک میں آیا ہے: خطا کاروں کی ہمنشینی سے پرہیز کرو؛

پس پہلی آیت جھوٹی اور پُر فریب باتوں سے پرہیز کرنے کو کہتی ہے جس میں بولنا اور سننا دونوں شامل ہیں۔ البتہ بولنا اس کا مصداق جلی ہے۔ لیکن دوسری آیت رسمی طور پر باطل مجالس میں شرکت سے منع فرماتی ہے۔ خواہ باطل کو سننے کیلئے شریک ہوں یا باطل کو دیکھنے کیلئے، یہ آیت درحقیقت گناہ کی کسی بھی طور سے اعانت کرنے کو منع کرتی ہے۔

ایک اور آیت ہے:

﴿وقد نزل عليكم في الكتاب ان اذا سمعتم آيات الله يكفر بها ويستهزء بها فلا

تقعّدوا معهم حتى يخوضوا في حديث غيره ﴿﴾ اور اس نے کتاب میں یہ بات نازل کر دی کہ جب آیات الہی کے بارے میں یہ سنو کہ ان کا انکار اور استہزاء ہو رہا ہے تو خبردار ان لوگوں کے ساتھ ہرگز نہ بیٹھنا جب تک وہ دوسری باتوں میں مصروف نہ ہو جائیں، (نساء/۱۲۰)۔ تفسیر صافی میں ہے امام صادقؑ نے فرمایا:

[وفرض الله على السمع ان يتنزه عن الاستماع الى ما حرّم الله وان يعرض عمّا لا يحلّ له مما نهى الله عنه ولا صغاء الى ما اسخط الله، فقال في ذلك: وقد نزل عليكم] ”خداوند عالم نے کان پر یہ واجب کیا ہے کہ جو چیزیں حرام ہیں ان کے سننے سے پرہیز کرے اور جو چیز اس کے لئے حلال نہیں ہے جن سے خدا نے منع فرمایا ہے اور جن کا سننا خدا کے غضب کو دعوت دیتا ہے ان سے دوری اختیار کر لے۔ اور اس بارے میں اپنی کتاب میں فرمایا ہے: اور تم پر اپنی کتاب“

تفسیر صافی میں ہے: القمی: [آیات اللہ ہم الائمة علیہم السلام] ”آئمہ“ خدا کی نشانیاں ہیں“ ظاہر اُیہاں آیات سے مراد ”آئمہ“ ہے۔ یہاں آیات سے مراد آیات تدوینی بھی ہے اور آیات تکوینی الہی بھی اعم یعنی وہ شخصیتیں جیسے آئمہ یا وہ تاریخی حوادث جیسے حادثہ گربلا، کہ یہ آیات تکوینی الہی ہوتے ہیں ایسی تواریخ جو روح ایمان کا مظہر اور جلا بخش ہوں، وہ آیات الہی کا جزء ہیں:

﴿واذا رآيت الذين يخوضون في آياتنا فأعرض عنهم حتى يخوضوا في حديث غيره﴾ ”اور جب تم دیکھو کہ لوگ ہماری نشانوں کے بارے میں بے ربط بحث کر رہے ہیں تو ان سے کنارہ کش ہو جاؤ یہاں تک کہ وہ دوسری بات میں مصروف ہو جائیں۔“ (انعام/۶۸)

تفسیر صافی میں اس آیت کے ذیل میں لکھا ہے:

[العیاشی: عن الباقر فی هذه الآية قال: الكلام في الله والجدال في القرآن. قال

:منه القصص] امام باقر - نے اس آیت کے بارے میں فرمایا: اس آیت میں گفتگو خدا

کی ذات کے بارے میں ہے جبکہ اختلاف قرآن سے متعلق ہے، ان ہی باطل باتوں میں سے ایک افسانہ سازی ہے۔“

تفسیر صافی میں اسی آیت کے ذیل میں یہ بھی ہے:

[فی العلل، عن السجاء: ليس لك ان تقعد مع من شئت لان الله تبارك وتعالى يقول: واذا رآيت الذين يخوضون] ”امام سجادؑ نے فرمایا: یہ تمہارے اختیار میں نہیں ہے کہ جس کے ساتھ چاہو نشست و برخاست کرو کیونکہ خدائے تبارک و تعالیٰ نے فرمایا ہے: اور جب تم دیکھو کہ لوگ ہماری آیات کے تمسخر اور تکذیب پر اتر آئے ہیں.....“

عوام کی ذمہ داری سے متعلق گفتگو کا خلاصہ

الف۔ ایک اسلامی اور اخلاقی بحث تو یہ ہے کہ ہر وہ چیز جس کا بولنا حرام ہے، اس کا سننا بھی حرام ہے۔ وظیفہ کے لحاظ سے کان اور زبان ایک قسم کا اشتراک رکھتے ہیں۔ چونکہ کان زبان کی چیزوں کا مصرف ہے، اس لئے اگر مصرف ہی نہ ہو، یعنی سننے والے کان ہی نہ ہوں، تو زبان بنائے گی بھی نہیں۔ اگر کان والے اکاذیب، جھوٹی اور جعلی باتوں، غیبتوں، گالی گلوچ اور کفر آمیز باتوں کا مصرف نہ کرتے تو اہل زبان انہیں نہ تخلیق کرتے اسی طرح آنکھ اور زبان، قلموں اور فلموں کے آثار کا مصرف ہیں اگر یہ دونوں مصرف نہ کریں گے تو وہ دونوں تولید ہی نہ ہوں گے۔

ب۔ اس بارے میں آیات قرآنی

ج۔ بحث اجتماعی: جس طرح کوئی شخص کبھی رشید ہوتا ہے اور کبھی غیر رشید اور جس طرح رشید، ازدواج کے صحیح ہونے کی شرط ہے اور جس طرح مال و ثروت کسی کے ہاتھ میں دینا اسی وقت جائز ہے کہ جب وہ رشید ہو جامعہ، معاشرہ یا اجتماع بھی اسی طرح ہے۔ کبھی ایک اجتماع رشید ہوتا ہے اور کبھی سفیہ۔

رشید کے معنی، قدرو قیمت کا احساس کرنا، سرمایوں کا درک کرنا، ان سے صحیح طور پر استفادہ کرنا اور نفع اٹھانا ہے، ازدواج کے لئے رشید یہ ہے کہ انسان یہ جان لے کہ خانوادہ زندگی کے لئے کیا چیزیں لازم ہیں؟

اور ان میں سے ہر ایک کی قدر و قیمت کیا ہے؟ مثلاً یہ کہ لڑکی ایک معروف گھرانے سے ہو، اسے یہ معلوم ہونا چاہئے کہ یہ ازدواج کے لئے کتنا مفید ہے۔ اسی طرح سے کسی شخص کا مال و ثروت اپنے اختیار میں لینے کے لئے رشید ہونا ہوتا ہے۔

رشید اجتماع یہ ہے کہ سب سے پہلے اجتماع خود کو ایک اکائی کی صورت میں درک کرے۔ اس کے وہ سرمائے جو عمومی اور ملی سرمایہ شمار ہوتے ہیں ان کو پہچانے۔ اس کے بعد ان کی حفظ و نگہداری کے لئے کوشش کرے۔ یہ ملی سرمائے یا تو شخصیتیں ہیں یعنی تاریخی شخصیتیں، یا علمی، فلسفی، ہنری، صنعتی اور ادبی آثار ہیں یا ملت کی پُر افتخار تاریخ ہے۔ وہ جامعہ جو حسین بن علیؑ کی مانند تاریخ رکھتا ہے، وہ تاریخ کہ جو افتخار، حماسہ، عظمت، زریبائی اور الہام بخشی سے بھری ہوئی ہے، آج ہم نے اس کو ”روضۃ الشہداء“ اور ”اسرار الشہادۃ“ نامی کتب کے احقانہ افسانوں سے پُر کر دیا ہے، ایسا کرنے والے درحقیقت کم عقل لوگوں کا ٹولہ ہے، نہ کہ جامعہ رشید۔ آج ہم جس طرح اپنے تاریخی اور ملی آثار کی حفاظت کرتے ہیں اسی طرح سے ہمیں خود اپنی دینی تاریخ کی حفاظت کے لئے بھی کوشش کرنا چاہئے۔

یادداشت

- ۱۔ قرآن میں تحریف کا بیان اور قرآن کی توجیہ و تفسیر: جیسے تفسیر صافی اور علی بن ابراہیم۔
- ۲۔ شخصیت علیؑ میں تحریف: جیسے کربلا میں شیر کی داستان، کہ بعد میں معلوم ہوا کہ وہ حضرت علیؑ تھے کہ جو دریائے نمودار ہوئے تھے!۔
- ۳۔ تاریخ اسلام میں تحریف: جیسے یہ قول کہ اسلام حضرت خدیجہؓ کی ثروت اور علیؑ کی تلوار سے پھیلا ہے۔
- ۴۔ شقی شخصیتوں میں تحریف: یہ بھی ایک قسم کا انحراف ہے جو عبرت پکڑنے میں مانع ہوتا ہے۔ مثلاً غالباً: معاویہ کو سات افراد سے ہونیوالا ولد الزنا متعارف کرایا جاتا ہے اور نتیجتاً لوگ کبھی بھی چودہ سو سالہ پہلے کے معاویہ سے عبرت نہیں لیتے۔ اسی طرح مثلاً کہتے ہیں کہ کتیا کی طرح شمر کے سات پستان تھے۔ بعض یہ بھی کہتے ہیں کہ اس کا نام شیخ عبداللہ تھا۔

چھٹا باب



کتاب

”حسین وارث آدم +“

پر

تنقید

حسین وارث آدم +

یہ کتاب ڈاکٹر علی شریعتی کی تالیف ہے۔ سنہ ۵۸ ہجری شمسی کے ۲۶ سے ۳۰ ذی قعدہ کو جب میں ایک سفر میں مشہد گیا تھا تو اس کتاب کا ایک نسخہ انتشارات طوس نے مجھے دیا جسے میں نے واپسی پر تہران آتے ہوئے دوران سفر پڑھا۔ اس کتابچے کے ہدف کے بارے میں چند مطالب ہاتھ آئے، جو لفافے کے نیچے بیان ہوئے ہیں خود کتابچہ لکھنے والے نے اپنے تمام عقیدوں اور عقیدوں کو اس کتابچہ میں بیان کر دیا ہے۔ وہ یہ ہے:

”یہ کتابچہ ایک طرح سے تاریخ کی توجیہ ہے مگر مادی اور مارکسیسی بنیاد پر۔ یہ امام حسین - کے واقعہ کو مارکسیسی نوعیت کا گلشن بتلاتا ہے جو تازگی رکھتا ہے۔“

اس کتابچے کے مطابق تاریخ بشریت کا آغاز اشتراکیت اور مساوات سے ہوا۔ بعد میں جب طبقہ بندی (ضد مساوات) نے رواج پایا تو حق و باطل تخلیق ہوئے، یعنی مالکیت کا آغاز اور یہاں سے جامعہ بشر کے دو حصے ہو گئے۔ جس طرح دجلہ اور فرات ایک ہی چشمہ سے نکل کر آتے ہیں مگر بعد میں دو حصوں میں بٹ جاتے کر ایک دوسرے سے جدا ہو جاتے ہیں اسی طرح سے انسان کے بھی دو حصے یعنی دو طبقہ ہیں ایک کامیاب اور فائدہ اٹھانے والا طبقہ، یعنی استحصال کرنے والا گروہ اور دوسرا محروم طبقہ یعنی استحصال شدہ گروہ۔ کامیاب اور فائدہ اٹھانے والے گروہ کے تین چہرے ہیں: اقتصاد، سیاست اور مذہب۔ یابیوں کہیں مال و دولت رکھنے والے، طاقت و قدرت رکھنے اور مکروفریب کرنے والے۔ پہلے گروہ کا کام غلام بنانا ہے، دوسرے گروہ کا کام غارت گری اور تیسرے گروہ کا کام فریب دینا ہے۔ گویا محل، دکان اور معبد ایک ایجنسی کے تین شعبے ہیں، تیغ، طلا اور تیغ ایک کام کرتے ہیں۔

تاریخ پر حاکم نظام ہمیشہ اسی طرح رہا ہے۔ اس کے علاوہ جو کچھ بھی تھا، وہ محکوم نہضتیں تھیں، ایسے قیام اور انقلاب تھے جو دوسرے اور مذہب و جانہ تھے کیونکہ ان کی بنیاد خراب اور کمزور تھی۔ ایسی تمام نہضتوں کا نتیجہ الٹا ہوا جو ابراہیموں، یہودیوں، مسیحیوں، مسلمانوں، علویوں اور حسینیوں کے وسیلہ سے اٹھی تھیں۔ جو چیز انسان کے لئے

دال روٹی کی بناء بکرا آئی وہی اس کے لئے جان کی بلا اور اس کے ہاتھ پاؤں کی زنجیر بن گئی۔

امت موسیٰ کی آزادی بے دوام تھی (ص ۲۲) امام حسین - کی ندامت بھی خاموش تھی، لیکن سامری کے گوسالہ کی بانگ ہمیشہ سے بلند ہے (ص ۲۳) تمام وارثان آدم کی حقیقی سرنوشہ اسیری اور گرفتاری ہے (ص ۲۸)۔ آزادی، عدالت اور بیداری تاریخ کی محکوم نہضتوں کی وراثت ہے، غلامی، بے انصافی اور خیالی مذہب تاریخ پر حاکم رہا ہے (ص ۳۹) امام حسین، آدم + کی شکست کا مظہر ہیں (ص ۴۷)۔

اس کتابچہ میں دو دریاؤں کے درمیان کی سرزمین کو تمام زمین کا نمونہ بتلایا گیا ہے اور اس زمین کی تاریخ کو تمام زمین کی تاریخ کا نمونہ گردانا گیا ہے۔ دجلہ اور فرات کے دو دریاؤں کو بشر کے دو متضاد گروہ کی علامت قرار دیا ہے کہ دونوں جدا ہوئے اور بغداد کے قریب میں پھر سے جھوٹ جھوٹ باہم پیوند ہو گئے بالکل ویسے ہی جیسے دور خلافت اسلامی میں وقتی طور پر جھوٹی وحدت پیدا ہوئی تھی (ص ۲۹، ۳۹) اور پھر دوبارہ زیادہ دردناک شکل میں جنایت واقع ہو جاتی ہے۔ دنیا کے تمام جنایتکار خلافت اسلامی کے تین قسم کے چہروں (یعنی بنو امیہ، بنو عباس اور خلافت عثمانیہ) میں سے کسی ایک روپ میں ظہور اور حلول کرتے ہیں اور بدبختی شروع ہو جاتی ہے کہ دنیا میں اس سے پہلے اس کی کوئی مثال نہیں ہے (ص ۱۵، ۲۷، ۲۸، ۳۵) تمام برے لوگوں میں جو کچھ برائیاں ہیں وہ تنہا ان تین ادوار میں موجود رہی ہیں۔

دجلہ اور فرات کی تقدیر یہ ہے کہ انجام کار سمندر میں جا گرے اور آرام پائے۔ بشریت کی سرنوشہ اور بشر کی تاریخ کا سرانجام بھی اشتراکیت اور سوشلزم ہے اور بشر فقط اس وقت ہی مالکیت اور طبقاتی نظام کی قید سے نجات پائے گا جب طبقاتی نظام کی بنیاد میں خرابی آئے گی اور واقعی بنیاد پر عدال و انصاف کا نظام درست ہو جائے گا۔

تاریخ کے انقلابیوں کی طبقاتی بنیاد پر کوششیں دل سوز رہی ہیں، گلاتو کٹوا دیا مگر انجام بے نتیجہ رہا ہے۔ فقط طبقات کو جو کر کے ہی جامعہ اپنی سعادت واقعی تک پہنچ سکتا ہے (ص ۹) الا بالاشتراکیہ تطمئن القلوب۔ امام حسین - تنہا اور ناامید مرگ کی طرف دوڑتے ہیں (ص ۲۳)۔ آپ شکست آدم کا ایک مظہر ہیں اور

ایک بے سود تعصب خراج میں دیتے ہیں (ص ۴۷)۔

اس کتابچہ میں کلی طور پر لفظ آدم یا لفظ انسان کی علامت اشتراکی انسان کو قرار دیا گیا ہے۔ اس میں اشتراکیت کو تو حید جہان، توحید کی توضیح اور جامعہ کی وحدت قرار دیا گیا ہے، بالکل ویسے ہی جیسے شرک اعتقادی شرک و مثنویت حیات کا ایک سایہ ہے۔ اس بیان سے دوبارہ سے مارکسیسی جہت کی ایک قسم روشن ہوتی ہے کہ انسان کے وجدان (نفس اور توئے باطنی) کو اس کے وضع اجتماعی کا مولود اور اس کا انعکاس سمجھا گیا ہے۔ اور یہ بیان ”دور کا یم“ (۱۹۱۷-۱۸۵۸ ع) کے نظریہ کا عکاس ہے، نہ کہ کارل مارکس کا نظریہ۔

اس کتابچہ میں جو چیز نظر نہیں آتی وہ شخصیت امام حسین - اور آپ کی نہضت کے آثار ہیں۔ اس کتابچہ کا مرکزی خیال یہ ہے کہ طبقاتی جامعہ میں تمام کوششیں لا حاصل ہوتی ہیں۔ تاریخ کے انقلابی لوگ اور حضرت آدم کے وارث، اشتراکی انسان تھے اور ان کا قیام حق کے لئے تھا۔ حق یعنی عدالت، برابری یعنی اشتراکیت۔ اس کتابچہ کے مطابق امام حسین - وہی ذاکرین کے مظلوم اور محکوم امام حسین ہیں کہ جن کا تاریخ میں کوئی نقش نہیں۔ فرق صرف یہ ہے کہ ذاکرین نے کم از کم امام حسین - پر رونے کا دسترخوان بچھایا ہے تاکہ یہ آخرت کا توشہ بن جائے لیکن اس کتابچہ کے امام حسین - تو محکوم طبقہ کو دبانے کے لئے (رونے اور مصائب کے ذریعے) حاکم طبقہ کے ہاتھ کا آلہ کار ہیں۔

اس کتابچہ میں معبد (عبادت گاہ) ہمیشہ قصر اور دکان کے پہلو میں اور روحانی ہمیشہ حاکم اور سرمایہ داروں کے پہلو میں قرار دیئے گئے ہیں۔ البتہ معبد کو ایک طرف ڈال رکھا ہے، نہ تنہا کلیسا یا دیروصومعہ (راہب کی عبادت گاہ، یا آتشکدہ یا بتخانہ) کو، کیونکہ مسجد بھی معبد ہی میں شامل ہے، ایسی صورت حال میں طبعی طور پر روحانیوں کی ذمہ داری بھی روشن اور واضح ہے۔

ساتواں باب



حماسہ حسینی -
کی یادداشت

حماسہ حسینی -

۱۔ حماسہ حسینی کا مفہوم واضح ہونے کے لئے لازم ہے کہ پہلے کلمہ حماسہ کی تفسیر اور معنی بیان کئے جائیں ”نہایت“ (ج ۱) میں ابن اثیر لکھتے ہیں:

[الْحُمُس جمع الاحمِس وهم قريش ومن ولدت قريش، وكنانة، و جديلة قيس، سَمُوا حمساً لانهم تحمّسوا في دينهم اى تشدّدوا. والحماسة الشجاعة، كانوا يقفون بمز دلفة ولا يقفون بعرفة، ويقولون: نحن اهل الله فلا نخرج من الحرم و كانوا لا يدخلون البيوت من ابوابها وهم محرمون] ”حُمُس جمع ہے احمس کی، یہ قریش کا طائفہ اور ان کی اولاد اور کنانہ کا طائفہ اور جدیلہ قیس ہیں۔ ان کا نام یوں حُمس پڑ گیا کہ وہ اپنے دین میں تَحَمُّس یعنی شدت اور استواری اپناتے تھے۔ حماسہ کے معنی شجاعت کے ہیں۔ ان لوگوں کی عادت یہ تھی کہ مزدلفہ میں وقوف کرتے تھے اور عرفات میں وقوف نہیں کرتے تھے اور یہ کہتے تھے کہ: ہم اہل اللہ ہیں، اس لئے حرم سے باہر نہیں نکلتے۔ نیز حالت احرام میں یہ لوگ اپنے گھروں میں دروازہ سے داخل نہیں ہوتے تھے۔“

قاموس میں ہے :

”حَمَسٌ . كفرُحُ : اشتدّ و صلب في الدين و القتال فهو حَمَسٌ و احمس .“ ”حَمَسٌ بروزن فَرِحَ ہے۔ اس کے معنی دین اور میدان کارزار میں سخت اور محکم ہونا ہے، اسی فعل سے لفظ حَمَس اور احمس ہیں۔“

اصطلاحی طور پر بعض اشعار کے لئے کلمہ ”حماسہ“ کا اطلاق ہوتا ہے۔ بہت سی کتابیں ”حماسہ“ کے نام سے

تالیف ہوئی ہیں اس لئے کہ ان کتابوں میں ایسے اشعار کی تضمین ہیں۔

نظموں اور اشعار کو عام طور پر مندرجہ ذیل صورتوں میں تقسیم کیا جاتا ہے:

حماسی، رثائی، مدحی، غنائی، وعظی اور نصیحتی نظمیں اور اشعار۔ البتہ اور بھی اقسام ہیں۔

حماسی شعر وہ شعر ہوتا ہے جو غیرت، شجاعت، شدت اور مردانگی کی روح کو ابھارتا ہے خواہ خود شعر کا مضمون حماسی ہو یا اس میں کسی پہلوان یا قہرمان کی سرگزشت پر مضمون باندھا گیا ہو۔ بشر قہرمان دوست اور قہرمان پرست ہے۔ حماسی شعر کی ایک مثال یہ شعر ہے:

تن مرده گریہ دوستان به از زنده و فتنه دشمنان

”زندہ رہ کر دشمنوں کو ہنسانے سے بہتر ہے مر جائے اور دوستوں کو رلائے۔“

حماسی داستانوں کی مثال ایران کے قدیم افسانے اور تاریخ اسلام کی اور ایران کی واقعی داستانیں ہیں۔ مثلاً: حضرت علی - اور عمرو بن عبدود کے مبارزہ کی داستان یا جلال الدین خوارزمشاہ کا تاریخی۔ غنائی شعر کی مثال حافظ اور سعدی کی غزلیں ہیں مثلاً:

[فکر بلبل همه آن است] - اور ”صبا بہ لطف بگو“ اور ”آنچه تو داری قیامت است نہ قامت۔“

رثائی شعر کی مثال سلطان محمود غزنوی کی رثاء میں کہے گئے اشعار ہیں۔

”شہر غزنین نہ همان است“ یا وہ اشعار جو غزنوی کے فتنہ سے متعلق کہے گئے ہیں۔

”آن نیل مکرمت کہ تو دیدی سراب شد“ - یا وہ اشعار جو پیغمبر اسلام ﷺ کے اہل البیت کے مصائب پر کہے گئے۔

چاپلوسی اور مدح کے اشعار تو الی ماشاء اللہ بہت ہیں۔ لیکن اشعار موعظہ مثلاً:

”ایہا الناس جہان جانے تن آسانی نیست“ - کم ملتے ہیں۔

مصیبت پر بھی شعر ہیں مثلاً: ”بلبلی خون دلی خورد“ (حافظ)

مدح اور چاپلوسی کے اشعار کی ایک مثال یہ ہے

نہ کُرسی فلک نہ اندیشہ زیر پای تابوسہ برکاب قزل ارسلان زند

یہ حماسہ اشعار تک ہی محدود نہیں ہے بلکہ یہ ڈھنگ ہمیں نثر میں بھی نظر آتا ہے، حضرت علیؑ فرماتے ہیں:

[قد استطعموكم القتال] ”یہ لوگ تم سے جنگ کے طالب ہیں۔“^۱

اسی طرح طارق بن زیاد کا خطبہ بھی حماسی نثر کی عمدہ مثال ہے۔ نیز ”والعادیات صبحاً.....“ حماسی نثر ہے۔ اسی طرح سے واقعات اور تاریخ بھی یا حماسی ہوتے ہیں یا غنائی یا رثائی..... تاریخ اسلام ایک حماسہ سے بھرپور تاریخ ہے، مثلاً جناب ابوذرؓ کے مکہ میں شعار۔ معظی داستان اور غنائی داستانیں بھی بہت زیادہ ہیں۔ اسی طرح سے کبھی شخصیتیں بھی حماسی ہوتی ہیں۔^۲

اب ہم اپنے اصل موضوع یعنی شخصیت حسینیؑ، تاریخی حادثہ کربلا اور حسینؑ کے حماسی شعاروں کی تلاش کرتے ہیں۔

حسینؑ - ایک حماسی شخصیت ہیں، واقعہ کربلا ایک حماسی داستان اور حسینؑ - کا شعار حماسی شعار ہے۔

۲۔ شب تیر ہویں سنہ ۸۸ھ - ش کو ”حسینہ ارشاد“ میں کی جانے والی تقریر کا خلاصہ (جو حماسہ حسینی کے عنوان سے تھا) کچھ اس طرح سے ہے:

ہم پہلے بتا چکے ہیں کہ جس طرح نظمیں، حماسی، غنائی، رثائی یا نصیحتی وغیرہ ہوتی ہیں اسی طرح سے نثر بھی ہے بلکہ وقایع اور تاریخ بھی اسی طرح ہیں اور خود شخصیتیں اور روحوں اور شعار بھی اسی طرح ہوتے ہیں۔ اس کے بعد ہم نے بتایا تھا کہ ہمیں حادثہ کربلا کا مطالعہ کرنا چاہئے اور غور کرنا چاہئے آیا یہ ایک غنائی حادثہ ہے یا رثائی یا حماسی یا نصیحتی یا اس کے برخلاف۔

یہ بھی پہلے بتا چکے ہیں کہ یہ حادثہ دو صفحات پر مشتمل ہے، اس کا ایک صفحہ سیاہ اور تاریک ہے۔ اس صفحہ کے لحاظ سے کربلا کی داستان ایک جنایتی اور رثائی داستان ہے اور اس لحاظ سے یہ ایک بے نظیر ٹریجڈی (المیہ) ہے (حداقل مشرقی نقطہ زمین پر بلکہ مغرب کی سرزمین پر تو اس سے بھی بالاتر جرم و جنایت بہت

۱۔ [نہج البلاغہ ۱/۵۱] ۲۔ ”سوکارنو“ کی یادداشت میں نے ”اطلاعات“ میں پڑھی ہے، کہتا تھا میں ایک عظیم عاشق

ہوں اور اس نے اپنی عشق بازیوں کا ذکر کیا تھا۔ بنا براین وہ ایک غنائی شخصیت تھا نہ کہ سیاسی۔]

زیادہ تھے اور اب بھی ہیں جن کے نمونہ صلیبی جنگوں اور اندلس کی جنگوں میں دیکھے جاسکتے ہیں) جنایت سے بھرپور اس المیہ اور ٹریجک ڈرامہ کے ڈائریکٹریزید ابن زیاد اور ابن سعد وغیرہ جیسے جنایتکار ہیں۔

اس کا دوسرا صفحہ سفید اور نورانی ہے اور اس صفحہ کے لحاظ سے یہ ایک حماسی داستان ہے۔ اس نقطہ نظر سے اور اس صفحہ میں اس کے ڈائریکٹر بدل جاتے ہیں۔ اسکے ڈائریکٹر عبارت ہیں: حسینؑ - سے لیکر زینبؑ عباس بن علیؑ، علی ابن الحسینؑ، قاسم بن الحسنؑ، مسلم بن عقیلؑ، زہیر ابن قینؑ، بریر بن خضیرؑ، ہلال بن نافعؑ اور حبیب بن مظاہرؑ سے۔

سیاہ صفحہ کے لحاظ سے یہ واقعہ بشریت کے ظلم و جنایت کی ایک ایسی نمائندگاہ ہے کہ جو انسانیت کا سر شرم سے جھکا دیتا ہے اور اس آیت کا مصداق ہے:

﴿اتجعل فیہا من یفسد فیہا ویسفک الدماء﴾ - ”فرشتوں نے پوچھا اے پروردگار!

کیا تو ایسے کو (خلیفہ) بنانے والا ہے جو زمین میں فساد کرے اور خون بہائے گا“ (بقرہ ۳۰)

جبکہ نظر دوم سے یعنی سفید صفحہ کے لحاظ سے ہم اس واقعہ کو اس آیت کا مصداق پاتے ہیں:

﴿انی جاعل فی الارض خلیفہ﴾ - ”میں زمین پر اپنا خلیفہ بنانے والا ہوں“

اور اس آیت کا بھی:

﴿انی اعلم ما لاتعلمون﴾ - ”ہم وہ جانتے ہیں جو تم نہیں جانتے“ (بقرہ ۳۰)

ہم یہ عرض کر چکے ہیں کہ ہم نے اب تک سکہ کے ایک چہرہ اور ورق کے ایک صفحہ کا مطالعہ کیا ہے۔ ہم نے اس لحاظ سے مطالعہ کیا ہے کہ حادثہ کربلا ایک جنایتی داستان ہے اب ہم یہاں پر دوسری طرف کا مطالعہ کرنا چاہیں گے، ہم نے بتایا تھا کہ بعض مثلاً ”محمود مسعود“ جیسے لوگ اس بات کے مدعی ہیں کہ مسیحیوں کی روش ہماری روش پر فوقیت رکھتی ہے کہ وہ لوگ حضرت مسیحؑ کی شہادت اور فداکاری پر جشن مناتے ہیں لیکن ہم (شہادت امام حسینؑ) پر عزاداری کرتے یعنی سوگ مناتے ہیں۔ وہ لوگ شہادت کو کامیابی اور ہم شکست جانتے ہیں۔ یہ لوگ اس مسئلہ میں اشتباہ کرتے ہیں، وہ یہ نہیں جانتے کہ مسیحی جو جشن مناتے ہیں

تو اس لئے کہ وہ مسئلہ کو شخصی نظر سے دیکھتے ہیں جبکہ اسلام اس کو اجتماعی نظر سے دیکھتا ہے۔

شخصی اعتبار سے تو ہم بھی اسے کامیابی جانتے ہیں اس کے علاوہ وہ اس لئے بھی جشن مناتے ہیں کہ وہ شہادت کو گناہوں کا فدیہ سمجھتے ہیں۔ وہ جشن مناتے ہیں کہ حضرت عیسیٰؑ شہید ہوئے اور ان کی شہادت سے ان لوگوں کے سر سے سنگین گناہوں کا بوجھ ہٹ گیا جبکہ مسلمان واقعی ایسی فکر نہیں رکھتا۔

اب ہم یہ دیکھیں گے کہ حسینؑ کی شخصیت کس طرح سے ایک حماسی شخصیت ہے، کس طرح سے ان کے کلمات حماسی کلمات ہیں اور کیسے کر بلا کا حادثہ ایک حماسی حادثہ ہے؟

پہلے یہ عرض کرتے چلیں کہ اس حادثہ میں جس کا ہم ذکر کر رہے ہیں، تحمل ہے، صلابت ہے، غیرت ہے مسلک اور فکر کا دفاع ہے، فداکاری ہے، شہادت ہے اور ان خصوصیات کے لحاظ سے یہ حماسہ باقی تمام حماسوں سے امتیاز رکھتا ہے۔

یہ ایک مقدس اور ایک مطلق حماسہ ہے مطلق اس لحاظ سے کہ یہ خاص طور پر کسی ایک قوم یا ملت کیلئے نہیں ہے بلکہ انسانیت کے لئے ہے۔ سب سے بڑھ کر یہ کہ خدا کی راہ میں ہے اس راہ میں ہے جو خلقت کے تمام اہداف سے ہم آہنگ ہے یعنی یہ کہ یہ رضائے خدا کی راہ میں ہے، ورنہ خداوند شخصی طور پر اور اپنے لئے کوئی چیز نہیں چاہتا کہ رضایت اور عدم رضایت کے لحاظ سے کوئی مقصد رکھتا ہو، دوسری بات ہم نے یہ کہی کہ یہ ایک مقدس حماسہ ہے مطلب یہ ہے کہ ایک فرد کی نگاہ سے یہ کسی شخصی جاہ اور مقام کے حصول کیلئے نہیں بلکہ بشریت کے مقدمات کے لئے ہے، یہ درحقیقت توحید کی راہ میں انسان پرستی سے جنگ ہے، عدل، آزادی اور مظلوموں کی حمایت کیلئے مبارزہ ہے۔ اس لحاظ سے یہ ایک الہی حماسہ ہے، ایک جہانی حماسہ ہے، ایک انسانی حماسہ ہے۔

ایک ایسا قومی ہیرو جو محض اپنی قوم کیلئے کام کرتا ہے، ممکن ہے وہ دوسری قوم کے نقطہ نظر سے عظیم جنایت کار ہو، اسکندر یونانیوں کی نظر میں عظیم ہیرو ہے لیکن مغلوب قوموں کے نقطہ نظر سے ایک جنایت کار ہے اس کے برخلاف جس شخص کا ہدف حق، حقیقت، عدالت، حریت اور خدا ہو، وہ سب کے لئے ہیرو ہوتا ہے۔

جس شخص کا ہدف پامال شدہ مادی حقوق کی بحالی ہو، اقتصادی برابری کا حصول ہو، جب قیام کا فلسفہ مادی ہو، اس کی فکری بنیاد کی اصل اقتصاد ہو اور اس کا اصل محرک خواہ مخواہ انفرادی منافع ہو، ایسے قیام مقدس معروف نہیں ہوتے۔

۳۔ تیسرے نمبر پر پروین اعتصامی کے کچھ اشعار پیش کرتے ہیں۔

۴۔ ہم اس سے قبل مقدس قیام اور عظیم انسانوں کی تشریح کر چکے ہیں اور یہ بتا چکے ہیں کہ سارے مقدس قیام چار خصوصیات رکھتے ہیں خلاصہ کے طور پر یہاں پھر تکرار کیے دیتے ہیں:

اول۔ عمومیت: اس لحاظ سے کچھ مادی نوعیت کی اجتماعی ہفتیں بھی اس میں شریک ہیں۔

دوم۔ قادتیت: یعنی فردی منفعت اور خودخواہی سے منزہ ہونا۔ اسکندر، نیولین، نادر شاہ، شاہ اسماعیل عظیم شخصیتیں تھیں لیکن.....

سوم۔ اس کی حیثیت گھٹا ٹوپ اندھیرے میں شعلہ کی سی ہوتی ہے۔ یہ ایک ایسی حرکت ہوتی ہے جو سکون میں خلل پیدا کر دیتی ہے۔ یہ موت کے طاری سکوت میں ایک تحریک ہے اسی وجہ سے اس طرح کے قیام عقلائے قوم قبول نہیں کرتے.....

چہارم۔ قوی بصیرت۔

۵۔ امام حسینؑ کے خطبے غیرت الہی کی حکایت کرتے ہیں اور خود ان کی شخصیت کے عکاس ہیں:

الف۔ امام سے کوئی کہتا ہے کہ پیغمبر اسلام ﷺ کی کوئی ایسی حدیث سنائیں جو خود آپ نے ان سے سنی ہو، آپ فرماتے ہیں:

”ان الله يحب معالي الامور ويغض سفسافها“، خداوند عالم اعلیٰ اور گرامی کام کو پسند کرتا

ہے اور پست اور چھوٹے کاموں سے نفرت کرتا ہے۔“

ب۔ ”الانوار البہیمہ“ ۴۵..... [عن الحسين: ان جميع ما طلعت عليه الشمس في مشارق الارض

ومغار بھا، بحرھا وبرھا، سهلھا وجبلھا عند ولی من اولیاء اللہ و اهل المعرفة بحق اللہ کفی

الضلال. ثم قال: الاحرّ يدع هذه اللماظة لاهلها. ليس لانفسكم ثمن الا الجنة فلا تبيعوها بغيرها. فان من رضى من الله بالدنيا فقد رضى بالخسيس [۱]
ج۔ [الناس عبيد الدنيا والدين لعق على سنتهم.....] ”لوگ دنیا کے بندے ہیں اور دین اُن کی زبان پر ہے۔“

د۔ موت فی عزّخیر من حیاة فی ذلّ ”عزت کی موت ذلت کی زندگی سے بہتر ہے۔“
ھ۔ ابوذر غفاری سے مخاطب ہو کر فرمایا:

[فاسأل الله الصبر والنصر واستعذبه من الجشع والجزع فان الصبر من الدين و الكرم] ”پس خداوند عالم سے صبر اور مدد طلب کرو اور لالچ اور بے تابی سے اس کی درگاہ میں پناہ مانگو کہ صبر دین اور کرم سے ہے۔“

و۔ [الصدق عزّ والكذب عجز والشح فقر والسخاء غنى] ”سچائی عزت ہے اور جھوٹ زبون حالی کج بختی فقر ہے اور سخاوت دولت.....“

ز۔ [سبقت العالمين الى المعالي.....] ۲

یہ وہ جملے ہیں کہ جو آپ سے نقل ہوئے ہیں مگر عاشورا سے مربوط نہیں۔ اس وقت پابندیوں کی وجہ سے آپ سے کم احادیث نقل ہوئی ہیں اور جو باقی رہ گئی ہیں، وہ اس طرح کی احادیث ہیں۔ مگر حادثہ عاشورا کے خطبے صفحات تاریخ پر جلی طور پر موجود ہیں:

ح۔ ”سامضی ومافی الموت عار علی الفتی.....“ ”بہت جلد چلا جاؤں گا اور موت جو انمرد کے لئے عار نہیں ہے۔“

ط۔ الاترون ان الحق لا يعمل به..... انی لاری الموت الاسعاده..... ”کیا دیکھتے نہیں کہ حق پر عمل نہیں ہو رہا ہے..... میں موت میں بجز سعادت کچھ نہیں دیکھتا.....“

اور عاشورا کے خطبات بھی:

(۱) [الموت اولی من ركوب العار.....] (۲) [ان لم یكن لكم دين.....]

(۳) [الا وان الدعی ابن الدعی.....] (۴) [لا اعطیکم بیدی اعطاء.....]

۶۔ یہ بھی ذہن میں رکھنا چاہئے کہ کربلا کی جنگ عقیدہ اور فکر کی جنگ تھی، نہ کہ اشخاص کی جنگ۔

۷۔ اس پر بھی توجہ رہے کہ ان کا حماسہ ان کی حق پرستی ہے:

[علامة الايمان ان تؤثر الصدق حيث يضرك] ”ایمان کی علامت یہ ہے کہ سچ بولیں اگرچہ کہ

ضرر رساں بھی ہو“ مکر فریب اور حیلہ سازی سے پرہیز اور کرامت نفس پر تکیہ کرنا حسینیوں کا حماسہ ہے۔

۸۔ جو چیز وجود رکھتی ہے وہ حسین کا واقعی جاذبہ ہے، پیسہ خرچ کرنے والے؟؟؟۔

[ان للقتل الحسين حرارة في قلوب المومنين لا تبردا ابدا] ”قتل حسین۔ مومنین کے دلوں

میں ایسی حرارت ہے جو ہرگز سرد نہیں ہوتی۔“ ۱

۹۔ مکتب حسینی سے مکتب حیات اسلام کی تجدید ہونا چاہیے، یا مظلوم! اے غریب، اے بے پدر! ایسی

چیزوں کو حذف ہونا چاہیے۔

۱۰۔ مسئلہ شہید پر بات ہونا چاہیے، شہید کی قدر و قیمت، خون شہید کی ارزش اور یہ کہ ہر شہادت اجتماع میں

نورانیت کو وجود میں لاتی ہے، ان موضوعات پر گفتگو ہونا چاہیے۔

۱۱۔ شخصیت کی کلید۔

۱۲۔ آپ نے کبھی بھی زمانہ کی شکایت نہیں کی۔

۱۳۔ تربیت کے اصولوں میں سے ایک یہ ہے کہ لوگوں کی روح میں حماسہ کو وجود میں لایا جائے، تاہم الہی

حماسہ ہونا چاہیے، نہ کہ ملی اور نژادی حماسہ، یعنی ایسا حماسہ جسکی نسبت خیر اور نیکی سے ہو اور جس کی نسبت

اجتماع کے سالم سنن سے ہو اور قطعی طور پر شہید حماسہ آفرین ہے [وان كان الافليكن تعصبيكم في

محامد الخصال]۔

نہج البلاغہ خطبہ ۱۹ (قاصد) میں یہ جملہ یوں ہے:

[فان كان لابدمن العصبية فليكن تعصبكم لمكارم الخصال و محامدال افعال]

”اب اگر تمہیں فخر کرنا ہی ہے تو چاہیے کہ پاکیزہ اخلاق اور قابل تحسین اعمال پر کرونماز۔“

۱۴۔ اجتماع اس وقت اپنے پاؤں پر کھڑا ہو سکتا ہے جب افراد کی روح میں حماسہ اور احساس تشخص موجود ہو، زندگی کے بارے میں ایک مستقل فلسفہ ہو اور وہ اس پر ایمان رکھتے اور تکیہ کرتے ہوں۔

۱۵۔ انسان اور حیوان میں اگر مکرو حیلہ ہو تو اس کا لازمہ یہ ہے کہ اس میں ضعف و ناتوانی اور کمزوری موجود ہے اور اگر اس میں کرامت نفس ہو تو اس کا لازمہ یہ ہے کہ اس میں قوت اور نیر و مندی کا وجود ہے۔

۱۶۔ انحطاط اور پستی کے شعار کو حسینیؑ اور روح حسینیؑ کے شعار سے حذف ہو جانا چاہیے جیسے اس طرح کے شعار: ”یا مظلوم! یا غریب! اے بے مادر! اے بے پدر! اور اس طرح کے اشعار:

ای خاک کربلا توبہ من یاوری نما چون نیست مادری توبہ من مادری نما

افسوس کہ مادری ندارم فرزند و بر اداری ندارم

از تشنگی فتادہ بہ جانم شرارہ ای ای قوم بی حقوق بہ حالم نظارہ ای

۱۷۔ حماسی سخن، حماسی تاریخ اور حماسی شخصیت وہ ہے جو روح میں غیرت، شجاعت، حمیت پیدا کرے اور جنگ کے لئے متحرک کرے، جو بدن کی رگوں میں خون کو جوش دلائے، جو بدن کو قوت، حرارت، چستی اور چالاکي بخشنے اور جو حقیقت میں بدن کو حیات تازہ دے۔ دوسرے الفاظ میں جو انقلاب اور شورش کی لہر پیدا کرے اور جو ظلم اور ظالم کے مقابلہ میں ڈٹ جانے اور پائیداری کی جس کو وجود میں لائے۔

۱۸۔ اسلام کے اخلاقی اصولوں اور اجتماعی تجدید حیات کے لحاظ سے امام حسینؑ اسلام کی ایک بے نظیر شخصیت ہیں، آپ انقلابی اور حماسی احساسات کو متحرک کرنے اور اسلامی شخصیت بنانے کے لحاظ سے بھی بے نظیر ہیں۔

۱۹۔ اجتماعی اور روحی حماسہ کی خصوصیات میں سے ایک یہ ہے کہ وہ فرد یا اجتماع کو کسی دوسرے فرد یا اجتماع میں جذب ہونے نہیں دیتی کیونکہ اس کی شخصیت خود استقلال اور ہمت کا پیکر ہوتی ہے۔

۲۰۔ کسی قوم کی کوئی اور چیز اگر منہدم ہو جائے تو وہ قابل جبران ہو سکتی ہے اور اس کی اصلاح ممکن ہوتی ہے لیکن اگر قومی حماسہ اور روح ملی ہاتھ سے چلی جائے تو پھر وہ قابل جبران نہیں رہتی، امام حسینؑ نے حماسہ اسلامی کو زندہ کیا اور اس عنوان سے اسلام کو نئی حیات بخشی۔

کہتے ہیں کہ امام حسینؑ نے اسلام کو زندہ کیا، اسلام کی تجدید حیات کی، اپنے خون سے اسے قوت بخشی اور اس کی آبیاری کی، یہ سب باتیں صحیح ہیں لیکن سوال یہ ہے کہ کس طرح سے اور کس ڈھنگ سے؟

آپؑ نے اسلام کے حماسہ کو زندہ کیا، مسلمانوں کی روح کو شخصیت، حریت، غیرت اور ہدف عنایت کیا ان کے خون کو جوش دلا یا، بدن سے سستی اور بے حسی کو نکال باہر کیا اور روح کو حرکت میں لائے، کفر اور ظلم و ستم سے مبارزہ کرنے کے حماسہ کو زندہ کیا۔

۲۱۔ اسلام کی طرف دعوت: ﴿قُولُوا لَآ إِلَهَ إِلَّا اللَّهُ تَعَالَى﴾ سے شروع ہوئی۔ یہ دعوت ایک عجیب حسن رکھتی ہے خود یہ جملہ اختصار کے باوجود، چونکہ خالق کل کے علاوہ تمام معبودوں سے بشر کی آزادی کا اعلان ہے اور انسان کے مقابلہ میں ہر معبود کی تحقیر ہے، اس نے بشر میں ایک نوع کا حماسہ اور احساس شخصیت کو وجود دیا: ”کیا میں بت کے آگے، ایک بشر کے آگے، ایک آسمانی ستارے کے آگے اور دنیا و مافیہا کے آگے سر جھکاؤں؟ کبھی بھی ایسا نہیں ہو سکتا، میں فقط اپنے خالق اللہ کی درگاہ میں جھک سکتا ہوں۔“

یہ بات قطعی ہے کہ اسلام نے عربوں میں احساس شخصیت کو وجود بخشا، قومی شخصیت اور عربی شخصیت کو نہیں بلکہ بلند ترین احساسات سے لبریز تو حیدی اور انسانی شخصیت کو، اسلام نے ان کی نظر میں عبادت اور اطاعت کے مقابل ہر چیز حقیر بنا دی اور خدا کی اطاعت کو آئینہ میل قرار دیکر استوار کیا۔

۲۲۔ عالم اور حماسی شخصیت میں فرق ہے (اس اصفہانی عالم کا قصہ کہ تم کے اساتذہ میں سے کسی سے ایک مفت کتاب کی درخواست کی تھی)

۲۳۔ مسئلہ مروت پر بھی بحث ہونا چاہیے کہ یہ عدالت کی شرائط میں سے ایک ہے۔

۲۴۔ برطانیہ میں ایک سفید فام عورت کا سیاہ فام مرد سے شادی کرنا ۱۔ (کہ جس نے شور مچا کر دیا تھا) یہ شخصیت کے ہار جانے کی ایک علامت ہے (اس بارے میں کتاب ”زن و آزادی“ ص ۹ پر رجوع کریں) یہ شعائر کہ ایرانیوں کو جنسی اور روحی، ظاہری اور باطنی طور پر فرنگی ہو جانا چاہیے، نیز یہ آوازیں اور وضع قطع بھی اب تبدیل ہونا چاہیے کہ لباس بدل دیں، نام بدل دیں، بیگانوں کی طرح ”بائی بائی“ یا گڈ بائی“ بولنا، بیگانوں کی طرح کھانا کھانا، حتیٰ کہ ان کے طرز پر ڈکار لینا، بیگانوں کی عید کو اپنی عید سے زیادہ اہم جاننا، یہ سب خود باختگی اور شکست خوردگی کی علامات ہیں۔

۲۵۔ استقلال فکری یعنی انسان کا اپنی زندگی کے بارے میں کچھ اپنے اصول رکھنا، ان پر کامل ایمان اور اعتماد رکھنا اور اس کی روح میں ان کی نسبت ایک قسم کا حماسہ موجود ہونا۔ اس کو ملی غرور اور اجتماعی غرور وغیرہ کہتے ہیں۔

حماسہ رکھنے کے علامات میں سے ایک علامت تمام سنتوں اور قوانین کا احترام ہے اپنی وضع قطع بدلنا، لباس میں تغیر، نام رکھنے میں دوسروں کی پیروی کرنا اور زولا، یاروزی جیسے نام رکھنا، فرنگی ماڈلوں کے لباس اپنانا، بے گانوں کے الفاظ استعمال کرنا، ٹیبلو کو ان کے نام پر رکھنا، بے گانوں کی عید جنوری کو اپنی ملی اور مذہبی عیدوں پر مقدم رکھنا ”بائی بائی، گڈ بائی“ کہنا۔ بالآخر بیگانوں کے شعائر اپنانا، روحی استقلال کے فقدان اور حماسہ کے ناپید ہونے کی دلیل ہے۔

بقول علامہ اقبال ”ہمارا مٹی کا کوزہ خود ہمارے اپنے ہاتھوں سے بننا چاہیے، نہ کہ دوسروں کے ہاتھوں سے“ اقبال ہی کے بقول ”ہمیں خود فولا دھونا چاہیے تاکہ روٹی ہمارے ہاتھ میں ہو“ نہ کہ بقول موسولینی: ”ہمارے پاس فولا دھونا چاہیے تاکہ ہمارے پاس روٹی ہو“ دوسرے لفظوں میں اقبال کہتے ہیں کہ ہمیں صلابت اور حماسہ رکھنا چاہیے، جبکہ موسولینی کہتا ہے کہ ہمیں طاقتور ہونا چاہیے۔

۲۶۔ جس نے بھی کہا ہے کچھ کہا ہے کہ:

کہن جامہ خویش پیراستن بہ از جامہ عاریت خواستن

”اپنا پھٹا پرانا لباس پہننا بہتر ہے، اس سے کہ دوسروں سے مانگ کر پہنیں۔“

۲۷۔ فکری استقلال اور حماسہ رکھنا ضروری ہے، تاہم دوسروں کے علمی، فنی اور ہنری خوبیوں اور اچھے نکات کو اپنا منع نہیں ہے جو چیز اہم ہے وہ یہ کہ دوسروں کو ہضم کر لیں، نہ کہ خود دوسروں کے ہاضمہ کی نذر ہو جائیں۔

۲۸۔ ہم ایرانیوں میں یہ عیب ہے کہ تمام قوموں سے زیادہ ہم لوگ بیگانوں کے کھوکھلے شعائر کے سامنے جھک جاتے ہیں، تھائق کی نسبت تعصب نہیں رکھتے، بیگانوں کے کھوکھلے شعاروں کو بھی بہت جلد قبول کر لیتے ہیں۔

ہندوستان کا درجہ اول کا دانشمند بھی اپنے قومی لباس کی حفاظت کرتا ہے (تاریخ علوم، پی، یوسو)۔ سیاستمدار ”نہرو“ بھی ہندی لباس کی حفاظت کرتا ہے اور یہ بتاتا ہے کہ میں ہندی ہوں۔ ہندوستانی کو ہندوستانی رہنا چاہئے، نہ کہ مغرب زدہ ہو کر یورپی شعائر میں ہضم ہو جائے۔ لیکن اگر ہم میں سے کوئی دیکھے کہ کسی اہل مغرب نے ایک زئثار پہنا ہے تو ہم ایک کے بدلے دوزخ تار پہن لیں گے۔ دوسرے لفظوں میں ہم استعماری فکر کیلئے کٹی طور پر آمادہ ہیں۔ استعمار فکری بہت زیادہ خطرناک ہے اس لئے کہ (اس قسم کے استعمار میں) انسان دشمن کی طرح فکر کرتا ہے اور خود یہ محسوس نہیں کرتا کہ وہ استعمار زدہ ہے۔ ہمارے ہاں استعمار فکری سے بھی بڑھ کر ایک اور فکر موجود ہے اور وہ استبداد (درندہ) فکری ہے یعنی ہم ایک حیوان کی مثل اس کی طرف دوڑ کر جا رہے ہیں، جو ہمیں چھاڑ ڈالے گا۔

۲۹۔ فکری استقلال کی قدر، اپنی فلسفہ زندگی پر اعتماد اور اپنی شریعت اور اپنے قوانین و نظام کا احترام، علم سے بھی بہت زیادہ اہم ہیں، ایک پڑھی لکھی قوم ممکن ہے کہ کسی دوسری قوم میں تحلیل ہو جائے، لیکن وہ قوم و ملت جو شخص اور استقلال کا احساس رکھتی ہو، اس کے لئے کسی دوسرے میں تحلیل ہونا ممکن نہیں ہے۔ الجوزائی، ویت کانگ نے کسی علمی دلیل کے تحت فرانسیسی اور امریکی استعمار سے جنگ نہیں لڑی تھی بلکہ اس حماسہ رومی کی خاطر جنگیں لڑی تھیں جو انہیں موجود تھی۔

۳۰۔ کتاب ”اقبال شناسی“ صفحہ ۶۹ پر ہے کہ اقبال کے عقیدہ میں چند چیزیں قومی شخصیت کو تقویت دیتی ہیں اور چند چیزیں شخصیت کو کمزور کرتی ہے۔

تقویت شخصیت کے عوامل

الف۔ عشق اور آئیڈیل (نمونہ کامل)۔ البتہ انسانیت کے عالی اصول سے عشق، نہ فردی و نژادی عشق اور نہ ہی قوم و قبیلہ کا عشق۔

ب۔ فقر (استغناء) [استغنی عن من شئت.....]

ج۔ غیرت۔

د۔ تحمل اور بردباری

ه۔ کسب حلال

و۔ اخلاقی تربیتی پروگراموں میں شرکت۔

تضعیف شخصیت کے عوامل

الف۔ ترس۔

ب۔ گدائی اور سوال (کسی بھی شکل و صورت میں دوسروں پر بوجھ بن کر رہنا) ہر وہ کامیابی جو بغیر کوشش کے حاصل ہو، گدائی ہے (اقبال شناسی ص ۷۰)۔

ج۔ کسی بھی شکل و صورت میں غلامی اور ذلت، خواہ وہ اجتماعی ہو یا سیاسی، اقتصادی ہو یا اخلاقی۔

د۔ غرور و نژادی یا نسب پرستی، نسلی غرور اور اپنے خاندان پر فخر و مباہات کرنا انسانوں کے درمیان فاصلہ پیدا کرتا ہے۔ یہ عمل ذاتی اقدار میں اختلاف کرنا ہے اس کو محو اور نابود ہونا چاہئے (اقبال شناسی ص ۷۴)۔

۳۱۔ اقبالؒ کہتے ہیں ”وہ جامعہ جو سعادت سے ہمکنار ہونا چاہتا ہے، اسے چاہئے کہ ”خودی“ (یعنی مجتمع گروہ اور اس کی اجتماعی حالات) کی ہدایت کرے اور اس کو کامل مرحلہ تک پہنچائے۔ اس ہدف کا حصول اپنی روایات کی حفاظت اور پاسپانی کے سایہ میں ہی ممکن ہے اگر ہم چاہتے ہیں کہ اپنی زندگیوں میں ایک

مہم کی صورت اپنی روایات یعنی سنن، نظام اور مراسم کا ایفا کریں تو قوم یہود کی تاریخ کی طرف رجوع کرنا ہوگا، یہ چھوٹا سا ٹولہ گزشتہ صدیوں میں تمام ممالک میں فٹاری کی زندگی گزارتا رہا اور کچھ ایسے مواقع بھی آئے کہ یہ نابود ہونے والے تھے لیکن قوم یہود ان طوفانوں سے جان بچالے گئی اور اس نے اپنی بقا کی حفاظت کی، ان کے باقی رہ جانے کی علت یہ ہے کہ وہ تمام مصائب و آلام اور مشکلات کے باوجود اپنے قوانین و ضوابط و سنن کے وفادار رہے، ہر فرقہ اور جمعیت اپنی سعادت اور کامیابی کے دور میں کچھ مسلم روایات ایجاد کرتے ہیں اور تیرہ و تار یک ایام میں جب مصیبت اور بدبختی سے دوچار ہوتے ہیں، اس وقت اُن کے لئے نجات حاصل کرنے کا تہارا راستہ یہ ہوتا ہے کہ ان روایات کے مطابق عمل کرے تا وقتیکہ آسائش اور فرج کا دن آجائے“ (اقبال شناسی ص ۸۰)۔

۳۲۔ شخصیت، درحقیقت طبیعت کا احساس ہے یہ دراصل کسی دینی، قومی یا کسی مسلک کی شخصیت سے وابستگی کا اعلان ہے۔

شخصیت کے تحفظ کی ایک شرط دینی اور قومی شعاری تعظیم ہے۔ ”جسمی، روحی، ظاہری اور باطنی طور پر مغرب زدہ ہونا چاہئے“ ایسا شعار بیگانوں میں تحلیل اور فنا ہو جانے کا فتویٰ ہے۔

استعمار کا ہدف فقط شخصیت اور روحی و فکری استقلال کو ختم اور نابود کرنا ہے، نہ جاہل رہنا، نہ عالی شان مکانات نہ رکھنا، نہ ظاہری طور پر زرق و برق نہ ہونا، یہ سب ان کے اہداف نہیں ہیں۔

کہاوت ہے: ”دوسرے کا مردہ گدھا اس کی نظر میں خچر ہے۔“

دو چیزیں کسی کے اندازے کو درہم برہم کرتی ہیں:

۱۔ عشق اور محبت

۲۔ مرعوبیت۔ نقصانوں میں سب سے عظیم نقصان شخصیت کا تباہ ہونا ہے۔ افسوس اس ملت کی حالت پر کہ جس کا افتخار بیگانوں کی زبان میں بولنا ہوا اور ان کے آداب کو اپنانا ہو۔

۳۳۔ جرمنی کہتے ہیں ہم دوسری جنگ عظیم میں سب کچھ ہار گئے، سوائے اپنے تخلص کے۔

خلاصہ

الف۔ ہم کہتے ہیں کہ امام حسین۔ نے اپنے اس قیام اور مبارزہ سے ظلم کے محل کی بنیاد ہلادی، اسلام کو نئی زندگی بخشی اور دین کے شجر کی آبیاری کی۔ یہ کس طرح اور کیسے کیا؟

یہ اس طرح سے ہوا کہ آپؐ نے مسلمانوں کی معنوی شخصیت کو بیدار کیا، اور ان کے مردہ حماسہ کو زندہ کیا (ہم نے شخصیت سے متعلق اور مستقل زندگی گزارنے کیلئے فلسفہ ملّی رکھنے اور دینی شعائر کے احترام سے متعلق احترام و تعظیم کے جو عظیم ترین سرمایہ ہے حتیٰ کہ علم سے بھی بڑھ کر ہے، اس بارے میں کچھ بحث و گفتگو کی)۔ پیغمبر اسلام ﷺ نے عرب کو کیا دیا؟ شخصیت دی (شخصیت کی خاصیت یہ ہے کہ پھر وہ کسی دوسرے میں جذب ہونے میں مانع ہوتا ہے، جو بھی کم و کسر ہو اس کی اصلاح ہو سکتی ہے، مگر شخصیت کو بدلنا ممکن نہیں ہوتا)۔ آپؐ نے شخصیت کس راستہ سے دی؟ اسلام کے اصولوں پر ایمان لانے کے راستے سے کہ یہ طبعی طور پر شخصیت آفرین ہے۔

شخصیت کا نقصان عظیم ترین نقصانوں میں سے ہیں ڈرنا، عاجز ہونا، بیچارہ ہونا، خوار و ذلیل ہونا، غلام بننا، تملق کرنا اور باقی تمام پست صفات شخصیت کے کھو بیٹھنے سے پیدا ہوتی ہیں۔

امام حسین۔ نے ملت اسلام میں حماسہ اور غیرت ایجاد کی۔ ان میں حمیت، شجاعت اور سلحشوری کو وجود بخشا۔ خون کو جوش میں لائے (امام حسینؑ اب بھی بے نظیر سرمایہ ہیں اور ہمیشہ ایسے ہی رہیں گے) امام حسینؑ کی شہادت ایسی نہ تھی کہ اس سے مرعوبیت کو وجود ملے، بلکہ اس کے برعکس..... مرعوبیت کی خاصیت فکری استحصال اور استتباع (درنگی) ہے۔ لندن میں سفید فام عورت کا سیاہ فام مرد سے شادی کرنا مرعوبیت کی ایک علامت ہے (یہ واقعہ حماسہ حسینی جلد ۱ کے دوسرے باب میں نقل ہوا ہے)

شخصیت کی تقویت اس بات سے ہوتی ہے کہ عشق، استغناء، غیرت، تحمل اور بردباری کو وجود میں لائیں اور

۱۔ [یہ واقعہ اس کتاب کی پہلی جلد کے دوسرے باب میں نقل ہوا ہے۔]

خوف، غلام صفتی، گدا صفتی اور نسلی و ملی غرور کو درمیان سے ختم کر دیں یہ سب چیزیں حماسہ حسینیؑ میں وجود رکھتی تھیں۔

حماسہ سید الشہداء -

۱۔ ”اخلاق اسلامی کے محور میں کرامت نفس“ سے متعلق بیان میں ہم نے یہ عرض کیا تھا کہ ہمارے زمانہ میں ایک اصطلاح ہے کہ بعض ارواح حماسہ سے خالی ہوتی ہیں اور بعض حماسہ کی مالک اور یہ بھی بتایا تھا کہ بعض حماسہ دوسروں کے مقابل ایک قسم کا احساس شخصیت رکھتے ہیں۔

دنیا میں ایسے لوگ بھی ہیں جو حماسہ سے خالی اور عاری ہیں وہ اپنے آپ میں تمام تر احساس حقارت، تبعیت اور شکست خوردگی پاتے ہیں انکی روح میں دفاع کے قابل کسی بھی فکر اور عقیدہ کا وجود نہیں ہوتا اگر وہ دفاع کرتے ہیں تو صرف اپنے مال اور جان کا دفاع کرتے ہیں، کسی دوسری چیز کو نہ تعلق کے قابل گردانتے ہیں اور نہ دفاع کے قابل سمجھتے ہیں ان میں وطنیت، قومیت، نسل و خاندان، زبان، دین، آئین، حریت اور کرامت ذاتی کچھ نہیں ہوتا ان کی باتوں سے کسی طرح کی شخصیت آشکار نہیں ہوتی یہ اس حیوان کی طرح ہوتے ہیں جو بولتا ہو، ان کے برخلاف بعض لوگ اپنے آپ میں احساس شخصیت رکھتے ہیں ان کی روح میں ایک قسم کا حماسہ ہوتا ہے، جرمن قوم میں حماسہ (جرمن سب سے برتر ہیں) موجود تھا، عرب میں بھی غیر عرب پرفوقیت کی خود موجودگی اور اسلام نے اس سے مبارزہ و مقابلہ کیا کم و بیش ہر قوم میں ایک قسم کا حماسہ موجود ہوتا ہے اور اسلام کی نظر میں تمام قومی حماسے قابل مذمت ہے۔

لیکن ایک اور قسم کا حماسہ بھی ہے اور وہ حماسہ انسانی ہے اگر اس کو تعصب کہا جائے تو یہ قابل مدح و ستائش تعصب ہے وہ حماسہ کرامت نفس، آزاد منش اور عزت نفس کے ہونے اور ذلت کی زندگی قابل تحمل نہ ہونے کا حماسہ ہے۔

۲۔ قرآن کریم میں حماسی آیات موجود ہیں مثلاً آیہ

﴿وَلِلّٰهِ الْعِزَّةُ وَلِرَسُولِهِ وَلِلْمُؤْمِنِينَ﴾ ”ساری عزت اللہ رسول اور صاحبان ایمان کیلئے ہے“ (منافقون/۸)

اور یہ آیت کریمہ:

﴿لَنْ يَجْعَلَ اللَّهُ الْكَافِرِينَ عَلَى الْمُؤْمِنِينَ سَبِيلًا﴾ ”اور خدا کفار کو صاحبان ایمان پر کوئی غلبہ (تسلط) ہرگز نہیں دے گا۔“ (نساء/۱۴۱)

حماسہ درحقیقت معنوی زندگی کی کیفیت پر ایک قسم کی توجہ ہے لیکن کچھ کیفیات مبہوم اور بے اساس ہوتی ہیں مثلاً یہ کہ ”جرمنوں کو ختم ہو جانا چاہیے یا وہ دنیا پر حکمرانی کریں“۔

اسی طرح کے دوسرے حماسے بھی ہیں جو برتری کی طلب اور تقدم جوئی کے لئے ہیں لیکن حماسہ کی ایک اور قسم وہ کیفیت ہے جو واقعیت رکھتی ہے اور وہ ایک شخص یا ملت کی حیات کا حماسہ ہے جسکی بدولت انسان دوسروں کا محکوم نہیں ہوتا، انسان آزاد خلق کیا گیا ہے حضرت علی - نے امام حسنؑ سے فرمایا:

[وَلَا تَكُنْ عَبْدًا لِّغَيْرٍ وَقَدْ جَعَلَكَ اللَّهُ حُرًّا] ”دوسروں کے غلام مت بنو کیونکہ خدا نے تمہیں آزاد خلق کیا ہے۔“^۱

یاد رہے کہ انسان اپنے آپ کو جھوٹ، دوسروں کی غیبت اور دوسروں سے خیانت میں آلودہ نہیں کرتا ہے۔
۳۔ نفس المہوم ص ۱۸۷ پر حضرت سید الشہداء - کے یہ اشعار نقل ہیں:

”وَأَنْ تَكُنَ الدُّنْيَا تَعْدُ نَفْسًا فِدَا ثَوَابَ اللَّهِ أَعْلَى وَأَنْبِلُ“ ”اگرچہ دنیا کو نفس اور گراں بہا شمار کریں لیکن خانہ جزائے الہی (آخرت) کہیں زیادہ نفس اور برتر ہے“

آٹھواں باب



نہضت حسینی^۴ میں تبلیغی عنصر کی
یادداشت

نہضت حسینی میں تبلیغی عنصر

۱۔ نہضت حسینی ایک تشابہ نہضت ہے یعنی اس کے بیک وقت کئی رخ، کئی پہلو، کئی تہ ہیں اور اس میں بڑی گہرائیاں ہیں اس کا ایک پہلو تبلیغ ہے یہ تحریک بیعت سے انکار کے حوالے سے امتناع ہے اسکے علاوہ تہذیبی، عصیان بھی اور سرچپی بھی، یہ تحریک جہاد بھی ہے اور امر بہ معروف اور نہی از منکر بھی، اتمام حجت بھی ہے (اہل کوفہ کی دعوت کے حوالے سے) اور تبلیغ بھی، نیز دنیا اور دنیا والوں کیلئے پیام اسلام اور ندائے اسلام کا ابلاغ بھی ہے۔

۲۔ عصر جدید میں پیغام اسلام کو پہنچانے میں بہت سی مشکلات درپیش ہیں کیونکہ ہزاروں مراکز سے (شہوانی، جنسی اور اقتصادی مراکز سے لے کر فکری اور سیاسی مراکز تک) ہزاروں پیغام لوگوں کا احاطہ کئے ہوئے ہیں۔

۳۔ عصر حاضر کی تبلیغاتی جنگ میں فوج کی ہم آہنگی، مہارت اور تکنیک کی مورچہ سنبھالنے کی ضرورت کی اشیاء فراہم کرنے کی، حاکم کی اور نظم و انضباط کی ضرورت ہوتی ہے۔

۴۔ تبلیغاتی جنگ چونکہ خود اصل جنگ کی شکل اختیار کر لیتی ہے اس لئے آیت: ﴿وَاَعِدُّوا لَهُمْ مَا اسْتَطَعْتُمْ﴾ بھی یہاں پر حکم فرما ہے، البتہ تبلیغ لوگوں کے حوالہ سے اور پیغام دینے والوں کے حوالہ سے فقط ایک دوستانہ ابلاغ ہے جبکہ کسی دوسرے کے کاموں کو زائل کرنے اور مخالف تبلیغ کرنے کے حوالہ سے یہ جنگ ہے۔

۵۔ ایک پیغام کی موفقیت اور کامیابی کی چار شرائط ہیں:

الف۔ پیغام کو غنا (بے نیاز) اور پرمختوی ہونا چاہئے (غنائے منطقی، غنائے احساسی، غنائے عملی) دوسرے الفاظ میں پیغام ایسا ہونا چاہیے جو عقل و دل کیلئے جاذب ہو اور جو زندگی کی مشکلات حل کرنے کی قدرت رکھتا ہو یہاں سے ہمیں تبلیغ کے وسائل و آلات نہ رکھتے ہوئے بھی اسلام کی پیشرفت کا اصلی راز معلوم

ہوتا ہے جب کہ اسکے برخلاف دوسرے اکثریتی مذاہب، جیسے مسیحیت اور اقلیتی فرقے، جیسے یہود اور بہائی، اس قدر پیشرفت نہیں کر سکے۔

ب۔ تبلیغ کے آلات و وسائل کے لحاظ سے امکانات کا فراہم ہونا اسکے علاوہ اجتماعی احاطہ کی دوسرے شرائط کا موجود ہونا۔

ج۔ تبلیغ کا طرز اور کیفیت بہ مقابل تحقیق کا طرز، تعلیم کا طرز (علمی مسائل کی تعلیم، تبلیغ، اجتماعی اور معنوی اہداف سے مربوط ہو) یا دیگر (حفظ کرنا) اور بہرہ گیری (استفادہ کرنا) کی طرز، کتابداری (کتاب شناسی) کی طرز، مدیریت کا طرز اور ڈھنگ۔

د۔ پیغام پہنچانے والے کی اخلاقی اور فنی صلاحیت۔

۶۔ سب سے پہلی بات یہ ہے کہ نہضت حسینی میں ہم عنصر تبلیغ کے وجود کو فقط اسی صورت میں بیان کر سکتے ہیں کہ جب ہم اس نہضت کا عامل فقط بیعت سے انکار کو نہ جانیں بلکہ درحقیقت تبلیغ کا عامل دوسرے دو عاملوں یعنی کوفہ کے لوگوں کی (زام حکومت کو ہاتھ میں لینے کی) دعوت قبول کرنے اور امر بہ معروف اور نہی از منکر سے مختص ہے۔

امام کا مدینہ سے مکہ کی طرف خروج کرنا اور شعبان سے لے کر ذی الحجہ تک کہ جو عمرہ کے ایام تھے مکہ میں قیام پذیر ہونا، جسکے بعد حج کے ایام شروع ہوئے، ہم نہیں سمجھتے اس لئے تھا کہ دشمن اس وقت تک حرم الہی کی حرمت کی حفاظت کر رہا تھا بلکہ ہمارے خیال میں آپؐ کے مکہ میں قیام کی دیگر تین علتیں ہو سکتی ہیں:

پہلی یہ کہ خود ہجرت تبلیغاتی ارزش و قیمت رکھتی ہے اس ہجرت نے ارباب اقتدار کو تکان پہنچایا اسکے ذریعہ امامؑ اپنی ندا کو بہتر طریقہ سے آگے چاہنچا سکے اور یہ ہجرت مخالفت و امتناع کا پہلا اقدام اور ہم کا آغاز تھا، دوسری وجہ یہ تھی کہ مکہ وہ سرزمین ہے جہاں دنیا کے گوشہ و کنار سے لوگ آتے ہیں اور امامؑ کیلئے لوگوں سے ملاقات کرنے کا یہ بہترین موقع تھا، تیسری علت یہ ہے کہ مکہ کو اپنے قیام

کیلئے انتخاب کرنا اس بات کا اعلان تھا کہ آپ کے لئے امن نہیں ہے، اگرچہ کہ بعد میں مکہ بھی آپ کیلئے جائے امن نہ رہا۔

۷۔ امام کا روزِ ترویہ، یعنی آٹھویں ذی الحجہ کو کہ جو منیٰ اور عرفات کی طرف حرکت کرنے کا دن ہے مکہ سے خروج کرنا مکہ میں اقامت سے کہیں زیادہ جھنجھوٹنے والا عمل تھا اس عمل کی مکہ میں قیام سے کہیں زیادہ تبلیغی ارزش تھی اور پیام اسلام پہنچانے میں یہ بہت زیادہ مؤثر تھا، امام کا بنو اُمیہ کے تسخیر شدہ کعبہ کی طرف پشت کرنا جبکہ امور حج یزید کی حکومت چلا رہی تھی اور اس حج کا ظاہر اسلام اور باطن جاہلیت تھا آپ کا یہ عمل اعلان کر رہا ہے کہ اسلام کی یہ خالی صورت نہیں ہے کہ لوگ آرام سے آسودہ خاطر بیٹھ رہیں بلکہ حج معنی و حقیقت رکھتا ہے اور آج اس کو بھی خطرہ لاحق ہے۔

۸۔ آپ کی تبلیغات کی تیسری تکنیک یا تدبیر یہ تھی کہ آپ اپنے اہل بیت اور بچوں کو بھی ساتھ لے کر چلے اس طرح سے گویا آپ نے دشمن کو بغیر آگاہی کے اپنا نوکر بنالیا، امام حسین یزید اور یزیدی اسلام کے خلاف حسین کے اسلام کو لے کر شہر شہر گئے اور یہ حکمت عملی نہضت حسینی کے اہم ترین تبلیغی عناصر میں سے ایک ہے۔

۹۔ ابا عبد اللہ کی چوتھی تبلیغی تکنیک سفر کی مختلف منزلوں سے لیکر دسویں محرم تک تمام ترقیام کے دوران مروت اور انسانیت کے اصولوں کا احترام ہے جسکی مثال دشمن کو پانی پلانا اور جنگ کا آغاز نہ کرنا وغیرہ ہیں۔

۱۰۔ امام کی پانچویں تبلیغی تکنیک اپنے پیام کو بہتر طریقہ سے پہنچانے کے لئے نمائندگاہ ایجاد کرنا اور اس میں رنگ آمیزی کرنا ہے، اس ضمن میں شیر خوار بچے کے خون کو آسمان کی طرف پھینکنا کہ ”عند اللہ احتسبہ“ (اس کو میں خدا کی بارگاہ میں پیش کرتا ہوں) اپنے سر اور چہرہ کو خون سے خضاب کرنا کہ میں خدا سے اسی حالت میں ملاقات کروں گا قاسم سے گلوگیر ہونے کا منظر اور حبیب بن مظاہر کا قصہ بیان کیا جاتا ہے۔

کس قدر تعجب کی بات ہے کہ یہ طبعی نمائندگاہ، مصنوعی شکل رکھنے کے باوجود اپنے اندر آیات قرآنی کی طرح سے قبول کروانے کی استعداد رکھتی ہے۔

۱۱۔ جو چیز آجکل ہمیں الہام بخشی ہے وہ ان لوگوں کے قلم نہیں جنہوں نے اسلام کو کاغذ پر بیان کیا ہے بلکہ ان لوگوں کے قلم ہیں جنہوں نے اسلام کے برجستہ خطوط کو اپنے خون سے اپنے جسموں پر، اپنی پیشانیوں پر اور اپنے شگافہ سروں پر لکھا ہے: [وَقَتْلُ فِی مَحْرَابِہ لَشِدَّةِ عَدْلِہ] ”اور وہ اپنی محراب عبادت میں شدت عدالت کی خاطر قتل کر دیئے گئے“ یہ وہ لوگ ہیں جو اپنے مقدس محاسن اپنے شکستہ دندان پر اور اپنی گردنوں کی رگوں پر لکھ گئے ہیں۔

ہم آج کس قدر اشتباہ، غلطی کرتے ہیں: [مداد العلماء افضل من دماء الشهداء] (علماء کے قلم کی سیاہی شہداء کے خون سے افضل ہے) کے جملے سے شہید اور شہادت کی قدر و قیمت کو کم کرتے ہیں۔ ہاں! آج ہمارے لئے جو چیز الہام بخش ہے وہ قلم نہیں بلکہ تاریخی جانبازیں ہیں، زمین پر بہے ہوئے خون ہیں اور نورانی سرگزشت ہیں اسلام کے پیام کو جہادوں، ہجرتوں، فداکاریوں اور جانبازیوں نے تمام دنیا تک پہنچا دیا ہے۔

۱۲۔ ابا عبد اللہ اپنی نہضت کو خون آلود بنانے اور سرخ رنگ دینے کا مصمم قصد رکھتے تھے (آقای مرحوم آیتی کے بقول) کیونکہ سرخ رنگ سب سے زیادہ قائم رہنے والا رنگ ہے اور حد اقل سب سے زیادہ نمایاں رنگ ہے، خلاصہ یہ ہے کہ عاشورا میں ایک نوع کی رنگ آمیزی کا عمل نظر آتا ہے۔

موافق حالات نہ پانے اور اپنے قیام میں مایوس ہونے کے بعد امام کا آتش بیان خطبہ ارشاد فرمانے کا ایک مقصد ہے، اپنے خاندان کے لوگوں کو ان مایوس کن حالات کے باوجود وہاں سے واپس جانے کا حکم نہ دینا بلکہ ان میں شوق شہادت ابھارنا اس عمل کا ایک مقصد ہے شہادت کیلئے امام کے حضور اصحاب و اعوان کا نصرت طلب کرنا ایک مقصد کے تحت ہے اور اسی طرح حُر کو مرنے کی اجازت دینا اور شب عاشورا حبیب بن مظاہر کو بنی اسد کے پاس بھیجنا مقصد کے تحت ہے۔

۱۳۔ ابا عبد اللہ کے عجیب کام اور آپ کا اپنی نہضت کو خون کے رنگ میں رنگنا:

الف۔ کتاب البصائر العین ص ۱۵ پر ہے: امامؑ کے استغاثہ کے بعد جب زنان اہل حرم کی آہ و فغان اور گریہ وزاری کی آواز بلند ہوئی تو امامؑ ان کو خاموش کرنے کیلئے آئے اسی اثناء میں:

[واخذ طفلاً لگہ من ید اختہ زینب فرماہ حرملة او عقبہ بسہم فوق فی نحرہ (نحر الطفل) کما سیاتی فی ترجمتہ فتلقى الدم بکفہ ورمی بہ نحو السماء وقال: ہون علیٰ منازل بی انہ بعین اللہ] ”اپنے ایک بچے کو اپنی بہن زینب کی گود سے لیا اسی اثناء میں حرمہ یا عقبہ نے ایک تیر پھینکا جو بچے کے گلے میں جا لگا حضرتؑ نے بچے کے خون کو اپنے چلو میں لیا آسمان کی طرف پھینکا اور فرمایا: جو مصیبت بھی میرے سر پر آئے وہ میرے لئے آسان ہے چونکہ خدا دیکھ رہا ہے۔“

ب۔ البصائر العین ص ۱۵ پر ہے:

”ثم جرد سيفه فجعل ينقف الهام ويوطئ الاجسام، ورماه رجل من بني دارم بسهم فاثبتته في حنكه الشريف فانترعه وبسط يديه تحت حنكه فلما امتلأ دماً رمى به نحو السماء وقال: اللّٰهُمَّ اني اشكو اليك ما يفعل بابن بنت نبيك [”اس کے بعد (حضرتؑ نے) تلوار کھینچ لی جسے آپ اہل کوفہ کے سروں پر مارتے اور ان کے بدنوں کو زیر پا کرتے جاتے یہاں تک کہ بنو دارم کے ایک شخص نے ایک تیر پھینکا جو حضرتؑ کے گلے پاک میں جا لگا حضرتؑ نے تیر کو باہر نکالا اور اپنے دونوں ہاتھوں کو گلے پاک کے نیچے رکھا جب چلو خون سے بھر گیا تو اسے آسمان کی طرف پھینکا اور فرمایا: پروردگار! میں تجھ سے شکایت کرتا ہوں کہ تیرے نبیؐ کے نواسے کے ساتھ یہ اس طرح پیش آرہے ہیں۔“

ج۔ البصائر العین ص ۱۶:

[وجعل ينوء برقبته (برقبته) ويكبو فطعنه سنان في ترقوته ثم انزع السنان

فطعنه فی بوانی صدرہ، ورماه سنان ايضاً بسهم فوق فی نحرہ فجلس قاعداً ونزع السهم وقرن كفيہ جميعاً حتى امتلأ من دماہ فخصب بهما رأسه و لحيته وهو يقول: هكذا القى اللّٰهُمَّ مخصباً بدمي مغصوباً على حقى [”اور (حضرتؑ) بہت مشکل سے اٹھ پاتے تھے اور دوبارہ سینہ کے بل زمین پر گر جاتے تھے۔ سنان نے ایک نیزہ آپ کی ہنسی اور گردن کے درمیان پیوست کیا پھر وہاں سے اور آپ کے پسلیوں میں گھونپ دیا اور اسی سنان نے ایک تیر پھینکا (نوٹ: بعید نہیں کہ یہاں سنان اشتباہ ہو اور وہ درامی ہی ہو) جو حضرتؑ کے گلے پاک میں لگا۔ آپ زمین پر بیٹھے تیر کو حلق سے نکالا اور اسکے بعد دونوں ہاتھوں کو گردن کے نیچے رکھ کر خون سے چلو بھرا، اسی سے اپنے سر اور داڑھی کا خضاب کیا اور فرمایا: میں اسی طرح اللہ کا دیدار کروں گا کہ اپنے خون میں آلودہ ہوں اور میرا حق غصب کیا گیا ہے۔

۱۴۔ ہم پہلے عرض کر چکے ہیں کہ قرآن کریم میں شاعری نہیں ہے لیکن اس کے باوجود اس میں آہنگ (نغمگی) ہے اور آہنگ بھی مختلف ہیں ہر آہنگ آیات سے اور ان کے معانی سے متناسب۔ طہ حسین نے کتاب مرآۃ الاسلام (آئینہ اسلام ترجمہ فارسی، مرحوم آیتی) میں بیان کیا ہے کہ حادثہ کربلا بھی شبیہ پذیر یا نمائش پذیر ہے اس میں بہت سے موضوعات اور مباحث ہیں یہ درحقیقت ایک واقعی اور طبعی حادثہ ہے لیکن اس نے ایسی صورت اختیار کی کہ آپ کہیں گے جیسے کوئی نمائش نامہ تیار کیا ہوا ہے ہم بتلاتے ہیں کہ اس حادثہ کا شبیہ پذیر ہونا اور اس کا مختلف موضوعات کا حامل ہونا کیوں اور کیسے ہے؟ ایسا اس لئے ہے کہ حادثہ کربلا کی یہ بناء رہی ہے کہ اسلام کے تمام ابعاد اور تمام زاویے منجلی ہو جائیں دوسرے الفاظ میں اس حادثہ میں عملی اور واقعی طور پر (نہ فقط ظاہری طور پر) اور دوسروں کو دکھانے کیلئے تماشے کے طور پر اسلام کے تمام زاویوں کو تجسم دیا گیا ہے تاکہ یہ عمل کے مرحلہ میں کامیاب ہو جائے۔

فکر کو تجسم دینا، جامہ عمل پہنانا کبھی صرف نقش ہوتا ہے، ایک نمائش کی طرح سے اس کی فقط شکل و صورت

ہوتی ہے، اس میں روح نہیں ہوتی۔ یہ درحقیقت خیال کے ساتھ کھیلنا ہے جیسا کہ آقائے راشد نے نقل کیا تھا کہ کسی باہر کے ملک کے میوزیم (عجائب خانہ) میں ایک بہت خوبصورت عورت کا مجسمہ ایک تختہ پر اس طرح بنا ہوا تھا کہ ایسا لگ رہا تھا جیسے کوئی جوان مرد پہلے اس عورت سے ہم آغوش ہوا تھا تصویر میں وہ جوان مرد ایک پاؤں نیچے رکھ کر منہ پھیرے ہوئے تھا یعنی فرار کی حالت میں تھا اور وہ جوان بھی بہت خوبصورت تھا، آرٹسٹ نے بتلانا چاہا تھا کہ یہ افلاطون کی ایک فکر کا تجسم ہے کہ ہر عشق اپنے آخری مرحلہ پر بیزاری میں تبدیل ہو جاتا ہے اور معشوق وصال کی وجہ سے مورد نفرتین ہو جاتا ہے لیکن یہ تجسم ایک بے روح تجسم ہے اس کے برخلاف اسلام میں زندہ، جاندار ذی روح اور واقعی تجسم ہیں۔ حادثہ کربلا ہر پہلو سے اسلام کا ایک تجسم ہے لیکن جاندار اور ذی روح۔

حادثہ امام حسین - کو آپ خواہ ایک حماسی اور نصیحتی حادثہ کہیے، جنگی حادثہ اور ٹریجڈی (المیہ) کہیے یا عشق الہی، مساوات اسلامی اور عواطف انسانی کی نمائش کہیے، یہ سب کے سب کو کمال بلندی تک مختلف قہرمانوں، بوڑھے، جوان، مرد، عورت، آزاد، غلام، بالغ اور بچوں سے مل کر وجود میں آیا ہے اور اسلام کے تمام پہلوؤں کو نمایاں کرتا ہے۔ یہ توحید، عرفان، عشق الہی، تسلیم و رضا، حق کے ساتھ محبت اور خدا کے ساتھ پاکبازی کو بھی دکھاتا ہے، اس میں اعتراض کا پہلو بھی ہے اور محرومین سے ہمدردی کا پہلو بھی، اخلاقی اور انسانی حماسہ بھی ہے اور وعظ و نصیحت کا پہلو بھی۔ اس میں شجاعت، تحرک اور تحمس کا درس بھی ہے، اسلامی عدل و مساوات بھی عیاں ہے اور یہ اخلاقی عواطف کی اعلیٰ ترین تجلی بھی ہے مثلاً ایثار و فداکاری (حضرت ابوالفضل العباس - کی داستان) اور اس میں سبقت لینا۔ یہ ہے امام حسین - کے قیام کے جامع ہونے کے معنی۔

یہ قیام ہدف، مقصد، فکر اور نظر کے لحاظ سے اسلام کے تمام اصلی تصورات (آئیڈیولوجی) کا حامل ہے، محض کسی ایک خاص پہلو کو لیے ہوئے نہیں اور اپنے وجود میں لانے والوں اور عہد کرنے والوں کی نگاہ سے بھی یہ تمام کا تمام اسلامی ہے۔ میں مختشم جیسے شعراء کی کلی طور پر نفی نہیں کرتا ہوں، جس طرح عمان

سامانی اور صفی علی شاہ کی نہیں کرتا ہوں۔ مختشم نے اس واقعہ کے المناک اور دل پگھلانے والے زاویے پر زور دیا ہے جبکہ دوسرے دونوں نے اس تحریک سے عرفانی اور عشق الہی کے پہلو نکالے ہیں۔ علامہ اقبالؒ نے اس واقعہ کے اجتماعی پہلو پر زیادہ زور دیا ہے۔ اس قیام، تحریک اور نبضت (یہ تمام کلمات اس واقعہ کو بیان کرنے سے قاصر ہیں) میں یہ تمام پہلو موجود ہیں اور ان میں سے ہر ایک اس حادثہ کے زاویوں میں سے ایک زاویہ اور اس کے پہلوؤں میں سے ایک پہلو ہے۔ البتہ یہ ایک کامل توحیدی اور تمام مراتب کا جامع حادثہ ہے۔

توحیدی اور عرفانی پہلو

☆ - [رضی اللہ عنہما اہل البیت] ”جو خدا کی رضا ہے وہ ہم اہل بیت کی رضا ہے۔“

☆ - [رضاً بقضائک و تسلیماً لامرک لامعبود سواک یا غیاث المستغیثین] ”تیرے قضاء و قدر پر راضی ہوں اور تیرے حکم پر تسلیم کئے ہوئے ہوں، تیرے سوا کوئی معبود نہیں، اے فریاد کرنے والوں کی فریادرس!“

☆ - آخری لفظات میں آپ کے چہرہ پر رونق ہونا۔

☆ - کچھ اصحاب کے بارے میں امام سجاد - کی احادیث۔

☆ - شب عاشورا کا زمزمہ یا معراج حسینی۔

☆ - روز عاشورا کی نماز۔

☆ - تمام شہداء و مصائب میں [عند اللہ احتساب]۔

درشتی اور غصہ کا پہلو

☆ - [الاوائ الدعی.....]

حماسہ آفرینی، مردانگی اور شرافت کے پہلو

- ☆ - [الموت اولیٰ من رکوب العار] ”ذلیل و خوار ہونے سے مرنا بہتر ہے۔“
- ☆ - [ہیہات منالذلة] ”ذلت ہم سے دور ہے۔“
- ☆ - ابن ابی الحدید کہتا ہے: [سید اہل الایساء (ایساء الضمیم)] ”یعنی ظلم و ستم اور قوت کے آگے سر نہ جھکانے والوں کے سردار۔“
- ☆ - [لا اعطیکم بیدی اعطاء الذلیل ولا فرار العبید] ”نہ میں ذلت کے ساتھ بیعت کیلئے تمہارے آگے ہاتھ بڑھاؤں گا اور نہ ہی غلاموں کی طرح فرار اختیار کروں گا۔“
- ☆ - [ویلکم یا شیعۃ آل ابی سفیان ان لم یکن لکم دین فکونوا احراراً فی دنیاکم] ”وائے ہو تم پر اے آل ابی سفیان کے گروہ! اگر تمہارے پاس دین نہیں تو کم از کم تم اس دنیا میں آزاد لوگوں کی سی زندگی گزارو۔“
- ☆ - [لاری الموت الاسعاده والحیاء مع الظالمین الابرماء] ”میں موت کو سعادت اور ظالموں کے ساتھ زندگی گزارنے کو ذلت سمجھتا ہوں۔“

حادثہ کا اخلاقی پہلو

الف۔ مروت

در شجاعت شیر زبان نیستی در مروت خود کہ داند کیستی

”شجاعت میں آپ۔ خدا کے شیر ہیں، مروت میں کوئی کیا جانے کہ آپ کیا ہیں۔“

☆ - حرکی لشکر کو پانی دینا۔

☆ - حر کے توبہ کو قبول کرنا۔

☆ - تیر اندازی میں پہل کرنے پر راضی نہ ہونا۔

☆ - جنگ شروع ہونے سے قبل شمر کی طرف تیر بھینکنے پر راضی نہ ہونا کہ جس طرح خود آپ کے پدر بزرگوار

علیؑ نے ابن ملجم کے ساتھ کیا تھا۔

یہ سب مروت کے نمونے ہیں۔

ب۔ ایثار

☆ - جنگ موتہ میں تین یاروں کی داستان یا اس کے علاوہ دوسری داستانیں۔

☆ - اہل بیت کا ایثار۔

☆ - سورہ دہر۔

☆ - ابوالفضلؑ کا ایثار۔

ج۔ صداقت اور سچائی۔

د۔ وفا: عمر بن قرظ کا وقتِ شہادت امام حسینؑ کی خدمت میں عرض کرنا: [اوفیت؟] ”کیا میں نے اپنے

عہد پر وفا کی ہے؟“

موعظی اور نصیحتی پہلو

الف۔ خود ابا عبد اللہؑ کی نصیحتیں

☆ - [الناس عبید الدنیا والدین لعق علی السننہم] ”لوگ دنیا کے بندے ہیں اور دین فقط ان کی

زبانوں پر ہے۔“

☆ - آپ کے خطبوں میں نصیحتیں۔

☆ - جناب زہیر کے مواعظ۔

☆ - ابا عبد اللہؑ کا جملہ کہ تم نے نصیحت کو کمال پر پہنچا دیا۔

☆ - خطبہ شامی کا مواعظ۔

اصول اجتماعی اور مساوات اسلامی

☆ جناب ابوذر غفاریؓ کے غلام جون کی داستان:

فوقف علیہ الحسین وقال: اللہم بیض وجهه وطیب ریحہ واحشرہ مع الابرار وعرف بینہ
وبین محمد وآلہ ”امام حسین- نے (جون کے پاس) توقف کیا اور فرمایا: خداوند اس کا چہرہ منور فرما
دے اور اس کے بُو کو مہکا دے اور اسے نیکو کاروں کے ساتھ محشور فرما اور اس کے اور آل محمدؑ کے درمیان
شناسائی برقرار رکھ۔“ ۱

☆ ترکی کے غلام کی داستان ۲

۱۵۔ تبلیغ کا میدان طبعی طور پر شہادت کے بعد، فاجعہ کے وقوع پذیر ہونے کے بعد، کینہ پروروں اور طبع
کاروں کے احساسات فرو ہونے اور ان کی جگہ رقت انگیز احساسات کے پیدا ہونے کے بعد، مظلومیت کا
پہلور و نما ہونے اور حق کے ثابت ہونے کے بعد ہی زیادہ وسیع طور پر فراہم ہوتا ہے۔ ابا عبد اللہ کی
شہادت کے بعد آپ کے اہل بیتؑ مکرم کے ذمہ ایک طرف بہرہ داری کا مرحلہ تھا اور دوسری طرف
حادثہ کی حقیقت سے شناسائی کرانا اور جھوٹی تبلیغات کے پیدا کردہ تاریک پردہ کو چاک کرنا تھا۔
امیر المؤمنینؑ فرماتے ہیں:

[ان الفتن اذا قبلت شبہت واذا ادبرت نبہت] ”یاد رکھو فتنے جب کھڑے ہوتے ہیں تو
لوگوں کے ذہنوں میں حق کے بارے میں شبہات ڈال دیتے ہیں اور جب برطرف ہو جاتے ہیں
تو ہوشیار کر جاتے اور حق کو روشن کر جاتے ہیں“ ۳

دراصل اہل بیتؑ اور امام حسینؑ کی حقیقی شناسائی نہ ہونے کی علت یہ ہے کہ فتنے کے شور و غل کے وقت
انسان اس میں غرق رہتا ہے اور جب ایسے موقعوں پر خود بھی واقعہ میں شامل رہتا ہے تب تو صحیح نقطہ نظر
سے بالکل بھی آگاہ نہیں ہو پاتا، جبکہ کنارے پر ایک طرف بیٹھ کر دیکھنے والا انسان بہتر طریقہ سے واقعہ کا

مطالعہ کر سکتا ہے۔ یہی وجہ ہے کہ لوگوں کے اذہان کو طبعی طور پر جریانات اور واقعات کے ختم ہونے کے
بعد ہی روشن کیا جاسکتا ہے اسی لئے تبلیغات کو بہتر انداز میں پیش کرنا اسیران اہل بیتؑ کی اہم ترین
ذمہ داری تھی۔ یہاں پر دو مقدموں کا ذکر لازمی ہے:

الف۔ روایات کی منطق کے پیش نظر اور ہمارے اس خاص اعتقاد کے مطابق کہ امامؑ اور عالم مافوق بشری
یعنی عالم غیب میں اتصال و ارتباط ہے، امام حسینؑ کے تمام امور کسی پروگرام اور پیش بینی کے تحت تھے اور
ان امور میں کوئی اشتباہ ہونا یا ان کا تصادفی و اتفاقی ہونا ممکن نہیں ہے۔ امامؑ کا خواتین اور بچوں کو ایسے پرخطر
سفر میں ساتھ لے جانا اس وقت کے ان عقلاء کو کہ جن کا محور فکری ابا عبد اللہ اور اہل بیتؑ کی جان بچانا
تھا، سمجھ میں نہ آتا تھا اور وہ اسے جائز نہیں سمجھتے تھے۔ امامؑ کا حتی حضرت مسلمؑ کی شہادت کی خبر ملنے اور اپنی
سرنوشت کے مسلمؑ اور قطعی ہو جانے کے بعد بھی اہل بیتؑ کو مدینہ واپس نہ بھیجنا بتاتا ہے کہ یہ ایک پروگرام
کے تحت ہونے والے امور تھے۔

روایات میں بھی ذکر ہوا ہے کہ عالم رویاء میں پیغمبر اسلام ﷺ نے امام حسینؑ سے فرمایا:

[ان اللہ شاء ان یراک قتیلاً وان اللہ شاء ان یراہن سبایا] ”خداوند عالم آپ کو شہید اور
آپ کے خاندان کو اسیر ہوتے دیکھنا چاہتا ہے“

البتہ اس حدیث سے جو مقصود ہے وہ ارادہ تشریفی تھا، نہ کہ ارادہ تکوینی۔ ارادہ تکوینی سے مراد حتمی الہی قضاء
و قدر ہے جبکہ ارادہ تشریفی سے مراد مصلحت اور رضائے الہی ہے جیسے یہ آیت کریمہ ہے:

﴿یرید اللہ بکم الیسر ولا یرید بکم العسر﴾ ”خدا تمہارے بارے میں آسانی چاہتا ہے
زحمت نہیں چاہتا“ (بقرہ/۱۸۵)

خلاصہ یہ ہے کہ روایات کی منطق کے مطابق امامؑ کا خواتین اور بچوں کو ساتھ لے کر جانا مصلحت کی بنیاد
پر تھا جسے ابن عباسؓ جیسے درک نہیں کر سکتے تھے۔

ب۔ دوسرا مقدمہ یہ ہے کہ عورت تاریخ سازی میں تین قسم کے کردار رکھتی ہے یا رکھ سکتی ہے پہلا یہ ہے کہ

عورت ایک بہت گراں بہا چیز ہے اور نتیجتاً محض ناقص اور کسی کردار کے لائق نہیں ہے۔ چونکہ گراں بہا شے ہے، اس لئے بے کردار ہے یہ وہی منطق ہے کہ جسکے سبب عورت کو بس گھر کے کونے میں بٹھانے مرد کی خدمت کرانے، بچے جننے اور دودھ پلانے ہی کے لائق سمجھا جاتا ہے، برخلاف اس کے کہ وہ بچہ کی روجی استعداد کو ترقی اور بالیدگی دے، اس کی تعلیم و تربیت پر واقعی توجہ دے اور اس کی شخصیت تیار کرے۔ اس منطق کے مطابق عورت کے جس قدر ہاتھ پاؤں ٹوٹے ہوئے ہوں وہ اتنی ہی بہتر اور گراں بہا ہے جتنی زیادہ بے زبان ہو، اتنی ہی بہتر اور زیادہ گراں بہا ہے، جتنی زیادہ بے خبر ہو، اتنی ہی زیادہ بہتر اور زیادہ گراں بہا ہے، جتنی زیادہ بے ارادہ ہو، بہتر، جتنی زیادہ ناگاہ ہو، بہتر، جتنی زیادہ اسیر اور مسلوب الارادہ ہو، بہتر اور جتنی زیادہ بے ہنر اور اشرپذیر ہو اتنی ہی بہتر ہے۔

خلاصہ یہ ہے کہ انسان کی انسانی شخصیت کو تین اصول تشکیل دیتے ہیں: آگاہی، آزادی اور اخلاق ان تینوں چیزوں کا عورت میں جس قدر فقدان ہو، وہ اسی قدر بہتر۔ اس صورت میں عورت ایک مرد کا کھلونا ہوتی ہے، البتہ تمام جامعہ کے مردوں کا کھلونا بہر حال نہیں بن جاتی۔

عورت کا تاریخ سازی میں دوسرا کردار یہ ہے کہ ہم کلی طور پر مرد اور عورت کے درمیان تفاوت اور فرق کو ختم کر لیں۔ ان تمام حدود کو کہ جن سے عورت محترم ہوتی ہے ختم کر دیں اور عورت کو ایک کلی طور پر مورد استفادہ اور بہرہ برداری کے قابل چیز قرار دے دیں یعنی مرد اور عورت کے درمیان فاصلہ اور حریم کو کلی طور پر ختم کر دیں۔ اس نظریہ کے تحت عورت ایک شخصیت تو ہے اور تاریخ ساز بھی ہے لیکن اس کی کوئی قدر و قیمت نہیں اور اس کا کردار زیادہ تر تاریخ کو فاسد کرنے کی جہت میں ہوتا ہے۔ دوسرے الفاظ میں عورت پہلے نظریہ کے مطابق کچھ حد تک عزیز محبوب اور قدر و قیمت کی حامل تھی لیکن ضعف، کمزور اور گراں بہا چیز تھی لیکن اس دوسرے نظریہ کے مطابق وہ ایک شخصیت تو ہے لیکن بے ارزش اور بے قدر و قیمت شخصیت۔

تیسرا کردار وہ ہے کہ جس کی مکتب اسلام حمایت کرتا ہے یعنی یہ کہ عورت ایک گراں بہا شخصیت ہے اور اسکی قدر و قیمت دو چیزوں سے وابستہ ہے:

ایک تو خاص انسانی استعداد سے یعنی یہ کہ وہ علم، ارادہ، قدرت، ابتکار اور اخلاق سے بہرہ مند ہو اور دوسرے یہ کہ وہ ابتداء سے دور اور ہر مرد کی مورد مفاد بننے سے دور رہے۔ پس مکتب اسلام عورت کی حرمت کی نگہداری کے ساتھ ساتھ اس میں استعداد پیدا کرنے اور اس کے کمالات میں نمودار بالیدگی لانے کا حامی ہے۔ اسلام میں عورت کا حریم ہونا نہ تو محسوسیت ہے یعنی بالکل الگ تھلگ ہو کر گھر میں محسوس رہے اور نہ ہی اختلاط ہے یعنی مردوں کے ساتھ شیر و شکر ہو کر رہے۔

ان مطالب کی رُو سے تاریخ کبھی فقط مذکر محض اور کبھی مختلط ہوتی ہے مرد اور عورت کے اس خلط ملط اور اس بے راہ رُو میل جول ہی کی وجہ سے تاریخ پلید ہوتی ہے لیکن ایک اور تاریخ بھی ہے جو مذکر و مؤنث تو ہے مگر اس طرح سے کہ مرد اپنے دائرہ میں اور عورت اپنے دائرہ میں رہ کر کردار ادا کرتے ہیں۔ خلاصہ یہ ہے کہ کبھی عورت تاریخ سازی میں مؤثر عامل نہیں ہوا کرتی ہے، کبھی عامل تو ہوتی ہے مگر مختلط اور درحقیقت مرد کا کھلونا بن کر اور کبھی تاریخ سازی میں عامل ہوتی ہے مگر اپنے دائرہ میں رہ کر۔

اسلامی تاریخ میں عورت قرآن کریم کے فرمان کے مطابق ایک مؤثر عامل ہے یعنی از روئے قرآن اسلامی تاریخ مذکر و مؤنث ہے (یعنی انسانی ہے) اس میں مرد و عورت ہر ایک اپنے خاص مدار کو محفوظ رکھتا ہے دوسرے لفظوں میں اسلامی تاریخ ”مذنث“ ہے ”زوج“ ہے۔

ہم نے ”زن در قرآن“ کے اوراق میں اس کے بارے میں بحث کی ہے۔

حادثہ کر بلا بھی ایک ”انسانی“ تاریخ ہے یعنی تاریخ زوج ہے نہ تاریخ فرد، مذنث ہے نہ فقط مذکر مذکر اور مؤنث ہے، نہ مذکر محض۔ ہمارے عقیدہ کے مطابق عورت جب تک محض عشق بازی کا اور مردوں کی ہوس نظر کا وسیلہ رہتی ہے اور اپنی آرائش و زیبائش کے ذریعہ مردوں (اور وہ بھی عمومی مردوں) کی محفل سجانے اور گرم رکھنے میں مصروف رہتی ہے، وہ کبھی بھی تاریخ میں مستقل اور مؤثر نقش نہیں رکھتی، تاہم، ہم تاریخ میں عورت کے غیر مستقیم بنیادی تاثیر کے منکر نہیں۔ کہتے ہیں کہ عورت مرد کی تربیت کرتی اور مرد کو بناتی ہے، اس بات کو سب جانتے ہیں کہ عورت نے بہت سے فرزندوں اور شوہروں

کے ذریعہ سے تاریخ تشکیل دی ہے۔ ہمارا موضوع گفتگو یہاں عورت کے مستقیم کردار کے بارے میں ہے۔

قرآن کریم جہاں صدیق اور طاہر مردوں کی بات کرتا ہے وہاں صدیقہ اور طاہرہ عورتوں کو بھی یاد کرتا ہے کہ یہ مردان صدیق کی حد تک بلکہ ان سے بھی بالاتر ملکوتی مقام رکھتی ہیں، حضرت زکریاؑ حضرت مریمؑ کی قدر و منزلت کو دیکھ کر دنگ رہ جاتے ہیں۔ حضرت آدمؑ کی ہمسر (حوا)، سارہ، ہاجرہ، آسیہ، مادر موسیٰؑ خواہر موسیٰؑ، حضرت مریم اور حضرت زہرا (کوثر) قرآن کی طاہرہ عورتیں ہیں حضرت خدیجہ تاریخ اسلام کی طاہرہ ہیں۔

قرآن کریم نے مومن مرد اور مومنہ عورتوں، مہاجر مرد اور مہاجر عورتوں، اطاعت گزار مرد اور اطاعت گزار عورتوں، صادق مرد اور صادقہ عورتوں اور صالح مرد اور صالحہ عورتوں کو یاد کیا ہے۔

دنیا کے کچھ قوانین میں عورت کو فقط فریب اور گناہ کا عنصر تصور کیا جاتا ہے اس تصور نے یہاں سے جنم لیا ہے کہ شیطان حوا کے ذریعہ آدم پر مسلط ہوا اور یہ فلسفہ آج تک چلا آ رہا ہے کہ شیطان عورت کو فریب دیتا ہے اور عورت مرد کو۔ لیکن قرآن اس منطق کو قبول نہیں کرتا۔

۱۶۔ حضرت زینب = کے خطبے مجموعی طور پر چند حصوں میں منقسم ہیں:

الف۔ ملامت اور سرزنش

[یا اهل الكوفة، یا اهل الختل والغدر والخذل الافلاقات العبرة ولا هدايات الزفيرة] انما مثلکم..... هل فيکم الا الصلف والعجب؟ [”کوفہ والو! اے مکارو دعا باز لوگو! اے بے غیرت لوگو! خدا کرے کہ تمہارے آنسو خشک نہ ہوں اور تمہاری آہیں سرد نہ ہوں تم اس داستان میں کس کے ساتھ رہے ہو؟..... آیا بجز چالپوسی، خود بینی و..... تمہارے پاس کوئی چیز ہے؟“]

ب۔ اشتباہ، خطا سے آگاہی

[فابکوا فانکم احرياء بالبعاء، فقد ابليتكم بعارها و منيتكم بشنارها، ولن ترحضوها ابداً، وانی ترخصون قتل سليل خاتم النبوة ومعدن الرسالة وسيد شباب اهل الجنة وملاذ حربکم ومعاذ حزبکم ومقر سلمکم وآسی کلمکم ومفزع نازلتکم والمرجع اليه عند مقاتلکم ومدرۃ حججکم ومنار محبتکم] ”پس روؤ کہ تم اسی لائق و سزاوار ہو..... تمہارے دامن پر ذلت کی گرد پیڑ چکی ہے یہ بدنامی کا داغ تمہارے دامن پر ہمیشہ رہے گا اور تم اسے ہرگز نہ چھڑا سکو گے اور اس دھبے کو تم کیسے چھڑا سکتے ہو کہ تم نے جنت کے جوانوں کے سردار اور فرزند رسول کو قتل کیا ہے جو جنگ میں تمہاری پناہ گاہ اور صلح کے زمانے میں تمہارے آرام و سکون کا باعث تھا جو تمہارے زخموں کا طبیب تھا، جو مشکلات کے وقت تمہاری پناہ گاہ تھا، جو تمہیں حج کے بارے میں بیان کرنے والا اور تمہاری راہ کا روشن مینار تھا، تم نے اسے ڈھادیا“۔

ج۔ ضمیر کو جھنجھوڑنا، عواطف کو حرکت میں لانا

[و یلکم اتدرون ای کبدل رسول اللہ فریتم، وای عہد نکنتم، وای کریمۃ لہ ابرزتہم، وای حرمة لہ ہتکتہم، وای دم لہ سفکتہم] ”وائے ہو تم لوگوں پر! کیا تم جانتے ہو کہ تم نے رسول اللہؐ کا کونسا جگر کاٹا ہے؟ کیا پیماں توڑا ہے؟ ان کی بیٹیوں کو بے پردہ کر کے کس کی حرمت کی ہتک کی ہے؟ اور کس کس کا خون بہایا ہے؟“

[لقد جئتم شیئاً اذا تکاد السموات يتفطرن منه.....] ”سچ تو یہ ہے کہ تم نے بہت برا کام کیا ہے نزدیک ہے کہ اس سے آسمان پھٹ پڑے۔“

د۔ انتقام الہی

[فلایستخفکم المہل فانہ عزوجل لا یحفظہ البدار ولا یخشی علیہ فوت الثار]
 کلان ریک لنا ولہم لبالمصراد] ”اس مہلت سے تمہیں مغرور نہیں ہونا چاہیے کیونکہ خدا
 کسی کام میں غلت کرنے سے منزہ ہے بے گناہ خون کو پامال کرنے سے ڈرو کہ وہ انتقام لینے والا
 ہے اور ہم سب کو دیکھ رہا ہے۔“

۱۔ ہم نے تبلیغ کے موضوع پر گفتگو میں بتایا تھا کہ ایک پیغام کی موفقیت اور کامیابی کی چند شرائط ہیں:

(۱) پیغام کا حق ہونا اور پیغام کے مطالب سے آشنائی۔

(۲) جائز امکانات اور وسائل بروئے کار لانا اور غیر مشروع وسائل سے استفادہ کرنے سے پرہیز کرنا۔

(۳) صحیح طریقہ اور اسلوب اختیار کرنا۔

(۴) خود پیغام پہنچانے والے کی شخصیت۔

یہاں ہمارا موضوع بحث دو مطالب ہیں: ایک بحث کلی ہے اور وہ پیغام پہنچانے والے کی شرائط کے
 بارے میں ہے۔ دوسری بحث جو جزئی ہے، وہ اہل بیتؑ کی شخصیت کی تاثیر اور ان کی تبلیغ کے اثر سے
 متعلق ہے۔ اہل بیتؑ کی تبلیغ کے دو پہلو تھے: ایک پہلو اسلام کو چھوڑنا اور دوسرا لوگوں کو حقیقت حال
 سے آگاہ کرنا تھا۔

دوسرے پہلو کے بارے میں ہمیں یہ دیکھنا چاہیے کہ دشمنان اہل بیتؑ نے زمین بنایا ہوا تھا، اوضاع
 واحوال پر کس طرح کا پردہ ڈالا ہوا تھا، وہ کیا چاہتے تھے اور اہل بیتؑ نے کس طرح سے اس پردہ نفاق
 کو چاک کیا۔ ابن زیاد اپنی مجلس میں حضرت زینبؑ سے مخاطب ہو کر کہتا ہے:

[الحمد لله الذی قتلکم وفضحکم واکذب احدو تنکم] ”اس خدا کا شکر ہے جس نے

تمہیں قتل کیا، شرمندہ کیا اور تمہاری باتوں کو جھٹلایا“

جملہ الکذب احد تنکم سے قطعی طور پر معلوم ہوتا ہے کہ وہ یہ کہنا چاہتا ہے تم نے دیکھا حکومت درحقیقت

ہمارے ہی ہاتھوں میں ہونا چاہیے اور تمہاری باتیں ناحق تھیں، اسی لئے خدا نے تمہیں مغلوب کیا۔ یہ
 منطق ان لوگوں کی منطق ہے جو ہمیشہ موجود نظام ہی کو بہترین نظام سمجھتے ہیں اور حالات بہتر اور موافق
 ہونے کو خدا کے راضی ہونے کی دلیل بتلاتے ہیں کہ اگر یہ حکومت صحیح نہ ہوتی تو خدا خود اس کو درمیان سے
 ہٹا کر ختم کر دیتا۔ لیکن اب چونکہ یہ حکومت ہے اور درست بھی ہے، اس لئے اسے ہونا بھی چاہیے۔ یہاں
 ”ہے اور ہونا چاہیے“ کے درمیان ایک رابطہ ہے چونکہ یہ حکومت موجود ہے اس لئے اسے ہونا بھی چاہیے
 اور یہ صحیح بھی ہے (یہ منطق مذہب جبر کے معتقدین کی منطق ہے جو جبر کو عین عدل بتلاتے ہیں یہ منطق
 مرجیہ ہے) یہ ویسی ہی بات ہے جیسی دور جاہلیت میں کی جاتی تھی:

﴿انطعم من لویشاء الله اطعمه﴾ ”ہم انہیں کیوں کھلائیں خدا اگر چاہتا تو خود ہی کھلا دیتا“

(یس/۴۷)

یا جیسا کہ یہ آیت کریمہ ہے:

﴿تؤتی الملک من تشاء وتنزع الملک ممن تشاء وتعز من تشاء وتذل من

تشاء﴾ ”خدا جس کو چاہتا ہے اقتدار دیتا ہے اور جس سے چاہتا ہے سلب کر لیتا ہے جس کو چاہتا

ہے عزت دیتا ہے اور جس کو چاہتا ہے ذلیل کرتا ہے“ (آل عمران/۲۶)

آیت کی اس طرح سے تفسیر اور تعبیر ایک عظیم مغالطہ ہے۔

مگر حضرت زینبؑ = جواب دیتی ہیں:

[الحمد لله الذی اکرمنا بنبیہ محمد واطهرنا من الرجس تطہیراً] انما یفتضح

الفساق ویکذب الفاجرو هو غیرنا والحمد لله] ”حمد و ستائش ہے اس خدا کے لئے جس

نے ہمیں اپنے رسول محمد ﷺ کے ذریعہ عزت بخشی اور کثافتوں سے ہمیں پاک رکھا ذلیل تو

فاسق ہوتا ہے اور نابکار جھوٹ بولتا ہے اور الحمد للہ ہم تو ایسے نہیں بلکہ ہمارا غیر ایسا ہے۔“

ابن زیاد نے کہا:

[کیف رایت صنع اللہ باخیک، قالت: کتب اللہ علیہم القتل فبرزوا الی مضاجعہم، وسیجمع اللہ بینک و بینہم، فانظر لمن یکون الفلج، ہب لتک اُمک یا بن مرجانہ..... فغضب ابن زیاد واستشاط.....] ”دیکھا خدا نے تمہارے بھائی کے ساتھ کیا کیا؟ (حضرت زینبؓ نے) فرمایا: یہ ایک جماعت تھی جس کے لئے خدا نے شہادت لکھ دی تھی، چنانچہ وہ ابدی قیام گاہ میں جا کر محو آرام ہو گئے ہیں قیامت کے دن خدا ان کے اور تیرے درمیان فیصلہ کرے گا اور تجھ سے خون کا قصاص لے گا، اس روز تجھے معلوم ہو جائے گا کہ کامیاب کون ہے؟ ابن مرجانہ! تیری ماں تیرے سوگ میں بیٹھے۔ یہ جملہ سن کر عبید اللہ ابن زیاد کو غصہ آ گیا.....“

جب ابن زیاد علی ابن حسین - کے پاس پہنچا اس نے کہا:

[من انت؟ فقال انا علی ابن الحسین. فقال: الیس قد قتل اللہ علی بن الحسین؟ فقال له علی: قد کان لی اخی یسمی علیاً قتلہ الناس فقال له ابن زیاد: بل اللہ قتلہ. فقال علی ابن الحسین: اللہ یتوقی النفس حین موتہا..... فغضب ابن زیاد فقال: وبک جُرأة لجوابی وفیک بقیة لرد علی! اذہبوا بہ فاضربوا عنقه.....] ”تم کون ہو؟ فرمایا: میں علی ابن الحسین ہوں۔

ابن زیاد نے کہا: کیا خدا نے علی ابن الحسین کو قتل نہیں کیا؟

علی ابن الحسین نے فرمایا: میرے ایک بھائی کا نام بھی علی ابن الحسین تھا، جنہیں لوگوں نے قتل کر دیا۔ ابن زیاد نے کہا: اسے خدا نے قتل کیا ہے۔

علی ابن الحسین نے فرمایا: خدا موت کے وقت روح قبض کرتا ہے..... ابن زیاد غضبناک ہو کر بولا: مجھے جسارت کے ساتھ جواب دیتے ہو، اس کو لے جاؤ اور اس کی گردن مار دو!“

ان تمام باتوں سے پتہ چلتا ہے کہ ابن زیاد منطق جبریہ کو اپنے کام کے لئے تائید بنانا چاہتا تھا جو بھی واقعہ

اور حادثہ ہو، وہ بالآخر اپنی حمایت کے لئے کسی فلسفہ کا محتاج مند ہوتا ہے۔ تبلیغاتی جنگ وہیں ہوتی ہے کہ جہاں فلسفے آپس میں ٹکرائیں۔

اہل بیت پیغمبرؐ کے آثار میں سے ایک یہ ہے کہ انہوں نے دشمن کے اقناعی (خود کو قار و توانا جاننا) فلسفہ کو مستحکم ہونے نہیں دیا۔

ان ذوات مقدسہ کا دوسرا کارنامہ یہ تھا کہ انہوں نے خود دشمن ہی کے ذریعہ نزدیک سے عوام الناس سے رابطہ قائم کیا، جبکہ صورت یہ تھی کہ اس سے پہلے لوگ رابطہ کی جرأت نہیں رکھتے تھے خود حضرت زینبؓ نے دشمن کے اسٹیج سے استفادہ کیا، دشمن کے اسٹیج سے استفادہ کرنے کا مطلب جنگ کو دشمن کے گھر کھینچ کر لیجانا ہے۔

اہل بیتؑ کے اس طرح سے موقع سے فائدہ اٹھا کر حقیقت شناسائی کرانے کے عمل نے کوفہ کو انقلاب کی ایک چھاؤنی میں تبدیل کر دیا۔ اسی کوفہ کے لوگ کہتے تھے:

[کھولہم خیر الکھول وشبابہم.....] ”ان کے بوڑھے بہترین بوڑھے ہیں اور ان کے جوان.....“ خلاصہ یہ کہ کوفہ و شام اور بین راہ کے حالات اہل بیت حرم کے جانے سے پہلے اور جانے کے بعد مختلف تھے۔ کوفہ میں ایسا انقلاب آیا جو تو ابین کو وجود میں لایا اور بعد میں اسی کوفہ نے شام اور ابن زیاد کے خلاف قیام کیا۔ ابن زیاد کوفہ والوں ہی سے جنگ کرتے ہوئے مارا گیا اور شام میں اس انقلاب کا اثر وہی ہے جو مسجد اموی میں ظہور پذیر ہوا۔

یزید کا آخری ایام میں اپنی روش کو تبدیل کرنا اس بات کی دلیل ہے کہ وہ مغلوب ہو گیا تھا اور اس کا یہ حکم دینا کہ اہل بیت امام کو عزت و احترام کے ساتھ مدینہ واپس لے جایا جائے، اسی جہت سے تھا۔ اسی طرح اس کا قیام حرہ میں یہ حکم دینا کہ خصوصاً علی ابن الحسین - سے نہ ٹکرانا، یہ بھی اس کے مغلوب ہونے ہی کی علامت تھی۔

نواں باب



متفرق یادداشت

آیا امام حسین - کے لئے کوئی خصوصی حکم تھا؟

مرحوم آیتي کتاب ”بررسی تاریخ عاشورا“ کے مقدمہ میں لکھتے ہیں: ”کتاب کافی میں ایک صحیح حدیث ہے جسے ضریس کنانی کی بہت معتبر سند کے ساتھ بیان کیا گیا ہے کہ: ”مُحَمَّدُ بْنُ عَبْدِ اللَّهِ بْنِ شَيْبَانَ نے امام باقر - سے عرض کیا: میں آپ پر قربان جاؤں، امیر المومنینؑ اور حسینؑ کی زندگی میں جو واقعات گزرے ہیں، ان کا ذکر فرمائیے۔ خروج اور قیام سے لے کر جہاد فی سبیل اللہ تک، ان تمام باتوں کے بارے میں کہ جن میں وہ حضرات گرفتار ہوئے، ظالموں کے ہاتھوں شہید ہونے سے لے کر مغلوبیت تک، جو کچھ ان پر گزری ان سب کے متعلق کچھ بیان فرمائیے۔ آپؑ نے فرمایا: جو واقعہ پیش آیا اگرچہ کہ خداوند تبارک و تعالیٰ نے اسے ان کے لئے مقدر کیا تھا یہ خود اس کے حکم سے تھا اور اس پر امضاء کیا تھا۔ خود خدا نے اس کو حتمی بنایا تھا اور اس کے بعد اس کا اجراء کیا تھا۔ علی، حسن اور حسینؑ کے قیام [فَبَقَدْ عَلِمَ ذَلِكَ إِلَهُم مِّن رَّسُولِ اللَّهِ] تھے۔ یہ حضرات پہلے سے اس کے بارے میں جانتے تھے انہیں پہلے سے اس کا حکم ہو چکا تھا اور یہ حکم رسول خدا ﷺ کے ذریعہ ان تک پہنچا تھا اور اسی طرح جس امام نے سکوت و خاموشی اختیار کی، وہ بھی علم کے مطابق اور حکم کے تحت ہی تھی۔“

متذکرہ بالا آخری سطر کے لئے خصوصاً اصل حدیث کی طرف مراجعہ کرنا چاہیے۔

واقعہ کربلا۔۔۔۔۔ خون سے لکھا گیا پیام

۱۔ مرحوم آیتي کتاب ”بررسی تاریخ عاشورا“ (ص ۷۹ نويس تقریر) میں واقعہ کربلا کی ناقابل تسخیر تاریخ اور اس کی امانت کی قوت و قدرت سے متعلق بحث کرتے ہیں اس کے بعد ابن زیاد کے اس سراپا جعل کو نقل کرتے ہیں جو اس نے اہل کوفہ کو دھوکہ دینے کیلئے کیا۔ وہ کوفہ کی مسجد اعظم کے منبر پر گیا اور بولا:

[الحمد لله الذي اظهر الحق واهله، ونصر امير المومنين يزيد وحقبه، وقتل

الكذاب ابن الكذاب الحسين وشيعته] ”شکر ہے اس خدا کا جس نے حق و اہل حق

کو کامیاب کیا، امیر المومنین یزید اور ان کے پیروؤں کی مدد کی اور کذاب ابن کذاب حسینؑ اور ان کے شیعوں کو قتل کیا۔“

یہاں پر عبد اللہ ابن عقیف ازدی غامدی جو نابینا تھے، کھڑے ہو گئے اور بولے: ”اے مرجانہ کے بیٹے! کذاب ابن کذاب تو ہے اور تیرا باپ ہے، اور وہ ہے جس نے تجھے عراق کا حاکم بنا کر بھیجا ہے، آخر کار ابن عقیف شہید ہوئے۔“

مرحوم آیتي کہتے ہیں: ”اس مرد بزرگوار نے جان پر کھیل کر یہ بات کہی۔ بالآخر ابن زیاد کے حکم سے شہید کر دیئے گئے اور سولی پر لٹکا دیئے گئے لیکن یہ مجاہد بزرگ تاریخ کے ایک صفحہ کو روشن کر گیا اور اس نے تاریخ عاشورا کا ایک صفحہ اپنے خون سے رقم کیا۔“

درحقیقت یہ تمام جملے مثلاً:

[الأترون ان الحق لا يعمل به وان الباطل لا يتناهى عنه.....] ”کیا تم نہیں دیکھ رہے

ہو کہ حق پر عمل نہیں ہو رہا ہے اور باطل سے روکا نہیں جا رہا۔“

[ايها الناس! من رأى سلطاناً جائراً.....]، [الاوان الدعى ابن الدعى.....]

[هيها من الدلة]، [ان لم يكن لكم دين.....]، [الموت اولى من ركوب العار]

[رضاً بقضائك..... لا مبعود سواك]، [خط الموت على ولد آدم.....]

اور اس طرح کے دوسرے بہت سے جملے، سب کے سب خون سے لکھے گئے ہیں اور خون کا رنگ قرمز اور سرخ رنگ پختہ ترین اور نمایاں ترین رنگ ہے۔

عاشورا کے حوادث و واقعات ایسے واقعات ہیں کہ جو خون سے رقم کئے گئے ہیں ہم کبھی سنتے ہیں کہ کچھ افراد جب کسی فاجعہ یا حادثہ میں مرنے کے قریب ہوتے ہیں تو مرتے وقت چونکہ قلم اور کاغذ مہیا نہیں ہوتا اس لئے اپنی انگلی سے اور اپنے خون سے وصیت لکھ جاتے ہیں یا کچھ افراد علامت انقلاب کے طور پر کسی صفحہ پر اپنے خون سے کوئی ایک جملہ لکھ دیتے ہیں۔ دور جاہلیت میں یہ رسم تھی کہ عہد و پیمان کرتے وقت باہم

عہد و پیمان کرنے والے عرب اپنے ہاتھوں کو خون سے بھرے ایک برتن میں ڈبوتے تھے اور یہ طریقہ اس عہد و پیمان پر اپنے آپ کو قربان کرنے کی علامت ہوتا تھا۔

عبداللہ رضیع یعنی علی اصغرؑ کی شہادت کا واقعہ اور امام کا اس طفل شیر خوار کا خون آسمان کی طرف پھینکنا، خود ایک صفحہ ہے، جو خون سے لکھا گیا تھا۔

خود اباعبداللہؑ نے ایک واقعہ کے بعد (ظاہر آپؑ کی پیشانی مبارک پر پتھر لگا تھا) اپنے خون سے بھرے ہاتھوں کو اپنے چہرہ پر ملا اور فرمایا:

[ہکذا حتی القی جدی] ”میں اسی طرح اپنے نانا کا دیدار کرنا چاہتا ہوں۔“

۲۔ امامؑ نے بالآخر کیوں بصرہ کے لوگوں کو خط لکھ کر دعوت دی؟ آیا یہ خونریزی اور انقلاب کو وسعت دینے کے لئے ایک نوع کا نقشہ نہیں تھا؟ اس سے بھی بڑھ کر یہ کہ شب عاشورا حبیب بن مظاہر کو کیوں بنو اسد کے پاس بھیجا؟ آیا امامؑ کو یہ احتمال تھا کہ بنو اسد مقاومت کر سکتے ہیں، اس لئے آپؑ نے ایسا کیا؟ کبھی بھی نہیں۔ بالآخر کیوں آپؑ نے اپنے اصحاب و یاران اور اپنے اعزاء کو جنگ سے نکل جانے پر مجبور نہیں کیا؟ اور کیوں ان کے شہید ہونے کی داغ بیل کو قبول کیا؟ کیا بات یہی نہیں ہے کہ امامؑ خصوصی طور پر اس کام کو کرنا چاہتے تھے۔ امامؑ چاہتے تھے کہ اپنے اعتراض و انتقاد کو، اعلان جرم اور فریاد کو، عدالت خواہی و حقیقت خواہی کو (بالآخر پیغام اسلام کو) اپنے اور کچھ دوسرے افراد کے خون سے لکھا جائے تاکہ پھر یہ کبھی بھی نہ مٹ سکے۔ اسی لئے تو امامؑ کے مد مقابل ہونے اور لشکرِ حُر میں گھر جانے کے بعد آتش بیان خطبہ ارشاد فرماتے ہیں تاریخ شاہد ہے کہ وہ باتیں جو خون سے لکھی جاتی ہیں، کبھی بھی نہیں مٹیں، اسلئے کہ خون سے لکھا جانا صداقت، خلوص، تقسیم کی گہرائی اور ایک فکر کی حکایت کرتا ہے شہید کی منطق دوسری منطقوں سے ما فوق ہے۔

بہت سے سلاطین یہ چاہتے تھے کہ ان کے نام، ان کی باتیں اور ان کے پیغام (اگرچہ کہ اس میں انسانوں کیلئے کوئی پیغام نہیں تھا اور وہ فقط ان کی خود خواہی کا اظہار تھا) باقی رہ جائیں۔ اس مقصد کیلئے انہوں نے

دھات پر یا پتھر کی لوح پر اپنی بات کندہ کروائیں مثلاً ”میں ہوں شاہ شاہان“، یا ”میں بادشاہ کی نسل سے ہوں“!!! لیکن یہ کندہ کی ہوئی باتیں اور یہ نوشتے کبھی بھی لوگوں کے دلوں اور سینوں پر ثبت نہ ہوئے اور نہ اس جگہ ہی نقش رہ سکے۔ اس کے برعکس وہ پیام جو امام حسینؑ کے پیام کی مانند تھے، اگرچہ کہ کسی دھات، تختی یا پتھر پر کندہ نہیں کئے گئے تھے، لیکن چونکہ خون سے لکھے گئے تھے اور ہوائی لہروں کے صفحات پر ثبت ہوئے تھے، اس لئے لوگوں کے سینوں اور دلوں پر ثبت ہو گئے اور انبیاء کے دلوں پر وحی کی نورانی خطوط کی طرح ہمیشہ کے لئے باقی رہ گئے:

[انّ للحسین محبّة مكنونة في قلوب المؤمنين] ”امام حسینؑ کے لئے مومنین کے دلوں میں

ایک محبت پنهان ہے۔“

امام حسینؑ کا پیام روح کے عالی ترین مقامات اور مراکز پر ثبت ہوا، یہاں تک کہ دل اس کے احساسات کی ایک جگہ بن گیا اور ان کا نام لیتے ہی آنسو جاری ہو جاتے ہیں۔ خدا جانتا ہے کہ اس ایک ہزار تین سو سال میں کتنے آنسو بہے ہیں۔ یہ ایسا ہی ہے جیسے عرق گلاب کو گلاب کے پھول سے حاصل کیا جاتا ہے یہ سب کس لئے ہے؟ اس لئے ہے:

﴿ان الذين آمنوا وعملوا الصالحات سيجعل لهم الرحمن ودا﴾ ”بے شک جو لوگ

ایمان لائے اور انھوں نے نیک اعمال کئے، غنقریب خدائے رحمان لوگوں کے دلوں میں ان کی

محبت پیدا کر دے گا“ (مریم/۹۶)

اس لئے ہے کہ وہ پیام حقیقت رساں تھے، اس لئے ہے کہ ان کے پیام دل آشنا اور فطرت آشنا تھے اس لئے ہے کہ ان کی باتیں ہماری باتوں کی مانند نہیں تھیں اور اس لئے ہے کہ اس کام میں خدا کا فرمان اور اس کے بندے کا فرمان تھا۔

سید الشہداء - اوران کی روح کی عظمت

۱۔ متنبی کہتے ہیں:

و اذا كانت النفوس كباراً تعبت في مرادها الاجسام

”جس کا نفس بلند مرتبہ ہو، اس کے بدن کو اپنی مراد کی راہ میں زحمت اٹھانا پڑتی ہے۔“

کوتاہ فکر لوگ چونکہ خود در نہیں رکھتے، چونکہ ان کا کوئی ہدف نہیں ہوتا اور ان کے تمام اہداف اور ہم و غم جسمانی خواہشات تک ہی محدود رہتے ہیں اور چونکہ وہ کوئی آئیڈیل نمونہ فکر نہیں رکھتے، اس لئے اپنے بدن کو کبھی زحمت میں نہیں ڈالتے ہیں اور گدائی کر کے جو لقمہ بھی میسر آتا ہے، اسی پر قناعت کرتے ہیں اس کے برعکس عظیم روحوں ہمیشہ اپنے بدن کو حرکت کے لئے آمادہ رکھتی ہیں اور زحمت اور بلا سے سکون حاصل کرتی ہیں۔ ان کے جسم شگافہ اور سرتن سے جدا ہو جاتے ہیں۔ شہادت کو وہ اپنے لئے افتخار سمجھتے ہیں کیونکہ اسے وہ اپنے نفس کی عظمت کی علامت جانتے ہیں اس طرح کے اشخاص کی روح جسم سے عظیم تر ہوتی ہے اور ان کے بدن کا کام دشوار ہوتا ہے۔ علی - کا بدن جب چاہتا ہے کہ روح کا ہم آہنگ بن جائے تو جو کی روٹی پر گزر بسر گوارا کر لیتے ہیں، شب زندہ داری کرتے ہیں اور کبھی اشارہ ہو تو خود اپنا سرتنور میں ڈال دیتے ہیں۔ حسین - کا بدن جب چاہتا ہے کہ روح حسینؑ کے ساتھ رہے تو بہت زیادہ پیاس کیلئے آمادہ ہو جاتے ہیں، گھوڑوں کی ٹاپوں کے نیچے پامال ہونے کیلئے تیار رہتے ہیں اور تیروں کے زخموں سے کالقنذ بننے پر راضی بہ رضا نظر آتے ہیں (کہتے ہیں کہ حضرتؑ کے بدن مبارک پر بیشمار تیر پیوست تھے کہ مثل خار پشت، سیسی نظر آ رہے)

خوش قسمت ہے وہ بدن جس کے ساتھ ایک چھوٹی سی روح ہوتی ہے جو ہر قسم کے کھانے اس کے لئے مہیا کرتی ہے، گدائی اور چوری کر کے بھی اس کیلئے روٹی فراہم کرتی ہے جنایت اور آدم کشی کر کے اس کیلئے مقام بناتی ہے۔

بے چارہ ہے وہ بدن جو ایک شریف اور عظیم روح رکھتا ہے، جو کے چند لقموں سے زیادہ اس کے لئے

مہیا نہیں ہوتا، جو بڑی مشکل سے حلق سے نیچے اترتا ہے۔ دوسری طرف وہ شب زندہ داری بھی کرتا ہے دن میں تازیانہ لئے اجتماع کے نظم و نسق کی نگہبانی کرتا ہے یا تلوار ہاتھ میں لئے مجرموں کی گردنیں مارتا ہے اور ایک دن خود اپنے سرتنور میں ڈال دیتا ہے۔

۲۔ حضرت علی - متقین کے بارے میں فرماتے ہیں:

[انفسهم منهم في تعب والناس منهم في راحة] ”وہ اپنے نفس کو زحمت میں ڈالتے ہیں اور لوگ ان کی وجہ سے آسودہ رہتے ہیں۔“

آپؑ کے اس فرمان میں نفس سے مراد نفس حیوانی ہے اس میں اس بات کی طرف اشارہ ہے کہ ان کے نفوس کی آسائش دوسروں کی آسائش میں، اور لوگوں کی راحت سلب نہ کرنے میں پنہان ہے۔

۳۔ امام حسین - کا یہ جملہ جو آپؑ نے پیغمبر اسلامؐ سے نقل کیا ہے

[ان الله يحب معالي الامور ويبغض سفاسفها] ”خداوند عالم کو بلند و بالا اور گرامی کام

محبوب ہیں اور وہ پست اور حقیر کام پسند نہیں کرتا“ ۱۔

آپؑ کا یہ جملہ بتاتا ہے کہ روح امامؑ جسم کے پست کاموں سے کوئی سروکار نہ رکھتی تھی اور اسے اعلیٰ اور بلند مرتبہ کاموں ہی سے سروکار تھا۔

۴۔ کچھ لوگوں کی رائے میں روح، جسم کی خدمت گزار ہوتی ہے یعنی فکر، عقل اور عاطفہ سب جسمانی بدنی اور حیوانی اہداف کے حصول کے لئے حاضر رہتے ہیں۔ ایسی روح اسیر روح ہے، ایسی روح کچھ حد تک رنج برداشت کرتی ہے، اگرچہ کہ چھوٹی روح کبھی رنج کا احساس بھی نہیں کرتی۔ روح کو عظیم ہی ہونا چاہئے تاکہ وہ درد و رنج کا احساس کرے۔ اگر ایسا کرے تو وہ روح چھوٹی نہیں ہے اور وہ جسم کی خدمت گزار نہیں ہے۔

۵۔ لنقل الصخر من قلال الجبال احب الي من من الرجال

يقول الناس لي في الكسب عار فان العارفي ذل السؤال

”مجھے دوسروں کا احسان لینے سے زیادہ پہاڑوں سے پتھر اٹھانا زیادہ محبوب ہے۔ لوگ مجھ سے کہتے ہیں کہ کام کرنا (کسب روزی) ننگ و عار ہے جبکہ درحقیقت دوسروں سے خواہش کر کے ذلت اٹھانے میں ننگ ہے۔“

یہ شعر روح کی عظمت کی خاطر بدن کو زحمت میں ڈالنے کی ایک مثال ہے۔

۶۔ امام کا فرمان ہے:

[الاوان الدعی ابن الدعی..... هیہات من الذلۃ] بھی ایک نمونہ ہے کہ روح کی عظمت کی

خاطر بدن کو زحمت میں ڈالنا بہتر ہے۔

۷۔ روح و بدن ایک ہونے کے باوجود دو الگ الگ چیزیں ہیں۔ یہ دودوست کی طرح سے ہیں کہ ایک طرف لازمی طور پر باہم ہیں اور ایک دوسرے سے جدا نہیں ہو سکتے اور دوسری طرف دوا لیے دوست ہیں جن کا ہدف ایک نہیں ہے۔

میل جان اندر ترقی و شرف میل تن در کسب اسباب و علف

”روح ہمیشہ ترقی اور شرف حاصل کرنے کی کوشش میں لگی رہتی ہے جبکہ بدن اسباب و وسائل اور

گھاس پھوس حاصل کرنے میں لگا رہتا ہے۔“

اسی لئے دونوں میں سے جو چھوٹا ہوتا ہے، وہ دوسرے کے فائدہ کے لئے کام کرتا ہے اور کسی ایک کا رشد کرنا دوسرے کیلئے ضرر رساں ہوتا ہے۔

۸۔ کہتے ہیں کہ نابغہ (عظیم) افراد ہمیشہ برے شوہر ہوتے ہیں۔ اس کا سبب بھی واضح و روشن ہے اور وہ یہ ہے کہ ان کی روح کا افق عورت کی آرزوں، افکار اور خواہشات کے افق سے بالاتر ہوتا ہے۔ ان کا جسم عورت کے ساتھ ضرور ہوتا ہے لیکن روح اس کے ساتھ نہیں ہوتی۔ اگر کوئی شخص عین نبوغ میں ہونے کے ساتھ ساتھ اس قدر اپنے آپ کو نیچے گرا سکے کہ ایک عام عورت کے افق عادی میں معاشرت کر سکے، تو وہ

واقعاً نبوغ سے بھی بالاتر ہے۔ ایسا شخص جو اپنے آپ کو نیچے گرانے کی قدرت رکھتا ہو، یہ قدرت رکھنا بہت فوق العادہ ہے۔

مجھے اس بات کا تجربہ ہو چکا ہے کہ ایک مرتبہ چلی افق کے کچھ افراد کے ساتھ مجبوراً کچھ دیر بیٹھنا پڑا تھا۔ بڑے المناک عذاب میں مبتلا ہوا تھا۔ ان سے بات کرنے کے لئے میرے پاس ایک حرف بھی نہ تھا گویا میں اپنی تمام معلومات فراموش کر چکا تھا۔

روح کی عظمت اور بزرگواری

۹۔ روح کی عظمت کے مقابل اس کی حقارت اور ذلت ہے، اس کی کمی کا پہلو ہے۔ ایک عظیم روح ایک بزرگ آرزو ہے، ایک بزرگ اور وسیع فکر ہے، ایک بزرگ خواہش اور ارادہ ہے، ایک بزرگ ہمت ہے وہ شخص جو یہ آرزو کرتا ہے کہ مال و دولت میں سب سے اول شخص ہو جائے، البتہ نہ محض آرزو کرتا ہو بلکہ آرزو کے ساتھ ساتھ حرکت بھی کرے، وہ ایک عظیم روح کا مالک ہے۔ بقول نظامی عروض کے ”احمد بن عبد اللہ الجستانی سے جب پوچھا گیا کہ تم گدھے والے تھے، خراسان کے حاکم کیوں کر بن گئے؟ اس نے کہا: جنتان کے بادغیس میں ایک دن حظّہ بادغیسی کے دیوان کو پڑھ رہا تھا جب ان دو بیت پر پہنچا:

مہتری گر بہ کام شیر در است شو خطر کن ز گام شیر بجوی

یا بزرگی و عز و نعمت و جاہ یا چو مردانت مرگ رویاری

”تو میرے اندر ایک انقلاب سا آیا جس کی وجہ سے جس حالت میں زندگی گزار رہا تھا، پھر

میں اس سے راضی نہ رہا۔ گدھے بیچ کر میں نے گھوڑا خریدا اور وطن سے کوچ کر کے علی بن الیث

(صفاری) کی خدمت میں گیا..... اس تمام حرکت کا سبب یہ دو بیت تھے۔“

عظیم روحوں خود کو تن کی حقارت، ذلت اور کمی کے حوالے نہیں کرتیں اور وہ اپنی قدر و قیمت سے کم پر راضی نہیں ہوتیں۔

بہ کم از قدر خود مشوراضی بین کہ گنجشک می نگیرد باز

”اپنی قدر سے کم پر راضی نہ ہونا، دیکھو باز گویا کاشکار نہ کرتا۔“

عظیم روح کے حامل لوگ اہل مہاجرت ہوتے ہیں، وہ اپنے گھر کے گوشہ میں بیٹھے نہیں رہتے اور اپنے آب و خاک پر قناعت نہیں کرتے بلکہ سفر کرتے رہتے ہیں، دریاؤں اور خطرات کا استقبال کرتے ہیں اور دن رات کوشش کرتے ہیں۔ اس کے نتیجے میں وہ جلدی بوڑھے ہو جاتے ہیں، دل کی بیماری انہیں پکڑ لیتی ہے اور وہ جمال عبدالناصر کی طرح عمر کے آدھے راستے میں مر جاتے ہیں۔ موسولینی کہتا ہے: ”سوسال گوسفند بن کر زندہ رہنے کی بجائے میں ایک سال شیر بن کر زندہ رہنے کو ترجیح دیتا ہوں۔“

عظیم آدمی زندان سے نہیں ڈرتا، وہ دس سال اور بیس سال زندان میں گزارتا ہے تاکہ دو سال کام کی زندگی گزارے۔ ۱۰۔ اسکندر خشایا شاہ، نادر اور نپولین عظیم روح تھے اور سکون و آرام سے نہ بیٹھنے والے تھے تاہم یہ لوگ بڑے جاہ طلب، بڑے رقیب، حسود، شہوت پرست اور حُسن پرست ہوا کرتے تھے۔ البتہ ایسے لوگ چھوٹی روح کے حامل انسانوں کے مقابلہ میں زیادہ عظمت اور اہمیت رکھتے ہیں یہ لوگ اگر جہنم میں بھی جائیں تو ایک عظیم روح جہنم میں گئی۔ یہ لوگ بہت بڑے ہوا پرست تھے، جو چیز ان کے وجود اور ان کی روح میں ٹوکرتی رہی وہ شہوت، جاہ طلبی، حسد اور کینہ تھی۔

لیکن بزرگواری: بزرگواری، بزرگی کے علاوہ کوئی اور چیز ہے روح کی بزرگواری روح کے چھوٹے ہونے کے مقابل میں نہیں بلکہ پستی اور دنائیت روح کے مقابلہ میں ہے۔

یہ پستی اور ذلت کیسی پستی اور ذلت ہے؟ یہ درحقیقت ماورائے طبیعت اور منطق مادی کے خلاف ایک مسئلہ ہے، کہتے ہیں کہ اپنا تن پستی کی طرف نہ دھکیلو، خود کو خواری کی طرف نہ دھکیلو، آقا بنو کر نہیں، عزیز بنو، ذلیل نہیں ان میں سے کوئی چھوٹے کے قابل بھی نہیں۔ افتخار یعنی کیا؟ افتخار یعنی:

تن مردہ و گریہ دوستان بہ از زندہ و خندہ دشمنان

مرا عار آید از این زندگی کہ سالار باشم کنم بندگی

”مر کر دوستوں کا رونا، زندہ رہ کر دشمنوں کے ہنسنے سے بہتر ہے۔ میرے لئے ایسی زندگی عار ہے

کہ سالار ہو کر بندگی کروں“

یا: [ان الحياة فی موتکم قاهرین، و الموت فی حیاتکم مقہورین] ”زندگی کامیابی کے ساتھ موت میں ہے اور موت شکست کے ساتھ زندگی میں ہے“ [نہج البلاغہ خطبہ ۵۱]

۱۱۔ [اشہد انک قد اقمیت الصلوٰۃ و آتیت الزکوٰۃ و امرت بالمعروف] ان جملوں سے امام کی عظمت اور بزرگواری کی توضیح ہوتی ہے۔

حسین بن علیؑ + کے کلمات ---- امامؑ کی زندگی کے شعار

۱۔ ”تاریخ یعقوبی“ میں ہے کہ لوگوں نے حسین بن علیؑ سے سوال کیا کہ رسول خداؐ کا کوئی ایسا کلمہ جو خود آپؐ نے سنا ہو، بیان فرمائیے تو فرمایا: ”میں نے رسول خدا ﷺ سے سنا:

[ان اللہ یحب معالی الامور ویبغض سفاسفہا] ”خداوند عالم کو بلند اور گرامی کام محبوب ہیں اور پست اور حقیر کام پسند نہیں کرتا“

(اگرچہ کہ یہ جملہ رسول اسلامؐ کا ہے لیکن چونکہ حسین بن علیؑ کے علاوہ کسی اور سے نقل نہیں ہوا ہے، اس لئے اسے آپؑ کے نام سے منسوب کیا جاتا ہے) یہ جملہ ”سفیۃ البحار“ میں رسول خدا ﷺ سے نقل کیا گیا ہے۔

المنجید میں لکھا ہے:

[السفساف: الردی من کل شیء] ”سفساف یعنی ناکارہ اور ردی چیز، یقال: [فلان

سفساف الکلام ای لیس لکلامۃ معنی] ”کہا جاتا ہے: فلان فضول گو ہے، اس کی بات بے معنی ہے“ الامر الحقیق ”حقیر باتیں کرتا ہے“

۲۔ امامؑ نے یہ بھی فرمایا:

[الناس عیب الدنیا والدین لعق علی السنہم فاذا محصوب بالبلاء قلّ

الدیانون] ”لوگ دنیا کے غلام اور بندے ہیں اور دین ان کا زبانی جمع خرچ ہے جب لوگ

بلا میں گرفتار ہو جاتے ہیں تب دیندار بہت کم نظر آتے ہیں۔“ ۱

”المجد“ میں ہے:

[اللعة: ماتأخذہ فی المعلقة اوباصبعك] ”لغة غذا کی اس مقدار کو کہتے ہیں جو چچہ

یا انگلیوں سے اٹھائی جاتی ہے“ ”القليل مما يلحق یعنی چھوٹا لقمہ۔

امام کے اس جملہ میں خصوصاً کلمہ ”عبید“ سے امامؑ کے عزت نفس اور بندگان دنیا کی حقارت کی عکاسی ہوتی ہے۔

۳۔ اس جملہ کی طرح ایک معروف جملہ وہ بھی ہے جو ”انوار البہیہ“ ص ۲۵ پر نقل ہوا ہے:

[وفی وصیة موسی بن جعفر علیہا السلام لہشام قال: وقال الحسین بن علیؑ

:ان جمیع ما طلعت علیہ الشمس فی مشارق الارض ومغاربہا، بحرہا وبرہا،

وسہلہا وجبلہا عند ولی من اولیاء اللہ واهل معرفۃ بحق اللہ کفیء الظلال، ثم

قال: الاحریدع هذه اللماظة لاهلہا (یعنی الدنیا) لیس لانفسکم ثمن الا الجنة

فلاتبیعوها بغیرہا فانہ من رضی من اللہ بالدنیا فقد رضی بالخصیس [حضرت موسی

بن جعفرؑ نے ہشام کے لئے جو وصیت تحریر کی تھی اس میں آیا ہے کہ امام حسین بن علیؑ نے فرمایا: وہ

تمام اشیاء جن پر مشارق اور مغارب میں سورج چمکتا ہے، تمام دنیا اور جو کچھ اس میں ہے، اس کے

سمندر، خشکی، پہاڑ، میدان غرض سب کچھ اس شخص کے نزدیک کہ جس نے اللہ کی عظمت کو سمجھ لیا

اور خدا کی درگاہ میں خود کو سپرد کر دیا، ایک سائے کی طرح سے ہے۔ پھر فرمایا: کیا کوئی ایسا آزاد مرد

پیدا نہیں ہو جو دنیا و مافیہا سے بے نیاز ہو؟ (لماظہ یعنی وہ ریشہ جو کھانا کھانے کے بعد دانتوں

میں پھنس جاتا ہے) اے لوگو! جنت کے سوا کوئی چیز ایسی نہیں جس کی اتنی قیمت ہو کہ تم اس کے

لئے اپنی جان اور ذات بھی بیچ دو۔ پس جو لوگ خدا سے فقط اس دنیا کے ملنے پر راضی ہوئے، وہ

پست چیز پر راضی ہو گئے۔“

متذکرہ تینوں جملوں سے یہ بات سامنے آتی ہے کہ حسینؑ کی روح ایک ایسی خاص روح ہے جو خود کو

پست اور کمینہ تن کے حوالے نہیں کرتی بلکہ معالی الامور (اعلیٰ کام) کی طالب ہے (پہلا جملہ)، دوسری بات یہ

سامنے آتی ہے کہ وہ تمام مادی اور دنیاوی اہداف کہ جن کی انتہا رضائے خدا نہ ہو یعنی ہدف کل خلقت پر منتہی نہ

ہو اور کل خلقت کے ہدف سے جدا ہو، وہ آپؑ کی نظر میں پست اور حقیر ہے۔ نیچو لین کی طرح سے نہیں جو

کہتا ہے کہ فرانس میرے لئے چھوٹا ہے، لہذا روس کو بھی اس کے ساتھ ضم کرنا چاہتا ہوں یا اسکندر کی طرح نہیں

جو کہا کرتا تھا کہ یونان میرے لئے چھوٹا ہے، ایران کو بھی ساتھ ضم کرنا چاہتا ہوں (تیسرا جملہ) پھر یہ بات بھی

واضح ہو جاتی ہے کہ وہ تمام لوگ جو دنیاوی مقام، دنیاوی مال و دولت کے ساتھ خود کو باندھے ہوئے ہوتے

ہیں اور اس مقام اور مال و دولت کی خاطر اپنے آپ کو ذلیل کئے ہوئے ہوتے ہیں، ایسے لوگ حسینؑ کی نظر

میں بہت زیادہ حقیر اور پست ہیں (دوسرا جملہ)۔ یہاں سے ہمارے لئے امام حسینؑ کی شخصیت کے دروازے

کھل جاتے ہیں اور ہمیں حماسہ حسینی کی عظمت کا پتا چلتا ہے (جس کی طرف ہم اس سے قبل یادداشت حماسہ

حسینیؑ میں اشارہ کر چکے ہیں)۔

۴۔ بلاغۃ الحسین -

☆ [درسة العلم لقاح المعرفة، وطول التجارب زیادة فی العقل] ”علمی مذاکرے اور مباحثے

معرفت میں اضافہ کرتے ہیں اور زیادہ تجربے عقل کی زیادتی کا سبب ہوتا ہے“۔

☆ [لوتر کو الجہاد لانہم العذاب] ”جہاد کو ترک کرنے سے عذاب نازل ہوتا ہے“۔

☆ [لا یأمن الامن خاف اللہ] ”کوئی امان میں نہیں ہے سوائے اس کے جو خدا سے ڈرے“۔

☆ [القدرة تنهت الحفیظة] ”قدرت انسان کی غلامی کو ختم کر دیتی اور اسے بے باک بنا دیتی ہے“۔

☆ [من البلاء علی هذه لامة انا اذا عوناہم لم یجیبونا، واذا تر کنہم لم یہتدوا بغیرنا] ”اس امت

کی بلاؤں میں سے ایک یہ ہے کہ جب میں ان کو دعوت دیتا ہوں تو قبول نہیں کرتے اور جب چھوڑ دیتا

ہوں تو میرے علاوہ کسی اور کے ہاتھ سے ہدایت نہیں پاتے۔“

حادثہ کربلا میں مسیحی افکار کی تاثیر

آقای صالحی ”ارشاد مفید“ کے صفحہ ۱۸۵ سے نقل کرتے ہیں کہ یزید نے سرجون رومی کے مشورے سے ابن زیاد کو اباعبداللہ سے مبارزہ کرنے کے لئے انتخاب کیا تھا۔

”کامل ابن اثیر“ جلد ۳، ص ۲۶۸ پر بھی آیا ہے:

[فلما اجتمعت الكتب (كتب اتباع يزيد بالكوفة) عند يزيد د عاصرجون مولى معاوية فآقره الكتب واستشاره فيمن يوليه الكوفة، وكان يزيد عاتبا على عبيد الله بن زياد، فقال له سرجون: ارايت لو نشر لك معاوية كنت تأخذ برأيه؟ قال: نعم فأخرج عهد عبيد الله على الكوفة فقال: هذراى معاوية ومات وقد امر بهذا الكتاب. فأخذ برأيه و جمع الكوفة والبصرة لعبيد الله وكتب اليه وسيره اليه مع مسلم بن عمرو والباهلى والدقتيبة فامر به بطلب مسلم بن عقيل وبقتله أو نفيه] ”پس جب خطوط (کوفہ سے یزید کے پیروؤں کے خطوط) یزید کے پاس پہنچے، تو اس نے معاویہ کے غلام سرجون کو بلایا اور تمام خطوط اس کے سامنے پیش کئے، پھر اس سے اس بارے میں مشاورت کی کہ کس کو کوفہ کا والی بنایا جائے، ان دنوں یزید، عبید اللہ بن زیاد سے ناراض تھا۔ سرجون نے اس سے کہا: بتاؤ اگر معاویہ نے تمہارے لئے کوئی حکم چھوڑا ہو تو کیا تم اس پر عمل کرو گے؟ اس نے کہا: ہاں، سرجون نے معاویہ کا وہ فرمان جس میں عبید اللہ کو کوفہ کا والی بنانے کا ذکر تھا، یزید کو دے دیا۔ پھر کہا: یہ معاویہ کی رائے ہے، وہ مر گیا ہے اور تمہیں اس خط پر عمل کرنے کا حکم دے گیا ہے۔ پس یزید نے اس کی رائے پر عمل پیرا ہو کر عبید اللہ کو کوفہ اور بصرہ کا والی بنایا۔ ایک خط لکھا اور اس کو مسلم بن عمرو باہلی (قتیبہ کا باپ) کے توسط سے عبید اللہ کی طرف بھیجا۔ اس خط میں حضرت مسلم کے بارے میں جستجو کرنے اور ان کو قتل کرنے یا شہر بدر کرنے سے متعلق احکامات بھی تھے۔“

کتاب ”بررسی تاریخ عاشورا“ کے مقدمہ میں آقای غفاری لکھتے ہیں: ”یزید عموماً اپنا وقت نصاریٰ کے دیروں (راہبوں کی رہنے کی جگہ) میں گزارتا تھا جو اس زمانہ میں پانچویں ستون کا درجہ رکھتی تھیں یزید لہو و لعب میں دن گزارتا تھا اور قہر اراہبوں سے تعلیم و احکام لیتا تھا۔ عجیب بات یہ ہے کہ عبادت اور گوشہ نشینی اختیار کرنے کے یہ مراکز، جہاں اسلام میں فحاشی اور شراب رائج کرنے کا سبب بنے کیونکہ ان کے نزدیک شراب پینا اور عورت کے ساتھ خلوت ممنوع نہیں تھا اور حجاب بھی ان کا معمول نہیں تھا یوں عبادت کے مراکز خواہ مخواہ فساد کے مراکز میں تبدیل ہوئے۔“

یزید کا مسیحی افکار کے زیر اثر ہونے کا ایک قرینہ اس کے معروف اشعار ہیں جن میں وہ کہتا ہے:

شمیسة کرم بر جہا فقر دنہا و مشرقہا الساقی و مغربہا فمى

اذنلت من دنہافی زجاجة حکت نقرأین الحطیم وزمزم

فان حرمت یوما علی دین احمد فخذہا علی دین المسیح بن مریم

”میرا سورج اگور ہے، اس کا برج شراب کے نشہ کی تہ میں ہے، یہ مشرق سے ساقی کے ہاتھ سے طلوع ہوتا ہوا مغرب میں میرے منہ میں غروب ہو جاتا ہے۔ جب اسے سب سے جام میں اٹھایا جاتا ہے، اس وقت شراب کا غلغلہ اس کا نیچے اوپر ہوتا ہے اور حباب بننا ان حجاج کی مثل ہے کہ جو کعبہ کی دیوار اور چاہ زمزم کے درمیان ہرولہ کرنے میں مشغول ہوتے ہیں۔ پس اگر دین احمد میں یہ شراب حرام ہے تو تم اس کو دین عیسیٰ کے مطابق ہاتھ میں لو اور چڑھا جاؤ۔“

کتاب ”بررسی تاریخ عاشورا“ کے مقدمہ میں یعقوبی اور دوسروں سے یہ قصہ نقل ہے کہ جس سال معاویہ نے ایک فوجی لشکر کے ساتھ یزید کو بلا دروم فتح کرنے کیلئے بھیجا ”غذقدونہ“ (ابوالشہداء نے فرقدونہ لکھا ہے) نامی مقام پر دیرمراں کے نام سے ایک دیر تھا، جہاں پر سب رات کوڑے تھے۔ اس دیر میں اُم کلثوم نامی عورت کے ساتھ یزید عیاشی اور شرابخواری میں مشغول ہو گیا۔ اس مقام پر وہائی ہوا کی وجہ سے لشکر چپک اور بخار میں مبتلا ہو گیا۔ یہ مرض مسلمانوں کی فوج میں اس طرح پھیلا کہ لوگ خزاں کے پتوں کی طرح زمین پر گر

پڑتے اور مرجاتے تھے لوگوں نے یزید سے ہر چند اصرار کیا کہ اس سرزمین سے جتنی جلد ہو سکے، کوچ کرنا چاہیے لیکن اس نے بے اعتنائی کی (ابوالشہداء نے لکھا ہے کہ فوج کسی اور مقام پر اس بیماری میں مبتلا ہوئی تھی جبکہ یزید دیر میں ٹھہرا ہوا تھا اور لشکر سے ملحق نہیں ہو رہا تھا) جب لشکر کے بیمار ہونے کی خبر اس تک پہنچی تو اس نے یہ اشعار پڑھے:

ما ان ابالی بملاقا جموعهم بالغد قذونة من حمى ومن موم
اذا اتكتات على الانمط في غرف بدبر مران عندى أم كلثوم

”اگر تمام لشکر غد فزونہ میں چپک اور بخار سے مر گیا تو مجھے کیا غم میں تو راہبوں کے دیر مران میں گاؤں تکیہ لگائے راحت سے ہوں اور ام کلثوم میری آغوش میں ہے۔“

حسینیؑ مراثنی۔۔۔۔ جنات کے مرثیے

کتاب ”مقام“ میں صفحہ ۵۰۹ سے ۵۱۳ تک جنیوں کے بہت سے مراثنی نقل ہیں۔ یہ اشعار انتقاد، گریہ و زاری اور تحریک احساسات پر مشتمل ہیں۔ عین ممکن ہے یہ شعر آپ کے محبوبوں اور شیعوں نے کہے ہوں لیکن چونکہ وہ حکومت وقت کے زیرِ عقاب ہوتے تھے، لہذا جو اشعار کہتے تھے وہ جنات کے نام سے مشہور کر دیتے تھے۔ اس کی دو علتیں تھیں، ایک تو یہ کہ شعر کہنے والے کا پتہ نہ چل سکے اور دوسرے اس نام سے لوگ بھی بہتر طریقہ سے اشعار حفظ کر لیتے تھے۔

دعبل خزاعی

زرخیر قبر فی العراق یزار واعص الحمار فمن نہاک حمار

لم لا زورک یا حسین لک الفداء قومی ومن عطف علیہ نزار

ولک المودۃ فی قلوب ذوی النهی وعلی عدوک مقتۃ ودمار

یا ابن الشہید ویا شہیداً اعمہ خیر العمومۃ جعفر الطیار

”سرزمین عراق میں بہترین قبر کی زیارت ہو سکتی ہے، زیارت کر لو۔ اپنی سواری کو وہاں لے چلو

جو کوئی تمہیں وہاں جانے سے روکے، وہ ایک حیوان سے زیادہ نہیں ہو سکتا۔ اے حسین۔ میں کیوں آپ کی زیارت نہ کروں۔ میرے اپنے دور کے اور بعد کے تمام لوگ آپ پر فدا ہوں، عاقلوں کے دلوں میں آپ کے لئے ایک محبت ہے۔ آپ کے دشمنوں کیلئے تباہی و بربادی ہو۔ اے شہید کے فرزند! آپ کے چچا اور بہترین چچا، جعفر طیار بھی شہید ہیں۔“

یہ آخری شعر ان اشعار میں سے ایک ہے جن کے بارے میں کہا جاتا تھا کہ جنات نے کہے ہیں۔ ۱۔

امام حسینؑ، اصحاب امام اور افضل الشہداء۔۔۔۔ ابو الفضلؑ

حدیث میں آیا ہے کہ امیر المومنین۔ جب جنگ صفین کے موقع پر سرزمین کربلا سے گزرے تو آپ نے وہاں کی مٹی کو سونگھا اور فرمایا:

[واہا لک ایتھا التربة لیحشرن منک اقوام یدخلون الجنة بغیر حساب] ”کتنی

خوش نصیب ہے اے خاک کہ تیرے اندر سے قیامت کے دن ایک قوم محصور ہوگی جو بغیر حساب

کے جنت میں داخل کی جائے گی۔“ ۲۔

ایک حدیث یہ بھی ہے کہ رسول اسلام ﷺ نے امام حسینؑ کے بارے میں فرمایا:

[کأنی به وقد استجار بحرمی وقبری فلا یجار، ویرتحل الی ارض مقتله

مصرعه، ارض کرب و بلاء، وتنصره عصابة من المسلمین، اولئک سادة

شهداء امتی یوم القيامة] ”گو یا میں دیکھ رہا ہوں کہ وہ میرے حرم اور قبر میں پناہ لئے ہوئے

ہے لیکن لوگ اس کو پناہ نہیں لینے دیتے اور وہ اپنی قتلگاہ اور شہادت کی سرزمین کی طرف کوچ

کرتا ہے، کرب اور بلاء کی سرزمین کی طرف۔ مسلمانوں کا ایک گروہ اس کی یاری کریگا۔ قیامت

کے دن یہ لوگ میری امت کے شہیدوں کے سردار ہوں گے۔“ ۳۔

ایک اور حدیث میں یوں آیا ہے:

۱۔ [مقام ص ۵۱۲] ۲۔ [بحار الانوار ج ۴۴ ص ۲۵۵] ۳۔ [بحار الانوار ج ۴۴ ص ۲۹۸، نفس المہم ص ۳۰]

[خرج علیٰ یسیر بالناس حتی اذا کان بکربلا علی میلین او میل تقدّم بین یدیہم حتی طاف بمکان یقال له المقذفان فقال: قتل فیہما مائتان نبی، مائتا سبط نبی کلہم شہداء. ہلہنا مناخ رکاب ومصارع عشاق شہداء لا یسبقہم من قبلہم ولا یلاحقہم من بعدہم] ”حضرت علی - شہر سے باہر نکلے اور لوگوں کے ساتھ چلے، جب کربلا سے ایک دو میل کے فاصلے پر پہنچے اور اس سے تھوڑا آگے گئے یہاں تک کہ مقدفان نامی مقام پر پہنچے تو وہاں پر ایک چکر لگایا، پھر فرمایا: یہاں پر دوسو (۲۰۰) پیغمبر اور دوسو (۲۰۰) پیغمبر زادے قتل کئے گئے ہیں کہ وہ سب شہداء ہیں۔ یہ وہ جگہ ہیں جہاں سوار اتریں گے، یہ عاشقوں کی قتلگاہ ہے، ایسے شہداء (کی شہادت گاہ ہے) کہ نہ ان سے پہلے کوئی ان پر سبقت حاصل کر سکا ہے اور نہ ہی آئندہ کوئی ان کے مقام تک پہنچ سکے گا۔“

(شہید کا جو مقام ہے وہ ہم پہلے ذکر کر چکے ہیں)

آخری بات حضرت ابو الفضل - سے متعلق - یہ وہ ہستی ہیں:

[ان له عند الله درجة يغبطه بها جميع الشهداء] ”ان کے لئے خدا کے نزدیک ایک ایسا درجہ ہے کہ شہداء اس پر رشک کرتے ہیں۔“

پس یہاں پر تین مطالب ہیں:

- الف - تمام خدمت گزاران بشر اور برجستہ لوگوں کے درمیان شہید کا مقام کہ جسے ہم پہلے بیان کر چکے ہیں۔
- ب - تمام شہیدوں کے درمیان شہدائے کربلا کا مقام۔
- ج - شہدائے کربلا کے درمیان ابو الفضل العباس - کا مقام۔

کربلا کے تاریخ ساز شعائر

کربلا میں بہت سے تاریخی جملے کہے گئے ہیں یہ جملے ایک طرف کامل انسانیت، خارق العادہ ایمان اور پر شور حماسہ کی حکایت کرتے ہیں اور دوسری طرف چونکہ یہ خون سے لکھے گئے اور خون سے ثبت ہوئے ہیں اس

لئے الگ قدر و قیمت کے حامل ہیں اس کے علاوہ ان شعائر کے ذریعے ہم روح حسینیؑ اور نہضت و قیام حسینیؑ کی ماہیت کی تک پہنچ سکتے ہیں:

۱۔ خود ابا عبد اللہ کے جملے:

[الا وانّ الدّعی ابن الدّعی]، [ہیہات منا الذلّة]، [الموت اولی من رکوب

العار] [الأترون ان الحق لا یعمل به..... لیرغب المؤمن فی لقاء اللہ محققاً]

[الناس عبید الدنیا والدّین لعق علی السنّتهم] [لا اعطیکم بیدی اعطاء الذلیل

ولا اقر اقرار (افرا فرار) العبید.....]

۲۔ حضرت علی اکبر - کا جملہ:

[اذأو اللہ لانبا لی الحرب قد بانّت لها الحقائق یا ابتاہ ہذا جدی رسول اللہ.....]

۳۔ حضرت قاسم بن الحسن + کا جملہ:

[الموت احلی عندی من العسل]

۴۔ ابو الفضل العباسؑ کا جملہ:

[یا نفّس من بعد الحسینؑ ہونی ہذا حسینؑ شارب المنون]

۵۔ مسلم بن عوسجہؓ کا جملہ، سعید بن عبد اللہ خنیؓ کا جملہ، بشر بن عمر و حضرمیؓ کا جملہ۔

حسینیؑ پیام

ایسے اشخاص جو ایک سلسلہ اصول و مبادی کے لئے قیام کرتے اور نہضت برپا کرتے ہیں، درحقیقت اپنے بعد کے کل عالم کے لئے کچھ پیغام چھوڑ جاتے ہیں یا باصطلاح معروف ایک وصیت کر جاتے ہیں۔ آنے والی نسلوں کو چاہئے کہ ان کے پیام سے آشنائی حاصل کریں اور ان کی آواز کو پہچانیں۔

حسین بن علیؑ نے فرمایا: [انسی لم اخرج اشراً ولا بطراً ولا مفسداً ولا ظالماً، انما خرجت لطلب

۱۔ [ان سب کیلئے کتاب برسی تاریخ عاشورا، ص ۱۳۳ پر رجوع کریں کہ بحث نسبتاً بہت جالب ہے]

الاصلاح فی امة جدی صلی اللہ علیہ وآلہ اربدان آمر بالمعروف وانہی عن المنکر، واسیر بسیرة جدی وابی“ (اس کا ترجمہ پہلے ذکر ہو چکا ہے)

واقعہ کربلا میں عورت کا کردار

یہ ایک مفید موضوع ہے۔ ظاہر اُوہ تمام خواتین جن کا اس واقعہ میں کردار تھا، مثبت اور اچھا کردار تھا جیسے زہیر ابن القینؓ کی بیوی، عبداللہ بن عمیر کلبنیؓ کی بیوی (اُم وَہب) (باب بنت امرء القیس) (امامؑ کی ہمسر) اور قبیلہ کمر بن وائل سے ایک خاتون۔ ان خواتین کے بارے میں تفصیل کیلئے کتاب ”برسی تاریخ عاشورا“ آٹھویں تقریر ص ۱۶۲ پر رجوع کیجئے۔ کتاب ”انصار الحسین“ کے آخر میں بھی اس عنوان پر جالب گفتگو کی گئی ہے۔ مرحوم آیتی کی کتاب ”برسی تاریخ عاشورا“ کی چھٹی تقریر، ”ابصار العین“ کا ص ۱۵۵ اور ص ۱۵۳ اور ”ہفت حسینی میں عنصر تبلیغ“ کے اوراق کا بھی مطالعہ فرمائیے۔

امام حسین - اور ناز پروردگی

”خطابہ و منبر کے اوراق میں ہم اس موضوع پر بہت اچھی گفتگو کر چکے ہیں۔ ناز پروردگی کو اس کے تمام لوازمات..... کمزوری، بے تحاشی، غرور، بددماغی..... کے ساتھ یزید سے نسبت دینا چاہئے، نہ کہ امام حسین - سے۔ انتہائے اہانت یہ ہے کہ ہم امامؑ کو ناز پروردہ کہیں۔

سید الشہداء اور کرامت نفس

اسلام کا یہ بڑا اصول اباعبداللہؑ کے وجود میں تجسم پیدا کر چکا تھا۔ آپؑ کی تمام حیات کرامت نفس کے شعائر سے پُر ہے۔

امام حسینؑ..... خونین انقلاب

کتاب ”سرمایہ سخن“ جلد ۳ ص ۳۶۷ پر لکھا ہے: ”امام حسینؑ وہ ہستی ہیں جنہوں نے اپنے زندگانی کی تاریخ کو اپنے مقدس خون سے مزین فرمایا..... اور تمام دنیا کو یہ بتا دیا کہ سرخ رنگ (اجتماع کے صفحہ پر) تمام

رنگوں میں سب سے زیادہ پختہ اور قائم رہنے والا رنگ ہے۔ آپؑ کا خونی پروگرام آپؑ کے مقدس ترین پروگراموں میں سے ہے اور آپؑ کا خونین انقلاب مؤثرین انقلابوں میں سے ہے.....۔

امام حسینؑ۔۔۔ سخن مشترقین

اس بارے میں کتاب ”تاریخ ایڈورڈ براؤن“ ج اول ص ۳۳۳ پر خود ایڈورڈ براؤن کے کلمات اور ص ۳۳۴ پر ”مردہلم مویر“ کی پر مغز باتوں کی طرف رجوع کریں تاکہ اندازہ کر سکیں کہ اسلامی ممالک کے مقدرات میں یہ حادثہ کتنا اثر انداز ہے۔

یادداشت

- ۱۔ امام حسین - ایک کامل نمونہ اور بے نظیر سرمایہ ہیں۔
- ۲۔ شعائر کی تعظیم۔ جس طرح سے نظمیں، واقعات، تاریخی حوادث اور شخصیتیں حماسی اور غیر حماسی ہوتی ہیں، اسی طرح سے شعائر بھی حماسی اور غیر حماسی ہیں۔

اب ہمیں کیا کرنا چاہیے؟^۱

قارئین کرام!

آپ نے کتاب کا مطالعہ فرمایا۔ استاد و محقق شہید مرتضیٰ مطہری رضوان اللہ تعالیٰ علیہ نے جس خوبصورتی کے ساتھ عزاداری امام حسینؑ میں شامل خرافات سے متعلق اپنا درد دل بیان کیا ہے اور عزاداری کو امامؑ کے قیام کے ہدف کی پڑی پر ڈالنے کی اہمیت و ضرورت کو جس عرق ریزی کے ساتھ بیان فرمایا ہے، اس کے بعد یقیناً قارئین یہ محسوس کرتے ہو گئے کہ اب اس مسئلہ میں ہمارے اپنے ملک، معاشرہ اور ماحول کے لحاظ سے ہماری کیا ذمہ داری ہے؟ آخر کیا کرنا چاہیے کہ جس سے ہم عزاداری میں اہداف حضرت ابی عبد اللہؑ کو بازیاب کرا سکیں؟

اس سلسلے میں ملک میں ایک ادارہ بنام ”مجلس تحقیق و ترویج حیات و قیام و عزائے امام حسینؑ“ وجود میں آیا ہے۔

اس ادارے کے اہداف و مقاصد خود اس کے نام سے عیاں ہیں۔ اس قسم کے اداروں کو ملک کے طول و عرض میں ہر جگہ قائم ہونا چاہیے۔ درج ذیل سطور میں ہم ایسے اداروں کے قیام کی از حد ضرورت پر مزید روشنی ڈالیں گے اور اس میدان میں عزم و ہمت سے کرنے والوں کیلئے کام کرنے کا مختصر لائحہ عمل تجویز کریں گے تاکہ ذہنوں میں ابھرنے والے سوال ”اب ہمیں کیا کرنا چاہیے؟“ کا ایک قابل عمل جواب اور کام کی ابتداء کیلئے ایک خاکہ فراہم ہو سکے۔

۱۔ ترتیب و تنظیم: سید علی شرف الدین موسوی علی آبادی

حیات و قیام امام حسینؑ پر تحقیق کیوں؟

واقعہ قیام و شہادت حضرت امام حسینؑ - پر آج چودہ سو سال کا طویل عرصہ بیت چکا ہے۔ آج یہ واقعہ سینکڑوں بلکہ ہزاروں انسانوں کے توسط سے ہوتا ہوا، ہم تک پہنچا ہے۔ ان انسانوں میں سے بعض تو معلوم الحال ہیں اور بعض مجہول الحال یعنی بعض پر اعتماد کیا جاسکتا ہے اور بعض پر نہیں۔

زمانہ سابق میں کسی واقعہ کو نقل کرتے وقت منقول منہ کا تصدیق نامہ دکھانا ضروری ہوتا تھا جبکہ آزادی پریس کے موجودہ زمانے میں تو گویا ہر شخص کی وبیشی کرنے میں آزاد ہو گیا ہے۔ واقعات میں کی بیشی اور تحریف و تضعیف کرنے کے مختلف اور متعدد اسباب و عوامل ہوتے ہیں۔ بعض افراد عناد و دشمنی کی وجہ سے یا وابستہ مفادات کے تحت ایسا کرتے ہیں جبکہ بعض نادانستہ طور پر عقیدہ تندی میں اور اپنے خیال خام میں احتراماً ایسا کرتے ہیں۔

ان اسباب و عوامل نے واقعہ کربلا کو مشکوک بنانے، اس پر خطِ بطلان کھینچنے اور اسے اپنی مذموم مہم کے سیلاب میں بہا کر ساحلِ پستی بلکہ عدم تک پہنچانے کی کوشش کی ہے۔ لیکن امام حسینؑ کی دور بین نگاہیں شاید یہ دیکھ رہی تھیں کہ کیا ہونے والا ہے۔ چنانچہ آپؑ نے روزِ اول سے ہی اپنے قیام کو ان مذموم عزائم سے محفوظ رکھنے اور ایک ناقابل انکار حقیقت بنانے کا اہتمام کیا تھا۔ آپؑ نے اس واقعہ کو رات کی تاریکیوں سے نکال کر گلی کو چوں سے ہٹا کر دن کی روشنی میں کھلے میدان میں اور ہزاروں انسانوں کی موجودگی میں وقوع پذیر ہونے کا موقع فراہم کیا۔ اس پیش بینی کی بنا پر اس واقعہ پر خطِ بطلان کھینچنے اور اسے مشکوک بنانے میں تو دشمن کو کامیابی نہ ہو سکی تاہم اس حقیقت سے انکار ممکن نہیں کہ اس کو غیر مؤثر بنانے کی مذموم کوششیں بہت حد تک کامیاب ہوئی ہیں، کیونکہ جو نتائج مجالس امام حسینؑ سے برآمد ہونے چاہئے تھے وہ حاصل نہیں ہو رہے ہیں بلکہ خود یہ مجالس اگلے بابیان کیلئے ہر روز نئی مشکلات اور چیلنج پیدا کر رہی ہیں۔

یہاں یہ نکتہ انتہائی مہم ہے کہ آخر وہ کون لوگ ہیں جو اس واقعہ کو مشکوک بنانے اور ساحلِ عدم و نیستی تک پہنچانے کی مہم چلا رہے ہیں۔ ہم یہاں ان افراد کے نام لینا نہیں چاہتے اور لے بھی نہیں سکتے کیونکہ یہ کوئی

چند گنے چنے افراد تو ہیں نہیں بلکہ ایک پوری مشنری ہے جس میں ہزاروں افراد ملوث ہیں۔ انکا سرا کہاں سے شروع ہو کر کہاں پہنچتا ہے، نہیں معلوم۔ لہذا ہم یہاں ان عناصر کی علامات واضح کرنے اور نشانیاں بتانے پر اکتفا کریں گے، انہیں تلاش کرنا آپ کا کام ہے۔

دورِ حاضر تحقیق و ریسرچ کا دور ہے۔ آج ہر چیز پر تحقیق اور ریسرچ کی مہم نے ایک جنونی کیفیت اختیار کر لی ہے۔ جن کو تحقیق کرنا چاہئے وہ تو مصروف تحقیق ہیں ہی جنکا یہ کام نہیں ہے وہ بھی اس میں مشغول نظر آتے ہیں۔ چنانچہ اس دور میں تحقیق و ریسرچ کے منکر کو فرسودہ اور رجعت پسند تصور کیا جاتا ہے۔ اسکی واضح مثال بعض دینی مدارس اور دینی شخصیات ہیں جو اب مدارس میں بھی کمپیوٹر اور انٹرنیٹ داخل کر چکے ہیں تاکہ لوگوں کو یہ تاثر دے سکیں کہ انکے یہاں ہر معاملہ پر جدید سائنسی انداز میں تحقیق و ریسرچ کی جاتی ہے جبکہ حقیقت یہ ہے کہ یہ دینی مدارس اپنے بنیادی اہداف بھی حاصل نہیں کر سکے ہیں اور نہ ہی آئندہ انکے حصول کی کوئی امید نظر آتی ہے۔

غرض، تحقیق و ریسرچ کا دائرہ اتنا وسیع ہو چکا ہے کہ اب تو چشمِ نادیدہ جرثومے حشرات الارض بھی اس سے باہر نہیں رہے۔ ایسے ماحول میں کسی گروہ کا یہ اصرار کرنا کتنا تعجب خیز ہے کہ امام حسینؑ سے متعلق مسائل کو جوں کا توں رکھا جائے۔ انکے خیال خام میں اس روش میں عزاداری کے لئے چیخ و خہر ہے اور یہ اسکے خاتمہ کا سبب بن سکتا ہے۔ گویا یہ واقعہ معاذ اللہ ایک من گھڑت اور جھوٹا واقعہ ہو یا پھر تاریکی شب میں یازمین گھڑا گیا کوئی قصہ ہو کہ اس پر تحقیق کرنے سے اس کی قلعی کھل جائیگی اور یہ ایک ایسا خود ساختہ اور بناوٹی افسانہ ثابت ہو جائیگا جسکا کوئی سرا ہی نہ ملے گا۔ (العیاذ باللہ)

امام حسینؑ کا ایک مشہور و معروف لقب ”امام مظلوم“ بھی ہے۔ جب بھی امام مظلوم کہا جاتا ہے ذہنوں میں امام حسینؑ ہی آتے ہیں۔ جو کچھ ہم نے گزشتہ سطور میں بیان کیا ہے، اگر مسئلہ کو اس تناظر میں دیکھا جائے تو یہ بات آسانی سے سمجھ میں آ جاتی ہے کہ آپؑ کے اس لقب کا مطلب کیا ہے مظلوم اسے کہا جاتا ہے جسکا کوئی حق خواہ خاص اسی کا ہو یا عمومی ہو (جس میں دوسرے لوگ بھی شریک ہوں) مارا جائے اور اسے اس سے

محروم رکھا جائے۔ امام حسینؑ دونوں زاویوں سے مظلوم ہیں۔ خلافت و رہبری جو آپکا خصوصی حق تھا اس سے بھی آپ کو محروم رکھا گیا اور پانی جو ہر ذی روح کا حق ہے وہ بھی نہ ملا آخر تشنہ لب شہید کر دئے گئے۔ اسی وجہ سے آپ کا نام امام مظلوم پڑ گیا۔

ہمیں کہنے دیجئے کہ اگر اُس وقت کے لوگوں نے آپ کو خلافت سے جو آپکا خصوصی حق تھا اور پانی جو حق عمومی تھا دونوں سے محروم رکھا تھا تو آج کے لوگ بھی کچھ کم ستم نہیں ڈھا رہے ہیں۔ تحقیق و ریسرچ جسے آجکل سب کا حق مانا جاتا ہے آپ کے قیام مقدس کو اس سے بھی محروم رکھنے کی ہم چلائی جا رہی ہے بلکہ پہرہ دیا جا رہا ہے کہ کہیں کوئی آپ کے حیات و قیام کا باب ریسرچ نہ کھولے۔ گویا یہ لوگ خود کو امام کا دوست ظاہر کر کے اسی دوستی کے دروازے سے قیام امام کو مشکوک بنا کر آپ کو پستی کی طرف دھکیل دینا چاہتے ہیں۔ لیکن امام حسینؑ کا قیام و نہضت تو سب کیلئے مشعلِ راہ ہے جیسا کہ بہت سی اسلامی و غیر اسلامی شخصیات نے کہا ہے: ”حسینؑ سب کے ہیں“، یعنی صرف انکے نہیں ہیں جو تحقیق کے دروازے پر بندوق تانے بیٹھے ہیں حالانکہ انکو یہ حق نہ خدا نے دیا ہے نہ رسولؐ نے نہ آئمہؑ نے اور نہ ہی کسی منصف مزاج انسان نے۔

کہیں ایسا تو نہیں کہ دوستی کا لبادہ اوڑھ کر خود یزیدیت یہ کام کر رہی ہو؟

ہم ایسے لوگوں کی اتہام بازی سے ہرگز خوفزدہ نہیں ہیں جو یہ کہہ رہے ہیں کہ خبردار کوئی بھی قیام امام کے بارے میں تحقیق نہ کرنے پائے۔ چنانچہ خدا اور رسولؐ پر اعتماد کے بل بوتے پر ہم یہ عزم کر چکے ہیں کہ کتب اسلامی و غیر اسلامی سے استفادہ کرتے ہوئے حسبِ توفیق الہی اس واقعہ کے مختلف پہلوؤں کو سامنے رکھتے ہوئے تحقیق و ریسرچ کا اہتمام کریں گے۔ شاید اس طرح بھٹکی ہوئی انسانیت کو راہِ ہدایت تک پہنچنے میں آسانی ہو سکے۔ دیگر حق شناس افراد سے بھی ہماری درخواست ہے کہ اس معاملہ میں ہمارا ہاتھ بٹائیں۔

جو لوگ یہ کہتے ہیں کہ ایسا نہیں کرنا چاہئے ان سے ہمارا سوال ہے کہ آخر اسکی کیا منطق و دلیل ہے؟ اگر وہ یہ کہتے ہیں کہ تحقیق کرنے والوں کے مذموم عزائم ہیں تو ان سے ہمارا دوسرا سوال یہ ہے: کیا ان کے پاس اس الزام کا کوئی ثبوت ہے؟ ہم پوچھتے ہیں کیا یہ نہیں ہو سکتا کہ تحقیق سے روکنے والوں کے عزائم مذموم ہوں؟

موضوعات تحقیق

(الف) اسناد تاریخ

حیات و قیام امام حسینؑ سے متعلق منقول کلمات، کتب اور روایات کو قبول یا رد کرنے کے بارے میں کچھ اصول و ضوابط طے کرنا پڑینگے کیونکہ ہمارے اور اس واقعہ کے درمیان تقریباً چودہ سو سال کا طویل فاصلہ حائل ہے۔ اس وقت ہمارے ہاتھوں میں امامؑ سے منسوب جو کلمات و کتب اور حوادث و واقعات موجود ہیں وہ مندرجہ ذیل ذرائع اور وسائل سے ہم تک پہنچے ہیں:

(۱) فریقین کی معروف و مشہور کتب روایات کہ جن میں ان واقعات کا ذکر موجود ہے۔ البتہ دونوں طرف کے علماء میں اس بات پر اتفاق رائے پایا جاتا ہے کہ ان کتب میں جو کچھ لکھا ہے، سب مستند نہیں ہے بلکہ مستند اور غیر مستند دونوں طرح کی باتیں ان میں موجود ہیں۔

(۲) قدیم ترین کتب تاریخ ہوں یا تازہ ترین، سب ہی میں بعض واقعات کے سلسلے میں مصادر بیان کئے گئے ہیں اور بعض باتوں کو مصادر و مآخذ بتائے بغیر ہی نقل کر دیا گیا ہے۔

(۳) بعض کتابوں میں مجہول لاسم اور مجہول الحال کتب و شخصیات سے منسوب نقول اور واقعات بیان کئے گئے ہیں جن پر ایک خاص حد تک ہی بھروسہ و اعتماد کیا جاسکتا ہے۔

(۴) بعض کتب تاریخ و مقاتل اہل سنت کی تالیف کردہ ہیں۔ چونکہ دور حاضر میں بعض حلقوں کی جانب سے واقعہ گر بلا کو ایک من گھڑت قصہ قرار دینے کی مہم شروع کی گئی ہے لہذا ان کتابوں کے مؤلفین پر شیعہ ہونے یا کم از کم شیعیت سے متاثر ہونے کا الزام عائد کیا جاتا ہے۔

(۵) اسی طرح بعض کتب تاریخ و مقاتل میں تو شیعہ علماء کی تالیف و تحریر کردہ لیکن ان میں بعض اقوال اور واقعات علمائے اہل سنت کی مرتب کردہ کتب تاریخ اور مقاتل سے نقل کئے گئے ہیں۔ لہذا وہ شیعہ علماء جو اس فکر کے مخالف ہیں، انکا کہنا ہے کہ یہ باتیں اہل سنت کے علماء اور کتب سے متاثر ہو کر لکھی گئی ہیں۔

(۶) اس صدی میں امام حسینؑ سے متعلق لکھی گئی بعض کتب میں کچھ ایسے قصے بھی بیان کئے گئے ہیں جن کی سند

کسی معتبر کتاب میں نہیں ملتی۔ لیکن ان کتب کے مصنفین کا کہنا ہے کہ انہوں نے ان قصوں کو اس لئے نقل کرنا ضروری سمجھا کہ یہ گریہ آور اور حزن و ملال کے لئے مؤثر تھے۔

(۷) آجکل بیان کئے جانے والے زیادہ تر مصائب خوابوں پر مشتمل ہوتے ہیں، جنگی سند ایسے افراد کی طرف منتہی ہوتی ہے جو اس دنیا سے گزر چکے ہیں۔ لہذا نہ ان افراد سے باز پرس ہو سکتی ہے اور نہ وہ سنتے ہیں۔

(۸) ان جعلی مصائب کو بیان کرنے والے اکثر ان پڑھ افراد ہیں، جنہیں خوب پذیرائی حاصل ہو رہی ہے، بالخصوص دیہاتوں اور گاؤں میں تو ان لوگوں کا بول بالا ہے۔ ان علاقوں میں بیان ہونے والے مصائب سینہ بہ سینہ زبان بہ زبان چلے آرہے ہیں۔ یہ مصائب ایسے ہیں جن کی سند مسلمہ تو کجا، غیر مستند کتابوں میں بھی نہیں ملتی۔

(۹) متذکرہ بالا تمام حقائق حیات و قیام امام حسینؑ پر ضرورت تحقیق کے بین دلائل ہیں لیکن اس کے باوجود واقعہ گر بلا ایک ایسی حقیقت ہے جس سے انکار ممکن نہیں۔

(۱۰) واقعہ گر بلا کا ایک مصدر و مآخذ تاریخ طبری ہے۔ اس کتاب میں واقعہ گر بلا کو دوراویوں سے نقل کیا گیا ہے جن میں سے ایک لوط ابن یحییٰ المعروف ابی خنف ہے۔ انکے بیان کردہ واقعات میں امامؑ کے موقف کی حمایت، امامؑ کی مظلومیت اور بنو امیہ کی جنایت کا ذکر حاوی ہے۔ دوسرے راوی عوانہ بن حکم ہیں۔ انکی بیان کردہ نقول میں قتل حسینؑ اور یزید کی پشیمانی کا ذکر ملتا ہے اور اس سلسلہ میں عبید اللہ بن زیاد کو ذمہ دار ٹھہرانے کی کوشش بہت نمایاں نظر آتی ہے۔

سامعہ گر بلا ایک ایسا ناقابل انکار واقعہ ہے کہ بنو امیہ کا دفاع کر نیوالے متعصب ترین مؤرخین و مصنفین نے بھی اپنی کتب میں اس واقعہ پر ایک دو صفحے تحریر کئے بغیر گزر جانا خیانت سمجھا ہے۔ چنانچہ اس واقعہ کی حقانیت کے ثبوت میں لکھی جانے والی کتابوں کی تعداد سینکڑوں نہیں بلکہ ہزاروں سے بھی زیادہ ہے۔ یہ لکھنے والے دو طرح کے ہیں۔ کچھ لوگ تو وہ ہیں جو اس عظیم واقعہ سے متعلق اگرچہ چند صفحات ہی سہی لکھ کر گزر جاتے ہیں، جبکہ کچھ لوگ ایسے ہیں جو اس واقعہ میں من گھڑت کہانیاں اور فرسودہ قصوں کو شامل

کر کے اصل واقعات کو ڈھانپنے کی کوشش کرتے ہیں۔ ایک ایسا شخص جو امام حسینؑ کے بارے میں لکھے گئے صفحات کو سمیٹنا چاہتا ہو ان حالات میں بھلا کیا کرے۔ اسکا واحد حل اور ان دونوں گروہوں کی مذموم کوششوں کو خاک میں ملانے کا واحد طریقہ اور علاج یہ ہے کہ بھرپور طریقہ سے ایک تحریک چلائی جائے کہ اس واقعہ کے بارے میں ہر طرح کی تحقیق و ریسرچ ہونا چاہئے۔

(ب) تفاسیر و تاویلات

حیات و قیام امام حسینؑ سے متعلق مختلف اور متضاد تفاسیر و تاویلات میں ترجیحات کی بنیاد کیا ہے؟ جہاں تک اس واقعہ کے اسباب و علل اور ذمہ دار و قصور وار فریق کی تفسیر و تاویل کا تعلق ہے اس بارے میں حسینی اور یزیدی گروہ میں پہلے دن سے ہی کشمکش اور اختلاف پایا جاتا رہا ہے۔ مخالفین نے کچھ عرصہ بعد ہی ایک عجیب چال چلی اور وہ یہ کہ انہوں نے اپنی تفاسیر کو حسینیوں کے زبان و قلم سے فروغ دینے کی مہم چلائی، تاکہ اگر اس عظیم واقعہ کو طاق نسیان میں نہ لیجا سکیں اور لوگوں کے ذہنوں سے فراموش نہ کرا سکیں تو کم از کم غیر مؤثر تو بنا ہی دیا جائے۔ مندرجہ ذیل تفاسیر اسی سلسلہ کی کڑیاں ہیں جنہیں ہمارے اپنے منابر (حسینی) سے فروغ مل رہا ہے۔

(۱) نظریہ قدا: یہ وہ منطق ہے جو نصاریٰ حضرت مسیحؑ کے بارے میں پیش کرتے ہیں۔ انکا کہنا ہے کہ حضرت عیسیٰؑ امت کے تمام گناہ اپنے ذمہ لیکر ان کے لئے فدا ہوئے ہیں۔ اسی نظریہ کو یہاں منطبق کرنے کی کوشش کی گئی ہے۔ بس فرق یہ ہے کہ نصاریٰ کی جگہ شیعہ دوستدار اہل بیتؑ اور حضرت مسیحؑ کی جگہ امام حسینؑ کو رکھ کر شیعوں کو تمام قوانین شریعت سے بری اور غیر مکلف قرار دینے کی مہم چلائی گئی ہے۔

(۲) عزاداران امام حسینؑ کے دو بڑے گروہوں کی تفسیر ایک گروہ کے مطابق امام حسینؑ اور آپ کے اہل بیتؑ کی ذمہ داری تھی کہ ایسے تمام وسائل اور ذرائع جن سے امامؑ کی جان بچ سکتی ہو ان سے چشم پوشی اختیار کرتے ہوئے شہادت سے ہمکنار ہو جائیں۔ گویا انکا مقصد صرف جان دینا تھا اور بس۔ دوسرا گروہ ان شیعوں کا ہے جو یہ سمجھتے ہیں کہ تمام تراحم خدا اور مذہب کی دوسری تمام چیزوں کو بالائے طاق رکھ کر بس

حسینؑ کے نام پر رونا اور سید زنی کرنا ہی ان کی ذمہ داری ہے اس کے علاوہ کچھ نہیں۔

(۳) تمام کتب تاریخ و مقاتل خواہ وہ امامؑ کے حامیوں کی لکھی ہوئی ہوں یا مخالفین کی سب کے تراوش قلم سے یہی نکلا ہے کہ امام حسینؑ کے قیام کرنے کی اصل وجہ یہ ہے کہ وہ بنو امیہ بالخصوص یزید کا خلافت اسلامی کی کرسی پر قابض ہو جانا صحیح نہیں سمجھتے تھے اور حقیقت بھی یہی ہے۔ اس کے باوجود بعض شیعہ علماء و مفکرین قیام حسینیؑ کو غیر سیاسی قرار دینے کی کوشش کرتے ہیں۔ اس کے بالمقابل دیگر فرقوں کے بعض علماء و مفکرین امامؑ کے قیام مقدس کو غیر شرعی قرار دیتے ہیں، درآئیں خالی کہ خود اپنے وقت کے ظالم حکمرانوں کی نہ صرف یہ کہ مذمت کرتے ہیں بلکہ ان کے خلاف قیام کی دعوت بھی دیتے ہیں۔

(۴) طلب شہادت: تاریخ بتاتی ہے کہ تمام اقوام و ملل اور تمام مذاہب و ادیان کے پیروکار مبارزہ اور جہاد ہی کے ذریعے اپنی طاقت و قدرت کو بروئے کار لا کر کامیابیوں سے ہمکنار ہوئے ہیں اور منزل مقصود تک پہنچے ہیں۔ اس کے برعکس ایسی کوئی مثال نہیں ملتی کہ کوئی فرد یا گروہ خود کشی کر کے اور خود سے وابستہ تمام افراد کو مروا کر منزل مقصود سے قریب ہوا ہو یا مقصد حاصل کرنے میں کامیاب ہوا ہو۔

(۵) تفسیر سیاسی: امامؑ کا قیام ترتیبی، تدریجی اور مرحلہ وار تھا۔ پہلے مرحلہ میں آپؑ مدینہ سے نکل کر مکہ تشریف لائے، جہاں پر آپؑ نے اپنے مشن کا آغاز فرمایا اور قیام کی مہم چلائی۔ اہل کوفہ کی دعوت اور یقین دہانیوں پر لبیک کہتے ہوئے آپؑ مکہ سے کوفہ کی جانب روانہ ہوئے۔ کربلا میں تیس ہزار لشکر کے محاصرے میں گھر جانے کے باوجود آپؑ مرحلہ وار حرکت فرماتے رہے جو بالآخر آپؑ کی اور آپؑ کے ساتھیوں کی شہادت پر منتج ہوا۔ وہی شہادت جو ہر حق طلب اور ہر جنگجو کا مقدر ہوتی ہے۔

ان تمام واضح اور روشن اقدامات کے باوجود آپؑ کے درجہ شہادت پر فائز ہونے کو غیر سیاسی ٹھہرانا ایک لمحہ فکریہ ہے۔ ان لوگوں کو سوچنا چاہئے کہ آخر امامؑ نے کس مقصد کے حصول کے لئے قیام فرمایا تھا کہ جس کے نتیجے میں آپؑ شہادت عظمیٰ کے بلند ترین مرتبہ پر فائز ہوئے؟

(۶) قیام امام حسینؑ کے مقاصد کیا تھے اسکی وضاحت خود آپؑ کے کلمات و بیانات میں موجود ہے۔ دنیا کی ملل

واقوام نے ان کلمات اور بیانات کو دیکھ کر ہی امام کو اپنا پیشوا قرار دیا ہے۔ ان واضح کلمات و بیانات کے باوجود، بعض مخالفین اور دوست نما دشمنوں نے، اس قیام مقدس کو قبیلوں کی جنگ قرار دینے کی بھرپور کوشش کی ہے۔

دنیا کا دستور ہے کہ جب بھی کسی عدالت میں کوئی معاملہ زیر بحث آتا ہے تو اس واقعہ کی مخالفت و موافقت اور ضد و نقیض، دونوں پہلوؤں کے متعلق تفاسیر و تاویلات پیش کی جاتی ہیں۔ لیکن یہ دیکھ کر سخت تعجب ہوتا ہے کہ امام حسینؑ کے سلسلہ میں صورت حال بالکل مختلف ہے۔ کیا بولاجی ہے کہ قیام امامؑ سے متعلق دشمن کی پیش کردہ تفسیر و تاویل کو خود امام حسینؑ کے منبر سے انتہائی شد و مد کے ساتھ پیش کیا جاتا ہے۔ اس وقت واقعہ گر بلا کی مثال کم و بیش ایسی ہے، جیسے ایک وکیل فریق مخالف سے ساز باز کر لے اور اپنے ہی موکل کی خراب پیروی کر کے اس کو ہر وانے کی کوشش کرے۔

یہاں یہ بات قابل غور ہے کہ آیا کتاب خدا یعنی قرآن مجید میں، روایات مسلمہ اور کتب تاریخ میں یا خود ائمہ اطہارؑ کے کلمات میں کوئی معیار یا کسوٹی موجود ہے یا نہیں کہ جس پر ان متضاد و متناقض تفاسیر کو پرکھ کر دیکھا جاسکے کہ کوئی تفسیر صحیح ہے اور کوئی غلط، کس کو ترجیح دی جائے اور کسے نہیں۔

آیا ان متضاد تفاسیر میں سے سب کو اپنایا جائے یا تحقیق و جستجو کرنے کے بعد صرف اسی کو اپنانا چاہئے جو درست ثابت ہو؟

بنیادی طور پر یہ تفاسیر دو قسم کی ہیں:

(۱) برہانی: اسکے ذیل میں وہ تفاسیر آتی ہیں جن میں حیات و قیام امام حسینؑ سے متعلق جستجو کرنے والوں نے اپنی تفسیر و تاویل کو عقل و نقل اور اسناد تاریخ سے باقاعدہ دلائل دے کر پیش کیا ہے۔

(۲) دعوائی: بعض لوگوں نے حیات و قیام امام حسینؑ کی تفسیر و تاویل کرتے وقت یا تو کسی قسم کی سند اور دلیل دینے کی زحمت نہیں کی ہے یا پھر خود ساختہ تاویلات اور اپنی خواہشات پر مبنی آراء پیش کی ہیں۔ اسی لئے ایسی تفاسیر کو تفسیر دعوائی کہتے ہیں۔

(ج) مرآئی و لوحات

شعراء اور اسناد تاریخ: شعر و شاعری قدیم جاہلیت عرب کی پسندیدہ ثقافت تھی۔ اس صنف کی حسن و خوبی اور معیار کو خود انہوں نے یوں پیش کیا ہے:

”بہترین شعروہ ہے جو زیادہ جھوٹ پر مبنی ہو۔“

قرآن کریم نے زیادہ تر شعراء کو گم کردہ راہ قرار دیا ہے۔ مگر چونکہ شعر و شاعری میں ایک قسم کی پسندیدگی اور اثر پذیری پائی جاتی ہے، اسلئے معاشرہ میں اسکی محبوبیت اپنی پوری آب و تاب کے ساتھ باقی ہے۔

نثر کے مقابلہ میں شعر کئی گنا زیادہ موثر ہوتا ہے اور دلوں کو گرویدہ کرتا ہے۔ اسی لئے ائمہ طاہرینؑ نے دین کی بات شعر میں کہنے والوں، بالخصوص امام حسینؑ کی مظلومیت کو بزبان شعر پیش کرنے والوں کو مادی جائزے عطا کرنے کے علاوہ آخرت میں اجر و ثواب کا مژدہ بھی سنایا ہے۔ شاید اسی وجہ سے تاریخ بشریت میں کوئی اور حادثہ، واقعہ یا شخصیت ایسی نہ ہوگی جسکے بارے میں تمام اصناف سخن میں اظہار خیال کیا گیا ہو اور اتنے اشعار انشاء کئے گئے ہوں جتنے امام مظلومؑ اور واقعہ کربلا کے بارے میں کہے گئے ہیں۔

کبھی علمی و ادبی ماحول اور بزم شعر سے مانوسیت کی بنا پر اور کبھی روق طبعی کے باعث انسان کے اندر قریحہ شعر گوئی پیدا ہو جاتا ہے۔ چنانچہ بعض ان پڑھ لوگوں نے بھی اچھے اچھے مرثیے اور نوحے انشاء کئے ہیں۔ اسلئے ہمیں یہ بھی دیکھنا چاہئے کہ امامؑ کے حیات اور قیام و مصیبت کے بارے میں اشعار انشاء کرنے والی شخصیت، آیا مقام امامت سے بھی واقف ہے یا انکے اشعار فقط ذوق شعری کا اظہار ہیں اور کچھ نہیں؟ لہذا وہ شعراء کہ جو واقعہ کربلا کو وقت سے مطالعہ کر کے شعر انشاء کرتے ہیں، انہیں ائمہ کے فرمان کے مطابق آخرت میں تو اجر و ثواب ملے گا ہی، دنیا میں بھی انکی حوصلہ افزائی کرنا چاہئے اور ان کے لئے جائزہ رکھنا چاہئے تاکہ بہترین ادائیگی کرنے والے میدان میں رہ سکیں جبکہ فرسودہ اور جھوٹے اشعار کہنے والے اور محض اشک آور بیان انشاء کرنیوالے میدان سے ناپید ہو جائیں۔

صحیح مرثیہ و نوحہ جات کی حوصلہ افزائی اور تشویق کے ساتھ ساتھ متذکرہ بالا حقائق کو مد نظر رکھتے ہوئے مندرجہ ذیل نکات کو بھی دائرہ تحقیق میں شامل کرنا چاہئے:

(۱) شعراء یا دانشمند علماء حضرات کو چاہئے کہ واقعہ کربلا پر انشاء کردہ دقیق اور عمیق اشعار کو چھانٹ کر فرسودہ اشعار سے الگ کر دیں۔

۲۔ (نوے) مرثیے، سوز و سلام سب کو مستند اور مسلم روایات اور تاریخی حقائق پر مبنی ہو چاہئے۔

(۳) کوئی بھی شعر ہو خواہ کسی کی بھی شان میں کہا گیا ہو کتنے ہی نامور شاعر نے کیوں نہ کہا ہو شاعر ملک الشعراء کا لقب حاصل کر نیوالا ہی کیوں نہ ہو اگر شعر حقائق اور وقائع تاریخ کے خلاف ہے تو اسے اہل بیت اطہار سے مس نہیں ہونا چاہئے۔ جھوٹ چونکہ نجس ہے لہذا اسے اہل بیت اطہار سے مس نہیں ہونا چاہئے بہت سے مروجہ مرثیوں اور نوحوں میں ایسے ایسے من گھڑت اور جھوٹے قصے بیان کئے گئے ہیں جن کا حقیقت سے دور کا بھی واسطہ نہیں ہے۔ مثلاً جناب فاطمہ صغریٰ کا امام حسینؑ کے نام خط، افسانہ طفلان مسلم، بعض علاقوں میں جناب شہر بانو کو جو حقیقتاً مادر حضرت سجادؑ ہیں، انہیں مادر قاسمؑ بنا کر پیش کیا جاتا ہے اور ان جھوٹے قصوں پر مبنی نوے، مرثیے اور سوز و سلام پیش کئے جاتے ہیں۔ کسی بھی تاریخ میں ان قصوں کی سند نہیں ملتی۔ ان فرضی داستانوں کو بیان کرنے کا مقصد عزاداران امام حسینؑ کو رولانے کے سوا اور کچھ نہیں ہوتا۔

(۴) بہت سے اشعار ایسے ہیں جنکی کوئی سند نہیں، اصلاً واقعہ کربلا سے انکا کوئی تعلق نہیں اور وہ صرف شعراء حضرات کی ذہنی اختراع ہیں۔ تاہم وقت گزرنے کے ساتھ ساتھ یہی فرضی داستانیں واقعہ کربلا کا جزو نظر آنے لگی ہیں۔ اس قسم کے جتنے بھی اشعار ہیں، ان سب کو حذف ہونا چاہئے۔

(۵) سانحہ کربلا میں بہت سے ایسے واقعات گزرے ہیں جو کم و بیش تمام کتب تاریخ میں نقل ہیں، خصوصاً امامؑ کے کلمات و خطب۔ لیکن ابھی تک کسی شاعر نے انہیں اپنے کلام کا عنوان نہیں بنایا ہے۔ اگر کسی نے عنوان بنایا بھی ہے تو انہیں فروغ نہیں ملا۔

(۶) شعری ذوق و قریح رکھنے والوں کو چاہئے کہ خطبات امامؑ اور خطبات جناب زینب (س) و امام سجادؑ کو

مؤثر اشعار کے سانچے میں ڈھال کر پیش کریں۔

(۷) ایک ایسا گروہ وجود میں آنا چاہئے جو تمام مرثیہ، نوحہ جات، سلام وغیرہ کے اشعار پر تحقیق کرے۔ جن اشعار کی سند ہو انہیں فروغ دیا جائے اور جن کی سند باطل ہو باجونا مسلم ہوں، ان کی روک تھام کی جائے۔

(۸) تاریخ بشریت پر نظر ڈالنے سے پتا چلتا ہے کہ ہر میدان کے علماء و مفکرین نے صرف ان عنوانات کو اپنی تحقیق کا موضوع بنایا ہے جن سے انکا تعلق تھا اور جو انکا میدان تھا۔ مثلاً اگر کوئی فلسفی ہے تو اس نے فلسفہ پر، فقیہ نے فقہ پر، مفسر نے تفسیر پر، ماہر طبوعات نے طبوعات پر اور مؤرخ نے تاریخ پر قلم اٹھایا ہے۔ لیکن امام حسینؑ کی شخصیت اور واقعہ کربلا ایک ایسی کائناتی حقیقت ہے جس پر سب نے قلم اٹھایا ہے، خواہ اسکا تعلق فقہ و علم دین اور تاریخ سے ہو یا نہ ہو۔ تاہم یہ ضرور ہے کہ اگر فقیہ نے اس سلسلہ میں قلم اٹھایا ہے تو فقہی حوالے سے اس کا نظریہ مقدم ہوگا اور اگر مؤرخ نے کچھ لکھا ہے تو تاریخی اعتبار سے اس کے بیان کی اہمیت ہوگی۔

البتہ علماء و مفکرین کے علاوہ کچھ اور لوگ بھی ہیں جنہوں نے امام حسینؑ پر قلم اٹھایا ہے ان میں وہ نام نہاد دانشمند شامل ہیں جو اپنے وقت کے حکمرانوں کی حاشیہ برداری میں زندگی بسر کرتے رہے ہیں۔ بعض افراد وہ ہیں جو اپنی آنکھوں پر فرقہ وارانہ تعصب کی پٹی باندھ کر لکھتے ہیں۔ کچھ افراد ایسے بھی ہیں جو محض معلومات جمع کرنے اور واقعات جاننے کے شوقین ہوتے ہیں اور چونکہ انکا قلم اچھا ہوتا ہے، اسلئے لکھنے کیلئے بھی بیٹھ جاتے ہیں۔ ایسے تمام حضرات نے اس معاملہ میں اپنی ذاتی آراء و نظریات کو شامل کر دیا ہے، لہذا انہیں من و عن قبول نہیں کیا جاسکتا ہے، بلکہ یہاں انکی شخصیت کو سامنے رکھ کر ہی کوئی فیصلہ کرنا چاہئے۔

محاسن مذاکرہ کا اہتمام

حیات و قیام امام حسینؑ - پر تحقیق کا ایک راستہ ملک کے گوشہ و کنار میں اس عنوان سے مجالس مذاکرہ کا اہتمام ہے۔ ان مجالس مذاکرہ کے نظام کو مندرجہ ذیل نکات پر مشتمل ہونا چاہئے:

۱۔ مجالس مذاکرہ کا مقام اور دورانیہ: اس قسم کی مجالس مذاکرہ کا انعقاد مقامی، علاقائی، صوبائی اور ملکی سطح پر وقت،

استطاعت اور مالی گنجائش کو مد نظر رکھتے ہوئے ایک روزہ، دو روزہ یا سہ روزہ بنیادوں پر کیا جاسکتا ہے۔
۲۔ شرکائے مجالس مذاکرہ: شرکائے مجالس مذاکرہ کا انتخاب اجتماعی اور سیاسی بنیادوں سے ہٹ کر صرف دین و مذہب کی بنیاد پر ہونا چاہئے۔ اس میں خاص طور سے ان لوگوں کو دعوت دینا چاہئے جو عزاداری امام حسینؑ کی موجودہ صورتحال سے دلسوزی کے جذبات و احساسات رکھتے ہوں اور اس میں اصلاح عزاداری کی ضرورت پر عقیدہ رکھنے والوں کو بھی مدعو کرنا چاہئے۔

۳۔ مدرس یا مقرر: ان مجالس مذاکرہ میں گفتگو کرنے کے لئے لائق اور دانشمند علماء کو مخصوص موضوعات پر غورو خوض اور مطالعہ کے لئے دعوت دی جائے۔ اس کیلئے انہیں مناسب وقت دیا جائے اور ضروری کتب کا بندوبست بھی کیا جائے۔

۴۔ نقد و انتقاد: شرکائے مجلس مذاکرہ کو یہ حق حاصل ہو کہ معتد مذاکرہ کی اجازت سے وہ مدرسین، مقررین اور مقالہ نگاروں کے معروضات پر اپنا نقد و انتقاد یا ان کے انتقاد پر وارد اپنے اشکالات کو بیان کر سکیں اور انکی تجاویز کے متبادل اپنی تجاویز خوش اسلوبی کے ساتھ پیش کر سکیں۔

۵۔ اجتماعی مباحثہ: مجالس مذاکرہ کے شرکاء کو چند گروہوں میں تقسیم کر کے ورکنگ گروپس تشکیل دئے جائیں اور انہیں بعض موضوعات و مسائل سپرد کئے جائیں تاکہ وہ تفصیلی بحث و مباحثہ کے بعد انکا حل تلاش کریں اور اصلاح کے لئے سفارشات اور لائحہ عمل مرتب کریں۔

۶۔ نمائش و فراہمی کتب: وہ تشنگانِ فلسفہ قیام امام حسینؑ جو اس سلسلے میں حصول کتب کی خواہش اور شغف مطالعہ رکھتے ہیں لیکن انہیں مواد مطالعہ کی کمی یا مالی مشکلات کا سامنا ہے، ان کے مسائل کی تشخیص کر کے انکے لئے بلا معاوضہ یا رعایتی قیمت پر کتب کی فراہمی کا بندوبست کیا جائے۔ علاوہ ازیں متعلقہ کتب کی عمومی نمائش کا اہتمام بھی کیا جائے۔ پاکستان کے ہر چھوٹے بڑے شہر اور گاؤں میں اس پروگرام پر عمل درآمد ہونا چاہئے تاکہ کسی علاقے کے لوگ اس سہولت سے محروم نہ رہیں۔

۷۔ مالی اخراجات: مجالس مذاکرہ کی مالی ضروریات کو ان امور سے دلچسپی رکھنے والے افراد کے عطیات،

حقوق شرعیہ یا کتب کے اسٹال وغیرہ لگا کر پورا کیا جاسکتا ہے۔

۸۔ تعلقات و روابط: ان مجالس مذاکرہ کے انعقاد کے ذریعہ ملک کے گوشہ و کنار میں وقوع پذیر ہونے والے حالات سے آگاہی اور آپس کے تجربات سے فائدہ اٹھانے کی خاطر روابط قائم کئے جائیں۔

۹۔ مجالس مذاکرہ کا اہتمام کرنے والوں کے لئے ضروری ہدایت: امام حسینؑ کے بارے میں تحقیقی مجالس مذاکرہ کا انعقاد کرنے والے لوگوں کو خیال رکھنا چاہئے کہ ان مجالس کے امور پیشہ ور قسم کے لوگوں کے ہاتھوں میں نہ جانے پائیں۔

کیونکہ ہر علاقے میں کچھ ایسے افراد پائے جاتے ہیں جو دینی، مذہبی اور سیاسی تمام مقدرات کو اپنے ہاتھوں میں لئے ہوئے ہیں۔ یہ لوگ سیاست پر مذہب کو قربان کرتے ہیں۔ کچھ سارے اجتماع کو سیاست کیلئے فروخت کرتے ہیں، تو کبھی مذہبی امور میں دلسوی کا مظاہرہ کرتے ہیں ایسے افراد مکتب و مذہب کے مسائل کو حل کرنے کے بجائے انہیں جوں کا توں حالت اول میں رکھنے یا انہیں مزید پسماندہ کرنے کی کوشش کرتے ہیں۔ ان افراد کی تمام تر کوششوں کا مقصد زیادہ سے زیادہ دولت کمانا ہوتا ہے چنانچہ ہر ممکن کوشش کی جائے کہ ایسے افراد کے ہاتھوں میں اختیارات نہ جانے پائیں۔

ملک میں موجود دینی آزادی سے فائدہ اٹھاتے ہوئے ان مجالس مذاکرہ کو اسکے موضوع تک ہی محدود رکھنا چاہئے کیونکہ کچھ افراد ان اجتماعات کو اپنے یا اپنے آقاؤں کے مخصوص مفادات کو حاصل کرنے کی غرض سے استعمال کرینگے ایسے لوگ اپنے مذموم مقاصد کے حصول کیلئے حکمرانوں سے ٹکرانے، انکے خلاف جلوس نکالنے، لوگوں کو حکمرانوں سے بدگمان کرنے اور کبھی سیاسی پارٹیوں کے مقاصد کے حصول کیلئے انہیں فروخت اور استعمال کرنے سے دریغ نہیں کرتے ہیں لہذا ان سب سے بچ کر فقط اصل مقصد یعنی مذہبی آگاہی اور بیداری کیلئے کوشش کرنے کی ضرورت ہے۔

ترتیب و تنظیم

سید علی شرف الدین موسوی علی آبادی

عزاداری مظلوم کی حمایت کرنے کی دعوت ہے ۱

عزاداری مظلوم کی حمایت کرنے کی دعوت ہے۔ مظلوم جب ظالم سے تنگ آ جاتا ہے اور مقابلہ کرنے کی طاقت نہیں رکھتا تو کسی ایسی جگہ جا کر اپنے ساتھ ہونے والے مظالم کے خلاف مظاہرہ کرتا ہے اور لوگوں سے اپنی حمایت و مدد کا طالب ہوتا ہے۔ دنیا کے اقوام و ملل ایسی فریاد سننے اور دیکھنے کے بعد بغیر کسی رنگ و نسل دین و مذہب پوچھے بغیر اس مظلوم کی حمایت کرتے ہیں۔ ہر وہ انسان جو ظالم سے وابستہ نہ ہو اس مظلوم کے گرد جمع ہوتا ہے۔ انسان کی مظلوم سے غیر مشروط حمایت دیکھ کر بعض ظالم پیشہ جب کسی پر ظلم کرنا چاہتا ہے تو وہ پہلے خود کو مظلوم ظاہر کرتا ہے۔ چنانچہ حالیہ بین الاقوامی واقعات میں دنیا کا مانا ہوا پیشہ ور ظالم جس نے مسلمانوں پر ظلم ڈھانے کیلئے پہلے خود کو مظلوم بنایا اور پھر مسلمانوں پر ظلم کی بارش کی۔ لہذا تاریخ بشریت میں یہ ایک نمایاں سنت رہی ہے۔

مکتب تشیع سے تعلق رکھنے والے اپنے آئمہ طاہرین کی ہدایت پر عرصہ قدیم سے امام حسینؑ کی مظلومانہ شہادت پر ہر سال ایک عشرہ آپکی یاد میں مناتے ہیں۔ تاکہ مظلوم کے حامیوں میں اضافہ ہو اور ظالمین سے نفرت اور بیزاری کا اظہار ہو۔ لیکن حالات یہ بتاتے ہیں کہ مظلوم کی حمایت میں اضافہ ہونے کی بجائے حامیوں میں محسوس طریقہ سے کمی آرہی ہے۔ بلکہ فریاد کرنے والوں کی مخالفت میں اضافہ ہو رہا ہے۔ یہ ایک لمحہ فکریہ ہے۔ مکتب تشیع سے تعلق رکھنے والے عزاداری امام حسینؑ کے مراسم ادا کرنے والے ارباب حل و عقد کو اس غیر فطری حالات کے بارے میں سوچنا چاہیے۔ کہ آخر مظلوم ہونے کے باوجود کیوں ہماری حمایت میں کمی اور مخالفت میں اضافہ ہو رہا ہے۔ اگر مسئلہ کچھ اور ہوتا تو یہ سوچ سکتے تھے کہ ہمارے مخالف زیادہ طیش میں آ گئے ہیں لیکن ہم تو مظلوم ہیں اور مظلوم پر کوئی طیش میں نہیں کرتا۔

مظلوم اگر ظالم کے دربار میں ہی کیوں نہ جائے ظالم بے بس اور شرمسار ہو جاتا ہے۔ لہذا ہمارے ارباب حل و عقد کو اس مسئلے پر ہر قسم کے مفادات کو بالائے طاق رکھ کر اس پر سوچنا چاہیے۔ میں آپ سے یہ کہتا ہوں کہ اس مسئلہ پر سوچنا بذات خود مظلوم کی حمایت ہے اگر آپ مظلوم کی حمایت کرنے والے ہیں تو اس مسئلہ پر سوچئے۔

ہماری عزاداری سے اس ملک میں بسنے والے مسلمان بھی پریشان و نالاں ہیں ایام عزامیں وہ بھی یہ کہتے ہیں خدا یا اس عشرہ محرم کو خیریت سے گزاردے کیونکہ ان کے بقول ان ایام میں شیعہ طیش میں ہوتے ہیں کسی کی بات نہیں سنتے۔ حکومت کے ذمہ دار افراد اپنی جگہ پریشان ہوتے ہیں کہ کہیں کوئی ایسا واقعہ نہ پیش آ جائے کہ جس کی وجہ سے انکا شمار اترنے کی نوبت آئے۔ اسکے علاوہ ہم خود اپنی جگہ پریشان ہوتے ہیں کہ ہم حمایت حاصل کرنے کی بجائے خود ظلم کا نشانہ بن جائیں۔

دنیا کے بہت سے مظلوم اب ظالم بن چکے ہیں یعنی اپنی مظلومیت بتانے اور دکھانے میں ظالم بن چکے ہیں۔ نعوذ باللہ اگر عزادار خود ظالم ہوں تو چودہ سو سال گزرنے کے بعد بھی امام حسینؑ کی مظلومیت میں اضافہ ہوگا اس لحاظ سے ہمیں پہلے مرحلہ میں یہ دیکھنا ہوگا کہ ظالم کسے کہتے ہیں اور مظلوم کی کیا تعریف ہے۔ عقل و شرع اور لغت تینوں ظالم و مظلوم کی ایک ہی تعریف کرتے ہیں۔ ظالم اسے کہتے ہیں جو اپنے لئے مقرر شدہ حدود سے نکل جائے اور مظلوم اسے کہتے ہیں جسکی حدود میں کوئی داخل ہو جائے اور اگر مظلوم عدل و انصاف طلب کرتے ہوئے اپنی حدود سے تجاوز کر جائے تو وہ وہیں سے ظالمین کی صف میں شامل ہو جائے گا اور اپنی حمایت کھو بیٹھے گا اور جو نفرت ظالم کو حاصل ہے وہ اسے بھی ملے گی۔

آئیے دیکھتے ہیں کہ کہیں ہم اپنی حدود مظلومیت سے زیادہ آواز بلند کرنے اور حمایت حاصل کرنے کے طور طریقے سے تجاوز تو نہیں کر رہے ہیں یعنی کہیں خود مظلومیت سے نکل کر ظالم تو نہیں بن رہے ہیں۔ قرآن کریم اور سیرت طیبہ خاتم الانبیاءؐ جو کہ ہر مسلمان کیلئے حدود معین کرنے کا مصدر و مآخذ ہے ان دونوں کی روشنی میں ہمیں اپنی عزاداری کے تمام رسم و رواج اور طور طریقوں کو اپنانا چاہیے اور ان

۱۔ [اقتباس از کتاب افق گفتگو: تالیف سید علی شرف الدین (طبع دوم شعبان المعظم ۱۴۲۳ھ) صفحہ ۶۰۲ تا ۶۰۵]

سے طلب بیان کریں کہ کیا ہم آپ کی مقرر کردہ حدود کے اندر ہیں یا نہیں۔ خداوند عالم قرآن میں فرماتے ہیں کہ جو میری حدود سے تجاوز کرتے ہیں وہ ظالم ہیں۔ اس تناظر میں ہم عناصر ترکیب عزاداری کو دیکھتے ہیں کہ ہماری عزاداری کن چیزوں سے مرکب ہے:

۱۔ خود امام حسینؑ کی ذات مبارک ہے کہ کہیں ہمارے فضائل اور مصائب گوئی میں خود امام حسینؑ کی ذات ظلم کا نشانہ تو نہیں بن رہی ہے؟ ہم ظالم بن رہے ہوں۔ جبکہ حسینؑ مظلوم ہیں تو ایسی صورت میں ہمارا شمار حسینؑ کی صف میں شامل ہونے کی بجائے یزید، شمر اور ابن زیاد کی صف میں ہوگا جنہوں نے دشمن کی حیثیت سے آپ کا مقام گرانے کی کوشش کی اور جبکہ ہم دوستی کی زبان سے ایسا کر رہے ہوں۔

۲۔ جہاں ہم عزاداری کرتے ہیں یا جن جگہوں سے عزاداری کرتے ہوئے گزرتے ہیں ہمارے اس عمل سے ہمارے اہل وطن خواہ مسلمان ہوں یا غیر مسلم، ان کے ساتھ زیادتی تو نہیں ہو رہی ہے اگر ہو رہی ہے تو ہم خود ظالم بنیں گے اگرچہ آپ اسے اپنا حق ہی کیوں نہ سمجھتے ہوں۔ اگر چور کسی کے گھر میں داخل ہو کر یہ کہے کہ یہ میرا حق ہے تو اسکی یہ منطق قبول نہیں ہوگی۔

۳۔ امام حسینؑ کے قیام کا ایک مقصد و ہدف تھا جو آپ کے خطبات و کلمات اور سیرت سے واضح ہیں کہ اسلام کی سربلندی، مسلمانوں کی وحدت و یکجہتی تھے کہیں ہماری عزاداری اسلام سے بے اعتنائی اور مسلمانوں میں افتراق اور انتشار کا سبب تو نہیں بن رہی ہے اگر ایسا ہے تو ہم امام حسینؑ کے اہداف و مقاصد پر ظلم کر رہے ہیں جو امامؑ پر ہونے والے مظالم سے بھی بدتر ہے۔

۴۔ چوتھا عنصر خود عزادار ہیں یعنی جو اپنے آئمہ کے فرمودات کے تحت امام حسینؑ کے قیام کے اہداف و مقاصد کو دنیا کے دیگر گوشہ و کنار اور اقوام و ملل اور آنے والی نسلوں تک پہنچانے کا کردار ادا کر رہے ہیں۔ کہیں ایسا تو نہیں کہ ہم واسطہ بننے کی بجائے خود ہدف بن رہے ہوں اور حسینؑ ہمارے اس ہدف کے وسیلہ کے طور پر استعمال ہو رہے ہوں۔

آئیے دیکھتے ہیں کہ یہ چار عناصر اپنی حدود میں قائم ہیں یا اپنی حدود سے نکل چکے ہیں۔ ہماری عزاداری جو اس وقت رائج ہے یہ کہاں اپنی حدود سے نکل رہی ہے اور کہاں ظلم ہو رہا ہے۔ ۱۔ خدا پر ظلم ہو رہا ہے کیونکہ خطیب اور مقرر خدا کو بے بس دکھاتے ہیں تدبیر اور تخلیق کے نظام کو علی ابن طالبؑ سے وابستہ و مربوط کرتے ہیں جو ایک بہت بڑا ظلم ہے۔

۲۔ دین و شریعت اور عقائد و فروعات ایک مکمل نظام حیات ہے جو دنیا کی سعادت اور آخرت کیلئے باعث نجات ہے۔ ان سب کو چھوڑ کر صرف عزاداری ہی کو مذہب بنا رہے ہیں اور اس میں بھی شریعت کی معین کردہ حدود کو چاک کر کے مرد و عورت بے حجابی کے عالم میں یورپ اور غیر مسلموں کے اجتماع جیسا مظاہرہ کر رہے ہیں اور انکی اسلام سے وابستہ ہونے کی کوئی نشانی نظر نہیں آتی ہیں۔ ۳۔ امام حسینؑ ہی ان مصائب کا مرکز و محور ہیں۔ لہذا آئمہ طاہرینؑ نے صرف امام حسینؑ کی مصیبت کو اٹھایا، اگر اہلبیتؑ پر کوئی مصیبت آئی تو حسینؑ کی مصیبت کو یاد کیا۔ لیکن ہماری عزاداری میں ان کے رکاب میں موجود ان بھائیوں، بیٹوں، برادرزادوں، آپ کی خواہرو بیٹیوں اور زوجہ کی بجائے فرضی زوجات ام حبیبہ، شیریں پر رو یا جاتا ہے تعجب ہے کہ ظلم کس پر ہوا اور رویا کس پر جا رہا ہے۔ ظلم اس کائنات کے اشرف المخلوقات اور منتخب شدہ گھرانے پر ہوا اور مصیبت اونٹ، ہرن اور گھوڑے پر پڑھی جائے۔

۴۔ قیام حسینی جو اس وقت تک دنیا میں زندہ ہے جس سے قدیم کتب تاریخ پر ہیں اسے چھوڑ کر قصے کہانیوں، خوابوں اور سنی سنائی باتوں کو پڑھا جاتا ہے جو بذات خود تاریخ حسینؑ پر ظلم ہے کیونکہ اصل تاریخ کو چھوڑ کر جعلیات بیان کی جاتی ہیں۔

۵۔ عزاداری جیسے پہلے بیان ہو چکا ہے کہ مظلوم کے حامیوں کی تعداد میں اضافہ کرنا ہے یہاں اضافہ تو درکنار عزاداری قوموں اور گروہوں میں بٹ گئی ہے اور ہر قوم کی علیحدہ نوحہ خواں پارٹیاں ہیں۔

۶۔ امام حسینؑ اپنے اس قیام کیلئے جو اسلحہ لے کر گئے تھے وہ قرآن کریم اور سنت رسولؐ سے استدلال تھا

عقل و منطق ضمیر و وجدان سے گفتگو یہ تمام حسین ابن علی کی طاقت اور نہ ختم ہونے والا اسلحہ تھا۔ جب کہ عزاداروں کی کوشش ہے کہ قیام امام حسینؑ اور انکی عزاداری کو عقل سے خارج کیا جائے اور اسے ایک صوفیانہ مسلک بنا دیا جائے جہاں عقلاء کیلئے دروازہ بند ہے۔

۷۔ سب سے بڑا ظلم جھوٹ ہے جو عزاداری میں شامل ہو رہا ہے۔ ذاکرین کی یہ کوشش ہوتی ہے کہ اس جھوٹ کو کسی نہ کسی کتاب کی طرف نسبت دے کر پڑھا جائے کیونکہ یہ اشک آور ہیں۔ جب کہ قرآن نے جھوٹ کو ظلم قرار دیا ہے جبکہ ذکران آیات میں ہیں:

﴿وَمَنْ أَظْلَمُ مِمَّنْ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ﴾ ”اس سے زیادہ ظالم کون ہو سکتا ہے جو خدا پر بہتان باندھے اور اس کی آیات کی تکذیب کرے۔“ (انعام ۲۱) ﴿فَمَنْ أَظْلَمُ مِمَّنْ كَذَبَ عَلَى اللَّهِ وَكَذَّبَ بِالْصَّدَقِ إِذْ جَاءَهُ﴾ ”تو اس سے بڑا ظالم کون ہے جو خدا پر بہتان باندھے اور صداقت کے آجانے کے بعد اس کی تکذیب کرے۔“ (زمر ۳۲) ﴿فَمَنْ أَظْلَمُ مِمَّنْ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ﴾ ”اس سے بڑا ظالم کون ہے جو اللہ پر جھوٹا الزام لگائے یا اس کی آیتوں کی تکذیب کرے۔“ (یونس ۱۷) ﴿وَمَنْ أَظْلَمُ مِمَّنْ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ أَنَّهُ لَا يَفْلَحُ الظَّالِمُونَ﴾ ”اور اس شخص سے بڑھ کر ظالم کون ہوگا جو اللہ پر جھوٹا بہتان لگائے یا اللہ کی نشانیوں کو جھٹلائے؟ یقیناً ایسے ظالم کبھی فلاح نہیں پاسکتے۔“ (انعام ۲۱) ﴿فَمَنْ مِمَّنْ كَذَّبَ بِآيَاتِ اللَّهِ وَصَدَفَ عَنْهَا﴾ ”اب اس سے بڑھ کر ظالم کون ہوگا جو اللہ کی آیات کو جھٹلائے اور ان سے منہ موڑے۔“ (انعام ۱۵۷) ﴿فَمَنْ أَظْلَمُ مِمَّنْ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ﴾ ”آخر اس سے بڑا ظالم کون ہوگا جو بالکل جھوٹی باتیں گھڑ کر اللہ کی طرف منسوب کرے۔“ (اعراف ۳۷) ﴿فَمَنْ أَظْلَمُ مِمَّنْ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ﴾ ”پھر اس سے بڑھ کر ظالم اور کون ہوگا جو ایک جھوٹی بات گھڑ کر اللہ کی طرف منسوب

کرے یا اللہ کی واقعی آیات کو جھوٹا قرار دے،“ (یونس ۱۷)

۸۔ ہمارے قرب و جوار اور گذرگاہوں کے قریب رہنے والوں پر ظلم ہو رہا ہے۔ ملک میں رہنے والی اکثریت کے پیشواؤں کو بلند آواز میں سب و شتم کیا جاتا ہے۔ شریعت اور دنیا کے رائج قانون نے ایک دوسرے کیلئے ایک حدود معین کی ہیں اگر آپ اپنی حدود سے نکل کر دوسرے کی حدود میں داخل ہو گئے تو یہ ظلم ہوگا۔ لہذا قرآن فرماتا ہے جو دوسرے کی حدود میں داخل ہوگا اس کا شمار ظالمین میں ہوگا۔ آپ ان کی گلیوں میں داخل ہو کر انہیں چیلنج کرتے ہیں انکی عبادت گاہوں اور عبادت کے مواقع پر جا کر انہیں موجودہ وقت کا یزید کہتے ہیں کیا ایسے کردار و عمل سے بھی ہم مظلوم ہی رہیں گئے۔ یا ظالمین کی صف میں شامل ہونگے۔

عزاداری امام حسینؑ اور دینی ادارے

ہمارے ملک میں عزاداری سید الشہداء علیہ السلام اور مجالس امام حسینؑ میں ہونے والی ذاکری سوز خوانی، نوحہ خوانی اور سلام و مرثیے میں جو مواد پیش کیا جاتا ہے، اس کا بیشتر حصہ من گھڑت قصوں اور افسانوں پر مشتمل ہوتا ہے۔ اس کی سب سے بڑی وجہ قیام مقدس امام حسینؑ سے متعلق مستند کتب کی عدم دستیابی، حیات و قیام مقدس ابا عبد اللہ سے متعلق تحقیقی روش اپنانے میں کوتاہی اور اس موضوع پر ملک میں دروس، سیمینار اور مذاکرات کے انعقاد کی کمی ہے۔ صد افسوس کہ ہمارا دین تو حسینؑ کے دم سے قائم ہے مگر ہمارے دینی ادارے ان حقائق سے چشم پوشی اختیار کئے ہوئے ہیں۔ اب سوال یہ پیدا ہوتا ہے کہ ایسی صورتحال میں وہ قوم جو امام حسینؑ سے بے پناہ عقیدت رکھتی ہے اور عزاداری پر ہمہ وقت اپنا تن من دھن غرض سب کچھ قربان کرنے کیلئے تیار نظر آتی ہے اسے اسکی غلط روش کے خطرات سے آگاہ کون کرے؟ ہم سمجھتے ہیں کہ ان نقصانات کی طرف متوجہ کرانے کیلئے خطرہ کی اس گھنٹی کو کم از کم اب تونج ہی جانا چاہیے۔

ہمارے یہاں ہر شخص محکم یقین، عقیدت و احترام اور انتہائی جذبہ کے ساتھ یہ کہنا نظر آتا ہے کہ

عزاداری ہماری شہ رگ حیات ہے۔ یہ جملہ گویا ایک ایسی قانونی دفعہ کی حیثیت اختیار کر گیا ہے جسے انسان آخری مرحلہ پر استعمال کرتا ہے۔ پہلے مرحلہ میں اپنے دینی و مذہبی حقوق کا مطالبہ کیا جاتا ہے اگر اس طرح حقوق نہ مل پائیں تو بین الاقوامی حقوق انسانی کی دفعات کا سہارا لیتا ہے۔ جب اس سے بھی کام نہیں بنتا تو آخر میں حقوق حیات کے قانون کو اٹھاتا ہے۔ اور کہتا ہے کہ زندہ رہنے کا حق ہر ذی حیات کو حاصل ہے لہذا ہمیں بھی یہ حق ملنا چاہیے۔

جس طرح درختوں اور دیگر سبزہ جات کے زندہ رہنے کیلئے پانی اور آکسیجن کی ضرورت ہوتی ہے اسی طرح انسانی حیات کیلئے بھی پانی کی ضرورت ہوتی ہے۔ اس پانی کا نام عزاداری ہے۔ یہ پانی ہمیشہ ملنا چاہیے ہمیں اس کے طلب کرنے کا حق بھی حاصل ہے۔ اس حق کو نظر انداز کرنا یا اس سے دستبردار ہونا ہمارے لئے گویا موت کو دعوت دینے کے مترادف ہے۔

اب ہم یہ دیکھنے کی کوشش کریں گے کہ وہ عزاداری امام حسینؑ جو دین اسلام کیلئے موت و حیات کا درجہ رکھتی ہے، اس کی بقا کیلئے جو ادارے قائم ہیں وہ اس سلسلے میں کس حد تک سرگرم عمل ہیں اور کہاں تک اس طرف متوجہ ہیں۔ اس سے پہلے کہ ہم اصل مسئلے کی طرف آئیں ہم تمام قارئین کرام پر یہ واضح کرنا ضروری سمجھتے ہیں کہ ہمارا مور و خطاب کوئی خاص ادارہ نہیں ہے۔ ہمارا کسی سے کوئی اختلاف نہیں ہے اور نہ ہی ہم کسی سے کسی چیز کے طالب ہیں۔ ایسا بھی نہیں ہے کہ کسی کی کوئی چیز ہمارے پاس ہو اور ہم بہانہ تراش کر اسے دبا نا چاہتے ہوں۔ ہمارا اگر کسی سے اتفاق ہے تو وہ فکر کی بنیاد پر ہے اور اگر کسی سے اختلاف ہے تو وہ بھی فکر کی وجہ سے ہے، لہذا ہمیں کسی کی ذات سے اختلاف ہرگز نہیں ہے۔

موقوفات عزاداری

مذہب تشیع میں امام حسینؑ سے ایک خاص وابستگی پائی جاتی ہے۔ اس وابستگی کے نتیجے میں نہ صرف ہمارے ملک میں بلکہ دنیا کے ہر گوشہ میں جتنی دولت و املاک آپ کے نام سے موجود ہیں اتنی کسی اورا مام کے نام سے نہیں ہیں۔ یہاں پر ان موقوفات کے اعداد و شمار بیان کرنے کی ضرورت تو نہیں اور نہ

ہی اسکی گنجائش ہے۔

جب امام حسینؑ کے نام سے منسوب مختلف شکل و صورتوں میں اتنی کثیر موقوفات موجود ہیں تو ظاہر ہے کہ ان پر وہ شرعی احکام بھی نافذ العمل ہونگے جو فقہائے کرام نے اس سلسلہ میں بیان فرمائے ہیں۔ اسی لئے ان احکام کو بیان کرنے کی اشد ضرورت ہے۔ علماء و فقہاء فرماتے ہیں کہ اس سلسلہ میں پانچ نکات بہت اہم ہیں:

الف۔ وقف: جو چیز وقف کی گئی وہ چیز خود اپنی اصل حالت میں باقی رہنی چاہیے، صرف اس سے حاصل ہونے والا فائدہ موقوف علیہ کے استعمال میں آ سکتا ہے۔

ب۔ واقف: جو شخص کوئی چیز وقف کرتا ہے اسے واقف کہتے ہیں۔ جیسے ہی یہ وقف وقوع پذیر ہوتا ہے، خواہ وہ وقف عام ہو یا وقف خاص، وہ چیز واقف کی ملکیت سے خارج ہو جاتی ہے۔

ج۔ موقوف لاجلہ: جس مقصد کیلئے وقف کیا گیا ہے۔

د۔ موقوف علیہ: موقوف علیہ جس کے نام پر وقف کیا جائے۔ اگر موقوف علیہ وقف شدہ چیز کو اپنے قبضہ میں لینے کی اہلیت نہ رکھتا ہو جیسے نابالغ، دیوانہ، مجبور تصرف ہو یا خود موجود نہ ہو تو ایسی صورت میں اس کے ولی یا متولی کو حق تصرف حاصل ہو جائیگا۔

ر۔ بعض موقوف علیہ ایسے ہوتے ہیں کہ جنہیں ولی کی ضرورت ہوتی تو ہے لیکن ولی نہیں ہوتا یا دوسرے لفظوں میں املاک کا کوئی سرپرست نہیں ہوتا۔ ایسی صورت میں حاکم شرعی کی ذمہ داری ہوتی ہے کہ اسکے انتظام و انصرام کا بندوبست کرے کیونکہ اس طرح کی موقوفات یا جائیداد کو متروک حالت میں نہیں چھوڑا جاسکتا۔ چنانچہ قدیم زمانہ سے لیکر آج تک فقہاء کا طریقہ رہا ہے کہ اطراف و اکناف میں اپنے نمائندوں کو ایک اجازت نامہ جسے ”امور حسبیہ“ کہا جاتا ہے دیکر بھیجتے رہے ہیں تاکہ وہ ایسے معاملات کو سنبھال سکیں۔ تمام علماء دین اس طریقہ کار سے اچھی طرح واقف ہیں۔

آج اگر آپ ملک کے گوشہ و کنار میں نظر ڈالیں تو آپ مشاہدہ کریں گے کہ کتنی ہی املاک ایسی ہیں جو

امام حسینؑ کے گھوڑے کے نام سے وقف ہیں۔ سوچنے کی بات یہ ہے کہ آیا ان املاک کا مالک گھوڑا یا کوئی اور جو اس کی طرف سے جائیداد پر قابض ہے؟ اگر یہ چیزیں کسی کے قبضے میں نہیں ہیں تو پھر ان کا مصرف کیا ہے؟ کیا ان حالات میں ہزاروں کروڑوں کی املاک غیر شرعی مصارف میں ضائع نہیں ہو رہی ہیں؟ تمام اہل دین سے بالخصوص علمائے دین سے درخواست ہے کہ وہ خود بھی اس مسئلے پر غور کریں اور فقہاء و مجتہدین سے بھی دریافت کریں۔

آج سب کچھ ہوتے ہوئے بھی مکتب امام حسینؑ بے بس ہے۔ صد افسوس کہ اس قیام کی تفسیر و توضیح کرنے اور اس سے متعلق سوالات کے جوابات دینے میں عقل و منطق کے بجائے گالی گلوچ اور ڈنڈے سے کام لیا جاتا ہے۔ کیا یہ ایک المیہ اور لمحہ فکر یہ نہیں ہے؟

تحفظ عزاداری کے نام سے مذموم عزائم کی مہم جوئی

قارئین کرام اور سامعین ان باتوں سے اچھی طرح واقف ہیں کہ فی زمانہ ہمارے مجالس عزاء کی اکثر محافل میں ذاکرین و مقررین حضرات پڑھتے ہیں تاہم ان نکات کی ایک مختصر سی فہرست پیش کرتے ہیں جن پر یہ حضرات بہت زیادہ زور دیتے ہیں۔

- ۱۔ عزاداری برائے عزاداری یعنی اہداف و مقاصد سے خالی اقدام عزاداری کی دعوت دیتے ہیں۔
- ۲۔ تمام اہل سنت والجماعت کو دشمن اہل بیتؑ قرار دینے کی کوشش کرتے ہیں جب کہ حقیقت یہ ہے کہ اہل سنت حضرات اہل بیت اطہارؑ کے نام پر صلوات و سلام بھیجتے ہیں اور ان کا احترام کرتے ہیں۔
- ۳۔ عزاداری امامؑ کو اس کے اہداف و مقاصد پر استوار کرنے اور اس کے اندر ٹھونس گئی خرافات کو نکالنے والوں کو عزاداری بند کرنے والوں سے مہتمم کرنے کی کوشش کرتے ہیں۔ درحقیقت اس سے انکا مقصد عزاداری میں نئے خرافات داخل کرنے کیلئے دروازہ کھلا رکھنا ہے۔

۴۔ فضائل اہل بیتؑ کے نام سے تشیع میں غلو اور نصیریت پھیلانے کی مہم۔

۵۔ آئے دن نئے شعائر حسینی کے نام، نئی شبیہ، نئے تعزیئے کے ماڈل ایجاد کرنیکی مہم۔ دراصل ان

اقدامات کی آڑ میں یہ لوگ عزاداری امامؑ کو نصیریت پھیلانے کیلئے بطور پلیٹ فارم استعمال کرتے ہیں۔

۶۔ برملا حکمران اور اکثریتی طبقہ کی مذمت کر کے ملت تشیع کو خوفزدہ اور ہنگامی حالات اور غیر یقینی زندگی میں مبتلا رکھنے کی کوشش کرتے ہیں۔ جبکہ تحفظ عزاداری کے صحیح مصداق و مفہوم یہ ہیں:

۱۔ حیات و قیام حسینی کے تاریخی صفحات کو ہر قسم کے تغیر و تحریف (کی پیشی) سے محفوظ رکھنا۔

۲۔ عزاداری امام حسینؑ جن مقاصد کیلئے آئمہؑ نے قائم رکھنے کی سفارش کی ہے انہی مقاصد کی راہ پر اقدام کرنا۔

۳۔ ان مجالس عزاء میں ہر فرد مسلمان بلکہ ہر ظالم سے نفرت اور مظلوم کی حمایت کے خواہاں افراد کو شرکت کی دعوت دینا اور ان کی شرکت کی گنجائش رکھنا۔

۴۔ ہر قسم کے تقسیم اور گروہ بندی کے عوامل کو اس سے دور رکھنا۔

۵۔ ہر دن اس کے اجتماع اور مراسم کو بارونق اور بامعنی اور ناظرین و سامعین کے لئے محفوظ بنانا تحفظ عزاداری کا صحیح مفہوم ہے۔

قصہ گریہ

مجالس امام حسینؑ جنہیں بعض بزرگان دین و مذہب نے مدارس امام حسینؑ کہا ہے۔ اسی لئے اس میں شریک طالبان علم و معرفت کیلئے خاص امتیاز و سند کی بنیاد پر کلاس بندی قائم نہیں ہوئی ہے بلکہ اس میں شریک آزاد قلب سلیم و جدان پاک، عقل خالص رکھنے والے چھوٹے بڑے، سیاہ و سفید، افسر و ملازم (جس طرح نماز و طواف میں کسی قسم کی طبقہ بندی اور امتیازات نہیں ہیں) یہاں بھی کوئی فرق و امتیاز نہیں ہے۔ مجالس امام حسینؑ ایک مدرسہ ہے۔ لیکن بد قسمتی سے یہ مدرسہ ایک طویل عرصہ سے اپنی حقیقی جائے گاہ (مقام و منزلت) سے ہٹا دیا گیا ہے۔ اسی وجہ سے اس کے متوقع نتائج و ثمرات سے امت اسلامی بالعموم اہل تشیع (عزداران امام حسینؑ) تنہا محروم نہیں ہو رہے بلکہ عزاداری کے منعقد کرنے کے سلسلے میں

مشکلات و مصائب کا سامنا کرنا پڑ رہا ہے ان سب کی برگشت ہدف حسینؑ مقصد حسینؑ گریہ کیلئے مختص ہیں نہ کہ حسینؑ گریہ کیلئے ان تمام مسائل کا خلاصہ گریہ کی صورت میں ہوا ہے۔ انحرافات کے عوامل و اسباب کا تجزیہ تحلیل کریں۔ تو اس کا ایک بڑا سبب ”قصہ گریہ“ ہے۔ یعنی امام حسینؑ کی مصیبت میں رونایا بقول رونے جیسی شکل بنانا بغیر کسی شرط و شروط کے عبادت ہے۔ مجالس امام حسینؑ میں اس عنصر کو ایسا مقام و مرتبہ دیا گیا ہے۔ کہ اس میں موجود عقلی اور شرعی شرائط کو نکالنے پر تنہا اکتفاء نہیں کیا گیا بلکہ اس کے حصول کیلئے نہ صرف غلط راستے اپنائے گئے بلکہ قول و فعل حرام جیسے جھوٹ وغیرہ کے ارتکاب سے بھی مدد لینا جائز سمجھا گیا ہے۔ اس بھی زیادہ انحراف، رونا جو کہ دلوں کو قافلہ حسینیؑ کی طرف کشش کرنے کا وسیلہ تھا وہی ہدف میں تبدیل ہو گیا یعنی رونا وسیلہ نہیں بلکہ ہدف بن گیا ہے اور حسینؑ اس کا وسیلہ بنے ہیں۔ اس کی دلیل یہ ہے کہ مجالس امام حسینؑ سے خطاب کرنے والے رونے رلانے کیلئے مضحکہ خیز قصے کہانیوں سے رلاتے ہیں۔ چونکہ ان کے نزدیک آنکھوں میں موجود بادلوں کی نمی کو قطرات کی صورت میں اتارنے کیلئے یہ قصے ہی مؤثر ثابت ہوتے ہیں۔ لہذا کوئی چیز تجربہ سے رلانے میں کامیاب و مؤثر ثابت ہو اس کیلئے کسی سند کی ضرورت نہیں پڑتی۔ اسی سلسلہ میں سوال کریں تو جواب ملتا ہے کہ ضروری تو نہیں کہ ہم قدیم اسناد سے ثابت کریں بلکہ سند میں بھی ہم نئی ایجادات سے مدد لے سکتے ہیں آئیے دیکھتے ہیں کہ یہ جو قصے کہانیاں رونے رلانے میں مؤثر ثابت ہوتے ہیں ان کے مآخذ، مصادر کہاں سے لئے جاتے ہیں۔ یقیناً ایک اسلام شناس عالم دانشمند دانشور کو چاہیے کہ جس واقعہ کا ذکر کرے وہ واقعہ جس سن میں وقوع پزیر ہوا ہے اس سن میں موجود یا اس کے قریب ترین افراد یا کتب سے ملنا چاہیے۔ واقعہ کربلا سب جانتے ہیں کہ ۶۱ ہجری میں وقوع پذیر ہوا اس لئے اس واقعہ کے بارے میں پہلے پہل لکھی گئی تاریخ و مقاتل میں کوئی کتابیں ہیں۔ اور یہ قصے اور کہانیاں جو اس وقت رائج ہیں وہ کتنے سال بعد لکھی گئی کتابوں سے لئے گئے ہیں اور انھوں نے اس کی سند کہاں سے لی ہے اور اس پر کس حد تک اعتبار کیا جاسکتا ہے یا پھر اس کی کوئی سند نہیں ہے بلکہ یہ سیدہ بسینہ زبان بہ زبان نقل ہے۔

اب ذرا مختصر سا ان قصہ کہانیوں کی فہرست کا جائزہ لیتے ہیں گرچہ آپ کیلئے یہ کوئی نئی چیز نہیں لیکن یہاں تذکر کے طور پر پیش کرتے ہیں۔ ورنہ یہ قصے کہانیاں ایک عرصہ سے چل رہی ہیں۔

۱۔ قصہ عروسی حضرت قاسم بن حضرت امام حسنؑ: یہ شادی کس عمر میں کس لڑکی سے کس وقت اور کس حالت میں ہوئی ہے۔ کونسی مستند تاریخ میں ہے۔ اگر اس غم انگیز اور لاشوں کی نقل و حرکت اور عزیزوں کے آہ و فغاں کے دوران ایسی حالت میں یہ شادی انجام پائی ہو اور دور حاضر میں اس کے مراسم کو پورے علاقائی رسومات کے تحت مناتے ہیں تو ان غیر شیعوں کو جو ان دو مہینے میں ازدواجی مراسم انجام دیتے ہیں ان کو اپنے غیض و غضب کا نشانہ بنا کر لشکر یزیدی کے ہم نوا کیوں قرار دیتے ہیں؟ اور اس پر اہل تاریخ و مقاتل کس حد تک اعتبار کر سکتے ہیں۔

۲۔ قصہ فاطمہ صغریٰ: امام حسینؑ سے منسوب کتنی بیٹیاں تھیں جن میں سے ایک مریض و علیل تھی جسے آپ مدینہ چھوڑ کر کربلا تشریف لے گئے اور اس سے ایسی کہانیاں وضع ہوئیں ہے جو ادنیٰ سا جاہل بدو گھرانے والی لڑکی بھی نہیں کر سکتی۔ امام کی کتنی بیٹیاں تھیں؟ ان میں سے کتنی آپ کے ساتھ تھیں؟ ایک حسن ثنی کے عقد میں تھیں اور دو اور بیٹیاں شام غریباں کو میدان کربلا میں بغل گیر ہو کر وفات پا گئیں۔ ایک نے شام کے زندان میں وفات پائی ایک سکینہ اور ایک رقیہ تھیں جنھوں نے بھی وفات پائی تو کونسی بیٹی تھی جس کو قاسم کے عقد میں دیا تھا۔ پہلے لڑکیوں کی تعداد اور ان کی ماؤں کا ذکر کریں اور اپنی تاریخ کو صاف ستھرا مدلل اور مستند پیش کریں امامؑ کی تمام قربانی کو اپنی مجلس کی کامیابی کیلئے قربان نہ کریں۔

۳۔ طفلان مسلم بن عقیل: حضرت مسلم بن عقیلؑ کے دو جوان فرزند جو صاحب شجاعت و شہامت اور فضائل و کمالات میں اپنے باپ کے وارث تھے کربلا کے میدان میں بعض تاریخ مقاتل کے تحت اولین شہداء ابوطالبؑ شمار کئے جاتے ہیں۔ جبکہ یہ دونوں نابالغ بچے کیسے اور کہاں سب سے الگ ہوئے اور کوفہ میں قتل ہوئے اور ان دونوں کی کیا فضیلت و امتیاز ہے کہ جس کی بنیاد پر ان معصوم بچوں کا

تو ذکر ہوا اور وہ دونوں جوان جو کربلا میں شہید ہوئے ان کا ذکر اس فہرست سے محو ہو۔ اگر شیخ طائفہ شیخ صدوق علیہ رحمہ سے کوئی بھی واقعہ ولوموازیں عقل و نقل، تاریخ سے متصادم و متعارض بھی ہو من و عن قبول کرنا چاہیے تو پھر شیخ طائفہ سے منسوب ایک نقل کہ خمس شیعوں کیلئے مباح ہے۔ تو پھر کیوں اسے دونوں ہاتھ بڑھا کر وصول کرتے ہیں، خمس نہ دینے والوں کو کیوں مرتد و غاصب کہتے ہیں شیخ طائفہ سے منسوب ایک قول سہو النبی ہے یعنی نبی سہو (بھول سکتا) کر سکتا ہے، اس قول کو کیوں نہیں اپناتے۔ غیر معصوم کتنی ہی جلیل القدر ہستی کیوں نہ ہو اس سے غلطی کی گنجائش رکھی جاسکتی ہے۔ بالخصوص گزشتہ زمان کے ساتھ ان کی کتابوں میں بھی کمی بیشی ہونے کی گنجائش ہے۔ لہذا علماء ہمیشہ نسخہ اصلی تلاش کرتے ہیں تاکہ موجودہ کتاب کا اس سے موازنہ کریں۔

۴۔ قصہ ام حبیبہ: یہ ام حبیبہ نامی خاتون کون تھیں، یہ کیسے امام کے عقد میں آئیں کس بنیاد پر امام نے ان کو طلاق دی اور کس کتب تاریخ و مقاتل میں ان کا ذکر ملتا ہے۔

۵۔ قصہ شیریں: یہ قصہ بھی قصہ ام حبیبہ کی طرح ہے۔

۶۔ حیوانوں سے منسوب کرنا: رونا وسیلہ سے نکل کر اب ہدف بن چکا ہے اس کا واضح ثبوت یہ قصہ ہے، جو حیوانوں سے منسوب ہے۔ آیا کسی حیوان کے طور طریقہ پر رونا امام حسینؑ پر رونا ہے۔ اسی طرح اونٹوں کا امام سجادؑ سے خرابہ شام سے گزرتے ہوئے بات کرنا اور گفتگو کرنا وغیرہ۔

۷۔ بنی اسد کے بچوں کا قصہ: اس سے بھی زیادہ مضحکہ خیز قصہ بنی اسد کے بچوں کا ہے کہ جس میں امام حسینؑ نے واقعہ کربلا سے پہلے بنی اسد کے بچوں کو اپنے پاس بلا کر کہا کہ اگر ہم یہاں مارے جائیں، اور ہمیں دفنانے والا کوئی نہ ہو تو تم اپنے دامنوں میں مٹی بھر کر آنا اور کھیتے ہوئے ہمارے اجساد پاک پر ڈالنا۔ تمہارا کھیل ہو جائے گا اور ہم دفن ہو جائیں گے۔

۸۔ حضرت علی کا شام غریباں میں کربلا میں آنا: کربلا کے میدان میں شام غریباں کو حضرت زینب کا پہرہ دینا اور امیر المومنین حضرت علیؑ کا حضرت زینب کو پر سادینے کیلئے کربلا آنا۔

۹۔ شام غریباں میں بچوں کا کم ہونا: حضرت زینبؑ نے شام غریباں کو جب بچوں کو گنا تو ان میں سے دو کم معلوم ہوئے تو ام کلثوم کو ساتھ لے کر تلاش میں نکلیں تو کسی جگہ دو بچے آپس میں بغلیگر ہو کر مر چکے تھے۔

بھلا بتائیے کہ امام حسینؑ کے ساتھ کتنے بچے تھے کیا ذکر، خطیب اور مصیبت بیان کرنے والے اس کی تفصیل بتاتے ہیں اور اس کی کوئی سند پیش کرتے ہیں۔ ان جیسی اور بھی سینکڑوں قصہ کہانیاں موجود ہیں جو کہ مصائب کی صورت میں پیش کی جاتیں ہیں۔ جو کسی عادی انسان سے متعلق ہیں یا کسی حیوان سے۔ جن کا امام حسینؑ یا امام حسینؑ کے مشن اور اہداف و مقاصد سے دور کا بھی واسطہ نہیں بلکہ واسطہ رکھنے کی صلاحیت بھی نہیں رکھتے۔ البتہ ایک زمانہ میں ان جھوٹے اور بے سند قصوں کو مصائب امام حسینؑ میں شامل کرنے اور ان کو پڑھنے کا الزام خطیب، مقررین اور ذاکرین تک محدود تھا۔ لیکن جس طرح دنیا میں نئی ایجادات ہوئیں ہیں انھوں نے بھی ان قصوں کو مستند و معتبر بنانے کیلئے نئے طور طریقے اپنائے ہیں جن کو اپنانے کے بعد یہ بے سند قصے مستند اور معتبر بن جاتے ہیں۔ جس کی چند مثالیں پیش خدمت ہیں۔

۱۔ عبا، قبا اور عمامہ میں ملبوس ہونا۔

۲۔ عراق و ایران کے حوزہ علمیہ سے پڑھا ہونا۔ جہاں فقہ اور اصول کے علاوہ تاریخ کا پہلا سبق بھی نہیں پڑھایا جاتا۔

۳۔ اگر واقعہ کربلا کے بارے میں رائج کوئی بھی قصہ بیان نہ کریں تو حضرت زہرہ (سلام اللہ علیہ) ناراض ہو جائیں گی۔ یا حضرت فاطمہؑ نے فلاں شخص کو اس قصے کا ذکر کرنے کا پیغام بھیجا ہے۔

۴۔ امام حسینؑ پر بہت مصیبت گزری ہے۔ ان اشقیاء نے بہت مظالم کئے ہیں۔ لیکن جو ہم پڑھتے ہیں ان کا عشر عشر بھی نہیں ہے۔

۵۔ بعض افراد اور کتب عزاداری کو روکنے کی کوشش کرتے ہیں ان سے ہوشیار رہیں۔

۶۔ کسی دینی مدرسے کا استاد ہونا یا شاگرد ہونا۔

۷۔ یہ قصہ ہم نے کسی کتاب میں دیکھا ہے یا معتبر ذرائع سے سنا ہے۔

۸۔ کسی مجتہد کے حضور میں کسی ذکر کو پڑھتے ہوئے سنا ہے۔

۹۔ کسی شخص یا کتاب کی سند دینے کے بعد کوئی بھی مصیبت پڑھ سکتے ہیں اور ہماری ذمہ داری ختم ہو جاتی ہے۔ ان بزرگ خطباء حضرات سے یہ دو سوال ہیں:

۱۔ آیا اس اصول کو صرف امام حسینؑ کی مصیبت میں جائز مانیں گے۔ یا دین و شریعت کے دیگر شعبہ جات جیسے اصول و عقائد، اخلاق، فقہ، تفسیر و فضائل اور مناقب سب میں یہی طریقہ و اصول رائج و مقبول ہوگا؟

۲۔ آیا کسی شخصیت یا کسی کتاب کی سند دینے سے ذمہ داری ختم ہو جاتی ہے؟ تو ایسی صورت میں وہ مصائب یا فضائل جسے عقل و نقل متواتر اور بڑے جید علماء و محققین نے بیان و قلم سے غلط ثابت کیا ہو تو کیا اس کے باوجود گریہ کی خاطر پڑھ سکتے ہیں؟

ہم تمام دانشور باشعور عوام سب سے دست بستہ یہ التماس کرتے ہیں کہ ہم کسی مسئلہ پر اصرار نہیں کرتے ہمارا اصرار اس بات پر ہے کہ تاریخ اور قصہ حسینؑ کو لا وارث نہ چھوڑیں۔ اس کو افسانہ سازوں کے ہاتھوں میں نہ دیں۔ اس پر تحقیق کرنے والوں کو اجازت دیں۔ خطیب و مقرر جہاں تک ہو سکے اپنے بیان کی سند پیش کریں۔ عزاداری حضرت امام حسینؑ سے ہماری مراد آپ کی قبر مطہر کی زیارت کرنا اور آپ کے حیات و قیام، شہادت و مصائب اور اعلیٰ و ارفع مقاصد کو دنیا کے سامنے بہترین انداز میں پیش کرنا ہے۔

عزاداری امام مظلوم ایک ایسی حقیقت ہے کہ تمام نوابغ علماء و فقہا نے اپنے سیرت طیبہ اور قول و فعل سے اسکی تلقین فرمائی ہے۔ اس کا اہتمام و نگہداری کرنا دین کو رونق و دوام بخشنا ہے جبکہ اس میں سستی اور کاہلی دین و مکتب سے دوری کے اسباب فرہم کرتی ہے۔ دین و مکتب کو سمجھنے والی ہستیوں نے قیام امام حسینؑ کو

تجزیہ کرنے کے بعد یہ نتیجہ اخذ کیا ہے کہ دین اسلام محمدؐ کے ذریعہ وجود میں آیا اور حسینؑ کے نام سے باقی ہے۔ دین اسلام کی عظمت اور اس کی قیمت و ارزش کو اگر دیکھنا ہے تو قیام امام حسینؑ کے آئینہ میں دیکھنا چاہئے۔ اسی لئے دین کے تمام محافظان و پاسداران نے آئمہ سے لیکر علماء و فقہا تک سب نے اپنے شیعوں کو ہر موقع محل پر امام حسینؑ کی طرف متوجہ کیا ہے۔ جتنی تلقین آپ کی قبر مبارک کی زیارت کے بارے میں ہوئی ہے نہ آپ سے پہلے کسی ہستی کے لئے ہوئی ہے اور نہ آپ کے بعد کسی کے لئے ہوگی۔ سب نے امام حسینؑ کی قبر مطہر کی زیارت اور آپ کی مصیبت کی طرف اشارہ کیا ہے کیونکہ دین و مکتب کی قدر و عظمت، قیام و حیات امام حسینؑ اور زیارت قبر حسینؑ کی روشنی میں اور زیادہ تابناک نظر آتی ہے۔

آپ کی شہادت کے واقعہ کو تیرہ سو سال سے زیادہ عرصہ گزر چکا ہے۔ ہمیں یہ دیکھنا ہے کہ اتنا طویل عرصہ گزرنے کے بعد آج اس عزاداری اور زیارت کی صورت حال کیا ہے۔ آیا موجودہ عزاداری سے دین و مکتب کی عظمت و بزرگی زیادہ نمایاں ہو رہی ہے یا پھر مفاد پرست عناصر نے اپنے ذاتی مفادات کے حصول کیلئے اس میں نت نئے طریقے اور نئی نئی رسومات داخل کر کے اس عظیم شعائر اسلامی کو داغدار بنا دیا ہے؟ آیا عزاداری امام حسینؑ سے دین کو فروغ مل رہا ہے، ہر سال دین کے چہرے سے داغ و میل صاف ہو رہا ہے، لوگوں کا دین کی طرف میل و رجحان بڑھ رہا ہے یا پھر اسکے ذریعہ سے مذہب میں فرسودگی کو رواج دیا جا رہا ہے؟ آیا ہمارے یہاں عزاداری آئمہ طاہرینؑ کے فرمودات کے مطابق علماء و فقہاء کی نظارت میں ہو رہی ہے یا چند جنونی شکل کے مفاد پرست جاہل و نادان لوگوں کے ہاتھوں میں یرغمال ہے؟

یہ بات اظہر من الشمس ہے کہ اس وقت ہمارے خطہ میں عزاداری امام مظلومؑ مفاد پرستوں کے ہاتھوں میں یرغمال ہے جو اس سے خوب فائدہ اٹھا رہے ہیں۔ انکے بالمقابل امت کے وہ ذمہ دار افراد ہیں جو عزاداری پر گزرنے والے ان حالات سے چشم پوشی اور پہلو تہی کئے ہوئے ہیں۔ گویا انہوں نے مفاد پرستوں سے سمجھوتہ کر رکھا ہے کہ تم لوگ اپنا کام کئے جاؤ اور ہمیں اپنے کام میں مصروف رہنے دو۔ نہ ہم

تمہارے خلاف کچھ بولیں گے اور نہ تم ہی ہمیں کچھ کہو۔

اس سلسلے میں اپنی بات کا آغاز کرنے سے پہلے اس بات کی وضاحت ضروری سمجھتا ہوں وہ یہ ہے کہ عزاداری امام حسینؑ صرف شیعوں ہی سے مربوط نہیں ہے بلکہ اس کا تعلق پوری امت مسلمہ سے ہے۔ ہر وہ مسلمان جو رسولؐ کی رسالت پر ایمان رکھتا ہے آپ کے ختمی مرتبت ہونے پر یقین رکھتا ہے اور اپنے لئے امت رسولؐ میں سے ہونا باعث فخر سمجھتا ہے اور مصیبت امام حسینؑ کی یاد منانے میں کسی نہ کسی صورت میں خود کو شریک جانتا ہے چنانچہ زیارت امام حسینؑ میں بھی یہ فقرہ ملتا ہے کہ تمام امت مسلمہ پر آپ کی شہادت گراں گزری ہے ان عقائد کے حامل مسلمانوں نے اپنے نبی پاکؐ کے محبوب نواسے پر گزرنے والی مصیبتوں پر ہمیشہ افسوس و دکھ کا زبان و قلم سے اظہار کیا ہے گرچہ بعض شیعہ حضرات انہیں متعصب گردانتے ہیں انکے علاوہ کچھ افراد ایسے بھی ہیں جو عزاداری سے تو اختلاف رکھتے ہیں لیکن جب امام حسینؑ پر قلم اٹھاتے ہیں تو تعجب ہوتا ہے کہ کس قدر جذبہ اور احترام کے ساتھ حسینؑ کا نام لیتے ہیں اور ان کی مصیبت پر حسرت کا اظہار کرتے ہیں۔ پس معلوم ہوا کہ اس معاملے میں علماء اہل سنت بھی قلم و بیان میں شیعوں سے کسی طرح کم نہیں ہیں۔ ہم نے اپنی کتاب معجم کتب مؤلفین حیات و قیام امام حسینؑ میں کتنی ہی ایسی کتابوں کا تذکرہ کیا ہے جن کے مؤلفین مکتب اہل سنت سے تعلق رکھتے ہیں ساتھ ہی ہم نے بعض مؤلفین کے حالات زندگی اور امام حسینؑ سے انکے جوش عقیدت کی حالت کو بھی قلم بند کیا ہے۔ دوسرے مرحلے میں وہ عزاداران امام حسینؑ ہیں جن کا تعلق مکتب تشیع سے ہے۔ شیعہ خدا و رسول کے بعد حضرت علیؑ سے لے کر مہدیؑ آخر زمان (عج) تک امامت کا عقیدہ رکھتے ہیں اور انہیں جانشین رسول گردانتے ہیں۔ سب کے سب عزاداری کرتے ہیں مجلس میں شرکت کرنے، اظہار مصیبت کرنے، مجالس عزاداری برپا کرنے میں فکری و اقتصادی طور پر سب شریک ہوتے ہیں کوئی شیعہ یہ نہیں کہہ سکتا کہ وہ عزادار امام مظلوم نہیں ہے۔ غرض عزاداری کا جو تصور شیعوں کے پاس ہے اس میں سب برابر کے شریک ہیں۔ مکتب تشیع سے تعلق رکھنے والے عزاداران امام مظلوم میں ایک گروہ وہ ہے جو مومنین سے

عطیات وصول کر کے عزاداری کی مجالس و مجالل، جلوس اور دیگر ضروریات کا اہتمام کرتے ہیں۔ یہ لوگ بانیان عزاداری یا بانیان مجلس کہلاتے ہیں۔ ان کا کام مجالس برپا کرنا، فرش عزاداروں اور اسکے لئے جگہ وغیرہ کا اہتمام کرنا ہوتا ہے۔ دوسرا گروہ ان افراد پر مشتمل ہے جو ایک لحاظ سے تنہا خود کو عزادار گردانتے ہیں۔ یہ نوے پڑتے ہیں اور سینہ زنی کرتے ہیں۔ عام مشاہدہ ہے کہ یہ لوگ دوران مجلس باہر بیٹھے گفتگو و خورد و نوش میں مصروف رہتے ہیں۔ یہاں تک کہ ذکر مصائب بھی نہیں سنتے۔ جب خطیب اپنا خطاب ختم کر کے فارغ ہو جاتا ہے پھر یہ لوگ مجلس عزاء میں داخل ہوتے ہیں۔ ملک کے طول و عرض میں یہ ہی طریقہ رائج ہے۔ اس سے تاثر کچھ ایسا ملتا ہے کہ ان کی مصیبت کسی اور قسم کی ہے اور باقی عزاداروں کی کسی اور نوعیت کی۔ اس تقسیم کی کیا منطق ہے یہ بات آج تک ہماری سمجھ میں نہیں آ سکی، تاہم دونوں گروہوں میں ایک تناؤ اور دوہریت واضح طور پر نظر آتی ہے۔

مکتب امام حسینؑ کے ادنیٰ خادم کی حیثیت سے جہاں عزاداری کو فروغ دینا اور عزاداری برپا کرنے والوں کی حوصلہ افزائی کرنا ہماری ذمہ داری ہے، وہیں پران غلطیوں اور انحرافات کی نشاندہی کرنا بھی ہمارا حق بلکہ فرض ہے جو سال بہ سال عزاداران امام مظلومؑ کو جادہ مستقیم سے دور کرتی چلی جا رہی ہے اور جسے گزشتہ بیس سالوں سے ہم بڑی بے صبری سے دیکھتے چلے آ رہے ہیں۔ جس طرح سے ایک انسان کیلئے بچوں کی تربیت و تعلیم اور انکی ضروریات کو پورا کرنے کے ساتھ ساتھ انکی نگرانی کرنا بھی لازم ہوتا ہے، دین و مذہب کا معاملہ بھی ایسا ہی ہے۔ لہذا جہاں دین و مذہب کے فروغ کیلئے اسباب مہیا کرنا ضروری ہے وہاں اسکی نگرانی بھی کرنی چاہیے۔ جس طرح دیگر دینی امور لوگوں کے عطیات اور مال امام کے ذریعے سے انجام پاتے ہیں، اسی طرح سے عزاداری میں بھی مال امام ہی خرچ ہوتا ہے۔ اس سلسلے میں لوگ جو کچھ عطیات دیتے ہیں، وہ اگر خُص نہ بھی ہو تو مال امام ضرور ہوتا ہے کیونکہ انھوں نے جو کچھ دیا ہے رضائے امام کیلئے دیا ہے۔ لہذا دیکھنا پڑے گا کہ یہ مال واقعاً رضائے امام کے حصول میں خرچ ہو رہا ہے یا مذہب کو غیر منطقی و غیر عقلی انجام تک پہنچانے کا سبب بن رہا ہے۔ اگر ایسا ہے اور یقیناً

ایسا ہی ہے تو ایسی صورت میں ان غلطیوں کی نشاندہی ہونی چاہیے۔ ہمیں دیکھنا ہوگا کہ مجالس عزاداری میں خطبا وذاکرین جو کچھ بیان کرتے ہیں اس سے حق عزاداری جو بقول معصوم احيائے امر ائمہ ہے ادا ہو رہا ہے یا نہیں۔

ہمارا فرض بنتا ہے کہ ہم دیکھیں کہ ان مجالس میں پڑھے جانے والے مرثیوں، نوحوں وغیرہ میں کیا کہا جا رہا ہے۔ ان کی بھی اسی طرح نگرانی ہونی چاہئے۔ جس طرح دیگر رسومات عزاداری کی نگرانی لازمی ہے، کیونکہ انکی صورت حال بھی دوسری معاملات سے بہتر نہیں ہے۔ اور یہ بھی انہی خرافات کا شکار ہے۔

عزاداری امام حسینؑ اس وقت جن حالات سے گزر رہی ہے، پہلے ہم اسکا تجزیہ کریں گے۔

۱۔ ایام عزائیں کی جانے والی تقریر کا موضوع زیادہ تر خندق وخیبر ہوتا ہے۔ حضرت علیؑ کا دیگر ہم عصر صحابہ سے مقابلہ و موازنہ ان پر اس قدر سخت تنقید کی جاتی کہ اس سے برادران اہل سنت کے جذبات مجروح ہوتے ہیں۔ ان موضوعات کا نہ صرف یہ کہ قیام امام حسینؑ کے اہداف و مقاصد اور عزاداری سے دور کا بھی واسطہ نہیں ہے۔ بلکہ یہ چندین لحاظ سے غیر منطقی بھی ہے۔

الف۔ جنگ خندق ہو، خیبر ہو یا احد ان تمام جنگوں میں اسلام کا مقابلہ کفر و شرک سے تھا۔ الحمد للہ ان تمام معرکوں میں مشرکین کو شکست ہوئی اور حضرت محمد مصطفیٰؐ اور آپؐ کا لشکر فتح سے ہمکنار ہوا ان جنگوں میں جو لوگ میدان جنگ میں دشمن سے برسر پیکار رہے اور جو خیموں میں تھے سب کے سب شامل جنگ سمجھے جاتے ہیں۔ جنگ سے واپسی پر پیغمبر اکرمؐ نے کبھی کسی کو تنقید کا نشانہ نہیں بنایا۔

ب۔ نبی البلاءؐ میں موجود مولا امیر المؤمنین علی ابن ابی طالبؑ کے واضح خطبات موجود ہیں جن میں مخالفین سے مصالحت آمیز رویہ اختیار کرنے کی تلقین کی گئی ہے مگر علیؑ کو موضوع کلام بنانے والے خطبا وذاکرین خود حضرتؑ کی ان تعلیمات کو نظر انداز کرتے ہیں۔

ج۔ امام حسینؑ نے اپنے تمام تر قیام کے دوران کبھی خلفاء کے دور کا ذکر نہیں فرمایا۔ اہلبیتؑ نے ہمیشہ وحدت امت کی خاطر ان مسائل کو برداشت کیا۔

د۔ تقیہ سے متعلق وارد احادیث کے مطابق تقیہ کی ایک قسم ”تقیہ مدارات“ ہے یعنی اگر دین کو خطرہ نہ ہو تو جہاں تک ہو سکے وحدت اسلامی کی خاطر مسلمانوں کے جذبات کو مجروح کرنے اور انکے دلوں کو زخمی کرنے سے گریز کرنا چاہیے۔ اس مقصد کیلئے ائمہ اطہارؑ اور فقہائے عظام نے اہل سنت حضرات کے ساتھ نماز جماعت میں شرکت کرنے، جمیع مسلمین کے ساتھ ایک ہی دن عید منانے اور ایک ساتھ اعمال حج بجالانے کی تاکید کی ہے۔

ه۔ ان چند سالوں میں شیعہ قوم کو جو کچھ پریشانیاں لاحق ہوئی ہیں، وہ ہمارے ممبروں سے بیان کی جانے والی تقریروں کا منطقی نتیجہ ہیں۔

ط۔ آج مسلمان اگر آنکھ کھول کر دیکھیں تو صاف نظر آئے گا کہ دنیا کفر اسلام کے خلاف متحد ہو چکی ہے۔ چنانچہ سطرچ پیغمبر اکرمؐ نے اسلام کی خاطر مشرکین کے خلاف یہودیوں سے معاندہ کیا تھا، ہمیں بھی مسلمانوں کے دیگر مکاتب کے ساتھ متحد رہنا چاہیے تاکہ اس پر آشوب دور میں اسلام کا دفاع کیا جاسکے۔

ع۔ امام حسینؑ نے خروج مدینہ سے لیکر شہادت تک یزید و بنی امیہ کو مورد عتاب رکھا ہر جگہ ان پر تنقید کی، جب کہ ہماری مجالس اس موضوع سے خارج نظر آتی ہیں۔

۲۔ مجالس عزاداری میں خطباء کا ایک پسندیدہ موضوع سائنسی انکشافات ہیں۔ بعض مقررین ان باتوں کو بنیاد بنا کر اہل مغرب اور دشمنان اسلام کو بلند و بالا اور مسلمانوں کو کمزور و ناتواں بنا کر پیش کرتے ہیں۔ اس طرح سے لوگوں کے دلوں میں مغربی افکار کی محبت موجزن ہو رہی ہے۔ اور یوں دیگر ذرائع ابلاغ کی طرح اب ممبر حسینیؑ بھی لوگوں کو مغرب کی جانب متوجہ کرنے کا ذریعہ بن گیا ہے۔ ممبر حسینؑ وہ جگہ ہے جہاں سے امام حسینؑ کو اور اسلام و اہلبیتؑ کو نمونہ بنا کر

دکھانا چاہئے مگر ہائے حسین! کہ اب وہاں سے بھی مغرب کو ایک اعلیٰ نمونہ دکھلایا جا رہا ہے۔ ہمارے ملک کے مسلمانوں کی بے عملی کا مغرب میں بسنے والے مسلمانوں کی ظاہری دین داری سے موازنہ کرتے ہوئے بعض تو یہاں تک کہنے لگے ہیں کہ حقیقی اسلام مغرب میں ہے اور معاذ اللہ وہ وقت آنے والا ہے کہ جب مسلمان اسلام بھی مغرب سے لینگے۔ اس طرح سے مغرب کی مدح سرائی کرنا خود منبع دین مبین اسلام کی نفی کرنا نہیں تو کیا ہے۔ بد قسمتی سے سامعین بھی ان باتوں کو پسند کرتے ہیں اور خوب داد دیتے ہیں۔ ذرا غور تو کیجئے کہ اپنے جد کی عزاداری پر ڈھائی گئی اس مصیبت پر کیا امام زمان (عج) کا دل خون کے آنسو نہ روتا ہوگا۔

۳۔ امام حسینؑ کے اصلی مصائب کو چھوڑ کر لوگوں کو رُلانے اور چند آنسو بہانے کی خاطر نئے جعلی مصائب غیر مستند کتابوں سے چن چن کر پڑھے جاتے ہیں، اگر کہیں لکھا ہو انہ ملے تو خود گڑھ لیتے ہیں۔ اگر اعتراض کیا جائے تو کہتے ہیں کتاب کا حوالہ دے کر پڑھنے میں کوئی حرج نہیں۔ اگر انکی اس منطق کو مان لیا جائے تو پھر کوئی بات بھی قابل نقد و اعتراض نہیں رہے گی۔

۴۔ حیات و قیام امام حسینؑ آپ کے اہل بیت اطہارؑ اور آپ کے باوفا اصحابؑ کی قربانیوں کو کہانیوں اور افسانوں میں تبدیل کرنے کی کوششیں ہو رہی ہیں۔ نت نئی غیر عقلی رسومات کو عزاداری میں شامل کر کے اس مقدس تحریک کو فرسودہ کرنے اور اس کی کیفیت کو مسخ کرنے کو تحفظ عزاداری کا نام دیا جا رہا ہے۔ جبکہ حقیقی عزاداری یہ ہے کہ اہداف امام حسینؑ کو اور کلمات و خطبات امام حسینؑ کو تاریخ کے سینوں سے اور مسلمہ و مستند متون سے نکالا جائے، ان پر پڑے گرد و غبار کو صاف کیا جائے اور اس میں کی گئی کمی بیشی پر تحقیق کی جائے۔

۵۔ لوگ بعض چیزوں کو اپنی زندگی میں ناجائز و ناروا سمجھتے ہیں، اپنے مسائل میں ان چیزوں کی موجودگی کو برداشت نہیں کرتے بلکہ کبھی تو انہیں اپنے خلاف سازش گردانتے ہیں۔ مثال کے طور پر اگر کسی مسئلے کے حل کیلئے کہیں پر جمع ہو کر لوگ گفتگو کر رہے ہوں اور ایسے میں اگر کوئی گفتگو کو اصل

موضوع سے ہٹا کر کہیں اور لے جائے تو ظاہر ہے کہ سب چیخ و پکار کریں گئے اور کہیں گے کہ تم نے تو موضوع کو کہیں سے کہیں پہنچا دیا۔ مگر افسوس کہ عزاداران امام حسینؑ اس روش کو اپنے معاملات میں تو غلط سمجھتے ہیں مگر امام حسینؑ کے معاملہ میں ایسا ہوتا دیکھ کر خاموش رہتے ہیں بلکہ اسے جائز گردانتے ہیں۔ اپنے لئے تو موضوع سے باہر کی باتوں کو غیر عقلی سمجھتے ہیں لیکن مجالس امام حسینؑ میں موضوع سے باہر کی گفتگو کو بھی عین موضوع گردانتے ہیں۔ اس لئے عزاداری امام حسینؑ کا اہتمام کرنے والوں سے ہماری درخواست ہے کہ عزاداری کو خاص امام حسینؑ سے مختص کیا جائے تاکہ امام کی سیرت طیبہ، قول و فعل، سکوت و خاموشی، مصیبت و شہادت اور آپ کے اہداف و مقاصد سے لوگوں کو آگاہی حاصل ہو اور ان کے مقابل افراد کے عزائم سب پر عیاں و روشن ہوں۔ اس کی روشنی میں قیام مقدس کو دین سے ربط دیکر لوگوں کو بتلایا جائے کہ شہادت امامؑ میں کیا پیغام مضمر ہے؟

وہ ادارے جو خاص طور پر امام حسینؑ کے نام سے موجود ہیں ان اداروں کے ذمہ داروں کو چاہے کہ عزاداری کو صحیح معنوں میں فروغ دینے اسے خسارات سے پاک کرنے کا اہتمام کریں۔ عزاداری میں کن کن موضوعات کو اہمیت دینا چاہے کن کو مقدم اور کن کو مسوٰ خر رکھنا چاہے؟ اس سلسلے میں ہم آئندہ صفحات میں کچھ تجاویز پیش کریں گے۔ مگر پہلے یہ دیکھیں گے کہ ان تجاویز کا دائرہ کار کیا ہونا چاہئے، پہلے ہم انکی حدود بیان کریں گے تاکہ تجاویز کو ان حدود کے اندر رکھا جاسکے۔

امام حسینؑ نے اپنی حیات میں شروع سے لیکر آخر تک آپ کے بعد آنے والے دوسرے ائمہ طاہرینؑ نے عزاداری کا اہتمام کر کے جن مسائل کو زیادہ اہمیت دی ہے ہمیں بھی چاہے کہ انہی مسائل کو مقدم رکھیں اور جس راہ میں امام حسینؑ نے قربانی دی ہے ہم بھی اسی راہ میں قربانی دیں۔ سوال یہ ہے کہ موجودہ حالات میں وہ راستہ کیا ہے۔ یہ معلوم کرنے کیلئے ہم کو اچھی طرح سوچنا پڑے گا اور ہر پہلو سے اس کا جائزہ لینا ہوگا۔ اس سلسلہ میں درج ذیل تصورات ہمارے ذہن میں آتے ہیں:

۱۔ امام حسینؑ فرماتے ہیں کہ یزید کی حکمرانی میں اسلام زندہ نہیں رہ سکتا۔ لہذا میں اسلام کو بچانے کی ہر ممکن کوشش کروں گا، چاہے اس کی مجھے کتنی ہی قیمت ادا کرنی پڑے۔ امام حسینؑ کے اس عزم کے پیش نظر عزاداری کا عنوان اور عزاداروں کے نزدیک سب سے عزیز ”اسلام“ ہونا چاہیے۔ کیا ہماری عزاداری میں ایسا ہوتا ہے۔ کیا ہم اسلام کو عنوان بناتے ہیں؟ کیا ہمارے عمل میں اسلام محترم ہے؟ یا اسلام کے مسائل سے ہماری دلچسپی ختم ہو گئی ہے ہم نے تحفظ اسلام کی ذمہ داری کو دوسروں پر چھوڑا ہے؟ ان حالات میں ہمارا فرض ہے کہ خود بھی اس پر غور کریں اور دوسروں کو بھی اس مسئلے پر غور کرنے کی دعوت دیں۔ بظاہر ایسا معلوم ہوتا ہے کہ نہ ہمارے کردار میں اسلام ہے نہ ہمارا موضوع و عنوان کلام اسلام ہے اور نہ ہمارے لئے اسلام محترم ہے۔ یہی وجہ ہے کہ اگر کبھی کوئی گروہ ملک میں اسلام کی اہانت کا مرتکب ہوتا ہے تو ہماری طرف سے کسی قسم کا رد عمل سامنے نہیں آتا۔ بات صرف یہیں ختم نہیں ہوتی بلکہ یہاں تک دیکھنے میں آیا ہے کہ ہماری قوم کے بعض افراد ان اسلام مخالف گروہوں کی کارستانیوں میں باقاعدہ انکا ساتھ دیتے ہیں یا کم از کم انکے ساتھ ہمدردی کا اظہار کرتے ہیں۔ گویا ہمارے خیال میں اسلام کا دفاع کرنا کسی اور کی ذمہ داری ہے ہماری نہیں۔

۲۔ امام حسینؑ نے جو دوسرا اہم نکتہ اپنے قیام میں اٹھایا، وہ خلافت اسلامی ہے۔ آپؑ نے فرمایا کہ اس منصب کیلئے سب سے زیادہ سزاوار ہم اہل بیت ہیں۔ امام حسینؑ نے اہل بیت کو اس طرح بلند کیا جیسے خدا نے اپنی کتاب میں اور جیسے رسولؐ و علیؑ نے بلند کیا تھا۔ امام عالی مقامؑ نے اہل بیت کو دین و شریعت کا نگہبان، قرآن و سنت کا محافظ اور خلق خدا کی ہدایت و رہبری کا علمبردار قرار دیا۔ آپؑ نے واضح طور پر بیان فرمایا کہ معاشرے میں عدل و انصاف قائم کرنا اور فساد کا خاتمہ کرنا منصب خلافت کی ذمہ داریوں میں سے ہے جسے صرف اہل بیت ہی کماحقہ انجام دے سکتے ہیں۔ امام عالی مقامؑ نے اس مطلب کو بار بار دہرا کر اس وقت کے ذمہ دار افراد تک یہ

پیغام پہنچایا۔ ذرا انصاف سے بتلائیے کہ کیا آج اس مطلب کو عزاداری کا عنوان کلام بنایا جاتا ہے؟ کیا نفاذ اسلام، قرآن کی تعلیم، اجرائے سنت اور امت کی قیادت و رہبری کے مسائل ہماری مجلسوں میں بیان ہوتے ہیں؟ یا ان مجالس کو امامؑ کے وسیلہ سے اپنے رزق میں برکت اور اس حقیر دنیا کی ضروریات پورا کرنے کا ذریعہ سمجھا جاتا ہے۔ حقیقت یہ ہے کہ ہمارے یہاں عزاداری میں اس دوسرے عنصر کو بہت زیادہ مقام دیا جاتا ہے جبکہ پہلے کو بالکل نظر انداز کر رکھا ہے۔

۳۔ امام حسینؑ نے جو تیسرا نکتہ اپنے قیام کے پہلے دن ہی سے سرنامہ خطاب بنایا تھا وہ یہ کہ یزید و آل ابوسفیان اس منصب خلافت یا مسلمانوں کی قیادت و رہبری کیلئے اہل نہیں ہیں۔ اسلام کے ساتھ ان لوگوں نے جو خیانت کی تھی آپؑ نے اس سے امت کو متنبہ کیا، جبکہ خلفاء راشدین کے بارے میں آپؑ نے مکمل خاموشی کو اپنایا۔ ہمیں بھی مجالس عزاء میں اسی روش کو اپنانا چاہیے۔ کر بلا کا تعلق امام حسینؑ و یزید سے تھا، نہ کہ حضرت علیؑ و خلفائے ثلاثہ سے۔ اگر کوئی ماضی میں جھانکنا چاہتا ہے تو پیغمبر اسلام اور ابوسفیان کے مسئلے کو کیوں نہیں لیتے یا اس سے بھی پیچھے جا کر ہانبل و قائل پر کیوں گفتگو نہیں کرتے، یا آدم و شیطان کا واقعہ کیوں بیان نہیں کرتے۔ مجالس امام حسینؑ میں خلفاء کا مسئلہ اٹھانا بہر حال ایک غیر منطقی گفتگو ہے۔

۴۔ امام عالی مقامؑ نے جو چوتھا نکتہ اپنے خطبوں میں اٹھایا ہے وہ امر بالمعروف اور نہی عن المنکر یعنی امت کی اصلاح ہے۔ افسوس کہ ہماری عزاداری اس اہم فریضہ سے بھی عاری نظر آتی ہے۔ خلاصہ کلام یہ ہے کہ قیام امام حسینؑ کے بنیادی موضوعات یہ چار عناصر تھے:

- ۱۔ اسلام کی حقیقت کو زندہ کرنا۔
- ۲۔ حقیقی خلافت اسلامی کا قیام اور معاشرہ میں نفاذ اسلام۔
- ۳۔ یزید و آل ابوسفیان کی اسلام و مسلمین کے ساتھ خیانت کو آشکار کرنا۔
- ۴۔ امر بالمعروف نہی عن المنکر اور امت کی اصلاح۔

اس لحاظ سے ہماری مجالس عزاداری کے موضوعات کو بھی مندرجہ بالا نکات پر مشتمل ہونا چاہیے تا کہ صحیح معنوں میں حق عزاداری ادا ہو اور زہرا مرضیہ (س) بھی ہم سے راضی ہوں کہ جس مقصد کیلئے انکے جگر گوشہ نے یہ عظیم مصائب جھیلے انکے عزاداروں نے اس مقصد کو زندہ رکھا ہے۔ بصورت دیگر ہماری عزاداری کو ایک کھوکھلی رسم کے سوا اور کیا کہا جاسکتا ہے؟

عزاداری کا دوسرا حصہ وہ نوجوان ہیں جو نوحہ خوانی، سینہ زنی، زنجیر زنی اور دیگر چیزوں اہتمام کرتے ہیں۔ ہم جس طرح دیگر اداروں کے بارے میں زبان کھولتے ہیں اور قلم اٹھاتے ہیں، ان نوجوانوں کے متعلق اس طرح بات نہیں کر سکتے۔ ہمارے پاس اتنی جرت نہیں ہے کیونکہ نوجوان حضرات جلد طیش میں آجاتے ہیں۔ ان کی جوانی کی صفت یہ ہے کہ وہ کسی منطق کو سنتے ہی نہیں۔ ان لوگوں کا خود بھی یہ کہنا کہ ہم عزاداری کے بارے میں کچھ سننے کیلئے تیار نہیں ہیں خواہ کوئی بھی کہہ رہا ہو۔ ایسی صورت حال میں کچھ کہنا یا قلم اٹھانا بیکار ہے۔ ان جذباتی نوجوانوں کا کہنا ہوتا ہے کہ اگر عزاداری کے بارے میں کسی نے ہم سے الجھنے کی کوشش کی تو ہم انہیں سبق سکھا دیں گے۔ لہذا ہم ان سے الجھتے تو نہیں رہے، صرف چند سوالات کی اجازت چاہتے ہیں:

۱۔ وہ افراد جو آپ کو اس رویے کی یا اس طریقہ کار کی تشویق دلاتے ہیں اور اسی کو عین اسلام اور خدمت اہل بیت قرار دیتے ہیں، آپ (نوجوانوں) کو علی اکبرؑ سے تشبیہ دیتے ہیں لیکن خود منبر سے اترتے ہی مسلح محافظوں کے نرغے میں کیوں غائب ہو جاتے ہیں؟ آپ کے ساتھ سڑکوں پر یا کسی چوک پر کیوں زنجیروں کا ماتم نہیں کرتے؟

۲۔ آپ جس امامؑ کی پیروی کرتے ہیں کیا وہ دشمنوں سے یہ کہتے تھے کہ ہم تمہاری بات نہیں سنیں گے یہ منطق تو ان کے مخالفین کی ہے تو آپ اس منطق کی کیوں پیروی کر رہے ہیں؟

۳۔ کیا امام حسینؑ، امام سجادؑ اور دیگر بالخصوص امیر المومنینؑ کے وہ خطبات جن سے نبی البلاغہ پُر ہے تو حید خداوندی سے متعلق نہیں ہیں؟ دعائے عرفہ اور دعائے کمیل میں کیا ہے؟ وہ سعودی عرب جو دنیا


وہ سببیت کا مرکز ہے جہاں ہر چیز کو با آسانی شرک قرار دے دیا جاتا ہے اسی سعودی عرب میں روضہ رسولؐ کی طرف منہ کر کے ایرانی اور دوسرے ممالک کے حاجی دعائے کمیل کی تلاوت کرتے ہیں۔ لیکن کبھی سعودی حکومت نے یہ اعتراض نہیں کیا کہ دعائے کمیل کے فقرات سے شرک کی یو آتی ہے، جبکہ ایرانی حاجیوں اور زائرین کی دیگر سرگرمیوں، جلسے جلوس وغیرہ پر مکمل پابندی عائد ہے، لیکن دعائے کمیل اب بھی ہوتی ہے! دنیا کا متعصب ترین وہابی بھی یہ نہیں کہتا کہ امیر المومنینؑ، امام حسینؑ یا حضرت عباسؑ (نعوذ باللہ) مشرک تھے۔ لیکن جب ہم ان مقدس ہستیوں کے نام پر عزاداری کرتے ہیں تو ہمیں مشرک اور کافر کہا جاتا ہے۔ آخر ایسا کیوں ہے؟ کیا اس کا واضح جواب آپ کے پاس ہے؟ اگر ہے تو آپ کو چاہیے تحریر میں یا پھر اسی منبر سے اپنی تقریروں کے ذریعے خوش اسلوبی کے ساتھ اور آداب گفتگو کا خیال کرتے ہوئے جواب دیں تاکہ یہ طے ہو سکے کہ ہم کافر یا مشرک نہیں ہیں۔ لیکن اگر آپ کے پاس ان الزامات کا جواب بھی نہ ہو اور آپ کی رسومات اور طور طریقوں سے شرک کا شائبہ ہوتا ہو تو نہ صرف اپنے لئے بلکہ اہل بیت کے نام کی خاطر ان حرکتوں کو ترک کر دینا چاہیے۔ جن کی وجہ سے مخالفین کو اس قسم کے الزامات عائد کرنے کا موقع ملتا ہے۔

اقتباس از کتاب

افق گفتگو

تالیف: سید علی شرف الدین موسوی علی آبادی

(طبع دوم شعبان المعظم ۱۴۲۳ھ) صفحہ ۵۷۱ تا ۶۰۲



[illegible][illegible]

صفحہ	عنوان
------	-------

۲۸۱	ہ۔ ہماری ذمہ داری
۲۸۶	عوام کی تقصیر اور ان کی ذمہ داری
۲۸۷	رشدِ اجتماعی
۲۸۸	رشدِ اجتماع
۲۹۳	عوام کی ذمہ داری سے متعلق گفتگو کا خلاصہ
۲۹۴	یادداشت
	☆۔ چھاباب (کتاب ”حسینؑ وارثِ آدمؑ“ پر ایک تنقید)
۲۹۷	ہ۔ حسینؑ وارثِ آدمؑ
	☆۔ ساتواں باب (حماسہ حسینی کی یادداشت)
۳۰۳	ہ۔ حماسہ حسینیؑ
۳۱۵	تقویتِ شخصیت کے عوامل
۳۱۵	تضعیفِ شخصیت کے عوامل
۳۱۷	خلاصہ
۳۱۸	ہ۔ حماسہ سید الشہداءؑ
	☆۔ آٹھواں باب (نہضتِ حسینی میں تبلیغی عنصر کی یادداشت)
۳۲۳	ہ۔ نہضتِ حسینی میں تبلیغی عنصر
۳۳۰	توحیدی اور عرفانی پہلو
۳۳۰	درشتی اور غصہ کا پہلو

صفحہ	عنوان
------	-------

۳۳۱	ہ۔ حماسہ آفرینی، مردانگی اور شرافت کے پہلو
۳۳۱	ہ۔ حادثہ کا اخلاقی پہلو
۳۳۲	ہ۔ معظی اور نصیحتی پہلو
۳۳۳	ہ۔ اصولِ اجتماعی اور مساواتِ اسلامی
۳۳۷	ہ۔ (الف) ملامت اور سرزنش
۳۳۸	ہ۔ (ب) اشتباہ سے آگاہی
۳۳۸	ہ۔ (ج) ضمیر کو جھنجھوڑنا، عواطف کو حرکت میں لانا
۳۳۹	ہ۔ (د) انتقامِ الہی
	☆۔ نواں باب (متفرق یادداشت)
۳۴۵	ہ۔ آیا امام حسینؑ کے لئے کوئی خصوصی حکم تھا؟
۳۴۵	ہ۔ واقعہ کربلا..... خون سے لکھا گیا پیغام
۳۴۹	ہ۔ سید الشہداءؑ اور ان کے روح کی عظمت
۳۵۲	ہ۔ روح کی عظمت اور بزرگواری
۳۵۴	ہ۔ حسین بن علیؑ کے کلمات..... امامؑ کی زندگی کے شعار
۳۵۷	ہ۔ حادثہ کربلا میں مسیحی افکار کی تاثیر
۳۵۹	ہ۔ حسینیؑ مراٹی..... جنات کے مرثیے
۳۵۹	ہ۔ دلیلِ خرواعی
۳۶۰	ہ۔ امام حسینؑ، اصحابِ امامؑ اور افضل الشہداء..... ابو الفضل العباسؑ

صفحہ	عنوان
۳۶۱	ہ۔ کربلا کے تاریخ ساز شعائر
۳۶۳	۔ کربلا میں عورت کا کردار
۳۶۳	۔ امام حسینؑ اور ناز پروردگی
۳۶۳	۔ سید الشہداءؑ اور کرامت نفس
۳۶۳	۔ امام حسینؑ..... خونین انقلاب
۳۶۴	۔ امام حسینؑ بخن مشرقین
۳۶۴	۔ یادداشت
۳۶۵	ہ۔ اب ہمیں کیا کرنا چاہیے
۳۶۶	ہ۔ حیات و قیام امام حسینؑ پر تحقیق کیوں؟
۳۶۹	۔ موضوعات تحقیق
۳۶۹	۔ (الف) اسنادِ تاریخ
۳۷۱	۔ (ب) تفاسیر و تاویلات
۳۷۲	۔ (ج) مرآئی و نوحہ جات
۳۷۶	۔ مجالس اور مذاکرہ کا اہتمام
۳۷۹	ہ۔ عزاداری مظلوم کی حمایت کرنے کی دعوت ہے
۳۸۴	۔ عزاداری امام حسینؑ اور دینی ادارے
۳۸۵	۔ موقوفات عزاداری
۳۸۷	۔ تحفظ عزاداری کے نام سے مذموم عزائم کی مہم جوئی
۳۸۸	۔ قصہ گریہ

